

# గురు గీతా

పండిత శ్రీ శివ చరణము



ఆధ్యాత్మిక, జ్యోతిష, వాస్తు, ఆరోగ్య, ధర్మశాస్త్రాది అనేక విషయాలు తెలుసుకోండి...

**గ్రంథ నిధి**  
THE TREASURY OF PAGE  
FIRST FRUIT OF KNOWLEDGE  
NORTH EAST INDIA

ఆధ్యాత్మిక గ్రంథ నిలయం  
**మోహన్ పబ్లికేషన్స్**  
కోటగుమ్మం, అజంతా హోటల్ ఎదుట,  
రాజమహేంద్రవరం - 533101.

[www.granthanidhi.blogspot.in](http://www.granthanidhi.blogspot.in)



# శ్రీ గురు గీతా

వ్యాఖ్యాత :

పండిత శ్రీ శివచరణముగారు

(శ్రీనిర్విశేషాస్థగిరి స్వామి)

---

---

---

---

ప్రకాశకులు :

---

---

---

---

శ్రీ వ్యాసాశ్రమము

వ్యాసాశ్రమము-పోస్టు, (వయా) ఏర్నేడు

చిత్తూరు (జిల్లా), (ఆం.ప్ర), పిన్ : 517 621

ఫోన్ : 68528

## విషయసూచిక

1. తొలిపీఠిక	....	శ్రీశివచరణం	I
2. నాల్గవముద్రణ పీఠిక	....	శ్రీవిద్యానందగిరిస్థాయి	V
3. అయిదవముద్రణ పీఠిక	....	ప్రకాశకులు	VII
4. శ్రీ దక్షిణామూర్తి స్తోత్రమ్ (తాత్పర్యపాఠమ్)	....		VIII
5. అథ కరన్యాస హృదయాది న్యాసాః ....			XVI
6. అథ ధ్యానమ్	....		XVII
7. అథ మానసపూజా	....		XXII
8. శ్రీ గురుగీతా	....	ప్రథమోఽధ్యాయః	1
9. శ్రీ గురుగీతా	....	ద్వితీయోఽధ్యాయః	99
10. శ్రీ గురుగీతా	....	తృతీయోఽధ్యాయః	228
11. పరిశిష్టభాగము	....		338
12. మహానారాయణోపనిషత్	....		343
13. బ్రహ్మవిద్యోపనిషత్	....		345
14. గ్రంథసమాప్తి శ్లోకాః	....	శ్రీశివచరణం	346
15. శ్రీ సద్గురు పాదుకాస్తవమ్	....	శ్రీ శంకరాచార్య విరచితం	347
16. గురువు అనగా బ్రహ్మవేత్త లక్షణములు	...		349



లేదు. అందుచే దీనికి పదచ్చేద టీకా తాత్పర్యములు విపులముగా వ్రాసినచో ముముక్షుజనుల కెంతగనో యుపకార ముండునని తలంచి తిరుగా వ్యాఖ్యానము చేయబడినది.

ఇక నీగ్రంథమును వ్రాయు కారణ మేమనగా, మాకు పరమ మిత్రులును, నిరాడంబర జీవులును, కేవల భక్తిజ్ఞానవైరాగ్య సముపేతులు నగు శ్రీసాధు బుచ్చిలింగముగారు 'నాకు శ్రీగురుగీతా శాస్త్రమును నాంధ్రీకరింప జేయ వలయునని సంకల్పము గలిగిన' దని నాతో తెలిపిరి. తదుపరి "శ్రీసద్గురు స్వాములవారి యనుమతి లేక ఇట్టి కార్యములను జేయఁజాలము. సకల శుభములకు శ్రీసద్గురు దేవుని యనుగ్రహమే పరమకారణ"మని తలంచి నేనును వారును శ్రీవారిని ప్రార్థించితిమి. శ్రీసద్గురుస్వాములవారును మాకు నిట్టి పవిత్ర సంకల్పముండియే యున్నదని బిడ్డలగు మాయొక్క ప్రార్థన లంగీకరించి మమ్మునుగ్రహించి యీ పవిత్రకార్యములో ప్రవేశింపజేసి కృతార్థులనుగ జేసిరి.

నేను శ్రీ సద్గురు స్వాములవారిని గురించి తెలియపరచవలసిన విషయ మేమియు లేదు. గగనమధ్యమున భాస్కరుడు భాస్వద్దీప్తులతో ప్రకాశించుచుండగా నెఱిగింపవలసిన విషయమేమి యున్నది? అట్లే సర్వదయామయుడై శ్రీ హరిహర స్వరూపుడై అజ్ఞాన తమఃపటల భాస్కరుడై అఖండ విజ్ఞానమయూఖములతో సర్వలోకహితార్థమై శ్రీ సద్గురు మలయాళమహర్షి సత్తములు విరాజిల్లుచున్నారు. ఈవిషయ మంతయు లోకవిదిత మనుటయు పునరుక్తి యగుచున్నది. అవాఙ్మానసగోచర పరబ్రహ్మ స్వరూపులగు శ్రీగురుదేవుని నిర్ణయింప వేదములే సమర్థములు గావనిన, తదితరుల విషయమును జెప్పవలయునా? అయినను వారి వారి యాత్మశుద్ధికై ఆనందప్రాప్తికై శ్రీగురుస్తుతిని జేయుచున్నారు, నమస్కరించుచున్నారు, ధ్యానించుచున్నారు. అంతమాత్రమేకాని శ్రీగురు స్వరూపమును దెలియుట పూర్తియగుట లేదు. శ్రీగురుదేవుని అపారకరుణచే నాతత్త్వము తానైనప్పుడే విజ్ఞాన ముదయించి సర్వసంశయము లుడుగుచున్నది. కావున నిట్టి శ్రీగురుతత్త్వమునే యీ గీతాశాస్త్రము ప్రతిపాదించుచున్నది.

మఱియు శ్రీసాధు బుచ్చిలింగముగారు శ్రీ సద్గురుస్వాములకడ నుపదేశము గ్రహించి శిష్యులై శ్రీవ్యాసాశ్రమములో కొంతకాలముండి ఆశ్రమసేవను జేసినవారు. ఇకను కోలారు జిల్లా ముడియనూరు సీతారామ ఆరోగ్యాశ్రమ నిర్మాతలు వేదాంత బోధకులు నగు శ్రీ శ్యామయ్యగారికిని సేవ జేసి వారిద్వారా వేదాంతశ్రవణము గావించి పునీతులై మనన నిదిధ్యాసములను గావించిన ధన్యాత్ములు.

ఇంతయేల! శ్రీసద్గురు కృపాకటాక్షముచేతనే సకలము సిద్ధించుచున్నది. వేరుగా జెప్ప నవసరము లేదు. త్రిమూర్తులును శ్రీసద్గురు దేవుని కటాక్షమునకై నిరంతరము నిరీక్షించుచుండగా తదితరుల విషయమును జెప్పుట పిష్టపేషణ మగును. శ్రీసద్గురు స్వాములవారి నేమని గొనియాడగలము! ఈ భౌతిక జీవనమును, కేవలాత్మజ్ఞానప్రాప్తిని, పరాపరవిద్యలను శ్రీ సద్గురు పరమాత్మ దేవులే ప్రత్యక్షముగ నిచ్చుచున్నారు. కావున శ్రీసద్గురూమూర్తి యొక్క కృపాసార మపారము, సర్వజనోద్ధరణదక్షము.

బ్రహ్మాత్మగం ప్రణవబోధవిచారశీలం

నిత్యాత్మతత్త్వమునిసేవ్యమఖండభావమ్ ।

ప్రజ్ఞాన నేత్రదమనుత్తమభక్తరాశేః

మల్యాళమౌనివరమాత్మని చిన్తయేఽహమ్ ॥

శ్రీసద్గురుచరణారవిన్దార్పణమస్తు

ఓం శాంతిః శాంతిః శాంతిః

ఇట్లు

శ్రీ సద్గురు పాదకమల రజోరేణువు,

శివచరణము ,

సాహిత్య శిరోమణి, సాహిత్య సుధాకరః.

శ్రీ గురుశ్చరణమ్

చతుర్థముద్రణ

గురుభక్తి ప్రపూర్ణాయ గురుతత్వార్థ వేదినే ।

నమస్త్రీగురుదేవాయ గురుబోధానుసారిణీ ॥

పరిశుద్ధ జ్ఞానస్వరూపులగు ఆత్మసోదరీ సోదరులారా!

లోకమున ప్రతిప్రాణియు “సుఖం మే భూయాత్-దుఃఖం మే న స్యాత్”  
‘నాకు సుఖము కావాలి. దుఃఖ మక్కఱ లేద’ని కోరుకొనును. కాని యేది దుఃఖమో,  
యేది సుఖమో, దేనివలన దుఃఖము తొలగి సుఖము లభించునో ఆ మార్గమును  
గుర్తించుట లేదు. జనన మరణ రూపమగు సంసారమే దుఃఖములలోకెల్ల మహా  
దుఃఖమని శాస్త్రములు వర్ణించుచున్నవి. ఇట్టి మహాదుఃఖము తొలగవలయు నన్న  
అద్వైతాత్మజ్ఞాన మావశ్యకము.

అట్టి ఆత్మజ్ఞానము శ్రోత్రియ బ్రహ్మనిష్ఠులగు సద్గురువు ద్వారానే  
లభ్యమగును. కాన శ్రుతి ‘తద్విజ్ఞానార్థం స గురుమే వాభిగచ్ఛేత్సమిత్పాణిః  
శ్రోత్రియం బ్రహ్మనిష్ఠం’ ఆత్మతత్త్వజిజ్ఞాసగల సాధకుడు సమిత్పాణియై శ్రోత్రియ  
బ్రహ్మనిష్ఠుడైన అనగా సకల శాస్త్రజ్ఞానముతో బాటు ఆత్మానుభవము గల  
సద్గురువునే ఆశ్రయింపవలయునని నొక్కి చెప్పుచున్నది. శ్రోత్రియ బ్రహ్మ నిష్ఠుడైన  
సద్గురువుయొక్క అనుగ్రహముచే దప్ప ఆత్మజ్ఞాన ప్రాప్తి మఱియే ఉపాయాం  
తరముచేతను సిద్ధింపదు. ఆత్మజ్ఞానము గలుగనిదే ఆత్మంతిక దుఃఖనివృత్తి,  
నిత్యనిరతిశయానంద ప్రాప్తిరూప మోక్షము సిద్ధింపదు.

తద్విద్ధిప్రణిపాతేన పరివ్రజేన సేవయా ।

ఉపదేక్ష్యన్తి తే జ్ఞానం జ్ఞానిన స్తత్త్వదర్శినః ॥

అని శ్రీ భగవద్గీతగూడ నీ విషయమునే ఉద్ఘోషించుచున్నది. కాన సద్గురు  
శరణాగతియే మోక్షమునకు మూలమని తేలినది. గురుపరాబ్ముఖులకు ముక్తి  
దుర్లభము.

తావసా అపి నో ముక్తా గురుతత్త్వాత్పరాజ్ముఖాః ।” మఱియు

“దుర్లభా చిత్తవిశ్రాంతిః వినా గురుకృపాం పరామ్ ॥

గర్వనుగ్రహము లేనిదే చిత్తవిశ్రాంతి అనగా సంకల్ప రాహిత్యము, ఆత్మశాన్తి లభించుట దుర్లభమని చెప్పబడినది. ఈ విధముగా విశేషించి ఆధ్యాత్మిక మార్గమున గురువుయొక్క ఆశ్రయ మత్యావశ్యకమని శ్రుతిస్మృతులు వేనోళ్ళ ఉద్ఘోషించుచున్నవి. అట్టి సద్గురువుయొక్క మహిమనుగుఱించి ఈ ‘గురుగీత’ విపులముగా బోధించుచున్నది. గురుశిష్యుల లక్షణములు, గురుకృపామహిమ, గురుభక్తి ప్రభావము మొదలగు విషయములు ఈ గురుగీతయందు విపులముగా వర్ణింపబడినవి. గురుభక్తులు అవశ్యము పఠింపదగిన గ్రంథమిది.

ఇయ్యది స్కాందపురాణాంతర్గతము. పరమేశ్వరుడు పార్వతీ దేవికి గురుతత్త్వ ప్రభావమును, గురుభక్తి విధానమును గూర్చి యిందు విపులముగా బోధించెను. సామాన్యజనులు సయితము గురుమహిమను దెలుసుకొనుటకు వీలుగా శ్రీగురుదేవులు అనుగ్రహించి గురుగీతను పదవిభాగ ప్రతిపదార్థ తాత్పర్యములతో శ్రీ పండిత శివచరణంగారి ద్వారా వ్రాయించి ప్రకటించిరి. 1957 సం॥న ప్రథమ ముద్రణయు 1971 సం॥న ద్వితీయ ముద్రణయు, 1988 సం॥న తృతీయ ముద్రణయు గావింపబడినది. కాని త్వరలోనే ఆ ప్రతులు సమాప్తముకాగా చాలాకాలము నుంచి భక్తులు గురుగీతకై నిరీక్షించుచున్నారు. శ్రీగురుదేవుని దివ్యానుగ్రహముతో తదమోఘ సంకల్పముతో నేటికి చతుర్థ సంస్కరణమును భక్తుల కందిచ్చు సదవకాశము లభించినది. గురుభక్తులు దీనిని భక్తితో పఠించి గురుమహిమను గ్రహించి, గురుకృపను పొందుటకై ప్రయత్నించి, నిజగురుభక్తులై గుర్వనుగ్రహప్రాప్తిచే నిత్యనిరతిశయ బ్రహ్మానందము ననుభవించురుగాక!

“గురోః ప్రసాదాదన్యత్ర నాస్తి సుఖం మహితలే”

యువచైత్ర శుద్ధ ఏకాదశి,

11-04-1995.

ఓమ్ జయగురుదేవ్

శ్రీ విద్యావల్లగిరిస్వామి

## ఐదవముద్రణ పీఠిక

ఆధ్యాత్మిక సంప్రదాయంలో గల గురుస్థానం చాలా ముఖ్యమైనది. “వేదస్యాధ్యయనం సర్వం గుర్వధ్యయన పూర్వకం” అన్నట్లు అనాదినుండి వేదోపనిషదాదుల పఠనమంతయు గురుపరంపర ననుసరించియే జరుగుచుండెడిది. “ఆచార్యవాన్ పురుషో వేద” అని వేదవచనము. ఆచార్యుడు గల పురుషుడే ఆత్మతత్త్వము నెరుంగగలడని భావం.

అట్టి గురువుయొక్క మహిమను చెప్పు గ్రంథాలలో గురుగీతదే ప్రథమ స్థానం. పార్వతిని ఉద్దేశించి శివుడు గురువుయొక్క గొప్పతనమును ఈ గ్రంథమున వర్ణించియున్నాడు.

శ్రీ మలయాళసద్గురు శిష్యులలో ముఖ్యులైన శ్రీ శివచరణముగారు ఈ గీతకు వ్యాఖ్యానం రచించారు. వివేకచూడామణి, శంకరవిజయాది గ్రంథములకు కూడా వీరు రచించిన వ్యాఖ్యలు శ్రీవ్యాసాశ్రమ ప్రచురణలలో ప్రసిద్ధాలు.

ఈ గురుగీత 1957, 1971, 1988, 1995 సం॥లలో ప్రథమ, ద్వితీయ, తృతీయ, చతుర్థ ముద్రణ లందుకొన్నది. సముచితమైన సవరణలతో ఇప్పుడు ఈ పంచమ ముద్రణ ప్రకటించడమైనది. ఎప్పటిలాగానే భక్తులు ఈ గ్రంథాన్ని ఆదరించి శ్రీ సద్గురు కృపకు పాత్రులు కాగలరని విశ్వసిస్తున్నాము.

శ్రీవ్యాసాశ్రమము,  
10-06-2001.

ఇట్లు  
ప్రకాశకులు



ఓమ్

శ్రీ దక్షిణామూర్తిపరబ్రహ్మణే నమః

## శ్రీ దక్షిణామూర్తిస్తోత్రమ్

మందస్మిత స్ఫురితముగ్ధముఖారవిందం  
కందర్పకోటిశతసుందరదివ్యమూర్తిమ్ ।  
ఆతామ్రకోమలజటాఘటితేందురేఖం  
ఆలోకయే వటతటీనిలయం దయాళుమ్ ॥

1

శ్రీ దక్షిణామూర్తి ధ్యానము॥ సుప్రసన్నుడై భక్తుల సంసారార్తిని బాపి రక్షింప, సంతోషమును గలుగజేయ, వారియొక్క అజ్ఞానతమమును దూరీకరింప, దరహాసచంద్రికలతో నొప్పుచు చిరునవ్వు మొగము గలవాడును, సర్వదా ప్రకాశించు మనోహరమగు వదనకమలముతో నొప్పువాడును, పరమశాంతియుత ఆనందజనక ముఖము గలవాడును, నూరుకోట్ల మన్మథులవలె దేదీప్యమానమగు దివ్యాకారమును ధరించినవాడును, అనంతమగు తేజోనిధియు, అంతట నెఱ్ఱనయిన జడలయందు మిగుల కోమలమగు చంద్రరేఖను జేర్చి ధరించిన వాడును అనగా వీతరాగులయిన, జటాధారులయిన మహామునీశ్వరులకు జ్ఞాన చంద్రికల నొసంగ, అమృతత్వమును గలుగజేయు, జటాఘటితేందురేఖను ధరించిన వాడును, పరమదయాళువై సనకాది మహర్షుల సుద్ధరింప సమకట్టి వైరాగ్యతేజోమూర్తియై వటవృక్షముక్రింద నాసీనుడై జ్ఞానతేజోమూర్తియై యున్న శ్రీదక్షిణామూర్తిని సాక్షాత్కరించుచున్నాను; ధ్యానించుచున్నాను.

వటవిటపేసమీపే భూమిభాగే నివర్ణం  
సకలమునిజనానాం జ్ఞానదాతారమాత్ ।  
త్రిభువనగురుమీశం దక్షిణామూర్తిదేవం  
జననమరణదుఃఖచ్ఛేదదక్షం నమామి ॥

2

మహావటవృక్షము క్రింద భూభాగముననే గూర్చున్న వాడును, తన నాశ్రయించిన సనకాది మహామునులకు సమీపములో నుండి జీవబ్రహ్మైక్య జ్ఞానము నొసంగువాడును, మూడు లోకములకును గురువైనవాడును, స్మరించినంత మాత్రమున సకల ప్రాణికోట్లయొక్క జనన మరణరూప సంసారదుఃఖముల నన్నింటిని పూర్తిగా చేదింప సమర్థు డయినవాడు నయిన శ్రీదక్షిణామూర్తి దేవుని నమస్కరించుచున్నాను.

**చిత్రం వటతరోర్మాలే వృద్ధాః శిష్యా గురుర్యువా ।**

**గురోస్తు మౌనం వ్యాఖ్యానం శిష్యాస్తు చిన్నసంశయాః ॥ 3**

వృద్ధులయిన సనకాది మహర్షులు శిష్యులు, గురువగు శ్రీదక్షిణామూర్తి యువకుడు, శ్రీగురుదేవుడు మౌనమును ధరించి జ్ఞానముద్రయగు చిన్మూద్రను ధరించియున్నాడు. మౌనమే వ్యాఖ్యానరూపముగ నున్నది. అనగా జీవబ్రహ్మభేద రహస్యమును తెలుపుచున్నది. జీవబ్రహ్మభేదమునందు సంశయనివృత్తికై చనుదెంచిన సనకాది మహర్షు లయిన శిష్యులు సర్వసంశయములును నశించినవారై ఏకతత్త్వమున నున్న వారయిరి. ఇట్లు సర్వవిలక్షణములగు మౌన,చిన్మూద్రా, సర్వసంశయచ్ఛేదాది ధర్మములచే మిగుల ఆశ్చర్యమును గలుగజేయుచు మహావిరక్తుడై సర్వదృశ్య రహితుడై సాక్షాచ్ఛివ స్వరూపుడై వటవృక్షము నాశ్రయించి ఆసీనుడై యున్న శ్రీదక్షిణామూర్తిని నేను నిరంతరము ధ్యానించుచున్నాను.

**మౌనవ్యాఖ్యానకటితపరబ్రహ్మతత్త్వం యువానం**

**వర్షిష్ఠాంతే వసద్యుగ్గణై రావృతం బ్రహ్మనిష్ఠైః ।**

**ఆచార్యేంద్రం కరకలితచిన్మూద్రమానందమూర్తిం**

**స్వాత్మారామం ముదితవదనం దక్షిణామూర్తిమిదే ॥ 4**

తాను చిన్నవాడై, వృద్ధులును బ్రహ్మనిష్ఠులును అగు శిష్యభూతులైన ఋషుల సంఘముచేత పరివేష్టించబడి వారికి మౌనమాత్రముచేతనే పరబ్రహ్మ తత్త్వము నుపదేశించు చున్నవాడును, దక్షిణహస్తమునందు తర్జన్యంగుష్ఠసంయోగ

రూపమైన చిన్మూద్రను ధరించినవాడును, ఆనందమూర్తియు, స్వాత్మానందము ననుభవించువాడును, ప్రసన్నమయిన ముఖము గలవాడును, ఆచార్యులలో శ్రేష్ఠుడును అగు దక్షిణామూర్తిని స్తోత్రము చేయుచున్నాను.

**విశ్వం దర్పణదృశ్యమాననగరీతుల్యం నిజాన్తర్గతం  
పశ్యన్నాత్మని మాయయా బహిర్బోద్భూతం యథా నిద్రయా ।  
యస్మాక్షాత్కురుతే ప్రబోధసమయే స్వాత్మానమేవాద్యయం  
తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 5**

ఆకాశాది పంచభూతాత్మకమును, స్థావరజంగమాత్మకమును అగు ఈ ప్రపంచ మంతయు అద్వమునందు ప్రతిబింబించిన పట్టణమువలె ఆత్మయందే కనబడుచుండును. మరల మాయచేత ఈ ప్రపంచము వెలుపల నున్నదానివలె గనబడును. నిద్రయందు సంస్కారాది సహవాసముచేత కల్పింపబడిన స్వప్న ప్రపంచమువలె ప్రపంచము సైతము కల్పింపబడినది గాన వాస్తవము కాదు. గురూపదేశముచేత జ్ఞానోత్పత్తి కలిగిన సమయమునందు మరల భేదము లేని ఆత్మనుమాత్రమే తెలిసికొని తత్సఖ మనుభవించుచున్నాడు. అట్టి గురుస్వరూపుడగు శ్రీదక్షిణామూర్తికి నా నమస్కారము అగుగాక !

**బీజస్యాన్తరివాంకురో జగదిదం ప్రాజ్ఞీర్వికల్పం పునః  
మాయాకల్పితదేశకాలకలనావైచిత్ర్యచిత్రీకృతమ్ ।  
మాయావీన విజృంభయత్యపి మహాయోగీన యస్వేచ్ఛయా  
తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 6**

ఈ ప్రపంచము ఉత్పత్తికంటె ముందు, బీజమునందు అంకురము, పల్లవము, పత్రము, పుష్పము మున్నగు వానివలె భేదమేమియు లేక నిర్వికల్పముగ నుండెను. పిమ్మట మాయచేత కల్పింపబడిన దేశకాలాదుల సంబంధము వలన నానావిధ నామరూపాది భేదములతో గనబడుచున్నది. ఐంద్రజాలికుడును యోగసిద్ధి గలవాడును స్వేచ్ఛగా స్వసంకల్పమాత్రముచేతనే నామరూపాదికము గల క్రొత్తక్రొత్త వస్తువులను సృజించినటుల పరమాత్మయు స్వసంకల్ప మాత్రము

చేతనే ఈ ప్రపంచమును విజృంభింప జేయుచున్నాడు. అట్టి పరమాత్మ స్వరూపు డయినను భక్తులకు జ్ఞానోపదేశమును చేయుటకుగాను దక్షిణామూర్తియై అవతరించి జ్ఞానోపదేశముచేత గురుమూర్తియైనవానికి నా నమస్కారము చెందుగాక!

యస్మై నమః స్మరణం సదాత్మకమసత్కల్పార్థగం భావతే  
సాక్షాత్తత్వమసీతి వేదవచసా యో బోధయత్యాశ్రితాన్ ।  
యత్సాక్షాత్కరణాద్భవేన్న పునరావృత్తిర్భవాంభోనిధౌ  
తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 7

ఏ పరమేశ్వరుని సద్రూప మయిన చైతన్యమే అసద్రూపములగు నాకాశాది భూతములవలె ప్రకాశించుచున్నదో, ఎవడు తన భక్తులకు “తత్త్వమసి” మున్నగు మహావాక్యములచేత అపరోక్షముగా తత్త్వము నుపదేశించుచున్నాడో, ఎవని సాక్షాత్స్వరూపము నెఱింగినవానికి జనన మరణ రూపమగు సంసారయాత్ర కలుగదో అట్టి భక్తులకు జ్ఞానము నుపదేశించుటకు గురుమూర్తిగా అవతరించిన దక్షిణామూర్తికి సమస్కారము.

నానాచ్ఛిద్రఘటోదరస్థితమహాదీపప్రభాభాస్వరం  
జ్ఞానం యస్య తు చక్షురాదికరణద్వారా బహిష్పిందతే ।  
జానామీతి యమేవ భాన్తమనుభాత్యేతత్సమస్తం జగత్  
తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 8

చిన్న చిన్న రంగ్రము లనేకములు గల ఒక కుండయందుంచిన దీపము యొక్క కాంతివలె నేత్రములు, చెవులు, ముక్కు మున్నగు అనేకేంద్రియములు గల ఈదేహమునందు చైతన్యస్వరూపుడగు ఏపరమాత్మయొక్క చైతన్యశక్తి, అంతట నిండి నేత్రములు మున్నగు వానినుండి బయట వ్యాపించుచున్నదో, ‘తెలియుచున్నాను’ అను జ్ఞానమునకు ఎవడు విషయమో, అట్టి ప్రకాశస్వరూపుని అనుసరించియే యీ ప్రపంచమంతయు ప్రకాశిత మగుచున్నదో అట్టి ప్రకాశస్వరూపుడైన జ్ఞానము నుపదేశించుటకుగాను గురుమూర్తియై అవతరించిన

దక్షిణామూర్తికి నా నమస్కారమగుగాక!

దేహం ప్రాణమపీంద్రియాణ్యపి చలాం బుద్ధిం చ శూన్యం విదుః

ప్రీబాలాంధజడోపమా స్వహమితి భ్రాంతా భృశం వాదినః ।

మాయాశక్తివిలాసకల్పితమహావ్యామోహసంహారిణే

తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 9

అహం శబ్దవాచ్యుడగు పరమాత్మను కొందఱు దేహమనియు, కొందఱు ప్రాణమనియు, కొందఱు క్షణిక విజ్ఞాన మనియు, కొందఱు శూన్యమనియు, కొందఱు మనస్సనియు పలువిధములుగా పలుకుచున్నారు. వీరందఱు భ్రాంతిని పొందిరి. వీరలు ప్రీతితోను, బాలురతోను, జడులతోను సమానులు. అట్టి మాయావిలాస మోహితులయి అజ్ఞానాంధకారమున బడియున్నవారి యజ్ఞానమును సంహరించు వాడును, గురుమూర్తియు నగు శ్రీదక్షిణామూర్తికి నమస్కారము.

రాహుగ్రస్తదివాకరేందునదృశో మాయానమాచ్యాదనాత్

సన్మాత్రః కరణోపసంహరణతో యోఽభూత్పుష్పప్రః పుమాన్ ।

ప్రాగస్వాప్నమితి వ్రబోధనమయే యః ప్రత్యభిజ్ఞాయతే

తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 10

సుషుప్తియందు విశేషవిజ్ఞానమునకు సాధనము లయిన నేత్రము, శ్రోత్రము మున్నగు నింద్రియములు తమ తమ వ్యాపారములు మాని ఉపసంహృతము లయినప్పుడు పరమాత్మ కేవలము మాయావృతుడై సత్తామాత్రముచేత స్ఫురించుచుండును. రాహువుచేత గ్రహింపబడిన సూర్యునివలెను చంద్రునివలెను మనకు గనబడడు. అట్టి సుషుప్తి ననుభవించినవాడు మేల్కొన్నప్పుడు “ఇదివఱకు నిద్రను అనుభవించితిని; ఇప్పుడు మేల్కొన్నాడను.” అనియెడు ప్రత్యభిజ్ఞాన మతనికి కలుగుటవలన అతడు సుషుప్తియందును ఉన్నాడనియే మనము తలంపవలయును. అట్టి జాగ్రదాద్యవస్థ లందవికారియై, నిత్యుడై యున్నవాడును గురుమూర్తియు నగు శ్రీదక్షిణామూర్తికి నమస్కారము.

బాల్యాదిష్టపి జాగ్రదాదిమ తథా సర్వాస్వవస్థాస్వపి  
 వ్యావృత్తాస్వనువర్తమానమహమిత్యంతః స్ఫురంతం సదా ।  
 స్వాత్మానం ప్రకటీకరోతి భజతాం యో భద్రయా ముద్రయా  
 తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 11

బాల్య కౌమార యౌవన వృద్ధావస్థలయందును, జాగ్రత్స్వప్న సుషుప్తి మూర్చాద్యవస్థలందును, దర్శనస్పర్శనాద్యవస్థలయందును, ఈసకలావస్థల యందును నేననెడి ఏ జ్ఞానస్వరూపచైతన్య మెప్పుడును ఒకేవిధముగ ప్రకాశించు చున్నదో అట్టి చైతన్యమే నేనను విషయము నెవడు చిన్మూర్తచేత తెలుపుచున్నాడో అట్టి గురుమూర్తి యగు శ్రీదక్షిణామూర్తికి నానమస్కారమగుగాక!

విశ్వం పశ్యతి కార్యకారణతయా స్వస్వామిసంబంధతః  
 శిష్యాచార్యతయా తథైవ పితృపుత్రాద్యాత్మనాభేదతః ।  
 స్వప్నే జాగ్రతి వా య ఏష పురుషో మాయాపరిభ్రామితః  
 తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 12

సర్వప్రాణులకు ప్రత్యక్షముగ గనబడుచున్న ఈ జీవుడు తాను యథార్థమునకు బ్రహ్మస్వరూపు డయినను మలినసత్త్వ ప్రధానమగు అవిద్యచేత ఆవరింపబడినవాడై స్వప్నమునందుగాని జాగ్రదవస్థయందుగాని, కొన్ని కార్యములనియు, కొన్ని కారణములనియు; కొందఱు యజమానులనియు; కొందఱు సేవకులనియు; గురువులనియు, శిష్యులనియు; పుత్రులనియు, తండ్రులనియు నానావిధ భేదము గలిగినట్లు చూచుచున్నాడు. పరమార్థమునకు ఇవి అన్నియు అసత్యములే. ఆ జీవుడే పరమాత్మ. తానట్టి పరమాత్మస్వరూపుడై భక్తులకు జ్ఞానోపదేశముకొఱకు గురుమూర్తిగా నవతరించిన శ్రీదక్షిణామూర్తికి నమస్కారము.

భూరంభాంస్యనలోఽనిలోఽంబరమహర్నాథో హిమాంశుః పుమాన్  
 ఇత్యాభాతి చరాచరాత్మకమిదం యస్మైవ మూర్త్యష్టకమ్ ।

నాన్యత్కించన విద్యతే విమృశతాం యస్మాత్పురస్కాద్విభోః  
తస్మై శ్రీగురుమూర్తయే నమ ఇదం శ్రీదక్షిణామూర్తయే ॥ 13

భూమి, జలములు, అగ్ని, వాయువు, ఆకాశము, సూర్యుడు, చంద్రుడు, జీవుడు-అనెడి చరాచరాత్మక మగు ప్రపంచమే ఎవనియొక్క ఎనిమిది రూపములుగా ప్రకాశించుచున్నదో, విమర్శించి చూచువారలకు ఏయాత్మకంటె భిన్నమగు వస్తువు గనబడదో, భక్తులకు జ్ఞానోపదేశార్థము గురువుగా నవతరించిన అట్టి శ్రీదక్షిణామూర్తికి సమస్కారము.

సర్వాత్మత్వమితి స్ఫుటీకృతమిదం యస్మాదముష్మింస్తవే  
తేనాన్య శ్రవణాత్తదర్థమననాద్వానాచ్చ సంకీర్తనాత్ ।  
సర్వాత్మత్వమహావిభూతిసహితం స్యాదీశ్వరత్వం స్వతః  
సిద్ధ్యేత్తత్పునరష్టదా పరిణతం చైశ్వర్యమవ్యాహతమ్ ॥ 14

ఈ దక్షిణామూర్తి స్తోత్రమునందు ఈ ప్రపంచ మంతయు ఆత్మయే యని స్పష్టికరింబడియున్నది. కావున ఇట్టి ప్రపమును వినుటవలనను, ఆయర్థమును విచారించుటవలనను, కీర్తించుటవలనను సర్వాత్మభావము అను గొప్ప యైశ్వర్యము గల ఈశ్వరత్వమును తాను స్వయముగ పొందును. మరల మాయా పరిణామరూపము లగు అణిమాద్యష్టైశ్వర్యములనుగూడ నిరాఘాటముగ పొందును.

శ్రీమద్గురో! నిఖిలవేదశిరోనిగూఢ-  
బ్రహ్మాత్మబోధనుఖసాంద్రతనో! మహాత్మన్ !  
శ్రీకాంతవాక్పతిముఖాఖిలదేవసంఘాన్!  
స్వాత్మావబోధక! పరేశ! నమో నమస్తే ॥ 15

ప్రకాశమాన స్వరూపుడ వగు ఓ నా గురుస్వామీ ! సకల ఉపనిషత్తుల యందు నిగూఢతత్త్వమగు బ్రహ్మస్వరూపమగు ఆత్మజ్ఞానముచేత గలిగిన అత్యధిక సుఖస్వరూపా! మహాత్మా! విష్ణుదేవ, బ్రహ్మదేవ మొదలగు సకల దేవతలకును

తమయొక్క ఆత్మస్వరూపమును బోధించు మహానుభావా! పరమేశ్వరా! మీ కొఱకు నమస్కారము. నమస్కారము.

ఓం నమః ప్రణవార్థాయ శుద్ధజ్ఞానైకమూర్తయే ।

నిర్మలాయ ప్రశాంతాయ దక్షిణామూర్తయే నమః ॥ 16

ప్రణవార్థ స్వరూపుడును, కేవల శుద్ధజ్ఞానమూర్తియు, నిర్మలుడును, ప్రశాంతుడు నగు శ్రీదక్షిణామూర్తికి నమస్కారము.

గురవే సర్వలోకానాం భిషజే భవరోగిణామ్ ।

నిధయే సర్వవిద్యానాం దక్షిణామూర్తయే నమః ॥ 17

సర్వలోకములకును గురు వయినవాడును, సంసారరోగగ్రస్తులకు చికిత్సకు డయినవాడును, సర్వవిద్యలకు నిధి యయినవాడు నగు శ్రీదక్షిణామూర్తికొఱకు నమస్కారము.

ఈశ్వరో గురురాత్మేతి మూర్తిభేదవిభాగినే ।

వ్యోమవద్వ్యాప్తదేహాయ దక్షిణామూర్తయే నమః ॥ 18

ఈశ్వరుడు, గురువు, ఆత్మ యను త్రిమూర్తులుగ విభజింపబడినవాడును, ఆకాశమువలె సర్వవ్యాపక మైనట్టి దేహము గలవాడు నగు శ్రీదక్షిణామూర్తి కొఱకు నమస్కారము.

ఇతి శ్రీమత్పరమహంసపరివ్రాజకాచార్యవర్య శ్రీమచ్చంకరాచార్యవరచిత

శ్రీ దక్షిణామూర్తిస్తోత్రం సంపూర్ణమ్

ఓమ్ తత్ సత్



ఓమ్

శ్రీగణేశ శారదా సద్గురు మంగళమూర్తిభ్యోనమః

అథ కరన్యాస హృదయాదిన్యాసాః

యం బ్రహ్మ వేదాంతవిదో వదంతి

పరం ప్రధానం పురుషం తథాఽన్యే ।

విశ్వోద్గతేః కారణమిశ్వరం వా

తస్మై నమో విఘ్ననివారణాయ ॥

ఓం అస్య శ్రీగురుగీతామాలామంత్రస్య భగవాన్ సదాశివ ఋషిః ।  
విరాట్ ఛందః । శ్రీగురుపరమాత్మా దేవతా హం బీజం । సః శక్తిః  
సోఽహం కీలకం । శ్రీ గురుకృపా ప్రసాదసిద్ధ్యర్థే జపే వినియోగః ॥

అథ కరన్యాసః

ఓం హం సాం సూర్యాత్మనే అంగుష్ఠాభ్యాం నమః ।

ఓం హం సీం సోమాత్మనే తర్జనీభ్యాం నమః ।

ఓం హం సూం నిరంజనాత్మనే మధ్యమాభ్యాం నమః ।

ఓం హం సైం నిరాభాసాత్మనే అనామికాభ్యాం నమః ।

ఓం హం సౌం అతనుసూక్ష్మాత్మనే కనిష్ఠికాభ్యాం నమః ।

ఓం హం సః అవ్యక్తాత్మనే కరతలకరపృష్ఠాభ్యాం నమః ॥

ఇతి కరన్యాసః

అథ హృదయాదిన్యాసః

ఓం హం సాం సూర్యాత్మనే హృదయాయ నమః ।

ఓం హం సీం సోమాత్మనే శిరసే స్పృహే ।

ఓం హం సూం నిరంజనాత్మనే శిఖాయై వషట్ ।  
 ఓం హం సైం నిరాభాసాత్మనే కవచాయ హుమ్ ।  
 ఓం హం సౌం ఆతనుసూక్ష్మాత్మనే నేత్రత్రయాయ వౌషట్ ।  
 ఓం హం సః ఆవ్యక్తాత్మనే ఆస్త్రాయ ఫట్ ।  
 ఓం భూర్భువస్సువరోమితి దిగ్భువః ॥

ఇతి హృదయాదిన్యాసః.

## అథ ధ్యానమ్

హంసాభ్యాం పరివృత్తపత్రకమలైర్దివ్యైర్జగత్కారణం  
 విశ్వోత్కర్షిర్జమనేకదేహనిలయం స్వచ్ఛస్తమానస్తకమ్ ।  
 ఆద్యనైకమఖండచిద్వనరసం పూర్ణం హ్యనన్తం శుభం  
 ప్రత్యక్షాక్షరవిగ్రహం గురువదం ధ్యాయేద్విభుం శాశ్వతమ్ ॥ 1

“హకారేణ బహిర్యాతి సకారేణ విశేత్ పునః ।

హంస హంసేతి యన్మత్త్రం జీవో జపతి సర్వదా॥”

అనురీతిగా హకారసకారములచేత వ్యాప్తములగు దళములు గల దివ్య కమలములతో గూడుకొన్నదియు, అనగా మూలాధారాది షట్చక్రములందు హంస రూపమై దేదీప్యమానమై ప్రకాశించునదియు, మతియు హంసలచేత జీవాత్మ పరమాత్మల రూపముగ నంతటను వ్యాపించి సకల జగత్తునకు కారణ మైనదియు, ప్రపంచ మంతయు నమర్చబడినట్లు వాప్తమై పరిపూర్ణమైనదియు, సకల దేహముల నాధారముగా గలదియు అనగా సకల ప్రాణుల యందుండు నదియు, మిగుల స్వచ్ఛమై బ్రహ్మానందమును గలిగించునదియు, ఆద్యస్తములందు నేకస్వరూపమై, ఆఖండమై, కేవల చిదేకరసమై, ఘనమయి నదియు, పరిపూర్ణ మయినదియు, నాశరహిత మైనదియు, సర్వమంగళస్వరూప మైనదియు, ప్రత్యక్ష మయిన నశించనట్టి స్వరూపము గల సకలవర్ణములతో అకారాది క్షకారాంతము వరకుగల అక్షరములతో కూడుకొన్న యాకారము గలదియు, సహస్రార మందున్నట్టియు, సర్వతః వ్యాపించి నట్టియు, శాశ్వత మయిన శ్రీగురుపాదార విందములను లేక

శ్రీగురుస్థాన మనబడు పరబ్రహ్మస్వరూపమును ధ్యానించ వలయును.

విశ్వవ్యాసేనమాదిదేవమమలం నిత్యం వరం నిష్కలం  
నిత్యోద్బుద్ధసహస్రవత్రకమలే లుప్తాక్షరే మంటపే ।  
నిత్యానందమయం సుఖైకనిలయం నిత్యం శివం స్వప్రభం  
ధ్యాయేద్దంసవరం పరాత్పరతరం స్వచ్ఛవ్వసర్వాగమమ్ ॥

2

సమస్త ప్రపంచమున వ్యాపించినవాడును, ఆదిదేవుడును, నిత్యుడును, బుద్ధ్యాదులకు పరుడై మహాశ్రేష్ఠు డయినవాడును, ప్రాణశ్రద్ధాది షోడశకళలు లేనివాడును, అఖండస్వరూపుడును, నెల్లప్పుడును వికసించిన అత్యంత ప్రకాశ వంతమగు సహస్రదళ పద్మము గల యే యక్షరము లేకున్నదియు, కేవలము పరమాత్మస్వరూప మయినదియు నగు సహస్రార మండపమందు నిత్యానంద స్వరూపుడును, కేవలసుఖరూపుడును, శాశ్వతుడును, శివుడును, మంగళ స్వరూపియు, స్వయంప్రకాశమానుడును నిర్మలుడునై సర్వవేద స్వరూపుడును, కేవల జ్ఞానస్వరూపియు, పరముకంటే (విష్ణాది లోకజాతముకంటె) పరమైన వాడును, హంసకంటె విలక్షణుడై పరహంస మయిన పరమాత్మను అనగా పరమాత్మ స్వరూపుడగు శ్రీసద్గురుమూర్తిని ధ్యానించ వలయును. ఈ ప్రకారము గురుభక్తులు శ్రీగురుదేవుని ధ్యానించవలయును.

ఊర్వార్మూయగురోపదం త్రిభువనోంకారాఖ్యసింహాసనం  
సిద్ధాచారసమస్తవేదపఠితం షట్పక్రసంచారిణమ్ ।  
అద్వైతస్ఫురదగ్ని మేకమమలం పూర్ణం ప్రభాశోభితం  
శాంతం శ్రీగురుపంకజం భజ మనశ్చైతన్యచంద్రోదయమ్ ॥

3

ఊర్వార్మూయము అనగా శ్రేష్ఠములగు వేదములు ఉపనిషత్తులని యర్థము. వానియందు ప్రతిపాదింపబడిన గురువునకు పరబ్రహ్మమునకు స్థానమయి నదియు, మూడులోకములందు ఓంకార మనెడు సింహాసనము గలదియు త్రిభువనములందును ప్రణవసింహాసనారూఢమై ప్రకాశించునదియు, సిద్ధుల యొక్క ఆచారములగు (అనుష్ఠానము లగు) వేదములందు పఠింప బడినదియు,

(1) మూలాధార, (2) స్వాధిష్ఠాన, (3) మణిపూరక, (4) అనాహత, (5) విశుద్ధ, (6) ఆగ్నేయములను షట్చక్రములందు హంసరూపమై సంచరించు నదియు, అద్వైతమను ప్రకాశించుచున్న అగ్నిగలదియు, జ్ఞానాగ్నిరూప మైనదియు, అగ్నిమండలమందు వ్యాపించినదియు; ఏకమై, నిర్మలమై, పరిపూర్ణమై కాంతులతో ప్రకాశించునదియు, స్వయంప్రకాశమాన మైనదియు, చైతన్యమను చంద్రోదయము గలదియు, యోగశాస్త్రములలో జ్ఞానోదయమును చంద్రోదయముగను సూర్యోదయముగను వర్ణించుచున్నట్లు లేక షట్చక్రము లందును చంద్రకాంతితో హంస సంచరించు చుండుననియు జెప్పచున్నట్లు జ్ఞానరూపమై, చైతన్య ప్రకాశముతో గూడినదియు, పరమశాంతిధామ మైనదియు, నిర్వికారమై, నిష్కళంకమై, నిరంజనమై, నిర్గుణమై, అఖండానందరూపమై యున్నదియు నగు శ్రీ గురుదేవుని స్థానమయిన సహస్రారమునే లేక శ్రీగురుపాదారవిందమునే ఓ మనసా ! నిరంతరము సేవింపుము, ధ్యానించుము. అచ్చోటనే లయమై శ్రీగురుస్వరూప మగుము. చైతన్యాత్మక జ్ఞానాత్మక శ్రీగురుపాదారవిందమువలన చంద్రోదయము వలె పరమశాంతిని పొందెదవు. అనగా పైన జెప్పిన రీతిగ శ్రీగురుపాదారవిందమును హృదయమున సర్వదా ధ్యానించుచుండవలయును. అందుచే పరమశాంతి లభ్యమగునని తాత్పర్యము.

**నమామి సద్గురుం శాస్త్రం ప్రత్యక్షం శివరూపిణమ్ ।**

**శిరసా యోగపీఠస్థం ముక్తికామార్గసిద్ధిదమ్ ॥**

4

ప్రత్యక్షమగు సర్వదా మంగళస్వరూపుడై సకల శుభముల నొసంగు వాడగుటచే శివస్వరూపు డయినవాడును, సహస్రారమం దోంకారమను యోగ పీఠము నధిష్ఠించినవాడును, జీవబ్రహ్మైక్య యోగపీఠస్థుడును, ముక్తి కాములగు ముముక్షువులకు పరమప్రయోజన మగు నిర్వికల్పాఖండ జ్ఞానముయొక్క సిద్ధి నొసంగువాడును, పరమశాంత స్వరూపుడు నయిన శ్రీసద్గురుదేవుని నమస్కరించు చున్నాను.

**ప్రాతశ్శిరసి శుక్లాంజలిం ద్వినేత్రం ద్విభుజం గురుమ్ ।**

**వరాభయకరం శాంతం పృథేత్తన్నామపూర్వకమ్ ॥**

5

శిరస్సునందు తెల్లదామర పుష్పము గలవాడును అనగా ధవళ పుండరీకమువలె సహస్రారకమలము వికసించినందుచే, బ్రహ్మరంధ్రము తెరువబడినందుచే పరిశుద్ధమగు జ్ఞానతేజస్సుతో నొప్పువాడును, రెండుకన్నులు గలవాడును, అనగా జ్ఞానవిజ్ఞాన నేత్రములు గలవాడును, రెండుచేతులు గలవాడును, అనగా ధర్మమును మోక్షమును రెంటిని బోధించువాడును, భక్తులగు శ్రేష్ఠులకు మృత్యుభయము బాపి జ్ఞానతత్త్వమును బోధించి అభయప్రదానమును “సంసార దుఃఖములచే భయపడకు” డని అభయహస్తము నిచ్చువాడును, పరమశాంత స్వరూపుడు నయిన శ్రీసద్గురు మూర్తిని బ్రహ్మముహూర్తముననే శ్రీగురునామమగు గురుమంత్రోచ్చారణ పూర్వకముగా గురుమంత్రమును జపించుచు స్మరించవలయును. తదేకనిష్ఠులై ధ్యానించవలయును.

అవ: మఱియు నిక ధ్యానప్రకారమును జెప్పుచున్నారు.

**ప్రసన్నవదనాక్షం చ సర్వదేవస్వరూపిణమ్ ।**

**తత్పాదోదకజా ధారా నివతస్తీ స్వమూర్ధని ॥**

6

నిర్మలములగు వదనము, నేత్రములు గలవాడును, ప్రసన్నుడును, సర్వదేవమయుడు నగు శ్రీగురుదేవుని స్మరించుచు, శ్రీగురుదేవుని పాదోదకధార తనయొక్క శిరస్సునందు పడునట్లు చేయవలెను. అనగా తన శిరమున శ్రీగురుదేవుని పాదతీర్థమును ధారగా పోసుకొనవలయును.

అవ: దానిచే గలుగు ప్రయోజనమును జెప్పబోవుచున్నారు.

**తయా సంక్షాళయేద్దేహే హ్యన్తర్బాహ్యగతం మలమ్ ।**

**తత్క్షణాద్విరజో భూత్వా జాయతే స్ఫటికోపమః ॥**

7

తన మూర్తస్థానమున నున్న శ్రీ గురుపాద జలధారచేత బాహ్యభ్యంతరముల మాలిన్యమును కడిగివేయవలయును. అందుచే సకలేంద్రియములును మాలిన్య రహితములై, పరిశుభ్రములై, పవిత్రములై శాంతి నొందుచున్నవి. మనస్సున్న సకలపాపములు నశించి వృత్తిశాన్య మగుచున్నది. అందుచే శ్రీగురుదేవునియొక్క పరమభక్తుడు సకలపాప నిర్ముక్తుడై, నిస్సంకల్పుడై, పరిశుద్ధుడై స్ఫటికముతో

సమానముగ ప్రకాశించుచున్నాడు. స్ఫటిక మనుటచే నీ విషయమును గ్రహించ వలయును: స్ఫటికము దాసానిపుష్పముయొక్క సంపర్కముచే నెఱ్ఱనిరంగు గలదివలె నుండును. ఆ పుష్పమును తీసివేయగా యథాప్రకారముగ స్వచ్ఛమై వెలుగుచున్నది. అట్లే తనయొక్క ఆత్మ రజోగుణముచే రక్తమై యుండెను. ఇప్పుడు శ్రీగురుపాదోదకముచే కడుగబడి పరిశుద్ధ మాయెను. అందుచే తాను పరి శుద్ధాత్ముడై, నిర్మలజ్ఞాన తేజస్సుతో ప్రకాశించుచున్నాడు.

**తీర్థాని దక్షిణే పాదే వేదాంతాన్ముఖమాశ్రితాః ।**

**పూజయేదర్చితం తస్తు తదభిధ్యానపూర్వకమ్ ॥**

8

శ్రీగురువుయొక్క కుడిపాదమునందు సమస్త తీర్థము లాశ్రయించి యున్నవి. సకల వేదములును శ్రీగురుదేవుని ముఖారవిందము నాశ్రయించి యున్నవి. అనగా శ్రీగురుదేవుని పాదము సోకినంతమాత్రమున సకలతీర్థముల స్నానపుణ్యము భక్తులకు గలుగుచున్నది. అంతమాత్రమే గాదు. శ్రీగురుదేవుడు పాదమిడగానే సకల తీర్థము లుత్పన్నము లగుచున్నవి. వారియొక్క వాక్యము లన్నియు వేదస్వరూపములై యున్నవి. అట్టి సమస్తమును తీర్థముగా జేయునట్టియు, పరమపవిత్రుడై, సకల వేదస్వరూపుడై జ్ఞానమూర్తియైన శ్రీగురువరమాత్మను నిరంతరము యథార్థమగు శ్రీగురుస్వరూపమును స్తుతించుచు ధ్యానించుచు పూజించవలయును, సేవించవలయును, స్మరించవలయును, తదేకత్వము నొందవలయును.

**సహస్రదళపంకజే సకలశీతరశ్మిప్రభం**

**వరాభయకరామ్బుజం విమలగంధపుష్పామృతమ్ ।**

**ప్రసన్న వదనేక్షణం సకలదేవతారూపిణం**

**స్మరేచ్ఛిరసే హంసగం తదభిధానపూర్వం గురుమ్ ॥**

9

నిరంతరము సహస్రారమందు శీతధాముడై, పరమశాంతిస్వరూపుడై పరిశుద్ధమగు చంద్రకాంతితో ప్రకాశించువాడును, సకల కలిదోషములు నశించి బ్రహ్మారన్ద్రము నిరావరణమై యున్నందుచే మిక్కిలి విరాజిల్లువాడును, అమృతస్వరూపుడును, పరమభక్తుల కొఱకు అభయహస్త కమలమును ధరించిన

వాడును, నిర్మల గంధపుష్పములను ధరించువాడును అనగా పరిశుద్ధములగు గంధపుష్పమువలె పరిశుద్ధాంతఃకరణుడై జ్ఞానమాధుర్యముతో నొప్పువాడును, పరిశుద్ధముఖపద్మ నయన పద్మములను ధరించినవాడును, సుప్రసన్నుడును, సకల దేవస్వరూపుడును, శిరస్సునందు హంసరూపుడై పరమాత్మరూపుడై విహరించువాడును, వృత్తిరహితుడును, పరబ్రహ్మస్వరూపియు నగు శ్రీగురుదేవుని శ్రీగురుమన్త పూర్వకముగ స్మరించవలయును. సతతము సర్వమన్త శ్రేష్ఠమగు 'గురు' అను ద్వ్యక్షరమన్తమును జపించుచు శ్రీగురువును పైన దెల్పిన విధముగ ధ్యానించుచు తరించవలయును.

ఇతి ధ్యానమ్.

## అథ మానసపూజా

మానసోపచారై : శ్రీగురుం పూజయిత్వా

1. వం ఆబాత్మనే రసతన్మాత్రా ప్రకృత్యానందాత్మనే

శ్రీగురుదేవాయ నమః ।

ఆబాత్మకం స్నానం సమర్పయామి ॥

2. లం పృథివ్యాత్మనే గంధతన్మాత్రా ప్రకృత్యానందాత్మనే

శ్రీగురుదేవాయ నమః ।

పృథివ్యాత్మకం గంధం సమర్పయామి ॥

3. హం ఆకాశాత్మనే శబ్దతన్మాత్రా ప్రకృత్యానందాత్మనే

శ్రీగురుదేవాయ నమః

ఆకాశాత్మకం పుష్పం సమర్పయామి ॥

4. యం వాయుత్మనే స్పర్శతన్మాత్రా ప్రకృత్యానందాత్మనే

శ్రీగురుదేవాయ నమః

వాయుత్మకం ధూపం సమర్పయామి ॥

5. రం తేజ ఆత్మనే రూపతన్మాత్రా ప్రకృత్యానందాత్మనే

శ్రీగురుదేవాయ నమః

తేజ ఆత్మకం దీపం సమర్పయామి ॥

6. రం అమృతాత్మనే అమృతతన్మాత్రా ప్రకృత్యానందాత్మనే

శ్రీగురుదేవాయ నమః

అమృతాత్మకం నైవేద్యం సమర్పయామి ॥

7. సం సర్వాత్మనే సర్వతన్మాత్రా ప్రకృత్యానందాత్మనే

శ్రీగురుదేవాయ నమః

సర్వాత్మకాన్ సర్వోపచారాన్ సమర్పయామి

ఇతి మానసపూజా

అథ శ్రీ గురుమాలామస్త్రః

“ఓం నమశ్రీగురుదేవాయ పరమపురుషాయ సర్వదేవతా-

వశీకరాయ సర్వారిష్టవినాశాయ సర్వమస్త్రచ్ఛేదనాయ

త్రైలోక్యం వశమానయ స్వాహా ॥”

ఓం శ్రీ సద్గురుచరణారవిన్దాభ్యాం నమః

ఓమ్ తత్ సత్.





శ్రీసద్గురుచరణారవిందాభ్యాం నమః  
 శ్రీగణేశ శారదా సద్గురు మంగళమూర్తిభ్యో నమః  
 ఓం నమో భగవతే వేదవ్యాసాయ

## శ్రీ గు రు గీ తా

అథ ప్రథమోఽధ్యాయః

అవః శ్రీ గురుదేవుని పరబ్రహ్మస్వరూపునిగా నిర్ణయించుచు, గ్రంథాదియందు నమస్కారాత్మక మంగళము నాచరించుచున్నారు.

అచింత్యావ్యక్తరూపాయ నిర్గుణాయ గుణాత్మనే ।

నమస్తజగదాధారమూర్తయే బ్రహ్మణే నమః ॥

1

అచింత్యావ్యక్తరూపాయ - నిర్గుణాయ - గుణాత్మనే - నమస్తజగదాధారమూర్తయే - బ్రహ్మణే - నమః

అచింత్యావ్యక్తరూపాయ - అచింత్య = చిత్తముచే చింతించ నలవికానట్టియు, అవ్యక్త = ప్రకటము గానట్టియు. రూపాయ = రూపము గల, నిర్గుణాయ = గుణాతీతుడైన, గుణాత్మనే = గుణస్వరూపుడైన, సమస్త.....మూర్తయే - సమస్తజగత్ = సర్వలోకమునకు, ఆధారమూర్తయే = ఆధారస్వరూపుడైన, బ్రహ్మణే = పరబ్రహ్మస్వరూపుడగు పరమాత్మకు (శ్రీసద్గురుదేవునకు), నమః = సమస్కారము.

పరబ్రహ్మస్వరూపుడగు గురుమూర్తియొక్క స్వరూప మెట్టిదనగా అచింత్యము = అంతఃకరణచతుష్టయమునకు నతీత మగుటచే నూహింపను, చింతింపను సాధ్యము గానిదియు, అవ్యక్తము = స్థూలరూపముగా ప్రకటము గానిదియు, ఇంద్రియము లకు గోచరింపని దగుటచే మహాసూక్ష్మాతిసూక్ష్మ మైనదియు, నిర్గుణము = సత్త్వరజస్తమో గుణములకు ప్రకృతిరహిత

మైనదగుటవలన నతీత మైనదియు, సచ్చిదానందాది గుణములతో గూడినదియు, సమస్తలోకమునకు నాధారమై యధిష్ఠాన మైనదియు నగు పరబ్రహ్మస్వరూపమును ధరించిన గురుదేవుని కొరకు నమస్కారము.

మొదట ఇట్లు శ్రీ గురుదేవుని పరబ్రహ్మస్వరూప మని తెలిపి ఆ పరమాత్మ స్వరూప గురుమూర్తికి నమస్కరించుటచే నిచట నమస్కారాత్మక మంగళము నాచరించబడినట్టెనది.

ఋషయః ఊచుః

**సూతా సూతా మహాప్రాజ్ఞ ! నిగమాగమపారగ ।**

**గురుస్వరూపమస్మాకం బ్రూహి సర్వమలాపహమ్ ॥ 2**

సూత - సూత - మహాప్రాజ్ఞ - నిగమాగమపారగ - గురుస్వరూపం - అస్మాకం - బ్రూహి - సర్వమలాపహం.

మహాప్రాజ్ఞ! = గొప్పదగు ధీశ క్షిగలవాడా!, నిగమాగమపారగ - నిగమ = వేదములయొక్కయు, ఆగమ = ఆగమములయొక్కయు, పార = అంతమును, గ = పొందినవాడా (తెలిసికొన్నవాడా)!, సూత!సూత! = ఓ సూతమహర్షీ! అస్మాకం = మాకు, సర్వమలాపహం - సర్వమల = సమస్తమాలిన్యమును, అపహం = పోగొట్టునట్టి గురుస్వరూపం = శ్రీగురుదేవుని స్వరూపమునుగూర్చి, బ్రూహి = చెప్పుమా.

మహాధీమంతుడవగు నో సూతమహర్షీ! వేదములను, ఆగమములను పూర్తిగా తెలిసికొనిన ఓ సూతఋషివరేణ్య! సమస్త మాయామాలిన్యములను నిశ్శేషముగ నపహరించునట్టి గురుస్వరూపమును మాకొకకు జెప్పుమా! అని శౌనకాది మహర్షులు సకల పురాణప్రవక్త యగు శ్రీ సూతమహర్షిని గడు నాదరముతో నడిగిరి.

**యస్య శ్రవణమాత్రేణ దేహీ దుఃఖాద్విముచ్యతే ।**

**యేన మార్గేణ మునయః సర్వజ్ఞత్వం వ్రపేదిరే ॥ 3**

**యత్రాప్య న పునర్యాతి నరస్సంసారబన్ధనమ్ ।**

**తథావిధం పరం తత్త్వం వక్తవ్యమధునా త్వయా ॥ 4**

యస్య - శ్రవణమాత్రేణ - దేహీ - దుఃఖాత్ - విముచ్యతే - యేన - మార్గేణ - మునయః - సర్వజ్ఞత్వం - ప్రపేదిరే - యత్ - ప్రాప్య - న - పునః - యాతి - నరః - సంసారబన్ధనం - తథావిధం - పరం - తత్త్వం - వక్ష్యం - అధునా - త్వయా.

యస్య = ఏ గురుస్వరూపముయొక్క, శ్రవణమాత్రేణ = వినినంత మాత్రముచేతనే, దేహీ = జీవుడు, దుఃఖాత్ = దుఃఖమునుండి, విముచ్యతే = విడువబడుచున్నాడో, యేన మార్గేణ = ఏ గురుతత్త్వ మార్గముచేత, మునయః = మహర్షులు, సర్వజ్ఞత్వం = సర్వజ్ఞత్వమును, ప్రపేదిరే = పొందిరో, యత్ = దేనిని, ప్రాప్య = పొంది, నరః = మనుజుడు, పునః = మరల, సంసారబన్ధనం = సంసారపాశమును, న యాతి = పొందడో, తథావిధం = అటువంటి, పరం = శ్రేష్ఠ మైన, తత్త్వం = గురుతత్త్వము, అధునా = ఇప్పుడు, త్వయా = నీచేత, వక్ష్యం = చెప్పబడినది.

ఏ గురుస్వరూపమును శ్రవణము చేసినంత మాత్రముచేతనే సమస్త ప్రాణులు దుఃఖమునుండి విముక్తిని బడయుచున్నవో, ఏ మార్గముచేత మునులు సర్వజ్ఞత్వమును బడసిరో, జీవుడును బ్రహ్మత్వము నొందుచున్నాడో, దేనిని పొందిన నరుడు సంసారబంధమున మరల చిక్కుకొనడో - అటువంటి శ్రేష్ఠమగు గురుతత్త్వము నిప్పుడు మాకెఱింగింపవలయును.

**గుహ్యోత్ గుహ్యతమం సారం గురుగీతా విశేషతః ।**

**త్వత్ప్రసాదాచ్చ శ్రోతవ్యా తత్సర్వం బ్రూహి సూత! నః ॥ 5**

గుహ్యోత్ - గుహ్యతమం - సారం - గురుగీతా - విశేషతః - త్వత్ ప్రసాదాత్ - చ - శ్రోతవ్యా - తత్ - సర్వం - బ్రూహి - సూత - నః.

గుహ్యోత్ = రహస్యముకంటె, గుహ్యతమం = మిక్కిలి రహస్య మయినదియు, సారం = సారమయి నదియు నగు, గురుగీతా = గురుగీత, త్వత్ప్రసాదాత్ = మీయనుగ్రహమువలన, శ్రోతవ్యా = వినదగినది, తత్ = ఆ, సర్వం = సమస్తమును, నః - మాకు, విశేషతః = విశేషముగా, హే సూత = ఓ సూతమహర్షీ! బ్రూహి = చెప్పుమా.

వేదాంతశాస్త్రములలోని రహస్యములకన్నను మిగుల రహస్య మయినదియు, సారవత్తర మయినదియు నగు గురుగీతను మీ యనుగ్రహమువలన విశేషముగా వినవలయునని ప్రార్థించుచున్నారము. కాన నో సూతమహర్షీ! మీరలద్దానిని పరిపూర్ణముగ మాకు సెలవిండు.

**ఇతి సంప్రార్థితస్సూతో మునిసంఘైర్ముహూర్ముహూః ।**

**కుతూహలేన మహతా ప్రోవాచ మధురం వచః ॥**

6

ఇతి - సంప్రార్థితః - సూతః - మునిసంఘైః - ముహూః - ముహూః - కుతూహలేన - మహతా - ప్రోవాచ - మధురం - వచః.

ఇతి = పైజెప్పిన విధముగా, మునిసంఘైః = శౌనకాది మహామునులచే, ముహూర్ముహూః=మాటిమాటికి, సంప్రార్థితః = మిక్కిలి ప్రార్థింపబడినవాడై, సూతః = సూతమహర్షి, మహతా = గొప్పదగు, కుతూహలేన = సంతోషముతో, మధురం = మనోహరమయిన, వచః = వాక్యమును, ప్రోవాచ = పలికెను.

పైన తెలిపిన ప్రకారము సూతమహాముని శౌనకాది ఋషివర్మలచే ననేక పర్యాయములు ప్రార్థితుడై, మిగుల నుత్సాహముతో వారలను గాంచి మధురములగు నుడువుల బలుక మొదలిడెను.

సూత ఉవాచ = సూతుడు పలికెను-

**శృణుధ్వం మునయస్సర్వే శ్రద్ధయా పరయా ముదా ।**

**వదామి భవరోగఘ్నిం గీతాం మాతృస్వరూపిణీమ్ ॥**

7

శృణుధ్వం - మునయః - సర్వే - శ్రద్ధయా - పరమా - ముదా - వదామి - భవరోగఘ్నిం - గీతాం - మాతృస్వరూపిణీమ్.

హే మునయః = ఓ మునీశ్వరులారా!, సర్వే = మీరందఱు, పరయా = శ్రేష్ఠమగు, శ్రద్ధయా = శ్రద్ధతో, ముదా = సంతోషముతో, శృణుధ్వం = వినుండు, మాతృస్వరూపిణీం = జననీస్వరూపిణీయు, భవరోగఘ్నిం - భవరోగ = సంసారమను మహావ్యాధిని, ఘ్నిం = నశింపజేయు నదియు నగు, గీతాం = గురుగీతను, వదామి = చెప్పుచున్నాను.

మాతృస్వరూపిణీయు, అనాది మాయామయ సంసారమను గొప్పదగు రోగమును ధ్వంసము చేయునదియు నగు గురుగీతను నేను చెప్పుచున్నాను. కనుక నోమునీశ్వరులారా ! మీరందఱు పరమశ్రద్ధతో మిక్కిలి సంతోషముతో నాలింపుడు.

పురా కైలాసశిఖరే సిద్ధగన్ధర్వసేవితే ।

తత్ర కల్పలతా పుష్పమన్దిరేఽత్యంతసుందరే ॥

8

పురా - కైలాసశిఖరే - సిద్ధగన్ధర్వసేవితే - తత్ర - కల్పలతా పుష్పమన్దిరే - అత్యంతసుందరే.

పురా = పూర్వకాలమందు, సిద్ధగన్ధర్వసేవితే = సిద్ధగన్ధర్వులచే సేవింపబడుచున్న, తత్ర = ఆ ప్రసిద్ధమగు, కైలాసశిఖరే = కైలాసపర్వతముయొక్క పైభాగమందు, అత్యంతసుందరే = మిక్కిలి మనోహరమగు, కల్పలతాపుష్పమన్దిరే - కల్పలతా = కల్పలతలయొక్క, పుష్ప = పుష్పములయొక్క, మన్దిరే = మందిరమునందు.

పూర్వము సిద్ధగంధర్వులచే నాశ్రయింపబడిన కైలాసశిఖరమందు నానావిధపుష్పములచే కూడుకొన్న కల్పలతామందిరము మిగుల మనోజ్ఞమై యుండెను. అచ్చోట,

వ్యాఘ్రాజనే సమాసీనం శుకాదిమునివన్దితమ్ ।

బోధయంతం పరం తత్త్వం మధ్యే మునిగణం క్వచిత్ ॥

9

వ్యాఘ్రాజినే - సమాసీనం - శుకాదిమునివన్దితమ్ - బోధయంతం - పరం - తత్త్వం - మధ్యే - మునిగణం - క్వచిత్ ॥

మధ్యేమునిగణం = మునులయొక్క మధ్యలో, వ్యాఘ్రాజినే = వ్యాఘ్రాసనమునందు, సమాసీనం = కూర్చున్నట్టియు, శుకాదిమునివన్దితమ్ = శుకాదిమహర్షులచే నమస్కరింపబడు చున్నట్టియు, పరం తత్త్వం = శ్రేష్ఠమగు తత్త్వమును, బోధయంతం = బోధించుచున్నట్టియు, క్వచిత్ = ఒకానొక సమయమున.

మహర్షులయొక్క మధ్యలో వ్యాఘ్రాసనమున గూర్చున్నట్టియు, శుకాది మహామునులచే నమస్కార పూర్వకముగా స్తోత్రము చేయబడుచున్నట్టియు, నా మునిసమూహమునకు పరమతత్త్వమును బోధించు చున్నట్టియు నొకానొక సమయమునందు,

ప్రణామ్రవదనా శశ్వన్నమస్కర్వన్తమాదరాత్ ।

దృష్ట్వా విస్మయమాపన్నా పార్వతీ పరివృన్తతి ॥

10

ప్రణమ్రవదనా - శశ్వత్ - నమః - కుర్వంతం - ఆదరాత్ - దృష్ట్వా - విస్మయం - ఆపన్నా - పార్వతీ - పరిప్పచ్చతి.

శశ్వత్ = ఎల్లప్పుడును, నమస్కూర్వంతం = సమస్కారమును చేయుచున్న మహేశ్వరుని, దృష్ట్వా = చూచి, విస్మయం = ఆశ్చర్యమును, ఆపన్నా = పొందినదై, పార్వతీ = పార్వతీదేవి, ఆదరాత్ = ఆదరమువలన, ప్రణమ్రవదనా = వంగిన ముఖము గలదై, పరిప్పచ్చతి = అడుగుచున్నది.

చేరువన నున్న మహర్షివర్యులను సర్వదా నమస్కరించు చున్నట్టి మహేశ్వరుని గాంచి మిగుల నాశ్చర్యమును బొందినదై నమ్రముఖి యగు (వినయముతో గూడుకొనిన) పార్వతీదేవి పరమప్రీతితో ప్రశ్నించుచున్నది.

పార్వత్యువాచ = పార్వతీదేవి నుడివెను.

**ఓం నమో దేవ! దేవేశ! పరాత్పర! జగద్గురో! ।**

**త్వాం నమస్కూర్వతే భక్త్యా సురాసురనరాస్పదా ॥ 11**

ఓం - నమః - దేవ - దేవేశ - పరాత్పర - జగద్గురో - త్వాం - నమః - కుర్వతే - భక్త్యా - సురాసురనరాః - సదా.

దేవ = ఓ ప్రకాశస్వరూపా ! దేవేశ = దేవాదిపా ! పరాత్పర = పరమగు విద్యకన్నను పరమైనవాడా (ఓ సర్వశ్రేష్ఠా!), జగద్గురో! = ఓ లోకప్రభో!, త్వాం = నిన్నుగూర్చి, సురాసురనరాః = దేవతలు, అసురులు, నరులు, సదా = ఎల్లప్పుడు, భక్త్యా = భక్తితో, నమః = నమస్కారమును, కుర్వతే = చేయుచున్నారు. (మొదట ఓం అనునది మంగళవాచకమని తెలియవలయును,)

ప్రణవస్వరూపా ! ప్రకాశమానుడ వగు నో దేవా ! ఓ దేవేశా ! పరాప్రకృతికన్న విలక్షణుడవగు నో పరాత్పరా ! (పరమనబడు విష్ణాది లోకములకును పరమైనవాడా!) సర్వలోకగురో ! మిమ్ములను దేవతలు, అసురులు, నరులు నెల్లప్పుడును పరమభక్తితో నమస్కరించుచున్నారు.

**విధివిష్ణుమహేంద్రాద్వైర్వస్త్యః ఖలు సదా భవాన్ ।**

**నమస్కరోషి కస్మై త్వం నమస్కారాశ్రయః కిల ॥ 12**

విధివిష్ణుమహేంద్రాద్వైః - వస్త్యః - ఖలు - సదా - భవాన్ - నమః - కరోషి - కస్మై -

త్వం - నమస్కారాశ్రయః - కిల.

సదా = ఎల్లప్పుడు, భవాన్ = నీవు, విధివిష్ణుమహేంద్రద్వై = బ్రహ్మవిష్ణుమహేంద్రులచే, వస్త్యః ఖలు = స్తుతింప దగినవాడవు గదా, త్వం = నీవు, నమస్కారాశ్రయః కిల = సమస్తదేవతల నమస్కారములకు స్థానమైన వాడవు గదా, కస్మై = ఎవనికొఱకు, నమస్కరోషి = నమస్కరించుచున్నావు?

ఓ మహేశా ! మీరు బ్రహ్మ విష్ణు మహేంద్రులచే నెల్లప్పుడు స్తుతింప దగినవారు. సకల దేవతల నమస్కారములకు తగినవారు గదా ? కావున మీరెవరికొరకు నమస్కరించుచున్నారు?

**దృష్టైతత్కర్మ విపులమాశ్చర్యం ప్రతిభాతి మే ।**

**కిమేతన్న విజానేఽహం కృపయా వద మే ప్రభో ॥**

13

దృష్ట్యా - ఏతత్ - కర్మ - విపులం - ఆశ్చర్యం - ప్రతిభాతి - మే - కిం - ఏతత్ - న - విజానే - అహం - కృపయా - వద - మే - ప్రభో.

ఏతత్ = ఈ నమస్కారరూపమును, కర్మ = కర్మము, దృష్ట్యా = చూచి, మే = నాకు, విపులం = అధికమును, ఆశ్చర్యం = విస్మయము, ప్రతిభాతి = తోచుచున్నది. ఏతత్ = ఈ నమస్కారకారణము, కిం = ఏమి, అహం = నేను, విజానే = తెలియకున్నాను, హే ప్రభో = ఓ స్వామి ! కృపయా = దయతో, మే = నాకు, వద = చెప్పుడు.

తమ నమస్కారరూప కర్మనుగాంచి నాకు మిగుల నాశ్చర్యము గలుగుచున్నది. ఇట్టి ప్రణామమునకు కారణం బేమిటని నే నెఱుంగజాలకున్నాను. కావున నో స్వామి ! పరమదయతో నీ విషయము నాకు జెప్పుడు.

**భగవన్ ! సర్వధర్మజ్ఞ ! వ్రతానాం వ్రతనాయకమ్ ।**

**బ్రూహి మే కృపయా శమో ! గురుమాహాత్మ్యముత్తమమ్ ॥**

14

భగవన్ - సర్వధర్మజ్ఞ - వ్రతానాం - వ్రతనాయకం - బ్రూహి - మే - కృపయా - శమో - గురుమాహాత్మ్యం - ఉత్తమమ్.

భగవన్ = ఓ పూజ్యుడా ! సర్వధర్మజ్ఞ = సమస్తధర్మముల నెఱింగినవాడా ! వ్రతానాం = వ్రతములలో, వ్రతనాయకం = శ్రేష్ఠవ్రత మయిన, ఉత్తమం = ఉత్తమ మయిన,

గురుమాహాత్మ్యం = శ్రీసద్గురు మాహాత్మ్యమును, హే శిష్యా = సర్వమంగళస్థానమగు నో యీశ్వరా ! కృపయా = దయతో, మే = నాకొఱకు, బ్రూహి = నుడువుడు.

ఓ పూజ్యుడా ! సకల ధర్మతత్త్వములను దెలిసిన మహాత్మా! వ్రతము లన్నిటిలో ముఖ్యవ్రతమగు నత్యుత్తమ శ్రీ సద్గురు మాహాత్మ్య వ్రతమును నో మంగళస్వరూపా! నాకు పరమదయతో నానతిండు.

**కేన మార్గేణ భో స్వామిన్ దేహీ బ్రహ్మమయో భవేత్ ।**

**తత్కృపాం కురు మే స్వామిన్ నమామి చరణౌ తవ ॥ 15**

కేన - మార్గేణ - భో - స్వామిన్ - దేహీ - బ్రహ్మమయః - భవేత్ - తత్కృపాం - కురు - మే - స్వామిన్ - నమామి - చరణౌ - తవ.

భో స్వామిన్ = ఓ స్వామీ ! కేన మార్గేణ = ఏమార్గముచేత, దేహీ = జీవుడు, బ్రహ్మమయః = బ్రహ్మస్వరూపుడుగా, భవేత్ = అగునో, తత్కృపాం - తత్ = ఆ విషయమునందు, కృపాం = దయను, స్వామిన్ = స్వామీ!, మే = నాకొఱకు, కురు = చేయుమా, తవ చరణౌ = నీయొక్క పాదములను, నమామి = నమస్కరించుచున్నాను.

ఓ స్వామీ ! యే మార్గము నవలంబించి ఆత్మ బ్రహ్మస్వరూపము నొందునో, ఆ మార్గమును నాకు కడుంగడు దయతో బోధింపుడు. ఓ స్వామీ ! తమ చరణకమలములకు ప్రణమిల్లుచున్నాను.

**ఇతి సంప్రార్థితశ్శశ్వత్ మహాదేవో మహేశ్వరః ।**

**ఆనందభరితస్సాన్తే పార్వతీమిదమబ్రవీత్ ॥ 16**

ఇతి - సంప్రార్థితః - శశ్వత్ - మహాదేవః - మహేశ్వరః - ఆనందభరితః - సాన్తే - పార్వతీం - ఇదం - అబ్రవీత్.

ఇతి = ఈ ప్రకారముగ, శశ్వత్ = అనేకవర్షాయములు, సంప్రార్థితః = బాగుగా ప్రార్థింపబడినవాడై, మహేశ్వరః = లోకప్రభువగు, మహాదేవః = ఈశ్వరుడు, సాన్తే = మనస్సునందు, ఆనందభరితః = ఆనందముతో పరిపూర్ణుడై, పార్వతీం = పార్వతీదేవినిగూర్చి, ఇదం = ఈ చెప్పబోవు వాక్యమును, అబ్రవీత్ = పలికెను.

పై బేర్కొనిన తీరుగ ననేకవిధములుగ ముమ్మాటికిని బ్రార్థింపబడినవాడై



సర్వలోకప్రభువగు నమ్మహాదేవుడు తనమనంబున నమన్తానందభరితుడై పార్వతీదేవితో నీ చెప్పబోవు వాక్యమును బలికెను.

శ్రీ మహాదేవ ఉవాచ = శ్రీ మహాదేవుడు చెప్పెను-

**న వక్తవ్యమిదం దేవి రహస్యాతిరహస్యకమ్ ।**

**న కస్యాపి పురా ప్రోక్తం త్వద్భక్త్యర్థం వదామి తత్ ॥**

17

న - యం - ఇదం - దేవి - రహస్యాతిరహస్యకం - న - కస్య - అపి - పురా - ప్రోక్తం - యం - వదామి - తత్.

హే దేవి = ఓ మహాదేవి ! రహస్యాతిరహస్యకం - రహస్య = సకల రహస్యములలో, అతిరహస్యం = మిక్కిలి రహస్య మయిన, ఇదం = ఈతత్త్వము, న వక్తవ్యం = ఎవరికిని చెప్పదగినది కాదు, పురా = ముందు, కస్యాపి = ఎవరికిని, న ప్రోక్తం = చెప్పబడినది కాదు, తత్ = ఆ నిగూఢతత్త్వమును, త్వద్భక్త్యర్థం = (నాయందున్న) నీయొక్క భక్తికొఱకు, వదామి = వచించుచున్నాను.

ఓ మహాదేవి ! నీ విపుడు ప్రశ్నించిన విషయము రహస్యముల నన్నింటిలోను మిగుల నిగూఢమైనది. కావున నిది యెవరికిని వచింపదగదు. మఱియు దీని నిదివర కెవరికిని జెప్పియుండ లేదు. అయినను నిట్టి నిగూఢతత్త్వమును నీ యత్యంత భక్తి నుద్దేశించి పలుక నారంభించుచున్నవాడును.

**మమ రూపాఽసి దేవి! త్వమత స్తత్కథయామి తే ।**

**లోకోపకారకః ప్రశ్నో న కేనాపి కృతః పురా ॥**

18

మమ - రూపా - అసి - దేవి - త్వం - అతః - తత్ - కథయామి - తే - లోకోపకారకః - ప్రశ్నః - న - కేన - అపి - కృతః - పురా.

హే దేవి = ఓ దేవి ! త్వం = నీవు, మమ = నాయొక్క, రూపా = స్వరూపము గలదానివిగా, అసి = అగుచున్నావు. అతః = ఈ కారణమువలన, తత్ = ఆ రహస్యార్థమును, తే = నీకొఱకు, కథయామి = వచించుచున్నాను, అయం = ఇది, లోకోపకారకః = సకలలోకమునకు సుపకారముఁ జేయునట్టి, ప్రశ్నః = ప్రశ్నము, కేనాపి = ఎట్టి ధీమంతునిచేతను, పురా = ముందు, న కృతః = చేయబడలేదు, (నీ యొక్కదానిచేతనే అడుగబడినదని యర్థము).

సకల ప్రకాశస్వరూపిణివగు నో మహాదేవి ! నీవు ప్రశ్నించినది సమస్త లోకమునకు మహాపకారమును గలుగజేయునది. ఇకను నది ముందెవ్వరిచేతను నడుగబడి యుండలేదు.

అవ: శ్రీ సద్గురుత త్త్వమే మహాత్మ్యష్టమనియు, నట్టి మహాజ్ఞానికే సకలార్థములు భాసించుననియు దెలుపుచున్నారు.

**యస్య దేవే పరా భక్తిః యథా దేవే తథా గురౌ ।**

**తస్యైతే కథితా హ్యర్థాః ప్రకాశంతే మహాత్మనః ॥**

19

యస్య - దేవే - పరా - భక్తిః - యథా - దేవే - తథా - గురౌ - తస్య - ఏతే - కథితాః - హి - అర్థాః - ప్రకాశంతే - మహాత్మనః.

యస్య = ఏ మహాపురుషునకు, దేవే = తనకిష్టమగు దైవమునందు, యథా = ఎట్లు, పరా = మహాత్మ్యష్టమగు, భక్తిః = భక్తి(గలదో), తథా = అట్లే, దేవే = పరమాత్మ స్వరూపుడగు, గురౌ = శ్రీ సద్గురుదేవునియందు (పరమభక్తి గలదో), తస్య = ఆ పరమభక్తుడగు, మహాత్మనః = మహానుభావునకు, ఏతే = ఈ, కథితాః = వేదాంతశాస్త్రములలో చెప్పబడిన, అర్థాః = అర్థములు, హి = నిశ్చయముగా, ప్రకాశంతే = అవగాహనము లగుచున్నవి.

ఏ ధన్యాత్మునకు తనకిష్టదైవమందు పరమ ప్రేమరూప పరాభక్తి గలదో, అటువంటి (తన దైవమందున్నట్టి) మహాత్మ్యష్టమగు నా పరాభక్తి తన శ్రీ గురుదేవునియందును నిరంతరము నిరంతరాయముగా నుంటున్నదో, అట్టి మహాత్మునకు వేదాంత శాస్త్రములలో దెలుపబడిన మహానిగూఢములగు జ్ఞానబోధ లన్నియును సులభముగ నవగాహనములై స్పష్టముగ సందేహ రహితముగ భాసించుచున్నవి. ఇది నిశ్చయము.

అవ: శ్రీ గురుదేవునకును సాక్షాదీశ్వరునికి నేలాంటి భేదము లేదనియు, గురువే యీశ్వరుడు, ఈశ్వరుడే శ్రీగురుదేవు డనియు స్పష్టపరచుచున్నారు.

**యో గురుస్స శివః ప్రోక్తో యశ్చివస్స గురుస్స్మృతః ।**

**వికల్పం యస్తు కుర్వీత స నరో గురుతల్పగః ॥**

20

యః - గురుః - సః - శివః - ప్రోక్తః - యః - శివః - సః - గురుః - స్మృతః -

వికల్పం - యః - తు - కుర్వీత - సః - నరః - గురుతల్పగః.

గురుః = అజ్ఞానాంధకారమును నిరోధించునట్టి మహాత్ముడు, యః = ఎవడో, సః = అట్టి గురుదేవుడే, శివః = మంగళస్వరూపుడగు సాక్షాచ్చివుడని, ప్రోక్తః = చెప్పబడెను, శివః = శుభంకరుడగు నీశ్వరుడు, యః = ఏదేవుడో, సః = ఆ మహాదేవుడే, గురుః = హృత్పాపహరియగు పరమగురువని, స్మృతః = స్మరింపబడెను, యస్తు = ఏ అవివేకి అయితే, వికల్పం = విరుద్ధభావమును, కుర్వీత = చేయునో, సః నరః = అట్టి మూఢమానవుడు, గురుతల్పగః భవతి = గురుతల్పమును (శయ్యను) పొందిన వాడగుచున్నాడు.

గురువనగా భక్తుల హృత్పాపములను బాపి, అజ్ఞానతమమును నశింపజేయువాడు, ఆ శ్రీ గురుదేవుడు సర్వదా మంగళస్వరూపియగు శివుడే. కావున నట్టి శివుడే సర్వశుభప్రదుడగు శ్రీ గురుమూర్తియై యున్నాడని చెప్పిరి, ఈ ప్రకారము గాక దేశికేష్టస్వామి వేరు, శివుడు వేరు అని యే జ్ఞానహీనుడు విరుద్ధముగా దలపెట్టునో, అట్టి పాపండుడు గురుతల్పగతు డగువాని గతిని తప్పక పొందును.

అవః శ్రీగురు పరమత్వము

**దుర్లభం త్రిమ లోకేషు తచ్ఛృణుష్వ వదామ్యహమ్ ।**

**గురుబ్రహ్మ వినా నాన్యః సత్యం సత్యం వరాననే ॥**

21

దుర్లభం - త్రిమ - లోకేషు - తత్ - శృణుష్వ - వదామి - ఆహమ్ - గురుబ్రహ్మ - వినా - న - అన్యః - సత్యం - సత్యం - వరాననే.

వరాననే = ఓ పార్వతీదేవీ ! త్రిమ లోకేషు = ముల్లోకములందు, యత్ = ఏది, దుర్లభం = దుర్లభ మయినదో, తత్ = దానిని, ఆహం = నేను, వదామి = చెప్పుచున్నాను, శృణుష్వ = వినుము, గురుబ్రహ్మ = శ్రీగురుదేవుడను పరబ్రహ్మమును, వినా = వదలి, అన్యః = మఱియొక పదార్థము, న = లేదు, (ఇది) సత్యం = సత్యము, సత్యం = పరమసత్యము (అగుచున్నది.)

ఓ పార్వతీదేవీ ! త్రిభువనములందును దుర్లభమగు పరమసత్యమును దెలుపుచున్నాను వినుము. శ్రీగురుదేవుడను బ్రహ్మమే పరబ్రహ్మము. అట్టి శ్రీ గురుపరబ్రహ్మమును వదలి మఱియొక పదార్థము లేదు. అంతయు నా

గురుపరబ్రహ్మస్వరూపమే. ఇదియే సత్యము. పరమ సత్యము.

అవ: గురుభక్తి ప్రభావము

**వేదశాస్త్రపురాణాని చేతిహాసాదికాని చ ।**

**మస్త్రయన్త్రాదివిద్యాశ్చ మోహనోచ్ఛాటనాదికమ్ ॥ 22**

**శైవశాక్తాగమాదీని హ్యన్యే చ బహవో మతాః ।**

**అపభ్రంశాస్సమస్తానాం జీవానాం భ్రాస్తచేతసామ్ ॥ 23**

వేదశాస్త్రపురాణాని - చ - ఇతిహాసాదికాని - చ - మస్త్రయన్త్రాదివిద్యాః - చ -  
మోహనోచ్ఛాటనాదికం - శైవశాక్తాగమాదీని - హి - అన్యే - చ - బహవః - మతాః -  
అపభ్రంశాః = సమస్తానాం - జీవానాం - భ్రాస్తచేతసాం.

వేదశాస్త్రపురాణాని చ = వేదములు, శాస్త్రములు, పురాణములును, ఇతిహాసాదికాని  
చ = ఇతిహాసము మొదలయి నవియును, మస్త్రయన్త్రాది విద్యాః చ = మస్త్రము, యన్త్రము,  
తన్త్రము మొదలగు విద్యలును, మోహనోచ్ఛాటనాదికం = మోహనము, ఉచ్ఛాటనము,  
వశీకరణము మొదలయి నవియును, శైవశాక్తాగమాదీని = శైవ, శాక్త, ఆగమాదులును,  
అన్యే = ఇతరములయిన, బహవః = అనేకము లయిన, మతాశ్చ = సాంఖ్యయోగాది  
మతములును (ఇవన్నియు), భ్రాస్తచేతసాం = గురుభక్తిలేక భ్రమజెందిన మనస్సుగల,  
సమస్తానాం జీవానాం = సర్వప్రాణులకును, అపభ్రంశాః = దుష్టములుగ (ప్రయోజనము  
లేనివిగ) జెప్పబడినవి.

ఋగాది చతుర్వేదములును, శిక్షావ్యాకరణాది షట్పాస్త్రములును,  
పద్మస్కాందాది అష్టాదశ పురాణములును, భాగవత భారతాది ఇతిహాసాదులును,  
మస్త్ర యన్త్ర తన్త్రాది విద్యలును, (1) మోహన, (2) ఉచ్ఛాటన, (3) వశీకరణ,  
(4) మోహన (మూర్ఛన), (5) స్తంభన, (6) మారణములను షట్క్రియలును,  
శైవ శాక్తాగమాదులును, మఱియు నితరములగు సాంఖ్యయోగాది మతములును-  
ఇవన్నియు శ్రీగురుదేవునియందు భక్తి లేక, గురుతత్త్వము నెఱుంగని, భ్రాంతమతి  
గల జనులందఱికిని అపభ్రంశము లగుచున్నవి. అనగా విరుద్ధార్థము నిచ్చుచు  
దుష్టములై వారికి తత్త్వమును తెలియుటను ప్రయోజనమును గలుగజేయుని  
వగుచున్నవి. శ్రీగురుభక్తి లేనివారికి సమస్తశాస్త్రార్థములును వ్యర్థములని భావము.

అవః గురుతత్త్వము నెఱుంగమిచే గలుగు ననర్థములు.

**జపస్తపో వ్రతం తీర్థం యజ్ఞో దానం తథైవ చ ।**

**గురుతత్త్వమవిజ్ఞాయ సర్వం వ్యర్థం భవేత్ప్రియే ॥**

24

జపః - తపః - వ్రతం - తీర్థం - యజ్ఞః - దానం - తథా - ఏవ - చ -  
గురుతత్త్వం - అవిజ్ఞాయ - సర్వం - వ్యర్థం - భవేత్ - ప్రియే.

గురుతత్త్వం = శ్రీ గురువుయొక్క యధార్థస్వరూపమును, అవిజ్ఞాయ = తెలిసికొనక,  
జపః = జపము, తపః = తపస్సు, వ్రతం = వ్రతము, తీర్థం = తీర్థము, యజ్ఞః = యజ్ఞము,  
తథైవ = అట్లే, దానం చ = దానమును, హేపియే = ఫియయగు గౌరీ ! సర్వం = ఈ  
సమస్తము, వ్యర్థం = వ్యర్థముగా, భవేత్ = తప్పక అగును.

పంచాక్షరాష్టాక్షరాది మన్తములను వేలకొలది జపించుటయు, మహా  
కఠినము లగు కృచ్ఛ్రచాంద్రాయణాది తపము లాచరించుటయు, ఏకాదశ్యాది  
వ్రతములను సలుపుటయు, శ్రీ కాశీరామేశ్వరాది పుణ్యతీర్థములందు గ్రుంకు  
లిడుటయు, అనేక క్రతువులను జేయుటయు, భూదాన గోదానాది పోడశ దానము  
లను చేయుటయు, ప్రియమగు నో పార్వతీదేవీ! ఇవన్నియు శ్రీగురుదేవుని యందు  
భక్తి కలిగి శ్రీగురుతత్త్వమును (గురువే సాక్షాత్తుగా పరమాత్మ యని శ్రీగురుదేవుని  
యధార్థస్వరూపమును) తెలిసికొనక పోయినచో వ్యర్థములే యగుచున్నవి. అవి  
యేవియు శోకనాశ ఆనందప్రాప్తుల నొసంగజాలవు. అంతమాత్రమే గాక గురుభక్తి  
లేకుండినచో నవి పుణ్యమునుగూడ గలుగజేయజాలవు.

అవః శ్రీ గురుస్వరూప విజ్ఞానముచే గలుగు మహా ప్రయోజనమును నిరూపించు  
చున్నారు.

**గురుబుద్ధ్యాఽత్యనో నాన్యత్ సత్యం సత్యం వరాననే ।**

**తల్లాభార్థం ప్రయత్నస్తు కర్తవ్యశ్చ మనీషిభిః ॥**

25

గురుబుద్ధ్యా - ఆత్యనః - న - అన్యత్ - సత్యం - సత్యం - వరాననే -  
తల్లాభార్థం - ప్రయత్నః - తు - కర్తవ్యః - చ - మనీషిభిః.

గురుబుద్ధ్యా = శ్రీగురుతత్త్వ జ్ఞానముచే, ఆత్యనః = ఆత్యంతమే, అన్యత్ =

వేటొకటి, న = లేదు, (అనుజ్ఞానము గలుగుచున్నది.) వరాననే = ఓ భవానీ ! (ఇది), సత్యం సత్యం = సత్యము, సత్యము, కిం చ = మఱియు, మనీషిః = వివేకవంతులచేత, తల్లాభార్థం = ఆ గురుస్వరూప విజ్ఞానప్రాప్తికొఱకు, ప్రయత్నః తు = సుదృఢతర యత్న మయితే, కర్తవ్యః = చేయందగినది.

శ్రీగురుమూర్తి సాక్షాత్పర బ్రహ్మస్వరూపము, వేరుగాదు- అను విజ్ఞానము చేతనే, ఆత్మకన్న విభన్నమగు మఱియొకటి లేదు; అంతయు నాత్మస్వరూపమే అను అఖండజ్ఞానము గలుగుచున్నది. ఓభవానీదేవీ ! ఇది సత్యము; పరమసత్యము. కావున నాత్మానాత్మ వివేకము గలవారందఱు శ్రీ దేశికస్వామియందు పరమాత్మప్రభుక్తి గలిగి శ్రీగురుపరమాత్మప్రాప్తికి నిరంతరము దృఢతర ప్రయత్నము గావింపవలయును.

అవః గురుశబ్దార్థమును తెలియపరచుచున్నాడు.

**గూఢావిద్యా జగన్మాయా దేహశ్చజ్ఞానసంభవః ।**

**విజ్ఞానం యత్రసాదేన గురుశబ్దేన కథ్యతే ॥**

26

గూఢావిద్యా - జగత్ - మాయా - దేహః - చ - అజ్ఞానసంభవః - విజ్ఞానం - యత్రసాదేన - గురుశబ్దేన - కథ్యతే.

యత్రసాదేన = ఏ శ్రీగురుదేవుని యనుగ్రహముచేత, గూఢావిద్యా = సూక్ష్మరూపమగు పరాప్రకృతి, జగత్ = ప్రపంచము, మాయా = మాయ, (మూడుకాలములలోను లేనిది) లేక, జగన్మాయా = జగత్కారణమగు మాయ, గూఢావిద్యా = అవ్యక్తము, మూలావిద్య, దేహః చ = దేహముగూడ, అజ్ఞానసంభవః = స్వరూపజ్ఞానము లేకపోవుటవలన (మాయా కార్యమగు నవిద్యవలన) ఉత్పత్తిగలది అను, విజ్ఞానం = ఇట్టి విశేషజ్ఞానము గలుగుచున్నదో, సః = ఆ మహనీయుడే, గురుశబ్దేన = గురుశబ్దముచేత, కథ్యతే = చెప్పబడుచున్నాడు.

గూఢావిద్య యనగా అవ్యక్తమై సూక్ష్మరూపముగ నుండునది పరాప్రకృతి యని చెప్పబడుచున్నది. గూఢావిద్య యగు మాయయే జగత్తు, మాయచేత జగత్తు గలుగుచున్నది. దేహమో అజ్ఞానముచే గలుగుచున్నది. అట్టి పరాప్రకృతిచేతనే సమస్తము నిలిచియున్నది.

జగత్తన మిధ్యాభూతవస్తువు. మాయ యనగా, యా మా, సా మాయా, అను వ్యుత్పత్తిచే త్రికాలములయందు నేది లేదో, అదియే మాయ. అతాత్మిక జ్ఞానముచే నున్నటుల తోచుచున్నది. మఱియు తన్ను తాను తెలిసికొనుటను స్వరూపజ్ఞానము లేనందుచేతనే శరీరధారణప్రాప్తి కలుగుచున్నది. అనగా దేహసంభవము అజ్ఞానసంభవముచేతనే గలుగుచున్నది, ఈ రూపమగు విశేషజ్ఞానము మఱియు నపరోక్షజ్ఞాన మేగురుదేవునిచే జనించుచున్నదో, అట్టి మహనీయాత్ముడే గురువని చెప్పబడుచున్నాడు.

మఱియు మూలావిద్య = జగత్తునకు కారణమగు మాయ. దేహమునకు కారణము అవిద్య. ఇట్లు చెప్పుటచే జగత్తునకు సాక్షియగు నీశ్వరుడు మాయోపాధికుడనియు, దేహమునకు సాక్షియగు జీవు డవిద్యోపాధికు డనియు, ఉపాధుల దూరీకరించినచో జీవేశ్వరు లొక్కటియే, భేదము లేదు, ఒకే చైతన్యము అను అపరోక్షజ్ఞానము శ్రీ గురుకృపచే గలుగుచున్నది.

అవ: గురుమహాత్మ్యము

**యదంఘ్రికమలద్వష్టం ద్వష్టతాపనివారకమ్ ।**

**తారకం భవసిన్ధోశ్చ తం గురుం ప్రణమామ్యహమ్ ॥**

27

యదంఘ్రికమలద్వష్టం - ద్వష్టతాపనివారకం - తారకం - భవసిన్ధోః - చ - తం - గురుం - ప్రణమామి - అహమ్.

యదంఘ్రికమలద్వష్టం - యత్ = ఏ దేశికేష్టస్యామియొక్క, అంఘ్రికమల = చరణారవిందములయొక్క, ద్వష్టం = రెండు, ద్వష్టతాపనివారకం - ద్వష్ట = సుఖదుఃఖ శీతోష్ణాది ద్వష్టములయొక్కయు, తాప = ఆధ్యాత్మికాది తాపములయొక్కయు, నివారకం = నాశకముగ, (సత్ = అయినదై) భవసిన్ధోః = సంసారసాగరమునుండి, తారకం చ = తరింపజేయునదిగను, (అగుచున్నదో) తం గురుం = అట్టి శ్రీగురుమూర్తిని, అహం ప్రణమామి = నేను నమస్కరించుచున్నాను.

ఏ శ్రీగురుదేవుని పాదకమలద్వష్టముయొక్క సంస్మరణము శీతోష్ణ, సుఖదుఃఖాది ద్వష్టములను; ఆధ్యాత్మిక, ఆధిభౌతిక, ఆధిదైవికములగు తాపత్రయమును రహిత మొనరించు చున్నదో, మఱియు ననాదిగా జననమరణ

రూప మహాదుఃఖమును గలిగించునట్టి మహాసంసార సాగరమునుండి సులభముగ జీవుని తరింపజేయుచున్నదో, అట్టి మహామహుడగు శ్రీ గురుదేవుని నేను నిరంతరము ప్రణమిల్లుచున్నాను, స్మరించుచున్నాను.

అవ: గురుసేవా ఫలము:

**దేహీ బ్రహ్మ భవేద్యస్మాత్ త్వత్కృపార్థం వదామి తత్ ।**

**సర్వపాపవిశుద్ధాత్మా శ్రీగురోః పాదసేవనాత్ ॥**

28

దేహీ - బ్రహ్మ - భవేత్ - యస్మాత్ - త్వత్కృపార్థం - వదామి - తత్ - సర్వపాపవిశుద్ధాత్మా - శ్రీగురోః - పాదసేవనాత్.

యస్మాత్ = ఏ, శ్రీగురోః పాదసేవనాత్ = శ్రీ గురుమూర్తియొక్క చరణసేవలన, దేహీ = జీవుడు, సర్వపాపవిశుద్ధాత్మా - సర్వపాప = సమస్తపాపములనుండి, విశుద్ధాత్మా = నిర్మలాత్ముడై, బ్రహ్మ = పరబ్రహ్మముగా, భవేత్ = అగునో, తత్ = ఆ రహస్యమగు పాదసేవనమును, త్వత్కృపార్థం = నీయందలి దయ నుద్దేశించి, వదామి = చెప్పుచున్నాను.

శ్రీ గురుదేవుని శుశ్రూషావిధిచే జీవుడు సకల బంధనిర్ముక్తుడై పరబ్రహ్మస్వరూపు డగుచున్నాడను పరమరహస్యమును దెలుపుచు నీశ్వరుడు పార్వతీదేవికి శ్రీ గురుపాద సంసేవనమువలన గలుగు పరమప్రయోజనమును నిరూపించుచున్నాడు. ఓ కాత్యాయనీ! సర్వదా శ్రీ గురుపదముల నాశ్రయించి పాదశుశ్రూషను గావించుటచే నరుడు సకల పాపములును నశించి పరిశుద్ధాత్ముడై క్రమముగా బ్రహ్మత్వమును పొందుచున్నాడు. ఈ రహస్యమును నీకు చెప్పుచున్నాను. ఇచ్చట పాదసేవ యనగా శ్రీ గురుదేవు డెట్టి వైరాగ్యాది తత్త్వ మార్గమునందు పదమిడెనో, తానును నట్టి మార్గములో ప్రవర్తించుట యని యర్థము, కేవలపాద శుశ్రూషమాత్రము గాదు. అట్టివాడు తప్పక గురులక్ష్మము జెందును.

అవ: గురుపాదతీర్థప్రభావము:

**సర్వతీర్థావగాహస్య సంప్రాప్నోతి ఫలం నరః ।**

**గురోః పాదోదకం పీత్వా శేషం శిరసి ధారయన్ ॥**

29



సర్వతీర్థావగాహస్య - సంప్రాప్నోతి - ఫలం - నరః - గురోః - పాదోదకం పీత్వా - శేషం - శిరసి - ధారయన్.

గురోః = దేశికస్వామియొక్క, పాదోదకం = పాదతీర్థమును, పీత్వా = తీసికొని (త్రాగి), శేషం = మిగిలినట్టి తీర్థమును, శిరసి = శిరస్సునందు, ధారయన్ = ధరించుచున్న, నరః = గురుభక్తుడు, సర్వతీర్థావగాహస్య - సర్వతీర్థ = సమస్తమహాపుణ్య తీర్థములలోని, అవగాహస్య = స్నానముయొక్క, ఫలం = ప్రయోజనమును, సంప్రాప్నోతి = బాగుగా పొందుచున్నాడు.

శ్రీగురుదేవుని పాదతీర్థమును కడుభక్తితో మొదట లోపలికి పుచ్చుకొని మిగిలిన తీర్థమును శిరమున జల్తుకొనవలయునను విధిని బోధించుచు తత్ప్రయోజనమును దెలుపుచున్నారు. శ్రీగురుదేవుని పాదతీర్థమును లోపలికి సేవించి, తదుపరి శేషమయిన తీర్థమును శిరస్సున ధరించుచున్న గురుభక్తుడు సకల తీర్థములలో విధిప్రకారము స్నాన మాచరించిన నా తీర్థమును పుచ్చుకొనిన నెట్టి ఫలమును పొందుచున్నాడో అట్టి పరమప్రయోజనమును బడయుచున్నాడు.

అవః ఇకను పాదతీర్థప్రయోజనమును క్రమముగా జెప్పుచున్నారు.

**శోషణం పాపపక్వస్య దీపనం జ్ఞానతేజసః ।**

**గురోః పాదోదకం సమ్యక్ సంసారార్థవతారకమ్ ॥ 30**

శోషణం - పాపపక్వస్య - దీపనం - జ్ఞానతేజసః - గురోః - పాదోదకం - సమ్యక్ - సంసారార్థవతారకం.

గురోః పాదోదకం = శ్రీగురుపాదతీర్థము, సమ్యక్ = లెస్సగా, పాపపక్వస్య = పాపమును బురదను, శోషణం = ఎండింపజేయునదిగను, జ్ఞానతేజసః = అత్యుజ్జ్వలమును తేజస్సును, దీపనం = వృద్ధిపరచునదిగను, సంసారార్థవతారకం = సంసారమును సముద్రమునుండి తరింపజేయు నదిగను, భవతి = అగుచున్నది.

శ్రీగురుదేవుని పాదతీర్థసేవనము మొదట లోపల ప్రవేశించి హృదయ ములోని పంకమువంటి సమస్త పాపమాలిన్యములను కడిగి శుద్ధము చేయుచున్నది. అనగా నస్త్రఃకరణశుద్ధిని గలిగించుచున్నది. తరువాత నాత్మను నావరించి యున్నట్టి అజ్ఞానావరణమును దూరముచేసి వ్రకాశరూపమగు నాత్మజ్ఞానము

నభివృద్ధిపరచుచున్నది. మరియు భవసాగరమునుండి జీవుని తరింపజేయుచున్నది. ఈ ప్రకారము శ్రీ గురువర్యుని పాదతీర్థ సంసేవనము నిష్కామకర్మయోగాది త్రితయయోగములచే గలుగు త్రివిధప్రయోజనములను గ్రమముగా గలిగించుచున్నది. నిశ్శేషముగా మలవిక్షేప ఆవరణములను త్రివిధదోషములను బోగొట్టుచున్నదని భావము.

అవ: శ్రీగురుపాదోదక ప్రభావము:

**అజ్ఞానమూలహరణం జన్మకర్మనివారకమ్ ।**

**జ్ఞానవైరాగ్యసిద్ధ్యర్థం గురోః పాదోదకం పిబేత్ ॥**

31

అజ్ఞానమూలహరణం - జన్మకర్మనివారకం - జ్ఞానవైరాగ్యసిద్ధ్యర్థం - గురోః - పాదోదకం - పిబేత్.

అజ్ఞానమూలహరణం = అవిద్యయొక్క మూలమును ఛేదించునట్టియు, జన్మకర్మనివారకం = జన్మలను కర్మలను నివారించునదియు, జ్ఞానవైరాగ్యసిద్ధ్యర్థం = జ్ఞానవైరాగ్యసిద్ధియే ప్రయోజనముగా గలదియు (జ్ఞానవైరాగ్యములు గలుగుటకొఱకై) గురోః పాదోదకం = శ్రీగురుదేవుని పాదతీర్థమును, పిబేత్ = త్రాగవలయును.

మఱియు శ్రీగురుమూర్తి పాదతీర్థము జ్ఞానవైరాగ్యములను గలిగించి సమస్త జన్మకర్మలను తత్కారణమగు అజ్ఞానమును సమూలముగా నశింపజేయుచున్నదని తెలుపుచున్నారు. శ్రీగురుదేవుని పాదతీర్థమును సేవించుచున్న పరమభక్తునకు నాత్మానాత్మ వివేకజ్ఞానము గలుగుచున్నది. తరువాత సర్వదృశ్య విషయములందు విరక్తి జనించుచున్నది. ఆ సర్వవిషయ ప్రవృత్తులను నిరోధించుట వలన జ్ఞానము గలిగి సకలజన్మములకు హేతుభూతమగు కర్మలు నాశము లగుచున్నవి. పిదప ఆత్మజ్ఞానజ్యోతిచే సర్వదృశ్యకర్మలకు కారణమగు మూలా జ్ఞానము సమూలముగ దగ్ధమగుచున్నది.

అవ: గురుభక్తుని విధిని జెప్పుచున్నారు.

**గురుపాదోదకం పానం గురోరుచ్చిష్టభోజనమ్ ।**

**గురుమూర్తేస్సదా ధ్యానం గురోర్నామ సదా జపః ॥**

32

గురుపాదోదకం - పానం - గురోః - ఉచ్చిష్టభోజనం - గురుమూర్తేః - సదా -  
ధ్యానం - గురోః నామ - సదా - జపః.

సదా = ఎల్లప్పుడు, గురుపాదోదకం = శ్రీగురుపాదతీర్థము, పానం = జలపానముగను,  
గురోః = గురువర్యునియొక్క, ఉచ్చిష్టభోజనం - ఉచ్చిష్ట = భుజించిన శేషమే, భోజనం =  
భోజనముగను, సదా = సర్వకాల సర్వావస్థలయందును, గురుమూర్తేః = శ్రీగురుదేవుని  
ఆకారముయొక్క, ధ్యానం = నిరంతర చింతనరూప ధ్యానమును, సదా = సర్వదా, గురోః =  
గురుమూర్తియొక్క, నామ = నామము (శ్రీగురునామాష్టోత్తర స్తోత్రాదులు), జపః = జపముగను  
(అగుచున్నవి).

సర్వవిధముల నాశ్రయించిన పరమభక్తునకు గురుపాదతీర్థము జలపాన  
మగుచున్నది. భుక్తాన్న శేషము భోజన మగుచున్నది, నిరంతరము పవిత్రమగు  
గురువరమూర్తిని ధ్యానించడమే ధ్యాన మగుచున్నది. సర్వకాల సర్వావస్థల  
యందును 'గురు' అను రెండక్షరములను అష్టోత్తర స్తోత్రాదులను స్మరించడమే  
జప మగుచున్నది.

అనగా నిరంతరము శ్రీగురుదేవుని మనోవాక్కాయములచే నమ్మిన  
పరమభక్తుడు గురుపాదతీర్థమునే పానము జేయవలయును. గురూచ్చిష్టమునే  
భుజింపవలయును. గురువు యొక్కమూర్తినే ధ్యానము చేయవలయును. గురు  
అను పరమమంత్రమునే జపించవలయు ననియు భావము.

గురుపాదతీర్థ మనగా శ్రీగురుదేవుడు సర్వతీర్థముల కరిగియు, తపో  
ధ్యానాదులను జేసియు పరమతత్త్వమును బొందిన వాడాయెను. అట్టి మహా  
పురుషుని దివ్యపాద తీర్థము నందరు తీసికొనగోరుచున్నారు. అట్టి పవిత్రతను,  
నట్టి యోగ్యతను సంపాదించుటే గురుపాదతీర్థ సంసేవన మగును. తీర్థమును  
పుచ్చుకొనుటమాత్రము గాదు. గురూచ్చిష్టభోజన మనగా పరబ్రహ్మమూర్తి యగు  
గురువరుండు పరబ్రహ్మమును బొంది ఏ యఖండానంద రసామృతమును  
పానము జేసెనో దానినే తాననుభవించుట. అదియే భుక్తాన్నభోజన మగును.  
కేవల మవశిష్టభోజనము గాదు. గురుమూర్తిధ్యాన మనగా స్థూలమగు  
నాకారధ్యానము మాత్రము గాదు; గురువరుడు దేనిని ధ్యానించి లక్ష్యమును జేరెనో

అద్దానిని లక్ష్మణులలో నుంచుకొనుటయే ధ్యానమగును. గురునామజప మనగా 'గురు' అను అక్షరద్వయ మంత్రమును మాత్రము జపించుట గాదు; గురుదేవు డిచ్చిన మంత్రమును దీక్ష వహించి జపించి, మంత్రార్థ స్వరూపు డగుటయే యగును.

“గురుమూర్తేస్సదా ధ్యానం గురుస్తోత్రం సదా జపేత్” అని పారాస్తరము. దీని యర్థము సులభము.

ఇకను“ గురోర్నాను సదా జపేత్” అనియు కడపటిపాద ముంటున్నది. అయితే పానం, భోజనం, ధ్యానం, కుర్యాత్ అని అన్వయమును చెప్పు కొనవలయును. రెంటికిని తాత్పర్యము పైన తెలిపినదే.

అవ: శివుడే గురువు, గురువే శివుడు అని ముందు నిరూపించియున్నారు.

**స్వదేశికస్య చ నామకీర్తనం భవేదనంతస్య శివస్య కీర్తనమ్ ।**

**స్వదేశికస్య చ నామచింతనం భవేదనంతస్య శివస్య చింతనమ్ ॥ 33**

స్వదేశికస్య - ఏవ - చ - నామకీర్తనం - భవేత్ - అనన్తస్య - శివస్య - కీర్తనం - స్వదేశికస్య - ఏవ - చ - నామచింతనం - భవేత్ - అనన్తస్య - శివస్య - చింతనమ్.

స్వదేశికస్య - స్వ = తనయొక్క, దేశికస్య = గురుదేవునియొక్క, నామకీర్తనమేవ = వచిత్రనామధేయమును కీర్తించడమే, అనన్తస్య = నాశరహితు డగు, శివస్య = పరమేశ్వరునియొక్క, కీర్తనం = కీర్తనము, భవేత్ = అగును, స్వదేశికస్య = తన గురుదేవునియొక్క, నామచింతనమేవ = నామమంత్రార్థమును ధ్యానించడమే, అనన్తస్య = అపరిచ్ఛిన్నుడైన, శివస్య = మహేశ్వరునియొక్క, చింతనం = ధ్యానము, భవేత్ = అగును.

శ్రీదేశికేంద్రస్వామియొక్క నామమంత్రములను సర్వదా కీర్తించడము నాశరహితుడైన పరమశివుని కీర్తన మగును. అట్లు శ్రీగురుస్వామియొక్క నామమంత్రార్థములను చింతించడమే అపరిచ్ఛిన్నుడగు మహేశుని ధ్యాన మగును. ఇట్లు శివగురువుల కేకత్వమును తెలిపియున్నారు.

అవ: గురుపాదరజోపరాగరేణు మాహాత్మ్యము

యత్పాదామ్బుజరేణుర్వై కోఽపి సంసారవారిధౌ ।

సేతుబంధాయతే నాథం దేశికం తముపాస్మహే ॥ 34

యత్పాదామ్బుజరేణుః - వై - కః - అపి - సంసారవారిధౌ - సేతుబంధాయతే - నాథం - దైశికం - తం - ఉపాస్మహే.

కః పి = ఒకానొక, యత్పాదామ్బుజరేణుః = పాదకమలముయొక్క, పరాగము, వై = నిశ్చయముగ, సంసారవారిధౌ = భవసాగరమందు, సేతుబంధాయతే = వంతెనవలె నాచరించుచున్నదో, తం = అట్టి, నాథం = రక్షకుడగు, దైశికం = దేశికేంద్రుని, ఉపాస్మహే = ఉపాసించుచున్నారము.

శ్రీగురుదేవునియొక్క పాదపరాగరేణు వొకటయ్యు అనన్తమగు మహా భయంకర సంసారసముద్రమును తరించుటకు సేతుబంధ మగుచున్నది. కావున నట్టి పరమరక్షకుడగు శ్రీగురుదేవుని మేము నిరంతరము ఉపాసించుచున్నారము. శ్రీగురుదేవపాదకమల రజోరేణువుయొక్క ప్రభావ మిట్టిదని తెలియవలెను.

అవః గుర్యనుగ్రహ ప్రభావము.

యదనుగ్రహమాత్రేణ శోకమోహౌ వినశ్యతః ।

తస్మై శ్రీదేశికేంద్రాయ నమోఽస్తు పరమాత్మనే ॥ 35

యదనుగ్రహమాత్రేణ - శోకమోహౌ - వినశ్యతః - తస్మై - శ్రీ దేశికేంద్రాయ - నమః - అస్తు - పరమాత్మనే.

యదనుగ్రహమాత్రేణ = ఏ గురుమూర్తియొక్క యనుగ్రహమాత్రముచే, శోకమోహౌ = శోకమోహములు, వినశ్యతః = పూర్తిగా నశించుచున్నవో, తస్మై = అటువంటి, పరమాత్మనే = పరమాత్మస్వరూపుడగు, శ్రీదేశికేంద్రాయ = శ్రీగురువరునికొఱకు, నమః = ప్రణామము, అస్తు = అగుగాక !

సకలానర్థములకు కారణములగు శోకమోహములు నశించునట్టి హేతువును తెలుపుచున్నారు. ఏ దేశికేంద్రస్వామియొక్క కటాక్షప్రసరణ మాత్రము చేతనే శోకమోహములు పూర్తిగా నశించి జీవేశ్వరైకత్వజ్ఞానము కలుగుచున్నదో అటువంటి పరమాత్మ యగు శ్రీ సద్గురుమూర్తికి నా నమస్కారము.

అవ: శ్రీగురుదేవునినుండి పరమకారుణ్యమును బడసినచో గలుగు మహా ప్రయోజనమును నుడువుచున్నారు.

**యస్మాదనుగ్రహం లబ్ధ్వా మహదజ్ఞానముత్పజేత్ ।**

**తస్మై శ్రీదేశికేంద్రాయ నమశ్చాభీష్టసిద్ధయే ॥**

36

యస్మాత్ - అనుగ్రహం - లబ్ధ్వా - మహత్ - అజ్ఞానం - ఉత్పజేత్ - తస్మై - శ్రీదేశికేంద్రాయ - నమః - చ - అభీష్టసిద్ధయే.

యస్మాత్ = ఏ గురుదేవునినుండి, అనుగ్రహం = పరమకారుణ్యమును, లబ్ధ్వా = పొంది, మహత్ = గొప్పదగు, అజ్ఞానం = అజ్ఞానమును, ఉత్పజేత్ = విడుచునో, తస్మై = అటువంటి, శ్రీదేశికేంద్రాయ = శ్రీగురుదేవునికొరకు, అభీష్టసిద్ధయే చ = ఇష్టార్థముల సిద్ధికొరకు, నమః = నమస్కారము.

ఏ శ్రీగురుదేవునినుండి పరమకారుణ్యమును బడసి అవ్యాజాపార కరుణకు పాత్రుడైన భక్తుడు సకలానర్థకారి యగు మూలాజ్ఞానమునుండి విడివడి అఖండ జ్ఞానియై సకలాభీష్టములను పొందుచున్నాడో, అట్టి శ్రీదేశికేంద్రస్వామికొరకు నేను నమస్కరించెదను.

అవ: గురువే కాశీశ్వరుడు.

**కాశీక్షేత్రం నివాసశ్చ జాహ్నవీ చరణోదకమ్ ।**

**గురుర్విశ్వేశ్వరస్సాక్షాత్ తారకం బ్రహ్మ నిశ్చయః ॥**

37

కాశీక్షేత్రం - నివాసః - చ - జాహ్నవీ - చరణోదకమ్ - గురుః - విశ్వేశ్వరః - సాక్షాత్ - తారకం - బ్రహ్మనిశ్చయః.

నివాసః = నివాసస్థలమే, కాశీక్షేత్రం = కాశీక్షేత్రము, చరణోదకమ్ = పాదతీర్థము, జాహ్నవీ = గంగానది అగుచున్నది, గురుః = గురుదేవుడే, సాక్షాత్ విశ్వేశ్వరః = సాక్షాద్విశ్వేశ్వరుడగును, బ్రహ్మనిశ్చయః = పరబ్రహ్మవిషయక నిశ్చయజ్ఞానమే, తారకం = ప్రణవతారకమగును.

శ్రీగురుదేవుడు సాక్షాద్విశ్వరుడను విషయమును సంపూర్ణసాదృశ్యముతో తెలుపుచు, శిష్యునియొక్క జీవితము సర్వము శ్రీగురుదేవుని సన్నిధానముననే

పూర్తియగు చున్నదను విషయమును దేటబరచుచున్నారు. శ్రీ గురుదేవునియొక్క నివాసస్థలమే కాశీక్షేత్ర మగుచున్నది. శ్రీగురుదేవుని పాదతీర్థ సేవనమే గంగాతీర్థపాన మగుచున్నది. శ్రీ గురుదేవుడే ప్రత్యక్షమగు కాశీలో నివసించుచున్న విశ్వేశ్వరుడు. శ్రీ గురుదేవునికడ శ్రవణమననాదులను జేసి నిశ్చయముగా కలిగిన బ్రహ్మజ్ఞానమే విశ్వేశ్వరు డుపదేశించు ప్రణవతారకము.

అనగా పవిత్రమగు వారణాసీనివాసము, పునీతమగు గంగాతీర్థస్నానము, శ్రీ విశ్వేశ్వరుని దర్శనము, తారకమంత్రోపదేశము- ఇవన్నియు శ్రీ గురుదేవుని సన్నిధానముననే లభించుచున్న వనియు, కాశీనివాసాదులచే గలుగు పరమ ప్రయోజనము గలుగుచున్న దనియు భావము.

అయినను పురాణములలో శ్రీశివుడు మరణకాలమున సకల జీవులకు ప్రణవతారకము నుపదేశించు చున్నాడని మాత్రము గలదు. దానిచే జీవులు ముక్తులగు చున్నారనియు తెలిపెదరు. కాని ఇచ్చోట జ్ఞానమూర్తియగు శ్రీ గురుదేవుడే సాక్షాత్తుగా గానుపించుచున్నాడు. మరియుచోటనో గాక ఇచ్చటనే బ్రహ్మతత్త్వజ్ఞానము నుపదేశించి జీవుని బ్రహ్మత్వము నొందించి, జననమరణ రహితమగు శాశ్వతానందము ననుభవింప జేయుచున్నాడు. ఇట్టి పరమభక్తుని జీవితమే ధన్యము. ఇట్టి తత్త్వము కాశీక్షేత్రాదులచే సిద్ధించదని తెలియవలెను. ఈ ప్రకారము శ్రీ గురుదేవుని యఖండవిజ్ఞాన మహిమను ప్రత్యక్షముగా నెరుంగవలయును.

ఇంతవరకు సూక్ష్మముగా గురుశుశ్రూషా విధానమును దెలిపిరి. వాని ప్రయోజనమును కూడా నిరూపించిరి. అయినను వేదాంతశాస్త్రములలో గురుశుశ్రూష నాలుగు విధములుగా నున్నది. (1) స్థానశుశ్రూష (2) అంగశుశ్రూష (3) భావశుశ్రూష (4) ఆత్మశుశ్రూష.

1. స్థానశుశ్రూష యనగా- శ్రీగురుదేవుని ఆశ్రమమునుగాని, గృహారామములను గాని పరిశుద్ధము చేయుచు భద్రముగా నిరీక్షించు చుండుటయే కాదు; శ్రీగురుదేవుడు ఏ యే దేశముల కరిగి భక్తులకు జ్ఞానబోధ జేసి పవిత్రులనుగా జేయుచున్నాడో, అట్లు తాజేయుట స్థానశుశ్రూష యగును.

2. అంగశుశ్రూష యనగా- దేహమునుమాత్రము సేవించుట, రక్షించుటయు మాత్రము కాదు; శ్రీగురుమూర్తి ఏ యే తపముల నాచరించి ధ్యానాదులచే శరీరమును పవిత్రముగా శుద్ధముగా జేసుకొనెనో, తానట్లు తన శరీరమును తపోధ్యానాదులచే తేజోవంతముగను, నిర్మలముగను జేసికొనుట యగును.

3. భావశుశ్రూష యనగా - గురుడే తల్లి, తండ్రి, సమస్తము నాయనయే యని భావించుట మాత్రము కాదు; శ్రీదేశికేంద్రస్వామి ఎట్టి నిర్గుణ పరబ్రహ్మ తత్త్వమును నిరంతరము భావించుచుండెనో, అట్లు తాను భావించుటయే యగును.

4. ఆత్మశుశ్రూష యనగా- గురువున కిష్టములగు పదార్థములను నడుగక మునుపే తెచ్చి యిచ్చుట మాత్రము కాదు; గురుదేవు డెట్టి స్వస్వరూపస్థితిలో నిలిచి పరబ్రహ్మస్వరూపుడై యున్నాడో తానట్లు స్వస్వరూపమును మరువక సదా సర్వాత్మభావముతో పరబ్రహ్మస్వరూపుడై యుండుట యగును. ఈ విషయము నంతయు నిట సంగ్రహముగా పై శ్లోకములలో దెలిపిరి.

అవ: శ్రీగురుదేవుని విష్ణుస్వరూపునిగా తెలుపుచున్నారు.

**గురుసేవా గయా ప్రోక్తా దేహస్వాదక్షయో వటః ।**

**తత్త్వాదం విష్ణుపాదం స్యాత్ తత్ర దత్తమనంతమ్ ॥ 38**

గురుసేవా - గయా - ప్రోక్తా - దేహః - స్యాత్ - అక్షయః - వటః - తత్త్వాదం - విష్ణుపాదం - స్యాత్ - తత్ర - దత్తమనః - తతం.

గురుసేవా = దేశికేంద్రస్వామియొక్క సేవయే, గయా = గయాక్షేత్రముగ, ప్రోక్తా = చెప్పబడినది, దేహః = శ్రీగురుదేవుని దేహము, అక్షయః = నాశరహితమగు, వటః = వటవృక్షము, స్యాత్ = అగును, తత్త్వాదం = శ్రీగురుపాదమే, విష్ణుపాదం = విష్ణుపాదముగా, స్యాత్ = అగును, తత్ర = అట్టి గురుదేవుని పాదమునందు, దత్తమనః = సమర్పింపబడిన మనోస్సే, తతం = వ్యాపకస్వరూపము గల దగుచున్నది.

భక్తిశద్ధలతో జేయబడు శ్రీగురుదేవుని సేవయే గయాక్షేత్ర మగును. శ్రీగురుమూర్తియొక్క శరీరమే నాశరహితమగు వటవృక్షమని తెలియవలెను.



అచ్చటనున్న విష్ణుపాద మగును. ఆ శ్రీసద్గురుస్వామియొక్క పాదమునం దర్పింపబడిన మనస్సే వ్యాపకస్వరూప మగును. అనగా శ్రీగురుపాద ధ్యానముచే చిత్తము సర్వవ్యాపక చిత్స్వరూపము నొందుచున్నది. గయాక్షేత్రమున అక్షయవట వృక్షమును దర్శించి విష్ణుపాదములను సేవించినచో నెట్టి పరమ ప్రయోజనము లభించుచున్నదో, అట్టి ఫలమును శ్రీ గురుదేవుని సేవించి, శ్రీగురుమూర్తిని ధ్యానించి, తత్పాదముల నాశ్రయించిన బొందుచున్నాడు. అంతమాత్రమే గాదు, తన మనస్సు బ్రహ్మములో లీనమై బ్రహ్మస్వరూపమే యగుచున్నది.

అవ: శిష్యధర్మములు.

**గురుమూర్తిం సమరేన్నిత్యం గురోర్నామ సదా జపేత్ ।**

**గురోరాజ్ఞాం ప్రకుర్వీత గురోరన్యన్న భావయేత్ ॥**

39

గురుమూర్తిం - సమరేత్ - నిత్యం - గురోః - నామ - సదా - జపేత్ - గురోః - ఆజ్ఞాం - ప్రకుర్వీత - గురోః - అన్యత్ - న - భావయేత్.

నిత్యం = ఎల్లప్పుడును, గురుమూర్తిం = శ్రీగురుదేవుని రూపమును, సమరేత్ = స్మరించవలయును, గురోః = శ్రీ సద్గురునియొక్క, నామ = నామమును, సదా = ఎల్లప్పుడు, జపేత్ = జపించవలయును, గురోః = గురుదేవునియొక్క, ఆజ్ఞాం = ఆజ్ఞను, ప్రకుర్వీత = చేయవలయును, గురోః = గురుబ్రహ్మముకన్న, అన్యత్ = ఇతరమగు దృశ్యపదార్థమును, న భావయేత్ = భావించవలదు.

గురుస్వరూపమును సర్వదా పరబ్రహ్మనుగా స్మరించవలయును. శ్రీసద్గురుదేవుని వాచకమగు 'గురు' అను ద్వ్యక్షర మంత్రమును సర్వదా జపించవలయును. ఎల్లప్పుడును దేశికవరేణ్యునియొక్క శాసనము నాచరణలో నుంచవలయును. గురుబ్రహ్మముకన్న నితరమగు దృశ్యపదార్థ మేదియు భావింప దగదు. ఈ ప్రకారము గురుమూర్తి స్మరణము, గురుమంత్రజపము, గురుశాసన ప్రకారము ప్రవర్తించుట, గురుపరబ్రహ్మమును భావించుట- ఇవన్నియు శిష్యుని పరమధర్మములని తెలియవలెను.

అవ: బ్రహ్మజ్ఞానము కలుగు నుపాయమును దెలుపుచున్నారు.

**గురువక్త్రే స్థితం బ్రహ్మ ప్రాప్యతే తత్ప్రసాదతః ।**

**గురోర్ద్వనం సదా కుర్యాత్ పురుషం స్వైరిణీ యథా ॥ 40**

గురువక్త్రే - స్థితం - బ్రహ్మ - ప్రాప్యతే - తత్ప్రసాదతః - గురోః - ధ్యానం - సదా - కుర్యాత్ - పురుషం - స్వైరిణీ - యథా.

గురువక్త్రే = గురుముఖమునందు, స్థితం = ఉంటున్న, బ్రహ్మ = బ్రహ్మజ్ఞానము (వేదము), తత్ప్రసాదతః = ఆ గురుదేవుని అనుగ్రహమువలన, ప్రాప్యతే = పొందబడుచున్నది (కావున), స్వైరిణీ = వ్యభిచారిణి, పురుషం యథా = పరపురుషునివలె, గురోః = గురుమూర్తియొక్క, ధ్యానం = చింతనమును, సదా = ఎల్లప్పుడు, కుర్యాత్ = చేయవలెను.

శ్రీగురుదేవుని ముఖకమలమున సర్వదా (వేదములు) నిర్దోషమగు బ్రహ్మజ్ఞాన ముంటున్నది. ఆ గురుదేవుని యపారమగు ననుగ్రహముచేతనే యట్టిది ప్రాప్తమగును. సకల వేదార్థములు గోచరించును. కావున గురువరుని కటాక్షవీక్షణ ప్రసారమునకై, స్వేచ్ఛావిహారిణి యగు వ్యభిచారిణి నిరంతరము పరపురుషుని చింతించు నటుల, గురుభక్తుడును శ్రీగురుదేవ స్వరూపమును అనవచ్చిన్న ప్రవాహమువలె విచ్ఛేదరహిత భావనచే ధ్యానించవలయును.

అవః శ్రీ గురు శరణము.

**స్వాశ్రమం చ స్వజాతిం చ స్వకీర్తిం పుష్టివర్ధనమ్ ।**

**ఏతత్సర్వం పరిత్యజ్య గురుమేవ సమాశ్రయేత్ ॥ 41**

స్వాశ్రమం - చ - స్వజాతిం - చ - స్వకీర్తిం - పుష్టివర్ధనం - ఏతత్ - సర్వం - పరిత్యజ్య - గురుం - ఏవ - సమాశ్రయేత్.

స్వాశ్రమం = తనయొక్క ఆశ్రమమును, స్వజాతిం = తన జాతిని, స్వకీర్తిం చ = తనకీర్తినిగూడ, పుష్టివర్ధనం చ = తనను పోషించు ఐశ్వర్యాధికమును, ఏతత్ సర్వం = ఈ సమస్తమును, పరిత్యజ్య = వదలి, గురుమేవ = గురువునే, సమాశ్రయేత్ = ఆశ్రయించవలయును.

తా నేయాశ్రమములో నున్నవాడైనను ఆ ఆశ్రమాభిమానమును వదలి, తాను బ్రాహ్మణాదిజాతికి జెందిన వాడైనను కులాభిమానమును దూరీకరించి,

అట్లు కీర్తిప్రతిష్ఠలను, బృహదైశ్వర్యాదికమును లెక్కింపక, సంసార దుఃఖతప్పుడై, దేహేంద్రియాద్యభిమానమునుగూడ విసర్జించి, కడుదీనుడై, అనన్యశరణుడై, ఎందుండినను శ్రీసద్గురుదేవునే (వారి జాతిమత భేదములను గూడ వివక్షింపక) పరమార్థితో నాశ్రయించవలెను.

అవ: గుర్పారాధనము

**అనన్యాశ్రిస్తయన్తో యే సులభం పరమం సుఖమ్ ।**

**తస్మాత్సర్వప్రయత్నేన గురోరారాధనం కురు ॥**

42

అనన్యాః - చిస్తయన్తః - యే - సులభం - పరమం - సుఖం - తస్మాత్ - సర్వప్రయత్నేన - గురోః - ఆరాధనం - కురు.

యే = ఏ భక్తులు, అనన్యాః = వేరుశరణ్యము లేనివారలై, చిస్తయన్తః = శ్రీసద్గురుమూర్తినే ధ్యానించువారలుగ నగుచున్నారో అట్టి పరమభక్తులు, పరమం = ఉత్కృష్టమగు, సుఖం = సుఖమును, సులభం = అనాయాసముగా (పొందుచున్నారు), తస్మాత్ = అందువలన, సర్వప్రయత్నేన = అన్ని ప్రయత్నములచే, గురోః = శ్రీగురుదేవునియొక్క, ఆరాధనం = సేవను, కురు = చేయము.

శ్రీగురుదేవునియందలి యనన్యభక్తి ప్రభావమును తెలుపుచు శ్రీ గురుదేవుని యారాధనము నుద్బోధించుచున్నారు. ఏభక్తు లితరచింత లేనివారలై శ్రీగురుదేవునే శరణుబొంది శ్రీగురుపరబ్రహ్మమునే నిత్యము ధ్యానించుచున్నారో, అట్టి పరమభక్తులు అనస్తమగు పరబ్రహ్మసమఖము ననాయాసముగ బొందుచున్నారు, అందువలన సర్వవిధముల ప్రయత్నించి శ్రీసద్గురుమూర్తినే ఓ గౌరీదేవీ ! నీవారాధింపుము. నిత్యసుఖము చేకూరును.

అవ: శ్రీ సద్గురు భక్తివిషయమై ప్రమాణమును దెలుపుచున్నారు.

**గురువక్త్రే ఘ్రితా విద్యా గురుభక్త్యా చ లభ్య తే ।**

**త్రైలోక్యే స్ఫుటవక్తారో దేవర్షిపితృమానవాః ॥**

43

గురువక్త్రే - ఘ్రితా - విద్యా - గురుభక్త్యా - చ - లభ్యతే - త్రైలోక్యే - స్ఫుటవక్తరః - దేవర్షిపితృమానవాః.

గురువక్త్రే = శ్రీ దేశికవర్యునియొక్క ముఖారవిందమునందు, స్థితా = ఉంటున్న, విద్యా = సరస్వతి (బ్రహ్మవిద్య), గురుభక్త్యా = శ్రీగురుభక్తిచేతనే, లభ్యతే = పొందబడుచున్నది. ( ఈ ప్రకారముగ), త్రైలోక్యే చ = మూడు లోకములందును, దేవర్షి పితృ మానవాః = దేవబులు, పితృదేవతలు, మానవులు, సుప్తవక్తారః = స్పష్టముగ జెప్పువా రగుచున్నారు.

శ్రీ గురుముఖారవిందమున నున్న సరస్వతి (బ్రహ్మవిద్య) వారియందమితమగు గురుభక్తిచేతనే పొందబడుచున్నది, వేఱొకదానిచేత గాదు అని ఈ మూడులోకములలోను దేవర్షులు, పితృదేవతలు, మానవులు స్పష్టముగ వచించుచున్నారు.

అవః 'గురు' అను నక్షరద్వయముయొక్క యర్థమును ప్రత్యేకముగ తెలుపుచు గురువే పరబ్రహ్మమను విషయమును నిరూపించుచున్నారు.

**గుకారశ్చాంతకారో హి రుకారస్తేజ ఉచ్యతే ।**

**అజ్ఞానగ్రాసకం బ్రహ్మ గురురేవ న సంశయః ॥**

44

గుకారః - చ - అంతకారః - హి - రుకారః - తేజః - ఉచ్యతే - అజ్ఞానగ్రాసకం - బ్రహ్మ - గురుః - ఏవ - న - సంశయః.

గుకారః = గు అను అక్షరము, హి = నిశ్చయముగా, అంతకారః = అజ్ఞానమను తిమిరము (చీకటి), రుకారః = రు అను నక్షరము, తేజః = జ్ఞానమను ప్రకాశము, (ఇతి = అని), ఉచ్యతే = చెప్పబడుచున్నది, తస్మాత్ = (అందువలన), గురుః = గురువు, అజ్ఞానగ్రాసకం = అజ్ఞానమును మ్రింగునట్టిబ్రహ్మఏవ = పరబ్రహ్మమే, సంశయః = సందేహము, న = లేదు.

గుకారము = అజ్ఞానాంధకార వాచకము, రుకారము = జ్ఞానతేజోవాచకము, కావున గుకారమునకు = స్వస్వరూపమును తెలియజేయని ఆవరణరూపమయిన అజ్ఞానమును అంతకారమని యర్థము. రుకారమునకు = తద్విరోధియగు జ్ఞానప్రకాశమని యర్థము. ఇట్లు వేదాంతశాస్త్రము చెప్పుచున్నది. ప్రకాశాంతకారములు పరస్పరవిరుద్ధము లగుటచే ప్రకాశము మహాతమస్సు నైనను క్షణములో నాశమొనరించు చున్నది. ఆ ప్రకారము జ్ఞానతేజస్సు ప్రసరించగనే సకలా జ్ఞానాంతకారము పటాపంఠ లగుచున్నది. కాన గురువనగా అజ్ఞానతిమిర భంజకుడగు

జ్ఞానతేజోరూపుడు అను నర్థము సిద్ధించినది. కావున అజ్ఞానమును నిశ్శేషముగా గ్రసించునది (ప్రింగునది) యగు పరబ్రహ్మమే గురువు. సందియము లేదు, ఈ విధముగా శ్రీ గురుదేవుడు సాక్షాత్పరబ్రహ్మ మగుచున్నాడు. గురువు, పరబ్రహ్మమున్ను వేరు వేరు గాదు. గురువే బ్రహ్మము, బ్రహ్మమే గురువు.

అవ: గురు శబ్దార్థమును స్పష్టపరచుచున్నారు.

**గుకారచ్చాంధకారస్తు రుకార త్తన్నిరోధకృత్ ।**

**అంధకారవినాశిత్యాద్గురురిత్యభిధీయతే ॥**

45

గుకార: - చ - అంధకార: - తు - రుకార: - తన్నిరోధకృత్ - అంధకారవినాశిత్యాత్ -  
గురు: - ఇతి - అభిధీయతే.

అన్తకారస్తు = తిమిర మయితే, గుకార: = గుకారము (గుకారముచే జెప్పబడుచున్నది), తన్నిరోధకృత్ చ = ఆ అన్తకారమును నిరోధించునట్టి ప్రకాశముగూడ, రుకార: = రుకారము (రుకారముచే వచింపబడుచున్నది), అన్తకారవినాశిత్యాత్ = అజ్ఞాన తమస్సునకు నాశకు డగుటవలన, గురు: ఇతి = గురువని, అభిధీయతే = చెప్పబడుచున్నాడు.

గుకారము తమస్సు, రుకారము దానిని నశింపజేయు ప్రకాశము, అనగా అజ్ఞాన తమస్సును దెగటార్చు జ్ఞాన ప్రకాశము అని గురుశబ్దార్థము. గురువు అజ్ఞానాన్తకారమును పూర్తిగా నశింపజేయుచున్న వాడగుటవలన 'గురు' అను రెండక్షరములచే జెప్పబడుచున్నాడు. 'గురు' అను దివ్యమంత్రము సకలాజ్ఞానావరణ ధ్వంసకమై యున్నదని యర్థము. సిద్ధార్థ మేమనగా ప్రకాశస్వరూపమగు గురుపరబ్రహ్మము, భాస్కరుడు దట్టమగు చీకటిని పోగొట్టునట్లు, సకలాజ్ఞానమును సమూలముగ నశింప జేయుచున్నాడు కాన అజ్ఞానాన్తకారమునకు జ్ఞానభాస్కరుడని భావము.

పాఠాంతరశ్లోకము:-

**గుకారో భవరోగస్త్వాత్ రుకారస్తన్నిరోధకృత్ ।**

**భవరోగహరత్వాచ్చ గురురిత్యభిధీయతే ॥**

'గు' అనగా భవరోగము, 'రు' అనగా తన్నాశకము. భవరోగమును

నశింపజేయువాడు గురువని తెలియవలెను.

అవ: గురుశబ్దార్థమును ప్రకారాంతరముగా నిరూపించుచున్నారు.

**గుకారశ్చ గుణాతీతో రూపాతీతో రుకారకః ।**

**గుణరూపవిహీనత్వాద్గురురిత్యభిధీయతే ॥**

46

గుకారః - చ - గుణాతీతః - రూపాతీతః - గుణరూపవిహీనత్వాత్ - గురుః - ఇతి - అభిధీయతే.

గుకారః = గు అను నక్షరము, గుణాతీతః = త్రిగుణాతీతము (గుణత్రయము నతిక్రమించిన వానిని తెలుపునది), రుకారకశ్చ = రుకారముగూడ, రూపాతీతః = రూపాతీతము (రూపాతీతుని బోధించునది), గుణరూపవిహీనత్వాత్ = గుణములు, రూపము, లేనివాడగుటవలన, గురుః ఇతి = గురుడని, అభిధీయతే = చెప్పబడుచున్నాడు.

గుకారమునకు మూడుగుణముల నతిక్రమించిన వాడనియు, రుకారము నకు రూపరహిత డనియు నర్థము. ఇట్లు గురుశబ్దము గుణాతీ తత్వమును, రూపాతీత్యమును బోధించుచున్నందుచే త్రిగుణముల నతిక్రమించి, రూప రహితుడైన మహానుభావుడు (త్రిగుణాతీత రూపాతీతమగు నఖండజ్ఞానము గల మహాత్ముడు) శ్రీగురుదేవుడని వేదాంతశాస్త్రములు నిర్ణయించుచున్నవి. గుణాతీతము, రూపాతీతము పరబ్రహ్మము గనుక గురువు పరబ్రహ్మమే అని నిర్ణీత మాయెను.

అవ: గురుస్వరూపము మాయాభ్రాన్త్యాది సకలానర్థ ధ్వంసక పర బ్రహ్మ తత్త్వమను నర్థమును విశదీకరించుచున్నారు.

**గుకారః ప్రథమో వర్ణః మాయాదిగుణభాసకః ।**

**రుకారోఽస్తి వరం బ్రహ్మ మాయాభ్రాన్తివిమోచకమ్ ॥**

47

గుకారః - ప్రథమః - వర్ణః - మాయాదిగుణభాసకః - రుకారః - అస్తి - పరం - బ్రహ్మ - మాయాభ్రాన్తివిమోచకం.

ప్రథమః వర్ణః = మొదటి అక్షరమగు, గుకారః = గుకారము, మాయాదిగుణభాసకః - మాయాది = మాయ, అవిద్య, భ్రాన్తి మొదలయిన వానియొక్క, గుణ = త్రిగుణములను,

అన్యతాది గుణములను, భాసకః = తెలియజేయునదిగ (ఉన్నది), రుకారః = రుకారము, మాయాబ్రాన్తివిమోచకం = మాయాబ్రాన్తులను దూరీకరించునట్టి పరం బ్రహ్మ = పరబ్రహ్మమై, అస్తి = ఉంటున్నది.

‘గురు’ అను శబ్దములో మొదటిదగు గుకారము (‘గు’ అను నక్షరము) మాయ, అవిద్య, బ్రాన్తి- వీనిని, వీని గుణములు సత్త్వరజస్తమములను; శోక, మోహ, అన్యత, జడ, దుఃఖాదులను బోధించుచున్నది. అనగా, మాయాబ్రాన్త్యాది సంఘాతవాచకము గుకారము. రుకారమో విరుద్ధమై, మాయాబ్రాన్తులను నశింపజేయు పరబ్రహ్మమై యున్నది. అనగా మాయాబ్రాన్తి సమూలధ్వంసక పరబ్రహ్మవాచకము రుకారము. ఈ ప్రకారము గురువనగా దేహేంద్రియాది సంఘాతరూప అవిద్యను, మాయను, వాని శోకమోహాది గుణములను నశింపజేయు పరబ్రహ్మమని యర్థము.

అవః గురురూప మహత్త్వము:

**ఏవం గురుపదం శ్రేష్ఠం దేవానామపి దుర్లభమ్ ।**

**హోహోహూహూగతైశ్చైవ గన్తర్వాద్యైశ్చ పూజితమ్ ॥**

48

ఏవం - గురుపదం - శ్రేష్ఠం - దేవానాం - అపి - దుర్లభం - హోహోహూహూగతైః - చ - ఏవ - గన్తర్వాద్యైః - చ - పూజితం.

ఏవం = పైన జెప్పిన రీతిగ, గురుపదం = గురుతత్త్వము (గురుపాదము), శ్రేష్ఠం = శ్రేష్ఠము, దేవానాం అపి = దేవతలకును, దుర్లభం = దుర్లభము, హోహోహూహూగతైః చ = హోహో అను హూహూ అను దేవతలచేతను, గన్తర్వాద్యైః చ = గన్తర్వాదులచేతను, పూజితం ఏవ = పూజింపబడు చున్నదిగానే యగుచున్నది.

ముందు శ్లోకములలో గురుతత్త్వమును విపులముగా విశదీకరించుచు గురువన పరబ్రహ్మమే యని స్పష్టముగ దెలిపిరి. ఈ శ్లోకమున నట్టి గురుస్వరూపము మిగుల దుర్లభమని తేటపరచుచున్నారు. గురుస్వరూపము, పరబ్రహ్మతత్త్వము నొకటే. గురువే శివుడనియు దేవుడనియు బ్రహ్మ మనియును జెప్పబడుచున్నాడు. ఇట్టి గురుస్థానము (గురుతత్త్వము, గురుస్వరూపము) పరమశ్రేష్ఠము. దేవతలకును మిక్కిలి దుర్లభము. హోహోగణము, హూహూగణము,

గన్ధర్వులు మొదలగు దేవతలందఱును దానినే పూజించుచున్నారు. మఱియు సురలందఱు శివస్వరూప శ్రీగురుదేవుని పాదారవిందమును నిత్యమును గొలుచుచున్నారని భావము.

అవ: శ్రీ గురుస్వరూపమును వర్ణించి శిష్యుని కర్తవ్యధర్మమును నివేదించు చున్నారు.

**ద్రువం తేషాం చ సర్వేషాం నాస్తి తత్త్వం గురోః పరమ్ ।**

**గురోరారాధనం కుర్యాత్ స్వజీవత్వం నివేదయేత్ ॥ 49**

ద్రువం - తేషాం - చ - సర్వేషాం - న - అస్తి - తత్త్వం - గురోః - పరం - గురోః - ఆరాధనం - కుర్యాత్ - స్వజీవత్వం - నివేదయేత్.

తేషాం సర్వేషాం చ = జనులందఱికిని, గురోః = శ్రీగురుదేవునికన్నను, పరం = వేరయిన, తత్త్వం = యథార్థవస్తువు, నాస్తి = లేదు, ద్రువం = ఇది నిశ్చయము, గురోః = దేశికేంద్రస్వామియొక్క, ఆరాధనం = ఆరాధనమును (సేవను, పూజను) కుర్యాత్ = చేయవలయును, స్వజీవత్వం = జీవత్వముతోగూడను (తనను), నివేదయేత్ = అర్పించవలయును (తన బ్రతుకు నంతయును నివేదించవలయును).

మోక్షకాములగు సర్వజనులకును శ్రీ గురుదేవునికంటె విభిన్నమగు తత్త్వముగాని, యథార్థపదార్థము గాని లేదు. శ్రీ గురుస్వరూపమే మిగుల నుత్కృష్టమయినది. దానికన్న నుత్కృష్టమగునది మఱియొకటి గానుపించుట లేదు, కావున గురుభక్తు లందఱు శ్రీ గురుపరబ్రహ్మము నెల్లప్పుడు నుపాసించవలయును. మఱియు తన బ్రతుకుతో సహా తనయొక్క జీవత్వమునుగూడ (తాను జీవుడను బుద్ధినిగూడ) గురుదేవుని కర్పించవలయును.

అనగా దేహేంద్రియాదులను సమస్తమును శ్రీగురువునకు సమర్పించవలయును. ముఖ్యభావ మేమనగా దృశ్యపదార్థములందున్న అభిమానమును వీడి దాసానుదాసుడై శ్రీ సద్గురుమూర్తి నన్నివిధముల సేవించుచు తుదకు తన జీవత్వబుద్ధినిగూడ దూరీకరించి గురుస్వరూప మాత్రుడై యుండవలయును.

అవ: శిష్యుడు శ్రీగురుదేవుని భావమును కనుగొని సకలము నిచ్చుచుండవలయునని తెలుపుచున్నారు.



ఆసనం శయనం వస్త్రం వాహనం భూషణాదికమ్ ।

సాధకేన ప్రదాతవ్యం గురుసంతోషకారణమ్ ॥

50

ఆసనం - శయనం - వస్త్రం - వాహనం - భూషణాదికం - సాధకేన - ప్రదాతవ్యం - గురుసంతోషకారణం.

ఆసనం = దర్శాద్యాసనము, శయనం = శయ్య, వస్త్రం = వస్త్రము, వాహనం = వాహనము, భూషణాదికం = భూషణాదులు, గురుసంతోషకారణం = గురువుయొక్క సంతోషమునకు హేతువగునది(ఇదంతయు), సాధకేన = సాధకుడగు ముముక్షువుచేత, ప్రదాతవ్యం = ఇవ్వదగినది.

గురుభక్తుని సేవాప్రకార మిచ్చోట విశదీకరించుచు వాని భక్త్యతిశయమును జూపుచున్నారు. గురుభక్తులు శ్రీ గురుదేవునకు దర్శాద్యాసనములను, పరుండుటకు మెత్తని కంబళ్యాదులను, వస్త్రములను, శకటాది వాహనములను, పుష్పమాలాద్యలంకారములను సమర్పించి పూజించుచున్నారు. ఇంకను విశేషముగా నేనుగపై అంబారి కట్టి యూరేగించుచున్నారు. ఇట్లనేక కార్యములను చేయుచున్నారు.

మరియు శ్రీ సద్గురుమూర్తికి సంతోషకారణములగు వస్తువులను దెచ్చి యిచ్చుచున్నారు. గురుసంతోష హేతుకములగు సత్కార్యములను జేయుచున్నారు. ఈ ప్రకారము పరమభక్తుడు శ్రీగురుదేవు నన్నివిధముల నారాధించునని భావము. ఇందుచే పై జెప్పిన వన్నియు నశక్తుడగు శిష్యుడు తప్పక తెచ్చి ఇయ్యవలయునని భావము కాదు. గురుదేవులు వానితో సంతృప్తు డగుననియు నర్థము కాదు. శ్రీగురుదేవులు శిష్యుని సత్ప్రవర్తనచేతను, జ్ఞానతత్త్వముచేతను మాత్రమే సంతోషపడునని యెరుంగవలయును. పైన దెలిపిన వన్నియు భక్తులు పరమభక్తితో జేయు కార్యములని మాత్రము గ్రహించవలెను.

అవ: శ్రీగురుదేవుని త్రికరణశుద్ధిగా నెల్లప్పుడు నుపాసించవలయునని తెలుపుచున్నారు.

కర్మణా మనసా వాచా సర్వదాఽఽరాధయేద్గురుమ్ ।

దీర్ఘదండం నమస్కృత్య నిర్లజ్జో గురుసన్నిధౌ ॥

51

కర్మణా - మనసా - వాచా - సర్వదా - ఆరాధయేత్ - గురుం - దీర్ఘదండం -  
నమస్కృత్య - నిర్లజ్జః - గురుసన్నిధౌ.

గురుం = శ్రీగురుదేవుని, కర్మణా = కర్మచేతను, మనసా = మనసుచేతను,  
వాచా = వాక్కుచేతను, సర్వదా = అన్ని వేళలయందును, ఆరాధయేత్ = ఆరాధించవలయును,  
దీర్ఘదండం = దండమువలె దీర్ఘముగా, నమస్కృత్య = నమస్కరించి, గురుసన్నిధౌ =  
గురుదేవుని సమీపములో, నిర్లజ్జః = అభిమానము, సంకోచము లేనివాడై యుండవలెను.

శ్రీసద్గురుదేవుని సన్నిధానమున శిష్యు డొకించుకయు నభిమాన  
సంకోచభావములు లేనివాడై దీర్ఘముగా సాష్టాంగదండ ప్రణామ మాచరించి,  
శ్రీగురుదేవుని యాజ్ఞైక సమీపమున నిలచి యెదరుచూచుచుండవలెను. మరియు,  
శ్రీగురుదేవు డాజ్ఞాపించిన కర్మలను జేయుటచేతను, గురుదేవుడు వచించిన  
వేదాధ్యయనాది పఠనముచేతను, శ్రీగురుదేవునికడ శ్రవణము చేసి దానిని  
మననము చేయుటచేతను పరిపూర్ణుడై, మనోవాక్కాయముల మూడింటి నేకము  
చేసి, గురువు నెల్లప్పుడు నారాధించవలయును.

అవ: శిష్యుడు తనయొక్క సర్వస్వమును శ్రీగురుదేవులకు సమర్పింప  
వలయునని నుడువుచున్నారు.

**శరీరమింద్రియం ప్రాణమర్థస్వజనబాన్దవాన్ ।**

**ఆత్మదారాదికం సర్వం సద్గురుభ్యో నివేదయేత్ ॥**

52

శరీరం - ఇంద్రియం - ప్రాణం - అర్థస్వజనబాన్దవాన్ - ఆత్మదారాదికం - సర్వం -  
సద్గురుభ్యః - నివేదయేత్.

శరీరం - దేహమును, ఇంద్రియం = ఇంద్రియములను, ప్రాణం = ప్రాణమును,  
అర్థస్వజనబాన్దవాన్ = ధనమును స్వజనమును (భృత్యాదులను) బంధువులను,  
ఆత్మదారాదికం = తన భార్య మొదలుగా గలవారిని, సర్వం = సమస్తమును (వీనియందలి  
యభిమానమును వదలి), సద్గురుభ్యః = శ్రీగురుదేవులకొరకు, నివేదయేత్ = అర్పించవలెను.  
వీరందరిని శ్రీగురుడైవ కార్యములలో ప్రక ర్తింప జేయవలయునని యర్థము.

పై దెలిపిన శరీరేంద్రియాదులయందలి యభిమానమును వీడి శ్రీగురు  
దేవునకు తను, ధన, మనముల సమర్పించి దారపుత్రాదులనుకూడా శ్రీ

సద్గురుదేవుడు తెల్పిన పరతత్త్వమార్గములో ప్రవర్తింపజేసి సకలరక్షకుడగు గురుదేవునే శరణు పొందవలయును.

అవ: శ్రీగురు సర్వాత్మకత్వము.

**గురురేకో జగత్సర్వం బ్రహ్మ విష్ణు శివాత్మకమ్ ।**

**గురో: పరతరం నాస్తి తస్మాత్సంపూజయేద్గురుమ్ ॥ 53**

గురు: - ఏక: - జగత్ - సర్వం - బ్రహ్మవిష్ణుశివాత్మకం - గురో: - పరతరం - న - అస్తి - తస్మాత్ - సంపూజయేత్ - గురుం.

బ్రహ్మ విష్ణు శివాత్మకం = బ్రహ్మ విష్ణు శివ స్వరూపమగు, సర్వం జగత్ = లోకమంతయు, ఏక: గురు: = గురువొక్కడే, గురో: = గురువుకంటె, పరతరం = శ్రేష్ఠమైనది, నాస్తి = మరియొకటి లేదు, తస్మాత్ = అందువలన, గురుం = శ్రీదేశికవరుని, సంపూజయేత్ = మిక్కిలి పూజించవలయును.

ఈ జగత్తంతయు బ్రహ్మ, విష్ణు, శివ స్వరూపమై యున్నది. అట్టి జగత్తును గురుపరబ్రహ్మ స్వరూపమయ్యే యుంటున్నది. గురువుకన్నను శ్రేష్ఠమగు నితరమగు పదార్థ మెద్దియు లేదు. అందువలన శిష్యుడు గురుమూర్తిని సర్వదాన పూజనము గావింపవలయును. ఇట్లు గురువు సకలాత్మస్వరూపకుడు.

అవ: శ్రీగురుమూర్తి పదాంబుజము సకలోపనిషత్ప్రతిపాద్యమని చెప్పుచున్నారు.

**సర్వశ్రుతిశిరోరత్నవిరాజితపదాంబుజమ్ ।**

**వేదాంతార్థప్రవక్తారం తస్మాత్సంపూజయేద్గురుమ్ ॥ 54**

సర్వశ్రుతిశిరోరత్నవిరాజితపదాంబుజం - వేదాంతార్థ ప్రవక్తారం - తస్మాత్ - సంపూజయేత్ - గురుం.

సర్వ .....పదాంబుజం - సర్వశ్రుతిశిరో: = సకలోపనిషత్తు లనెడు, రత్న = రత్నములచే, విరాజిత = ప్రకాశింపజేయబడిన, పదాంబుజం = పాదపద్మములు కలవాడును, వేదాంతార్థప్రవక్తారం = వేదాంతార్థములను ప్రవచించువాడును నగు, గురుం = శ్రీగురుమూర్తిని, తస్మాత్ = జ్ఞానరూపు డగుటవలన, సంపూజయేత్ = ఆరాధించవలయును.

శ్రీగురుదేవుని పాదకమలములు సకలవేదసారములగు నుపనిషత్తులను

రత్నములచే నలంకరింపబడి ప్రకాశించుచున్నవి. శ్రీగురువరబ్రహ్మము సకలోప నిష్తార్జున విజ్ఞానస్వరూపమని యర్థము. మరియు నా గురుదేవుడు ముముక్షు జనులకు సర్వవేదాంతార్థములను విశదపరచువాడు. అట్టి విజ్ఞాన బోధకుడగు శ్రీ సద్గురుమూర్తిని సర్వదా యుపాసించవలయును.

అవ: శ్రీ గురు మహిమ:

**యస్య స్మరణమాత్రేణ జ్ఞానముత్పద్యతే స్వయమ్ ।**

**స ఏవ సర్వసంపత్తిః తస్మాత్సంపూజయేద్గురుమ్ ॥**

55

యస్య - స్మరణమాత్రేణ - జ్ఞానం - ఉత్పద్యతే - స్వయం - సః - ఏవ - సర్వసమ్పత్తిః - తస్మాత్ - సంపూజయేత్ - గురుం.

యస్య = ఏ శ్రీగురువరునియొక్క, స్మరణమాత్రేణ = స్మరించినంత మాత్రముచేతనే, స్వయం = స్వయముగా, జ్ఞానం = తత్త్వజ్ఞానము (స్వయంప్రబోధము), ఉత్పద్యతే = కలుగుచున్నదో, స ఏవ = ఆగురుమూర్తియే, సర్వసమ్పత్తిః = సర్వసమ్పత్తి, తస్మాత్ = అందువలన, గురుం = అట్టి దేశికేంద్రుని, సంపూజయేత్ = బాగుగా మపాసించవలయును.

మానసమున శ్రీ గురుమూర్తిని చింతించి సంతమాత్రమున స్వయముగ నాత్మజ్ఞాన (స్వయంప్రబోధరూప అఖండవిజ్ఞాన) ముత్పన్న మగుచున్నది. శ్రీ గురుదేవుడే శిష్యునకు సర్వసమ్పత్తిగ నున్నాడు. గురువే సకలజ్ఞాన వైరాగ్యాది సమ్పత్తిగను, మాతృపిత్రాది సమ్పత్తిగను నిట్లు శిష్యుని సర్వస్వము గురుదేవుడై యున్నాడు. కాన నట్టి శ్రీదేశికవరుని నిరంతరము నుపాసించవలయును. కాయేన, మనసా, వాచా విశ్వసించి యారాధించవలయును.

అవ: దేహాభిమాన త్యాగ కారణము:

**కృమికోటిభిరావిష్టం దుర్గస్తమలమూత్రకమ్ ।**

**శ్లేష్మర క్షత్వచామాంపై ర్నర్ధం చైతద్వరాననే ॥**

56

కృమికోటిభిః - ఆవిష్టం - దుర్గస్తమలమూత్రకం - శ్లేష్మరక్షత్వచామాంపైః - నర్ధం - చ - ఏతత్ - వరాననే.

హేవరాననే = ఓ గౌరీ, ఏతత్ = ఈ దేహము, కృమికోటిభిః = అనేక

సూక్ష్మకీటకములచేత (నులి పురుగులచేత), ఆవిష్టం = కూడుకొనియున్నది, దుర్గంధమల మూత్రతం = దుర్వాసనగల మలమూత్రములు గలది, శ్లేష్మరక్తత్వచాహంసైః = శ్లేష్మ రక్త చర్మ మాంసములచేత, నర్దం చ = కప్పబడినదిగను నగుచున్నది.

బ్రహ్మజ్ఞానోత్పత్తికై వైరాగ్యము పరమకారణము గనుకను, ఎంత దుర్గంధయుత మైనను, అశాశ్వత మయినను దేహమునందలి యభిమానము వీడుట కష్టము గనుకను, దేహభిమానమును త్యజించి వైరాగ్యము గలిగి యుండుమని యీశ్వరుడు బోధించుచున్నాడు. ఓ దేవి ! ఈ దేహము అనేక క్రిమికీటకాదులచే నిండియున్నది. మఱియు నిందులో సదా దుర్గంధయుక్తములగు మలమూత్రాదులు నిండియున్నవి. మఱియు, నిది యంతటను చర్మముతో కప్పబడి శ్లేష్మ కఫ పిత్తాదులకు నిలయ మైనది. కావున నో గౌరీ ! సర్వదా దీనియందు నభిమాన ముంచదగదు.

పాతాన్తరశ్లోకము:-

**కృమిర క్తమలమూత్రాదిదుర్గంధకులదూషితమ్ ।**

**ఆనిత్యం దుఃఖనిలయం దేహం విద్ధి వరాననే ॥**

ఓ పార్వతీ! క్రిములు, రక్తము, మలమూత్రములు, దుర్వాసనా సమూహము- వీనిచే దూషితమై, దుఃఖాలయమైన దేహము శాశ్వతము గాదని తెలియుము.

అవ: ఈ శ్లోకమునుండి శ్రీగురుదేవుని స్తుతించుచున్నారు.

**సంసారవృక్షమారూఢాః పతన్తి నరకార్ణవే ।**

**యస్తానుద్ధరతే సర్వాంస్తస్మై శ్రీగురవే నమః ॥**

57

సంసారవృక్షం - ఆరూఢాః - పతన్తి - నరకార్ణవే - యః - తాన్ - ఉద్ధరతే - సర్వాన్ - తస్మై - శ్రీగురవే - నమః.

యే = ఏ మూఢజనులు, సంసారవృక్షం = సంసారమును వృక్షమును, ఆరూఢాః = ఎక్కినవారై, నరకార్ణవే = అజ్ఞానరూప నరకమును సముద్రములో, పతన్తి = పడిపోవుచున్నారో, తాన్ = ఆ పాపసాగరమున మునుంగునట్టి, సర్వాన్ = అందఱిని, యః = ఏ గురుదేవుడు,

ఉద్ధరతే = రక్షించుచున్నాడో, తస్మై = అటువంటి, శ్రీగురవే = శ్రీగురుమూర్తికొఱకు, నమః = నమస్కారము.

జనులు మాయామోహముచే నేమియు దెలియనివారై జననమరణ దుఃఖాత్మకమగు సంసారమను మహావిషవృక్షము నెక్కి కేవల పాపమయ అజ్ఞాన నరకసముద్రములో బడి మునింగిపోవుచున్నారు. సకల దుఃఖముల ననుభవించు చున్నారు. మహోన్నతమగు ననేక దేహములను ధరించుట, నానావిధాభి మానములతో గూడి ప్రవర్తించుట, తిరుగా నాశరీరములను విడచుట-యను చక్రభ్రమణరూప సంసారమను మహావిషవృక్షము నెక్కినవా రగుటచే ప్రబల విషయాభిలాషయను విషమెక్కి మూర్ఛితులై(ఆత్మవిస్మృతియను మూర్ఛ గలవారై) తత్త్వమార్గము తెలియక పడిపోవుచున్నారని యర్థము. అట్టి దీనులందరినీ గురుదేవుడు బ్రహ్మజ్ఞానోపదేశమను నౌషధముచే విషయ కామనా విషమును పోగొట్టి ఆత్మస్మృతిని గలిగించి అజ్ఞాన నరకసముద్రమునుండి యుద్ధరించు చున్నాడు. కాన మహాత్ముడగు నట్టి శ్రీగురుమూర్తికి నమస్కారము.

అవః శ్రీగురుధ్యానమును జేయుచున్నారు.

**గురుద్రష్ట్యా గురుద్విష్ణుర్గురుదేవో మహేశ్వరః ।**

**గురుస్సాక్షాత్పరబ్రహ్మ తస్మై శ్రీగురవే నమః ॥**

58

గురుః - బ్రహ్మ - గురుః - విష్ణుః - గురుః - దేవః - మహేశ్వరః - గురుః - సాక్షాత్ - పరబ్రహ్మ - తస్మై - శ్రీగురవే - నమః.

గురుః = శ్రీసద్గురువు, బ్రహ్మ = బ్రహ్మదేవుడు, గురుః = శ్రీగురుమూర్తి, విష్ణువు = విష్ణువు, గురుః = శ్రీగురుదేవుడు, దేవః = దేవుడగు, మహేశ్వరః = ఈశ్వరుడు, గురుః = శ్రీగురువర్యుడు, సాక్షాత్ పరబ్రహ్మ = ప్రత్యక్షమయిన పరబ్రహ్మము, తస్మై = అటువంటి, శ్రీగురవే = శ్రీదేశికేష్టస్వామికొఱకు, నమః = ప్రణామము.

చతుర్వేదసారములగు మహా వాక్యములయొక్క లక్ష్యార్థమును బోధించు నట్టివా డగుటచే శ్రీ గురువరుండు చతుర్ముఖములతో చతుర్వేదముల నుప దేశించు బ్రహ్మదేవుడై యున్నాడు. జ్ఞానబోధలనుజేసి అజ్ఞానములో పడనియకుండ సర్వులను రక్షించుచున్నవా డగుటచే శ్రీగురుమూర్తి సర్వులను రక్షించునట్టి విష్ణువై

యుంటున్నాడు. శరణు జొచ్చినవారి సకలాజ్ఞానావరణములను హరింప జేయుచున్నవా డగుటచే శ్రీగురుదేవుడు సకల జగములను లయ మొనరించు దేవుడగు మహేశ్వర యొప్పుచున్నాడు. ఇంత యేల, త్రిగుణాతీతమగు బ్రహ్మాతత్త్వ మగుటచే శ్రీగురువు సాక్షాత్పరబ్రహ్మమై ప్రకాశించుచున్నాడు. అట్టి శ్రీగురుదేవుని కొఱకు నా నమస్కారము.

అవః శ్రీ గురుదేవుడే జ్ఞాననేత్రము నొసంగువాడని చెప్పుచున్నారు.

**అజ్ఞానతిమిరాద్దస్య జ్ఞానాజ్ఞానశలాకయా ।**

**చక్షురున్మీలితం యేన తస్మై శ్రీగురవే నమః ॥**

59

అజ్ఞానతిమిరాద్దస్య - జ్ఞానాంజనశలాకయా - చక్షుః - ఉన్మీలితం - యేన - తస్మై - శ్రీగురవే - నమః.

- అజ్ఞాన = అజ్ఞాన మనెడు (అవిద్య యనెడు), తిమిర = నేత్రరోగముచే (చీకటిచే), అద్దస్య = కన్నులు గనుపించని వానియొక్క, చక్షుః = అవివేక నేత్రము, జ్ఞానాంజనశలాకయా - జ్ఞాన = స్వరూపజ్ఞాన మనెడు, అంజన = కాటుకయొక్క, శలాకయా = సూక్ష్మతూలికచేత (సన్ననిదగు కాటుకవేయు పుల్లచేత), యేన = ఏ శ్రీగురుస్వామిచేత, ఉన్మీలితం = తెరువబడెనో వివేకదృష్టి గలదిగా జేయబడెనో, తస్మై = అట్టి, శ్రీగురవే = శ్రీ గురువరునికొఱకు, నమః = వందనము.

నేత్రచికిత్స చేయువాడు కామలావ్యాధిచే కండ్లు కనపడని వానియొక్క నయనములకు కాటుక పుల్లతో కాటుకను వేసి నేత్రరోగమును పూర్తిగా బోగొట్టి దృష్టి గలవానినిగా జేయుచున్నాడు. మఱియు గాఢాన్దకారములో నేత్రములు గానుపించక యుండినప్పుడు కాటుకను ధరించినచో నయనములచే సకల పదార్థములను గ్రహించు శక్తి గలవా డగుచున్నాడు. ఆ ప్రకారము శ్రీ గురువర్యుడు అజ్ఞానాన్దకారముచే లేక అజ్ఞాన నేత్రరోగముచే నాత్మతత్త్వము దెలియని వానియొక్క అవివేక నేత్రమును బ్రహ్మజ్ఞానమను నంజనముచే తెరచునట్లు చేయుచున్నాడు. వాని యవివేక దృష్టిని పూర్తిగా నశింపజేసి జ్ఞానదృష్టి నొనగి రక్షించుచున్నాడు. అట్టి పరమకరుణా మూర్తియగు శ్రీ సద్గురుదేవునకు వందన మొనరించుచున్నాను.

అవ: గురువు - మహావాక్యార్థబోధ:

**అఖండమండలాకారం వ్యాప్తం యేన చరాచరమ్ ।**

**తత్పదం దర్శితం యేన తస్మై శ్రీగురవే నమః ॥**

60

అఖండమండలాకారం - వ్యాప్తం - యేన - చరాచరమ్ - తత్పదం - దర్శితం -  
యేన - తస్మై - శ్రీగురవే - నమః.

అఖండమండలాకారం = ఖండముగాక వర్తులాకారమైన అఖండ బ్రహ్మాణ్డరూపమైన, చరాచరమ్ = స్థావరజంగమాత్మకమగు ప్రపంచము, యేన = ఏ పరమాత్మచేత, వ్యాప్తం = వ్యాపింపబడినదో, తత్ = అది (సర్వజగదుపాధిక చైతన్య స్వరూపుడగు నీశ్వరుడు), తత్పదం = తత్పదము (తత్పదార్థము) అని, యేన = ఏ శ్రీగురుదేవునిచేత, దర్శితం = చూపింపబడెనో, తస్మై = అట్టి శ్రీగురవే = శ్రీదేశికేంద్రస్వామికొఱకు, నమః = నమస్కారము.

‘తత్త్వమసి’ అను మహావాక్యముయొక్క యర్థము నిక్కడ శ్రీ గురుపర బ్రహ్మ స్వరూపమే యని వేరువేరు పదములతో విమర్శించి తెలుపుచున్నారు. ఈ శ్లోకమున ‘తత్’ అను పదముయొక్క యర్థమును చెప్పుచున్నారు. చైతన్యస్వరూపు డగు జగదుపాధిక పరమాత్మచే చరాచరమగు బ్రహ్మాండ మంతయు వ్యాపించియున్నది. అదియే తత్పదముయొక్క యర్థ మగును. అనగా మాయోపాధికుడు ఈశ్వరు డనునది తత్పదముయొక్క వాచ్యార్థము. అట్టి తత్పదవాచ్యార్థమును విమర్శించి లక్ష్యార్థమగు చైతన్య పరబ్రహ్మము ఏ గురుదేవునిచేత బోధింపబడెనో అట్టి శ్రీ గురుమూర్తికి వందన మాచరించుచున్నాను.

అవ: త్వంపదముయొక్క యర్థమును వివరించుచున్నారు.

**స్థావరం జంగమం వ్యాప్తం యత్కించిత్సచరాచరమ్ ।**

**త్వం పదం దర్శితం యేన తస్మై శ్రీగురవే నమః ॥**

61

స్థావరం - జంగమం - వ్యాప్తం - యత్ - కిం - చిత్ - సచరాచరం - త్వంపదం -  
దర్శితం - యేన - తస్మై - శ్రీగురవే - నమః.

స్థావరం = సంచరించని పర్వతాది రూపమైన, జంగమం - మనుష్య పశు పక్ష్యాది రూపమైన, సచరాచరం = ఇట్లు చరాచరములతో గూడుకొన్న, యత్కించిత్ = ఏ కొంచెముకూడ



(సమస్తప్రపంచము), వ్యాప్తం = ఏ యంతరాత్మచే వ్యాపింపబడినదో, తత్ = అది (శరీరేష్టియోపాధిక చైతన్యస్వరూపుడగు జీవుడు), త్వంపదం = త్వంపదము (త్వం అను పదముయొక్క అర్థము) అని, యేన = పరబ్రహ్మస్వరూపు డగు నేగురుమూర్తిచే, దర్శితం = ఉపదేశింపబడెనో, తస్మై = అట్టి శ్రీగురవే = గురుమూర్తికొరకు, నమః = నమస్కారము.

స్థావరజంగ మాత్మకమగు సమస్త జగత్తు చైతన్యస్వరూపు డగు, శరీరేష్టి యాది సంఘాతరూప అవిద్యోపాధికు డగు నంతరాత్మచే వ్యాపించియున్నది. అదియే త్వంపదముయొక్క యర్థమగును. అనగా అవిద్యోపాధికుడు జీవుడనునది త్వంపదముయొక్క యర్థము. అట్టి త్వంపద వాచ్యార్థమును విమర్శించి లక్ష్యార్థమగు చైతన్యస్వరూపము ఏ గురుమూర్తిచే నుపదేశింపబడెనో, అట్టి శ్రీగురుమూర్తికొరకు నా నమస్కారము.

అవః జీవేశ్వరైక్యమును దెలుపునట్టి అసిపదముయొక్క యర్థమును నిరూపించుచున్నారు.

**చిన్మయవ్యాపితం సర్వం త్రైలోక్యం సచరాచరమ్ ।**

**అసిత్వం దర్శితం యేన తస్మై శ్రీగురవే నమః ॥**

62

చిన్మయవ్యాపితం - సర్వం - త్రైలోక్యం - సచరాచరం - అసిత్వం - దర్శితం - యేన - తస్మై - శ్రీగురవే - నమః.

సచరాచరం = చరాచరములతో కూడిన, సర్వం త్రైలోక్యం = సమస్తత్రిలోకములు, చిన్మయవ్యాపితం = ఏ చిద్రూప పరబ్రహ్మముచే వ్యాపింపబడి యున్నదో, తత్ = అది ( కేవల చైతన్య స్వరూప మగు జీవేశ్వరైక్యము), అసిత్వం = అసిపదముయొక్క అర్థము అని, యేన = పరమాత్మస్వరూపు డగు ఏ శ్రీగురువరునిచే, దర్శితం = తెలుపబడెనో, తస్మై = అట్టి, శ్రీగురవే = శ్రీదేశికవరునికొరకు, నమః = వ్రణామము.

సర్వలోకములు కేవల చైతన్యముచేతనే వ్యాపింపబడియున్నవి. లోకము లన్నియు దృశ్యము. అట్టి దృశ్యము కల్పితము. అవశిష్ట మైనది కేవల చైతన్య పరబ్రహ్మమే. జీవుని ఉపాధి అవిద్య, ఈశ్వరునియొక్క యుపాధి మాయ, ఈ రెండింటిచేతనే సమస్తదృశ్యము నేర్పడుచున్నది. మిథ్యాభూతమగు దృశ్యమును దూరీకరించిన సిద్ధించునది కేవలచైతన్యమే. అదియే జీవేశ్వరైక్యము. ఇట్టి

జీవేశ్వరాభేద తత్త్వము కరుణామయుడగు నేగురుదేవునిచేత చూపింపబడెనో, జ్ఞానము గలుగజేయబడెనో అట్టి గురుస్వామికి నా నమస్కారము.

అవ: అధికారియగు ముముక్షు వతిశీఘ్రములో ముక్తు డగుచున్నాడని తెలుపుచున్నారు.

**నిమిషాన్నిమిషార్థాద్వా యద్వాక్యాద్వై విముచ్యతే ।**

**స్వాత్మానం శివమాలోక్య తస్మై శ్రీగురవే నమః ॥**

63

నిమిషాత్ - నిమిషార్థాత్ - వా - యద్వాక్యాత్ - చై - విముచ్యతే - స్వాత్మానం - శివం - ఆలోక్య - తస్మై - శ్రీగురవే - నమః.

నిమిషార్థాత్ = నిమిషముకాలముయొక్క సగములోగాని, నిమిషాద్వా = నిమిషకాలములోగాని, యద్వాక్యాత్ చై = ఏ గురుదేవునియొక్క వాక్యమువల్లనే, స్వాత్మానం = తనను, శివం = శివునిగా, ఆలోక్య = తెలిసికొని, విముచ్యతే = సంసారబద్ధమునుండి విడువబడు చున్నాడో, తస్మై = అట్టి మహామహిమ సంపన్ను డగు, శ్రీగురవే = శ్రీగురుదేవునికొరకు, నమః = నమస్కారము.

మిక్కిలి మనఃపరిపక్వము గలిగిన యధికారి యగు ముముక్షువు సకల కర్మబంధములు నశించినవా డగుటచే అర్ధనిమేషకాలములో గాని, లేక ఇకను నంతకన్న కొంచెము తగ్గియున్న యధికారి యగు సాధకుడు ఒకనిమేషకాలములో గాని శ్రీ సద్గురుదేవునియొక్క స్వస్వరూప సాక్షాత్కార బోధకవాక్య శ్రవణమువల్లనే జీవుని శివునిగా దెలిసికొని, అనగా ఆత్మను సరమాత్మనుగా నిర్ణయించుకొని సకలాజ్ఞానావరణము దొలంగి సంసారబద్ధమునుండి ముక్తు డగుచున్నాడు. అట్టి యఖండ విజ్ఞానఖని యగు శ్రీ సద్గురుమూర్తికొరకు నేను నమస్కరించుచున్నాను.

ఇచ్చట వతిశీఘ్రములో ముక్తుడగు చున్నాడను విషయమును తెలిపిరి. ఇట్లనేకచోట్ల వేదాంతశాస్త్రములయందు కలదు. నిష్కామకర్మయోగముచేతను, ధ్యానాది యోగములచేతను, అత్మానాత్మ విచారణచేతను సకలకల్మషములు నశించి, చిత్తైకాగ్ర్యము గలిగి కేవల మావరణ లేశముమాత్రము మిగిలినట్టి యధికారి పురుషుడు; వత్తి, తైలము మొదలగు పరికరము లన్నియు సంపూర్ణముగా నుండినప్పుడు జ్యోతి వెలుగుటకు కాలము పట్టనట్లు, శ్రీ గురుదేవుని

మహావాక్యశ్రవణముచేతనే ఆత్మజ్ఞానజ్యోతిని ప్రకాశింప జేయుటకు సమయము నొపేక్షింపడు. ఫలములు, పుష్పములు పరిపక్వ మగునప్పుడు తొడిమనుండి విడిపోవుచున్నవి. వెంటనే పడిపోవుచున్నవి. అప్పుడు లెక్కించినచో నొకనిమేషమైన నుండునా? అట్లే పరిపక్వ శుద్ధజీవుడును శ్రీ సద్గురు దేవుని కృపాకటాక్షాతిశయముచే నొకించుకయు సమయము నొపేక్షింపకయే మహావాక్య శ్రవణమాత్రముచేతనే ముక్తు డగుచున్నాడు. ఇట్లు అధికారిజన విషయమై చెప్పబడినదని తెలియవలెను.

అవః శ్రీగురుదేవునియందు పరబ్రహ్మ లక్షితలక్షణము అన్నియును సంపూర్ణముగ నున్నవని నిరూపించుచున్నారు.

**చైతన్యం శాశ్వతం శాస్త్రం వ్యోమాతీతం నిరంజనమ్ ।**

**నాదబిందుకళాతీతం తస్మై శ్రీగురవే నమః ॥**

**64**

చైతన్యం - శాశ్వతం - శాస్త్రం - వ్యోమాతీతం - నిరంజనం - నాదబిందుకళాతీతం - తస్మై - శ్రీగురవే - నమః.

(ఏ గురు పరబ్రహ్మము) చైతన్యం = ప్రకాశస్వరూపమై జ్ఞానరూపముగను, శాశ్వతం = సర్వకాల సర్వావస్థలయందు నాశరహితముగను, శాస్త్రం = సకలవృత్తి రహితముగను, వ్యోమాతీతం = గగనము నతిక్రమించి నదిగను, నిరంజనం = మాయామాలిన్యము లేనిదిగను, నాదబిందుకళాతీతం - నాద = దశవిధనాదములు, బిందు = బుద్ధి, కళా = చిత్కళలు - వీనికంటె, అతీతం = విలక్షణ మైనదిగను నున్నదో, తస్మై = అట్టి, శ్రీగురవే = శ్రీదేశికవరునికొకకు, నమః = ప్రణామము.

శ్రీగురుపరబ్రహ్మము ప్రకాశస్వరూపము, జ్ఞాన రూపము, త్రికాలముల యందును నాశరహితము, సర్వవృత్తు లుపశమించుటచే పరమశాంతిరూపము, ఆకాశాతీతమని తెలిపి నందుచే పంచభూతములకును విలక్షణము, మాయా మాలిన్య రహితము, సర్వదా పరిశుద్ధము, దశవిధ నాదములకు బుద్ధికి దానియందు ప్రతిఫలించిన ఆత్మయొక్క ప్రకాశరూప చిత్కళలకును (జ్యోతిసీలవీతాది కాంతులు) విభిన్నము, నాదబిందు కళలను జూచుచు సాక్షియై యుండునది. అట్టి పరబ్రహ్మస్వరూపుడగు శ్రీ సద్గురుదేవునకు నిరంతరము నేను సాష్టాంగముగా ప్రణమిల్లువాడను.

అవ: ఆ శ్రీగురుపరబ్రహ్మస్వరూపము సర్వవ్యాపకమని బోధించుచున్నారు.

**నిర్గుణం నిర్మలం శాస్తం జంగమం స్థిరమేవ చ ।**

**వ్యాప్తం యేన జగత్సర్వం తస్మై శ్రీగురవే నమః ॥**

65

నిర్గుణం - నిర్మలం - శాస్తం - జంగమం - స్థిరం - ఏవ - చ - వ్యాప్తం - యేన - జగత్ - సర్వం - తస్మై - శ్రీగురవే - నమః.

జంగమం = చరమైన (సంచరణశీల మనుష్యులతో గూడిన), స్థిరం చ = అచరమైన (సంచరణరహిత పర్వతాదులతో గూడుకొన్న), సర్వం జగత్ = సమస్తలోకము, యేన = ఏ గురుపరబ్రహ్మ స్వరూపముచేత, వ్యాప్తం ఏవ = వ్యాపించబడియే యున్నదో, నిర్గుణం = గుణాతీతముగను, నిర్మలం = సకల మాయామాలిన్యరహితమై పరిశుద్ధముగను, శాస్తం = పరమశాస్త్రస్వరూపముగను (యే గురుస్వరూప మున్నదో), తస్మై శ్రీగురవే = అట్టి శ్రీ గురుమూర్తికి, నమః = నమస్కారము.

ఈ చరాచరాత్మకమగు జగమంతయు నేగురుపరమాత్మస్వరూపముచే వ్యాపింపబడి యున్నదో, అనగా నేగురుస్వరూపము సర్వవ్యాపకమో, గుణాతీత మయినదో, సర్వకలుషరహితమై పరిశుద్ధమో, సర్వవృత్తుపశమరూపమై పరమశాంతిస్వరూపమో, అట్టి సర్వవిద్యాత్మక సర్వాంతర్యామియగు శ్రీగురుపర మాత్మకొఱకు సతతము వందన మాచరించు చున్నాడను. గురుతత్త్వము శివము, శాంతము.

అవ: శ్రీగురుదేవుడే పరమభక్తునకు సర్వమునై పరమశరణ్యమై యున్నాడను దేటపరచుచున్నారు.

**స పితా స చ మే మాతా స బన్ధుస్స చ దేవతా ।**

**సంసారమోహనాశాయ తస్మై శ్రీగురవే నమః ॥**

66

సః - పితా - సః - చ - మే - మాతా - సః - బన్ధుః - సః - చ - దేవతా - సంసార మోహనాశాయ - తస్మై - శ్రీగురవే - నమః.

సః - ఆ గురువే, పితా = తండ్రి, సః = ఆ దేశికుడే, మే = నాకు, మాతా చ = తల్లిగను నగుచున్నాడు. సః = ఆ గురువరుడే, బన్ధుః = చుట్టము, సః = ఆ శ్రీగురుదేవుడే, దేవతా చ = ఇష్టదైవముగను నగుచున్నాడు, సంసారమోహనాశాయ = సంసారభ్రాంతిని

నశింపజేయునట్టి, తస్మై = అటువంటి, శ్రీగురవే = శ్రీగురుదేవునికొరకు, సంసార మోహనాశాయ = సంసారమునందలి వ్యామోహ వినాశమునకై, నమః = నమస్కారము.

శ్రీ గురుదేవుడే రక్షించునట్టి తండ్రి, యన్నివిధముల పరమప్రేమతో పోషించుచున్నట్టి తల్లి, హితాహితముల విచారించు బంధువు, సమస్త జ్ఞానసంపద నొసగు నిష్ఠదైవముగను నున్నాడు. మఱియు నవిద్యచే జనించు సకలభ్రాంతి నాశకుడై కేవల పరబ్రహ్మస్వరూపుడగు శ్రీ గురుమూర్తిని సంసారమునందున్న వ్యామోహము పూర్తిగా నశించుటకై నేను త్రికరణశుద్ధిగా నమస్కరించుచున్నాను. పాఠాంతరశ్లోకము:-

త్వం ఏతా త్వం చ మే మాతా త్వం బన్ధుత్వం చ దేవతా ।

సంసారప్రీతిభంగాయ తస్మై శ్రీగురవే నమః ॥

దీనియర్థము పైన తెలుపబడినదే. మీరను సంబోధనమాత్రము విశేషముగ నున్నది. ఇందుచే శిష్యునియొక్క భక్తిప్రపత్తులు తెలుపబడెను.

అవః పరబ్రహ్మస్వరూపుడగు శ్రీగురుమూర్తియొక్క స్వరూపలక్షణముచేతనే సర్వజగత్తు నాధారము జెందియుంటున్నదని తెలుపుచున్నారు.

యత్సత్త్వేన జగత్సత్త్వం యత్రకాశేన భాతి తత్ ।

యదానందేన నందన్తి తస్మై శ్రీగురవే నమః ॥

67

యత్సత్త్వేన - జగత్సత్త్వం - యత్రకాశేన - భాతి - తత్ - యదానందేన - నందన్తి - తస్మై - శ్రీగురువే - నమః.

యత్సత్త్వేన = ఏగురుపరబ్రహ్మముయొక్క సత్తచేత, జగత్సత్త్వం - జగత్ = ప్రపంచముయొక్క, సత్త్వం = ఉండుట (సంభవించుచున్నదో), తత్ = ఆ సర్వజగత్తు, యత్రకాశేన = ఏ గురుపరమాత్మయొక్క ప్రకాశముచేత, భాతి = భాసించుచున్నదో, యదానందేన - యత్ = ఏ గురుబ్రహ్మముయొక్క, ఆనందేన = ఆనందముచేత, నందన్తి = ఆనందించుచున్నారో, తస్మై = అటువంటి (సచ్చిదానంద స్వరూపుడగు), శ్రీగురవే = శ్రీ గురుపరమాత్మకొరకు, నమః = వందనము.

[యత్సత్త్వే తత్సత్త్వం = ఏది యుండిన నదుంటున్నదో, కారణ ముండిన

కార్యముంటున్నది. యదభావే తదభావః = ఏది లేకుండిన నది లేకపోవుచున్నదో అను న్యాయము ననుసరించి] శ్రీ గురుపరబ్రహ్మముయొక్క సత్తామాత్రముచేతనే సర్వజగత్తు నిలచియున్నది. లేనిచో దాని యభావమే గలుగును. కార్యమునుబట్టియే కారణ మూహింప నగును. కార్యరూప సమస్తప్రపంచ ముంటున్నది గనుకనే కారణమగు పరమాత్మ “అయం ప్రపంచః సకర్తృకః కార్యరూపత్వాత్” అను ననుమాన ప్రమాణముచే సిద్ధించుచున్నది. కావున నిట్లు శ్రీగురుపరబ్రహ్మము సకల ప్రపంచమున కాధారమై కారణరూపమున నున్నదను విషయము నిరూపిత మాయెను.

అట్లే శ్రీగురుపరబ్రహ్మము ప్రకాశించుచున్నది గనుకనే సర్వజగత్తును భాసించుచున్నదను విషయమును దెలుపుచున్నారు. “యద్భానే తద్భానం, యదభానే తదభానం = ఏది ప్రకాశించినచో నది ప్రకాశించునో, ఏది భాసింపక పోయిన నది భాసింపజాలదో” అను న్యాయము ననుసరించి సర్వదా ప్రకాశరూపమగు శ్రీ గురుబ్రహ్మస్వరూపము భాసించుచున్నది గనుకనే “తస్య భాసా సర్వమిదం విభాతి” అను నుపనిషత్ప్రమాణము చెప్పినట్లు సర్వప్రపంచము భాసవంత మగుచున్నది.

మఱియు నా గురుస్వరూప పరబ్రహ్మముయొక్క ఆనందముచేతనే సకలజీవులు నానందించుచున్నారు. ఇందుచే బ్రహ్మ మానందస్వరూపము, జీవుడును నానందస్వరూపుడే యని జీవబ్రహ్మైక్యము స్పృటికరింపబడెను. ముఖ్యభావము - శ్రీగురుబ్రహ్మముయొక్క స్వరూపలక్షణము సచ్చిదానందములు. వాని ననుసరించి సర్వలోకము సత్తా గలదై, జ్ఞానము గలిగి ప్రకాశవంతమై, ఆనందయుక్తమై యున్నదను విషయమును స్పష్టపరచిరి. అట్టి సచ్చిదానంద స్వరూపుడగు శ్రీగురుపరమాత్మకొఱకు నట్టి యఖండ విజ్ఞానానుభూతికై సర్వదా వందన మిడుచున్నాను. (శ్రీగురుస్వరూపము సత్తు, చిత్తు, ఆనందము.)

అవః గురువు - సర్వాదిష్ఠాత

యస్మిన్ స్థితమిదం సర్వం భాతి యద్భానరూపతః ।

యత్ప్రీత్యా ప్రియం పుత్రాది తస్మై శ్రీగురవే నమః ॥

యస్మిన్ - స్థితం - ఇదం - సర్వం - భాతి - యద్భానరూపతః - యత్ప్రిత్యా -  
ప్రియం - పుత్రాది - తస్మై - శ్రీగురవే - నమః.

యస్మిన్ = ఏ శ్రీ గురుస్వరూప పరబ్రహ్మమందు, ఇదం సర్వం = ఈ విశ్వమంతయు,  
స్థితం = ఉన్నదై, యద్భానరూపతః - యత్ = పరమాత్మస్వరూప శ్రీగురువుయొక్క,  
భానరూపతః = ఏ స్వయం ప్రకాశ స్వరూపమువలన, భాతి = ప్రకాశించుచున్నదో,  
యత్ప్రిత్యా - యత్ = సర్వాధిక ప్రియమైన ఏ శ్రీగురుపరమాత్మయొక్క, ప్రీత్యా =  
పరమప్రేమస్వరూపముచేత, పుత్రాది = కుమారులు మనుమలు మొదలయినవారు,  
ప్రియం = ప్రియ మగుచున్నారో, తస్మై = సర్వాధార స్వయంప్రకాశమాన పరమప్రేమ స్వరూప  
శ్రీగురుబ్రహ్మముకొఱకు, నమః = (అట్టి సాక్షాత్కార జ్ఞానముకొఱకు) నమస్కారము.

మఱియు నాగురుపరబ్రహ్మస్వరూపము సర్వవ్యాపకము, సర్వాధారము,  
స్వయంప్రకాశము, సర్వాధిష్ఠానము, సర్వాధికప్రియమును నై యున్నదను  
విషయమును తెలుపుచున్నారు. బ్రహ్మస్వరూపుడగు శ్రీ గురుదేవుని స్వరూపము  
నందు “సర్వభూతాని చాత్మని = తనయందు సకలభూతము లున్నవి.” అను  
నుపనిషత్ప్రమాణము రీతిగా సకలవిశ్వము నుంటున్నది. ఆ గురుస్వరూప  
బ్రహ్మము నిఖిలాధారమని యర్థము. బ్రహ్మము లేకుండినచో నీ ప్రపంచము  
నిలువదు. ఇట్లు ఆ గురుబ్రహ్మమునం దీజగత్తు స్థితమైనది గనుకనే స్వయం  
ప్రకాశమాన గురుపరమాత్మయొక్క ప్రకాశస్వరూపముచేత సర్వధా ప్రకాశించు  
చున్నది. చైతన్యమే లేకుండిన సర్వము జడ మగును. ఆ పరబ్రహ్మస్వరూపముచేతనే  
సర్వము చైతన్యవంత మగుచున్నది. ఈ ప్రకార మాశ్రీగురుబ్రహ్మస్వరూపము  
సర్వాధిష్ఠానముగ నున్నదని సిద్ధాంతము.

భానరూపమగు నధిష్ఠానముగ సర్వధా భాసించుచున్నది. అందుచే సర్వ  
లోకములును భాసించుచున్నవి. మఱియు నా గురుపరబ్రహ్మవస్తువు సకల  
పదార్థముల కన్నను పరమప్రేమ స్వరూపమై సర్వప్రియ తమముగ నున్నది. “నాన్యత్  
ప్రియతరం వస్తు” అను నుపనిషద్వాక్యము పై విషయమునే దృఢీకరించు చున్నది.  
బాహ్యములగు దృశ్యజాలములకంటెను (ప్రపంచము భార్యాపుత్రాదుల) తన  
దేహము ప్రియ మగును. ఆ శరీరముకంటెను సకలేష్టియములు, ప్రాణములు,  
మనోబుద్ధ్యాదులు, ఒకదానికన్న నొకటి ప్రియతరములు. ప్రియతమ మాత్ర

యొక్కటియే. దానికంటే ప్రియతమ వస్తువు మఱియొకటి లేదు. అదియే సర్వాతిప్రియము. అట్లగుటచేతనే (శ్రీ గురుబ్రహ్మస్వరూపము సర్వాధికప్రియతమ మగుటచేతనే) సకల ప్రపంచమేగాక దారపుత్రాదులును తనకు ప్రియులగుచున్నారు. 'ఆత్మనః కామాయ ప్రియం' అను నుపనిషత్తున్న తనస్వరూప మందఱిలో నున్నందుచేతనే (ఆత్మ యున్నందుచేతనే) అందఱిని ప్రేమించుచున్నారు. అనగా తనను తానే ప్రేమించుకొనుచున్నాడు. కాన తాను (ఆత్మ) మిగుల ప్రియతమము. అందువల్లనే సర్వము ప్రియముగ భాసించుచున్నదని తెలుపుచున్నది.

ఈ శ్లోకమున బ్రహ్మముయొక్క "అస్తి, భాతి, ప్రియం" అను లక్షణముల ననుసరించి పై జెప్పిన యర్థమును దెలిపిరి. అట్టి పరబ్రహ్మస్వరూపుడగు శ్రీగురుదేవుని నేను సతతము సర్వవ్యాపక, సర్వాధిష్ఠాన, సర్వాధార, స్వయంప్రకాశ, పరమప్రేమస్వరూపమగు నాత్మసాక్షాత్కార విజ్ఞానమునకై వందన మాచరించుచున్నాను. స్మరించుచున్నాను. ధ్యానించుచున్నాను. సర్వము శ్రీగురుదేవుడే.

అవః శ్రీసద్గురుబోధ తత్త్వము:

**యేనేదం దర్శితం తత్త్వం చిత్తవైత్యాదికం తథా ।**

**జాగ్రత్స్వప్నసుమప్యాది తస్మై శ్రీగురవే నమః ॥**

69

యేన - ఇదం - దర్శితం - తత్త్వం - చిత్తవైత్యాదికం - తథా - జాగ్రత్స్వప్న సుమప్యాది-తస్మై - శ్రీగురవే - నమః.

యేన = ఏ శ్రీసద్గురుమూర్తిచేత, చిత్తవైత్యాదికం - చిత్త = మనస్సుయొక్క, చైత్య = చైత్యము, ఆదికం = అదిగా గల వ్యాపారము గలిగినట్టి, ఇదం తత్త్వం = ఈ పరమతత్త్వము (పరమాత్మశక్తిచేతనే మనస్సు చైతన్యము గలదై సకల వ్యాపారములందును ప్రవర్తించుచున్నది. అట్లే సకలేంద్రియము లుంటున్న వను యథార్థతత్త్వము), దర్శితం = బోధింపబడెనో, తథా = చిత్తమువలె, జాగ్రత్స్వప్నసుమప్యాది = జాగ్రదాద్యవస్థలు గల ప్రపంచమున్ను (చైతన్యవంత మగుచున్నది, సర్వవ్యాపార ప్రవర్తనశీల మగుచున్న దను తత్త్వము), దర్శితం = ఉపదేశింపబడెనో, తస్మై = అట్టి పరమాత్మ స్వరూపుడగు శ్రీగురుమూర్తికొఱకు, నమః = నమస్కారము.



మఱియొక యర్థము:- యే = ఏ శ్రీగురువరునిచే, చిత్తవైత్యాదికం - చిత్త = మనస్సు, చైత్య = సంకల్పవికల్పములు, ఆదికం = మొదలుగా గల, ఇదం తత్త్వం = ఈ తత్త్వములు, జాగ్రత్స్వ సుషుప్త్యాది = జాగ్రదాది త్రివిధావస్థలు, దర్శితం = తెలుపబడెనో, తస్మై = పరమాత్మ స్వరూపుడగు సకల తత్త్వబోధక శ్రీ గురువరునికొకకు, నమః = నమస్కారము.

శ్రీ సద్గురువరునియొక్క బోధతత్త్వ మిట్టిదని తెలుపుచు సర్వసాక్షియగు చేతనాస్వరూప పరబ్రహ్మమూర్తి గురుమూర్తి యను విషయమును ప్రతిపాదించుచున్నారు. చిత్తము జడము అయినను పరమాత్మయొక్క సన్నిధానముచే చైతన్యవంతమై సంకల్పవికల్పాత్మక వ్యాపారములందు ప్రవర్తించుచున్నది; సర్వమును గ్రహించుచున్నది. బుద్ధియు నటులే చేతనావంతమై నిశ్చయాత్మ వ్యాపార ప్రవృత్తియై సకలమును తెలియుచున్నది. ఇట్లు సకలేంద్రియ ములు జడము లయినను చైతన్యాత్మక పరమాత్మశక్తిచేత చైతన్యవంతములై సకల ప్రవృత్తి ప్రవర్తనశీలము లగుచున్నవి.

ఆ విధముగానే జాగ్రదాది త్రివిధావస్థలు గల సర్వలోకము పరబ్రహ్మ చైతన్యమువల్లనే జడమయినను చేతనాశక్తి గలదై, తత్త్వద్వ్యాపారవంత మగుచున్నది. అనగా జాగ్రత్స్వ సుషుప్త్యవస్థలు మూడును ప్రాణులకు పరమాత్మశక్తిచేతనే గలుగుచున్నవి. ఆ యవస్థలు పరమాత్మచైతన్యము నాశ్రయించి యున్నవి. ఆ పరమాత్మ మూడగు నవస్థలలోను స్వయంప్రకాశమై వానినిగూడ ప్రకాశ వంతములుగ జేయుచున్నాడు. అదే యర్థము “జాగ్రత్స్వ సుషుప్త్యాది ప్రపంచం యత్రప్రకాశతే” అను కైవల్యోపనిషద్వాక్యము తెలుపుచున్నది.

ముఖ్యతాత్పర్యము - ఆ గురుపరమాత్మ, సూర్యుడు తనయొక్క ప్రకాశశక్తిచే సకల చరాచరము నాయావ్యాపారములను జేసికొనుచుండగా సమస్తమునకు సాక్షియై యున్నటుల, తనయొక్క చైతన్యశక్తిచే నీ దేహేంద్రియాదులు సకల వ్యాపారములందు ప్రవర్తించగా, ప్రపంచ మంతయు నట్లే ప్రవర్తిల్లగా సర్వమును సాక్షియై తటస్థుడై యున్నాడు. అట్టి శ్రీగురు పరమాత్మకొకకు సర్వాత్మరూప విజ్ఞానమునకై నేను ప్రణామముల నాచరించుచున్నాను.

రెండవ తాత్పర్యము: ఏ గురుదేవుడు పంచీకరణశాస్త్రము ననుసరించి

చిత్తము, మనస్సు, బుద్ధి, అహంకారము, వానియొక్క సంకల్పవికల్పములు మొదలగు వ్యాపారములు, జాగ్రదాద్యవస్థలు - ఈ ప్రకారముగ స్థూల సూక్ష్మ కారణాత్మక తత్త్వముల నన్నిటిని విశదపరచెనో; మఱియు సర్వసాక్షియగు పరమాత్మ స్వరూపమును బోధించెనో, అట్టి శ్రీగురుమూర్తికొఱకు పరమాత్మ యధార్థ స్వరూపవిజ్ఞానమునకై నిరంతరము వందన మాచరించుచున్నాను.

పాఠాంతరశ్లోకము:-

యేన చేతయతా హీదం చిత్తం చేతయతే నరః ।

జాగ్రత్ స్వప్నసుషుప్త్యాది తస్మై శ్రీగురవే నమః ॥

సర్వమును దెలియుచు, సర్వమును చైతన్యవంతముగ జేయుచున్న పరమాత్మశక్తిచేత మనుజుడు చిత్తమును దెలియుచున్నాడు. జాగ్రత్స్వప్న సుషుప్త్యవస్థలను దెలియుచున్నాడు. లేక అట్టి పరబ్రహ్మముచే చిత్తము చేతనాత్మకమై తత్తద్వ్యాపారములందు ప్రవర్తించుచున్నదని తెలియుచున్నది. ఆ ప్రకారముగ నరుడు జాగ్రదాద్యవస్థలనుగూర్చి ప్రవర్తించుచున్నాడు, జాగ్రదాద్యవస్థలను పొందుచున్నాడు, తెలియుచున్నాడు.

ముఖ్యతాత్పర్యము - సమస్తము పరబ్రహ్మముచే శక్తివంతమై ప్రవర్తిల్లు చున్నది. జ్ఞానాత్మక మగుచున్నది. అట్టి శ్రీగురుపరబ్రహ్మముకొఱకు చైతన్యాత్మక స్వస్వరూప జ్ఞానప్రాప్తికై నేనన్ని విధములుగ నెల్లప్పుడును సాష్టాంగ నమస్కారమును జేయువాడను.

అవ: శ్రీగురుపరబ్రహ్మస్వరూపము సకలాత్మక మని చెప్పుచు, నద్వితీ యాఖండజ్ఞాన స్వరూపమును ప్రతిపాదించుచున్నారు.

యస్య జ్ఞానమిదం విశ్వం న దృశ్యం భిన్నభేదతః ।

సదైకరూపరూపాయ తస్మై శ్రీగురవే నమః ॥

70

యస్య - జ్ఞానం - ఇదం - విశ్వం - న - దృశ్యం - భిన్నభేదతః - సదా - ఏకరూపరూపాయ - తస్మై - శ్రీ గురవే - నమః.

ఇదం విశ్వం = ఈ సర్వజగత్తు, యస్య = ఏ గురుపరబ్రహ్మముయొక్క, జ్ఞానం = జ్ఞానస్వరూపమో, భిన్నభేదతః - భిన్న = భేదింపబడిన, భేదతః = జీవబ్రహ్మల భేదమువలన (జగత్తు వేరు బ్రహ్మము వేరను భేదము నశించుటవలన), నదా = ఎప్పుడును, ఏకరూపరూపాయ - ఏకరూప = మార్పు చెందని యొకేరూపముగల (అద్వితీయమైన), రూపాయ = స్వరూపము గల, తస్మై = అద్వితీయ పరబ్రహ్మ స్వరూపియగు, శ్రీగురవే = శ్రీ గురుదేవునికొఱకు, నమః = నమస్కారము (లేక), ఏకరూప = ఒకేరూపమైన పరబ్రహ్మముయొక్క, రూపాయ = స్వరూపము గల, తస్మై = శ్రీ గురుదేవునికొఱకు, నమః = నమస్కారము.

సకల విశ్వము శ్రీగురుభగవంతునియొక్క విభూతీయయ్యు అంతయు నాయనయొక్క విజ్ఞాన స్వరూపమే. అంతయు తానై యున్నాడు. విశ్వమన దృశ్యము. అది మిథ్యాభూత వస్తువు. అంతయు వ్యాపించియున్నది. తనయొక్క స్వరూపమే, జ్ఞానరూపమే. చైతన్యాత్మకమే. ఇట్లు వచించుట వ్యవహారముకొఱకే యని తెలియవలెను. కేవల చైతన్యాత్మక పరబ్రహ్మమే అద్వితీయము, అఖండము, అపరిచ్ఛిన్నము, సచ్చిదానందము. అజ్ఞానవశముచే భాసించుచున్నదానిని లయ మొనరించుటకై అంతయు బ్రహ్మము మొదలగు తత్సార్థములను దెలిపిరి.

కాని విచారించినచో నదియు యథార్థతత్త్వము గాదు. మఱియొకటి వేరుగా గాని కలిసిగాని యున్నచో పై జెప్పిన వ్యవహారములు సమంజసము లగును. వేటొకటి లేనేలేదు. వస్తువే లేనప్పుడు ఇదమిత్థమని యెట్లు నిర్ణయించగలము? అది భేదముగా నున్నది. అభేదముగా నున్నది. ఇదంతయు నతిప్రసక్తముగానే భాసిల్లుచున్నది. జగత్తునకును బ్రహ్మమునకు నేమి సంబంధమని వాదించువారు పై విషయమును గమనించుకొనవలయు. జీవబ్రహ్మభేద ప్రతిపాదక మహా వాక్యార్థముల తత్త్వమును గూడ నిట్లే తెలియవలెను. వ్యాధి గలవానికి నొషధము లను తెలిపిరి. ఔషధసేవనము రోగమును మాత్రము నశింప జేయు చున్నది. అంతమాత్రమే. ఆరోగ్యము స్వతస్సిద్ధముగానే యున్నది. కాని వ్యవహారములో నొషధము వ్యాధిని పోగొట్టి ఆరోగ్యమును గలుగజేసినదని తెలిపెదరు.

సుఖము (స్వాస్త్యము) గానుండుట సహజమే. రోగాదులు ప్రతి బంధకములు. ఆప్రకారము సకల వేదాంతశాస్త్రములు, మహావాక్య తత్సార్థములు

మూలాజ్ఞాన నాశమునకై యేర్పడినవి. దీనిచే సత్తామాత్ర పరబ్రహ్మ వస్త్వావరణ భంజకత్వము గలిగినది. కాని యున్న వస్తు వున్నట్లే యున్నది. అది అద్వితీయము, యథార్థము. జీవుడు, జగత్తు, మాయ, అవిద్య - ఇదంతయు కల్పితము. జీవుడను పదార్థ మున్నగదా అభేద మని చెప్పుట? జగత్తున్న గదా వేరుగాదని జెప్పుట? ఈ తత్త్వము నంతరమున నిడుకొనియే వేదాంతశాస్త్రము “అది మనోవాగతీతము. దానిని వేదములు తెలియజాలవు. ఉపనిషత్తులు, గురువులు మార్గదర్శకులే. బోధనామాత్రమే యేర్పడినవి”. అని తెలుపుచున్నది. దృశ్యము భాసించుచుండిన యథార్థముగా పై జెప్పిన భావన లన్నియు గావలసినవే. ఈ దేహము భాసించు చున్నంతవరకు తమోనాశమునకై దీపప్రకాశము వాంఛిత మగునట్లు స్వస్వరూపజ్ఞాన ముండియే తీరవలయును. ఆ దృశ్యమే లేనప్పుడిక జెప్పవలసిన దేమి యున్నది? మా శ్రీగురుదేవుని వాక్యమును వినుడు.

**“దృక్స్వరూపే స్థిరం కుర్వాత్ అదృశ్యం దృశ్య మేవ హి”**

ఆత్మస్వరూప స్థిరత్వము గలిగిన దృశ్యమెక్కడిది? ప్రకాశమున చీకటి యుండునా ! యథార్థ మిది. ఉపనిషద్వాక్యము-

**“స నిరోధో న చోత్పత్తిః న బద్ధో న చ సాధకః ।**

**న ముముక్షుర్నై ముక్త ఇత్యేషా పరమార్థతా” ॥**

జననమరణములు, బంధమోక్షములు లేవు. ముముక్షువులు, ముక్తులును లేరు. ఇదియే పరమార్థము, అద్వితీయాఖండ పరబ్రహ్మము. ఇట్టి తత్త్వమును యస్య జ్ఞానమిదం విశ్వం” అను వాక్యముచే సూచించిరి. జగత్తునకు, పరబ్రహ్మమునకు, జీవునకు, నీశ్వరునకు భాసించుచున్న భేదము భిన్న మగుట వలన దృశ్యమే లేదు. కేవల సత్తామాత్ర చైతన్యమే ఎల్లప్పుడును నపరిణామియై యద్వితీయమై యొకేరూపమున నున్న స్వరూపము గల పరబ్రహ్మముయొక్క మూర్తి యయిన శ్రీగురుమూర్తికొఱకు నట్టి యద్వితీయా ఖండానందప్రాప్తికై నేను నిత్యము నమస్కరించుచున్నాను.

అవ: శ్రీ గురువే తత్త్వము:

యస్య జ్ఞాతం మతం తస్య మతం యస్య న వేద సః ।

అనన్యభావభావాయ తస్మై శ్రీగురవే నమః ॥

71

యస్య - జ్ఞాతం - మతం - తస్య - మతం - యస్య - న - వేద - సః -  
అనన్యభావభావాయ - తస్మై - శ్రీగురవే - నమః.

యస్య = ఏ పరమాత్మకు, జ్ఞాతం = తెలియబడినది (జ్ఞాన విషయమైన సమస్తము),  
తస్య = ఆ పరమాత్మకు, మతం = ఇష్టమో (స్వసంకల్పమహిమచే గల్పింపబడిన దగుచున్నదో),  
సః = ఆ పరమాత్మయే, యస్య మతం = ఏ పరమాత్మయొక్క సంకల్పవిషయమైన సర్వవిశ్వ  
మున్నదో, తత్ = ఆసంకల్పిత నామరూపాత్మక జగత్తును, వేద = తెలిసికొనకపోయెను  
(తనకంటెను వేటగా దెలిసికొనకపోయెనని యర్థము), అనన్యభావభావాయ -  
అనన్యభావ = ఇతర పదార్థములు లేని అద్వితీయమైన, భావాయ = పదార్థమైన (పరమాత్మ  
స్వరూపుడైన), తస్మై = అటువంటి జ్ఞానాత్మక అద్వితీయాత్మక తత్త్వస్వరూపుడైన,  
శ్రీగురవే = శ్రీగురుదేవునికిఁజు, నమః = నమస్కారము.

సర్వజ్ఞుడగు సర్వేశ్వరుడు జీవజడాత్మక సమస్త విశ్వమును కల్పించి తనచే  
కల్పితమయిన, యిష్టమయిన నకలమును దెలియకపోయెను అను  
నాశ్చర్యార్థమును, విరుద్ధార్థమును ప్రతిపాదించుచు, తనకన్న వేరగు దృశ్యమే  
లేదను విషయమును, అఖండాద్వితీయ పరిపూర్ణ తత్త్వమును స్పష్టపరచుచున్నారు.  
“సోఽమన్యత స ఐక్షత” అను సుపనిషద్వాక్యరీతిగా భగవంతుడు తాను విహరింప  
తలంచెను. చూచెను. సమస్తమును తనరూపముగానే సంకల్పించెను. అనేక  
విధములుగా జేసికొనెను. అందులో తానే విహరించుచు జీవజడాత్మక ప్రపంచ  
మును తెలిసికొనెను. జీవుడు సుషుప్తినుండి మేల్కొనినప్పుడు సమస్తనామ  
రూపాత్మక జగత్తును స్మరించుచున్నాడు. తిరుగా సుషుప్తిలో సమస్తమును మరచి  
జ్ఞప్తిరూపుడై యున్నాడు. అంతఃకరణము లేమిచే నేమియు తెలియుట లేదు. ఆ  
విధముగానే పరమాత్మయు సంకల్పముయొక్క బలిమిచే నంతయు సృష్టించి  
తెలియుచున్నాడు. విహరించుచున్నాడు. సంకల్పము ఉపశమించినప్పుడు దృశ్యము  
లేనందుచే తానై యున్నాడు. మఱియొక వస్తువు లేదు. తెలియకుండు టదియే.  
ఇట్లు సృష్టి స్థితి లయములు పరమాత్మచే గలుగుచున్నవని తెలియవలెను.

మఱియొక భావ మేమనగా పరమాత్మ సమస్తమును సృష్టించి జ్ఞానవిషయ

మును జేసికొని (తెలిసికొని) అంతయు తనరూపముగానే యాయెను. అప్పుడు సకలచరాచర ప్రపంచము తనకన్న భిన్నము గానందుచే, తనయొక్క స్వరూప మఖండముగా నున్నందుచే సకలమును తనయొక్క రూపమునుగా దెలియుచు, తనకంటె వేరగు వస్తువును తెలియకపోయెను. “సర్వమాత్మమయం జగత్” అన్నట్లు, “అస్త్య పూర్ణః బహిః పూర్ణః రూపం రూపం ప్రతిరూపో బహిశ్చ” అన్నట్లును ఆ పరమాత్మ అఖండపరిపూర్ణ స్వరూపుడు. ఇట్లగుటచే నా పరమాత్మ ఇతరవస్తు రహితస్వరూపముతో ప్రకాశించుచున్నాడు. అట్టి అఖండాద్వితీయ పరిపూర్ణ పరమాత్మ స్వరూపుడగు శ్రీగురుదేవునకు నట్టి యద్వితీయ తత్త్వసాక్షాత్కారమునకై నేను నిత్యము ప్రణమిల్లుచున్నాడను.

పారావైరశ్లోకము:-

**యదజ్ఞానాన్మతం భూయాన్న మతం యస్య వేదనాత్ ।**

**తద్రూపా దర్శితం యేన తస్మై శ్రీగురవే నమః ॥**

ఏ పరబ్రహ్మస్వరూపజ్ఞానము లేకపోవుటచే నీ విశ్వమంతయు నభిష్టమై యుండెనో, ఆ పరబ్రహ్మవిజ్ఞానమువలన నాదృశ్య మంతయు నిష్టము గాకపోయెనో, కానుపించకనే పోయెనో, అట్టి యద్వితీయ పరిపూర్ణ పరబ్రహ్మము ఏతత్త్వరూప గురువర్యునిచే నుపదేశింపబడెనో, అట్టి పరమకృపాళు పరమగురువరునకు నాత్మజ్ఞానసిద్ధికై నేను నిరంతరము ప్రార్థనాపూర్వకముగా నమస్కరించుచున్నాను.

అవ: ముందు శ్లోకమున తెలిపిన సర్వాత్మకత్వస్వరూపమును శ్రీగురుదేవునకు నీ శ్లోకమున ప్రకారావైరముగ ప్రతిపాదించుచున్నాడు.

**యస్మై కారణరూపాయ కార్యరూపేణ భాతి యత్ ।**

**కార్యకారణరూపాయ తస్మై శ్రీగురవే నమః ॥**

72

యస్మై - కారణరూపాయ - కార్యరూపేణ - భాతి - యత్ - కార్యకారణరూపాయ - తస్మై - శ్రీగురవే - నమః.

కారణరూపాయ = కారణస్వరూపుడగు, యస్మై = ఏ పరమాత్మకొఱకు, యత్ = ఏ విశ్వము, కార్యరూపేణ = కార్యరూపముతో, భాతి = ప్రకాశించుచున్నదో, (పరమాత్మ

తనయొక్క భోగమునకై తానే సర్వజగత్తుగ నాయెను), కార్యకారణరూపాయ = కార్యకారణ స్వరూపుడైన, తన్నై = అట్టి పరమాత్మస్వరూపు డయిన, శ్రీగురవే = శ్రీ సద్గురువుకొఱకు, నమః = నమస్కారము.

సకల జగత్తునకు నాధారభూతుడై మూలకారణముగ భగవంతు డున్నాడు. ఆ పరమాత్మయే, తననే, తనయొక్క విహారమునకై నామరూప జీవజడాత్మక ప్రపంచమును సృష్టించెను. కాన ఆ విశ్వమంతయు భగవంతుని నాధారముగ జేసికొని ప్రకాశించుచున్నది. ఆ యర్థమునే “స దేవ సోమ్యేదమగ్ర ఆసీత్, సతోఽ సదజాయత” అను నుపనిషద్వచనములు తెలుపుచున్నవి. ఘటమునకు మృత్తికకును, పటమునకు తన్నుపులకును, స్వర్ణభరణములకును- మొదలగు వానికివలె జగద్రూపాలకు కార్యకారణభావము తెలియవలెను. అట్టి కార్యకారణ రూప పరమాత్మస్వరూపుడగు శ్రీగురువర్యుని సర్వాత్మభావ విజ్ఞానమునకై నేను మిక్కిలి వందన మాచరించు చున్నాను. ఈ ప్రకారము జగద్రూపాలకును, జీవేశ్వరులకును అనన్యభావము, ఏకత్వము నిరూపిత మాయెను.

అవ: “ఏకం రూపం బహుధా యః కరోతి” అను నట్టి వేదాంతసారమగు కరోపనిషద్వాక్య వివరణము నీ శ్లోకమున దెలుపుచున్నారు.

**నానారూపమిదం విశ్వం న కేనాన్యస్తి భిన్నతా ।**

**కార్యకారణరూపాయ తన్నై శ్రీగురవే నమః ॥**

73

నానారూపం - ఇదం - విశ్వం - న - కేన - అపి - అస్తి - భిన్నతా - కార్యకారణరూపాయ- తన్నై - శ్రీగురవే - నమః.

ఇదం విశ్వం - ఈ ప్రపంచము, నానారూపం = నామరూపాద్యాత్మకమై యనేక విధములుగ నున్నది (భగవంతునియొక్క విభూతిరూపమై యున్నది), అన్య = ఇట్టి ప్రపంచమునకు, కేనాపి = ఏకారణముచేతను, భిన్నతా = పరమాత్మకంటె వేరగుట, నాస్తి = లేదు, అట్లు, కార్యకారణరూపాయ = కార్యకారణస్వరూపుడైన, తన్నై = భగవత్స్వరూపుడైన, శ్రీగురవే = శ్రీగురుదేవునికొరకు, నమః = నమస్కారము.

ఈ ప్రపంచము నానావిధములై యున్నది. అదంతయు విచారించిన పరమేశ్వరుని విభూతియై యున్నది. అనగా పరమేశ్వరుని స్వరూపమే నానాస్వరూప

ములుగా నుంటున్నది. జగత్తునకు, పరమాత్మకును నే కారణము చేతను భేదము వచింప సాధ్యము గాదు. జగత్తు పరమాత్మకన్న, ఖడ్గాదులు లోహముకంటె భిన్నము కానట్లు, వేరుగాదు. కారణము లోహము, కార్యము ఖడ్గాదులు. అట్లు కార్యకారణ స్వరూపుడైన పరమాత్మస్వరూపుడైన శ్రీగురుదేవునికొరకు నేకత్వజ్ఞానసిద్ధికై నేను నమస్కరించుచున్నాను.

విచారించినచో నిచ్చట కార్యకారణత్వమును జీవబ్రహ్మభేద నిరూపణకై ప్రతిపాదించినను ఆ కార్యకారణభావము మాయావిద్యోపాధులచే వ్యవహరింప బడుచున్నది. అట్లే విశ్వమంతయు నుపాధివశముచే భిన్నముగా గాన బడుచున్నది. ఉపాధి నిత్యము గాదు; కల్పితము. చంద్రుడు ఒకడైనను ననేకఘటాద్యుపాధులచే నానావిధములుగా భాసించు చున్నాడు గదా. ఆ యుపాధి దొలంగిన చంద్రు డొక్కడే యగునట్లు, ఉపాధిత్యము దూరీకృతమైనచో నొకే తత్త్వస్వరూపమగు పరబ్రహ్మ మున్నది

**కార్యోపాధిరయం జీవః కారణోపాధిరీశ్వరః ।**

**కార్యకారణతాం హిత్వా పూర్ణబోధోఽవశిష్యతే।**

ఇదియే పరిపూర్ణబోధ.

అవః ఈ శ్లోకమున శ్రీగురుదేవుడు విజ్ఞానభూషణు డనియు, భుక్తిని ముక్తినిగూడ నొసంగు వాడనియు జెప్పుచున్నారు.

**జ్ఞానశక్తినమారూఢతత్త్వమాలావిభూషిణీ ।**

**భుక్తిముక్తిప్రదాత్రే చ తస్మై శ్రీగురవే నమః ॥**

74

జ్ఞానశక్తినమారూఢతత్త్వమాలావిభూషిణీ - భుక్తిముక్తిప్రదాత్రే - చ తస్మై - శ్రీగురవే - నమః.

జ్ఞాన.....విభూషిణీ - జ్ఞానశక్తి = స్వస్వరూప జ్ఞానసామర్థ్యమును, సమారూఢ = పొందినవాడును, తత్త్వ = వేదాంతతత్వార్థములనెడి, మాలా = పుష్పమాలికయే, విభూషిణీ = అభరణముగా గలవాడును, భుక్తిముక్తిప్రదాత్రే చ = భుక్తిముక్తులనుగూడ నొసంగునట్టి, తస్మై = కేవల విజ్ఞానస్వరూపు డగు, శ్రీగురవే = శ్రీగురుదేవునికొరకు, నమః = నమస్కారము.



శ్రీ గురుదేవుడు సర్వదా సకలదృశ్య రహితుడై, స్వస్వరూపజ్ఞాన సుస్థిరత్వముచే నొప్పుచున్నాడు. మఱియు నాదేవుడుబహువిధవేదాంత తత్త్వార్థములను పుష్పమాలికలచే నలంకృతు డగుచున్నాడు. కుసుమమాల కొంతకాలమే ప్రకాశించుచున్నది; వాడిపోవుచున్నది. పుష్పరస మంతయునుగూడ క్షణములో పోవుచున్నది. పరిమళముగూడ క్రమముగ నశించిపోవుచున్నది. ఈ వేదాంతార్థ తత్త్వమాల యట్లుగాక సర్వదా ప్రకాశమానమై నవనవార్థ పరిమళోపేతమై అనవచ్చిన్న జ్ఞానామృతాఖండ మకరందభరిత మగుచు నలరారుచున్నది. మాలిక పుష్పములచే గూర్చబడుచున్నది.

వేదాంతార్థము లనగా ఉపనిషదర్థములు. అవియే పుష్పములుగ నెంచవలెను. రత్నమాలికైనచో వేదాంతార్థములను రత్నములుగ పోల్చవలయును. రత్నములలో లావణ్య మనునది మెరయునట్లు వేదాంతార్థ రత్నములలో జ్ఞానతత్త్వమను తేజస్సు సర్వదా యుండును. అట్టి నిరంతర ప్రకాశమాన జ్ఞానతత్త్వమాలా విభూషితు డును, శిష్యులకు పరమదయతో భుక్తిని ముక్తిని రెంటినిగూడ నిచ్చువాడును, కరుణాసాగరుడగు శ్రీసద్గురుదేవునికొరకు వేదాంతతత్త్వ జ్ఞానసిద్ధికై ఎల్లప్పుడును వినమ్రుడనై సాష్టాంగముగ ప్రణామ మొనర్చుచున్నాను.

అవః శ్రీ గురుదేవుడు కట్టలను మహాగ్నివలె సకలకర్మబంధములను దహింపజేయు చున్నాడను విషయమును వివరించుచున్నారు.

**అనేకజన్మసంప్రాప్తకర్మబంధవిదాహినే ।**

**జ్ఞానానలప్రభావేన తస్మై శ్రీగురవే నమః ॥**

75

అనేకజన్మసంప్రాప్తకర్మబంధవిదాహినే - జ్ఞానానలప్రభావేన - తస్మై - శ్రీగురవే - నమః.

జ్ఞానానలప్రభావేన - జ్ఞానానల = స్వస్వరూప తత్త్వజ్ఞాన మనెడు అగ్నియొక్క., ప్రభావేన = మహిమచేత, అనేక .....విదాహినే - అనేకజన్మ = నానాజన్మములనుండి, సంప్రాప్త = వచ్చుచున్న, కర్మబంధ = సకల కర్మబంధములను, విదాహినే = నిశ్శేషముగ దహింప జేయునట్టి, తస్మై = జ్ఞానాగ్నిచే ప్రజ్వరిల్లునట్టి, శ్రీగురవే = శ్రీగురుమూర్తికొరకు, నమః = నమస్కారము.

అనేక జన్మ కర్మబంధములని ప్రయోగించుటచే మహాగ్నివంటి విశేష జ్ఞానముతో శ్రీగురుదేవు డాపుచున్నాడని తెలియవలెను. స్వస్వరూప జ్ఞానమహిమచే సకలకర్మలను నిశేషముగ నశింపజేసికొని మహాజ్ఞాన సంపన్నుడై యుంటున్నాడు కాన, తనయొక్క జ్ఞానాగ్ని ప్రజ్వలన సామర్థ్యముచే శరణుపొందిన శిష్యులయొక్క అనేక జన్మముల నుంచి వెనువెంటనే వచ్చుచున్నట్టియు, పచ్చివియు, కొద్దిగ నెండినవియు, బాగుగా నెండినవియు నయిన, అట్లే పూర్తిగా నాశోన్ముఖములు గానివియు, నాశోన్ముఖము లగుచున్నవియు, నాశోన్ముఖము లయినవియు నగు ప్రారబ్ధనంచి తాగామికర్మలను పెద్దపెద్ద కట్టెలనుగూడ, నా యా యధికారులకు దగినట్లు తత్వోపదేశము జేసి మహాజ్ఞానాగ్నిచే భస్మము జేయుచున్నాడు. అట్లు సకలకర్మ పాశములను దహించునట్టి శ్రీ గురుదేవునికొఱకు నాయొక్క సర్వ కర్మ బంధములు దగ్ధములై జ్ఞానోదయమునకై నేననన్యశరణుడనై నమస్కరించు చున్నాను.

మఱియు అగ్ని మహాపవిత్ర మయినది. మాలిన్యము లేనిది. సర్వదా శుద్ధమయినది. జ్ఞానముగూడ పవిత్రము, మాయామాలిన్య రహితము, శుద్ధము. గురువట్టి జ్ఞానము గలవాడు కావున శిష్యులను నట్లే చేయుచున్నాడు.

అవ: శ్రీగురుదేవుని పాదతీర్థ మహిమను వచించుచున్నారు.

**శోషణం భవసింధోశ్చ దీపనం క్షరసమ్పదామ్ ।**

**గురో: పాదోదకం యన్య తస్మై శ్రీ గురవే నమ: ॥**

76

శోషణం - భవసింధో: - చ - దీపనం - క్షరసమ్పదామ్ - గురో: - పాదోదకం - యన్య - తస్మై - శ్రీ గురవే - నమ:.

యన్య గురో: = ఏ గురుదేవునియొక్క, పాదోదకం = పాదతీర్థము, భవసింధో: = సంసారసాగరమును, శోషణం = ఎండింపజేయునదిగను, క్షరసమ్పదామ్ = వినశ్యరములగు (నశించునట్టి) సమ్పత్తులకు, దీపనం = అభివర్ధకముగను నగుచున్నదో, తస్మై = అట్టి మహామహిమ సమృద్ధుడగు, శ్రీగురవే నమ: = శ్రీగురుమూర్తికై నమస్కారము.

జల మనునది సముద్రమునకు బాధకము గాదు, మరేమనగా నభివృద్ధిని

జేయుచున్నది. శ్రీ గురుదేవునియొక్క పాదతీర్థ మట్లు గాదు. అపారమగు సంసార మహా సముద్రమును మహాబడబాగ్నివలె పానము జేసి, యెండునట్లు చేయుచున్నది. శ్రీ గురుపాదతీర్థము క్షణములో సకల సంసారదుఃఖముల నాశమొనరించి జ్ఞానము గలిగించుచున్నదని యర్థము. ఇకను నశ్వరములగు సకలైశ్వర్యములను గావించుచున్నది. అనగా భక్తితో శ్రీ గురుదేవుని పూజించి పాదతీర్థమును సేవించిన వారికి నక్షయమగు సమృద్ధులు గలుగుచున్నవి. కామ్యములను నొసగునదని యర్థము.

శ్రీగురుపాద తీర్థమందు శోషకత్వము, వర్ధకత్వము అను పరస్పర విరుద్ధ ధర్మములను రెంటిని నిరూపించి సంసారశోషకముగను, సమృద్ధివర్ధకముగ నున్నదని విరోధమును పరిహరించిరి. కాన సకలాశ్వర్య కర్మధర్మములకు శ్రీగురుదేవుడు నిలయముగ నున్నాడు. జలము బాహ్యమలమునుమాత్రము పోగొట్టును. లోపల ప్రవేశించినచో దాహశాంతిని గలిగించును. శ్రీగురుదేవుని పాదతీర్థము లోపల ప్రవేశించి అన్తఃకరణములోని సకలపాపములను కడిగి శుద్ధము జేసి, సకల తాపత్రయదాహమును నిశ్శేషముగా శమింపజేయుచున్నది. మఱియు సంసారదుఃఖ భంజకజ్ఞానమును కలిగించుచున్నది. ఈ విధముగా శ్రీ గురుపాద తీర్థజ్ఞాన సమ్పాదకమై శాశ్వతానంద రూపముక్తిని గలిగించుచున్నది. ఇదియే సంసారశోషకత్వము. అట్టి సకలదుఃఖ నాశకుడై ముక్తి నొసంగునట్టి శ్రీగురుదేవుని కొఱకు నా యజ్ఞాననివృత్తికై సంసారదుఃఖ నాశమునకై నిత్యము సమన్కరించు చున్నాను.

అవః శ్రీగురు సర్వాధిక్యము.

**న గురోరధికం తత్త్వం న గురోరధికం తపః ।**

**న గురోరధికం జ్ఞానం తస్మై శ్రీగురవే నమః ॥**

77

న - గురోః - అధికం - తత్త్వం - న - గురోః - అధికం - తపః - న - గురోః - అధికం - జ్ఞానం - తస్మై - శ్రీ గురవే - నమః.

గురోః = గురువుకంటె, అధికం = ఉత్తమమయిన, తత్త్వం = యథార్థమయిన వస్తువు,

న = మఱియొకటి లేదు, గురోః = గురువరునికంటే, అధికం = శ్రేష్ఠమైన, తపః = ధ్యానము (వ్రతాదులు), న = వేరుగా లేదు, గురోః శ్రీగురుబ్రహ్మముకంటెను, జ్ఞానం = అత్యజ్ఞానము, న = భిన్నముగ లేదు, తస్మై = సత్యజ్ఞాన ధ్యానరూపు డయిన, శ్రీగురవే = శ్రీగురుదేవునికొఱకు, నమః = నమస్కారము.

శ్రీ గురుదేవునికంటెను ఉత్తమమయిన తత్త్వము లేదు. శ్రేష్ఠమయిన తపస్సు లేదు. ఉత్కృష్టమగు నాత్మజ్ఞానము లేదు. పరబ్రహ్మస్వరూపు డగు శ్రీగురుదేవుడే తత్త్వము, యథార్థమగు వస్తువు. శ్రీగురువే బ్రహ్మము; వేరెద్దియు లేదు. బ్రహ్మము జ్ఞానస్వరూపము గలది. కావున నీ గురువును జ్ఞానరూపి యగుచున్నాడు. బ్రహ్మము సత్యము, జ్ఞానము- అన్నట్లు శ్రీగురుపరబ్రహ్మమును సత్యము, జ్ఞానము. ఈ విషయమునే తత్త్వం, జ్ఞానం అను పదములచే తెలిపిరి. శ్రీ గురుస్వరూపమును యథార్థముగా దెలిసికొనుటయే యథార్థమగు నాత్మజ్ఞాన మగును. మఱియు నీగురుమూర్తియే తపస్సు, ధ్యానము. శ్రీగురుమూర్తిని గురించియే ధ్యానించుట, నమస్కరించుట, సేవించుట సకలము జరుగుచున్నది. కనుక నభేదముతో శ్రీగురుమూర్తియే ధ్యానమని వచించిరి. శ్రీగురువు ధ్యేయమూర్తి కాబట్టి శ్రీగురువును ధ్యానించడమే ధ్యానము; వేరు ధ్యానము లేదు. ఇట్లు తపో ధ్యాన తత్త్వ జ్ఞానరూపు డయిన శ్రీగురుదేవుని నేను తపో జ్ఞాన ధ్యాన సిద్ధికై నిరంతరము వందన మాచరించుచున్నాను. ఇచ్చట శ్రీగురుదేవునియొక్క సర్వోత్కృష్టత స్వరూపతత్త్వమును జెప్పిరి.

అవః మఱియు శిష్యుడు శ్రీగురుమూర్తియొక్క యుత్కర్షణ దెలుపుచున్నాడు.

**మన్నాథశ్రీజగన్నాథో మద్గురుశ్రీజగద్గురుః ।**

**మమాఽఽత్మా సర్వభూతాత్మా తస్మై శ్రీగురవే నమః ॥ 78**

మన్నాథః - శ్రీ జగన్నాథః - మద్గురుః - శ్రీజగద్గురుః - మమ - ఆత్మా - సర్వభూతాత్మా- తస్మై - శ్రీగురవే - నమః.

మన్నాథః = నాకు రక్షకుడగు శ్రీగురుదేవుడే, శ్రీజగన్నాథః = మంగళస్వరూపుడైన సర్వలోకరక్షకుడు, మద్గురుః = నా గురుదేవుడే, శ్రీజగద్గురుః = జ్ఞానసమృద్ధి గల లోకగురువు, మమ ఆత్మా = నాలో వెలుంగు నాత్మయే, సర్వభూతాత్మా = సర్వభూతములలోని ఆత్మ.

(అదియే గురుస్వరూపము), తస్మై = సర్వమంగళస్వరూప జ్ఞానసమృన్న సర్వభూతాంతర్వర్తియగు, శ్రీగురవే = శ్రీగురుదేవునికొఱకు, నమః = నమస్కారము.

నాకు రక్షకుడైన మంగళమూర్తి యగు శ్రీగురుమూర్తియే సర్వలోకరక్షకుడు, మంగళస్వరూపుడై శుభముల నొసంగువాడు. జ్ఞానస్వరూపు డగు మా గురుదేవుడే అఖండవిజ్ఞాన తేజస్వమ్మన్న డగు సర్వలోకగురువు. నాలో నున్న యాత్మయే సర్వభూతములలోను నున్నది. అదియే శ్రీగురుస్వరూపము, స్వస్వరూపము నదియే. భేదము లేదు. అన్నిటిలో నొకే ఆత్మ యున్నది. అదియే పరబ్రహ్మము. ఆ పరబ్రహ్మమే తానను జ్ఞానమే ఆత్మజ్ఞానము. అన్నిటిలో నొకే యాత్మ యున్నదని

**“అపమాత్మా గుడాకేశ! సర్వభూతాశయస్థితః, ।**

**ఈశ్వరస్సర్వభూతానాం హృద్దేశే ల్లభన! తిష్ఠతి” ॥**

అను శ్రీ భగవద్గీతా వాక్యములు తెలుపుచున్నవి. అట్టి సర్వమంగళ జ్ఞానస్వరూప సర్వవ్యాపక శ్రీ గురుదేవునకు నా ఆత్మజ్ఞానోదయమునకై నేను నమస్కరించుచున్నాను.

అవః మఱియు, శ్రీగురుదేవుని యుత్కర్షమునే తెలుపుచున్నారు.

**గురురాదిరనాదిశ్చ గురుః పరమధైవతమ్ ।**

**గురుమంత్రసమో నాస్తి తస్మై శ్రీగురవే నమః ॥**

79

గురుః - అదిః - అనాదిః - చ - గురుః - పరమధైవతం - గురుమంత్రసమః - న - అస్తి - తస్మై - శ్రీగురవే - నమః.

గురుః = శ్రీగురుదేవుడు, అదిః = మూలకారణుడు (మొదటివాడు), అనాదిః చ = తనకు ఆదికారణములు లేనివాడును (ముందువాడు లేనివాడును) అగుచున్నాడు, గురుః = గురుడైనము, పరమధైవతం = పరమ ప్రీయమైన ధైవము, గురుమంత్రసమః - గురు = గురు అను ద్వ్యక్షరమంత్రమునకు, నమః = సమానమగు మంత్రము, నాస్తి = లేదు, తస్మై = సర్వాది సర్వాధిక ప్రీయతమ మంత్రరూపుడైన, శ్రీ గురవే = శ్రీగురుదేవునికొఱకు, నమః = నమస్కారము.

శ్రీ గురుపరమాత్మ సకల జగత్తునకు నాదికారణుడు. ప్రధానపురుషుడగు నా గురుమూర్తికి మరియొక్క కారణమగు వస్తువు లేదు. ‘పూర్వేషామపి గురుః’

అను శ్రీపతంజలి మహర్షి సూత్రానుసారము సర్వులకును నాయనయే మొదటివాడు. ఆయనకంటె మొదటివాడు మరియొకడు లేడు. మహాప్రియతము డగు శ్రీగురువరుడే సర్వులకును పరమదైవతము. సకలార్థముల నొసగు నుత్కృష్టదైవము. అంతకన్న వేరగు దైవము ముల్లోకములలోను లేదు. సప్తకోటి మహామంత్రములు కలవు కాని, యవి యన్నియు చిత్తభ్రమణ కారణములు. గురు అను ద్వి్యక్షరమహామంత్రము సకల భ్రమనాశక మగుటచే దానికి సమమగు మరియొక మంత్రము లేదు. (1) గురు- అనునది మంత్రము; దీనిని మననముచేసినచో నది క్షణములో సంసారమునుండి రక్షించుచున్నది. (2) మంత్రార్థము- పరమదైవమగు గురుదైవమే, (3) మంత్రచైతన్యము- అఖండజ్ఞాన స్వరూపము, ఇట్లు (1) మంత్రము, (2) మంత్రార్థము, (3) చైతన్యము అను మూడును బాగుగా దెలియపరచిరి. ఇదే విషయమును “తజ్జపః తదర్థభావనమ్” అను పతంజలియొక్క సూత్రము తెలుపుచున్నది. సర్వకారణ సర్వోత్కృష్ట ప్రియతమ దైవమగు శ్రీ గురుదేవునికొరకు సకలనాత్మ బంధవిచ్ఛేదమునకై నేను నమస్కరించుచున్నాను.

అవః శ్రీగురుదేవునియొక్క రక్షణసామర్థ్యమును ప్రకటికరించుచున్నారు.

**ఏక ఏవ పరో బస్త్వర్థివమే సముపస్థితే ।**

**గురుస్వకలధర్మాత్మా తస్మై శ్రీగురవే నమః ॥**

**80**

ఏకః - ఏవ - పరః - బస్త్వః - విషమే - సముపస్థితే - గురుః - సకలధర్మాత్మా - తస్మై - శ్రీగురవే - నమః.

విషమే = మహాసంకటకరమైన విపత్తు సముపస్థితే సతి = వచ్చి పడిన దగుచుండగా, సకలధర్మాత్మా = సమస్తధర్మ స్వరూపుడగు, గురుః ఏకః ఏవ = గురువొక్కడే, పరః బస్త్వః = శ్రేష్ఠుడైన బంధువు (ఆపుడు), (ఆ సమయమున చుట్టమేమియు జేయజాలడు), తస్మై = సర్వాపద్రక్షకుడగు సకల ధర్మస్వరూపుడైన, శ్రీగురవే = శ్రీగురుదేవునికొరకు, నమః = నమస్కారము.

శ్రీ గురుమూర్తి సకల ధర్మాత్ముడు. అనగా అంధకారబన్ధుర కూపము వంటి మిక్కిలి యగాధమగు నజ్ఞానగర్తమున పడుచున్న దీనజనులను పడనీయ

కుండ సంరక్షించునట్టి జ్ఞానమును, పరమధర్మము నుపదేశించువాడు, పాపపక్కిలమును శుద్ధజ్ఞానజలముచే కడుగునట్లు చేయువాడు. అట్టి పరమ దయామయుడగు శ్రీగురుదేవుడు ఆత్మజ్ఞానము లేక స్వరూప విస్మృతిని జెంది, సంసారసాగరములో మునింగి నానావిధ మహాదుఃఖముల ననుభవించుటను దుర్ఘట భయంకర విపత్తునందు సకల జీవులను పరమదయతో సకలానర్థ నాశకమగు నాత్మబోధచే రక్షించుచున్నాడు. కనుక గురు వొక్కడే విపద్దశయందు రక్షించునట్టి శ్రేష్ఠుడగు బంధు వగుచున్నాడు.

బంధువులు దారిద్ర్య మనుభవించు నప్పుడు, వ్యాధి వచ్చి బాధించునప్పుడు మొదలగు నాపత్తులందు, సద్గుణవంతు డైనచో యథాశక్తి రక్షించుచున్నారు. జ్ఞానరాహిత్యమను దారిద్ర్యమందుగాని, అనాదిగా వెంబడించుచున్న భవరోగమునందుగాని బంధు వెంత సద్గుణవంతు డైనను నేమియు జేయజాలడు. మరెవ్వరును సహాయము జేయజాలరు. వేదాంతశాస్త్రమున ఆపుడని చెప్పబడుచున్న శ్రీగురుదేవుడే జ్ఞానమును ధనమును, ఔషధమును నిచ్చి కాపాడుచున్నాడు. అట్టి పరమాత్మస్వరూపుడగు శ్రీగురుదేవునకు నమస్కారము.

అవః శ్రీగురుపరబ్రహ్మముయొక్క బహిర స్తర్వాపకత్వమును ప్రకారాంతరముచే సృష్టపరచుచున్నారు.

**గురుమధ్యే స్థితం విశ్వం విశ్వమధ్యే స్థితో గురుః ।**

**గురుర్విశ్వం న చాన్యోఽస్తి తస్మై శ్రీగురవే నమః ॥**

81

గురుమధ్యే - స్థితం - విశ్వం - విశ్వమధ్యే - స్థితః - గురుః - గురుః - విశ్వం - న - చ - అన్యః - అస్తి - తస్మై - శ్రీగురవే - నమః.

విశ్వం = సర్వజగత్తు, గురుమధ్యే = శ్రీగురుపరబ్రహ్మ మధ్యమందు, స్థితం = ఉంటున్నది, విశ్వమధ్యే = అట్టి ప్రపంచమధ్యయందు, గురుః = శ్రీ గురుబ్రహ్మము, స్థితం = ఉంటున్నది, విశ్వం చ = సమస్తజగమున్ను, గురుః = గురుస్వరూపమే, అన్యః = మఱియొక పదార్థము, నాస్తి = లేదు, తస్మై = సకలాత్మక పరబ్రహ్మస్వరూపు డగు, శ్రీగురవే = శ్రీ గురుదేవునికొఱకు, నమః = నమస్కారము.

“సర్వభూతేషు చాత్మానం సర్వభూతాని చాత్మని” అను నుపనిషద్ధర్మమును

మనస్సున నిడుకొని చెప్పుచున్నారు. శ్రీ గురుపరబ్రహ్మమందు సకలవిశ్వము ఉంటున్నది. సకల జగమునకు శ్రీ గురుబ్రహ్మ మధారమై యుంటున్నదని యర్థము. అట్టి బ్రహ్మచైతన్యమును నాధారము చేసికొనియున్న ప్రపంచమందు శ్రీ గురుపరబ్రహ్మ మున్నది. బ్రహ్మమున కాధారముగా జగమున్నదని యర్థము.

బ్రహ్మమునకు జగము, జగమునకు బ్రహ్మము నాధారముగా నుంటున్నదని వచించుట పరస్పర విరుద్ధముగా నుంటున్నది. ఇట్లు చెప్పుట శాస్త్రములలో అన్యోన్యశ్రయ దోషమందురు. దానియొక్క పరిహారము: విశ్వమనిన విచారణదశలో నుండుట లేదు. త్రాటియందు సర్పమువలె పరబ్రహ్మమందు జగత్తు కల్పితము. మూడుకాలములలో నుండునది రజ్జు వగుచున్నది. సర్పముమాత్రము జ్ఞానముయొక్క లేమిచే భాసిల్లుచున్నది. అట్లే త్రికాలములలో నుండునది పరబ్రహ్మమేను; వేరు వస్తువు లేదు. విశ్వమను వస్తువే లేదు. అజ్ఞానజనబోధ కొరకు నట్లు చెప్పబడినది. పరబ్రహ్మముకన్న అన్యవస్తువు లేకపోవుటచే నా పరబ్రహ్మమే ఆశ్రయముగను, ఆశ్రయిగను నుంటున్నది. ఇట్లు చెప్పుటచే కేవల చైతన్యపరబ్రహ్మమే సిద్ధించినది. జగత్తునదియే కల్పితము. దానియందు మఱియొక యథార్థవస్తు వెట్లుండును? అదియే సరియయినది. కల్పిత వస్తువునుగూర్చి యనేకవిధములుగ వచించుట శాస్త్రపరిపాటియై యున్నది. ఈ రహస్యము ననుసరించియే యుపనిషత్తులు జగత్తునుగూర్చి యనేకవిధములుగా జెప్పుచున్నవి. ఇదియే పరమతత్వము. ఇంతకును సిద్ధించినట్టి యర్థమేమనగా నంతయు పరబ్రహ్మమే. అదియే గురుస్వరూపము. కావున విశ్వమే గురు స్వరూపము, శ్రీగురువే విశ్వస్వరూపము. రెండును నొకటియే, వేరుగాదు.

మఱియు కొంచెమాలోచించిన భావనార్థమై యట్లు వచించిరి. అదెట్లనగా, మొదట తనయొక్క అంతరాత్మయే అన్ని భూతములలో నుండునట్లు భావనచే అందరియొక్క హృదయములలోను తన ఆత్మస్వరూపమే సర్వసాక్షియై యుంటున్నదని జ్ఞానముదయించు చున్నది. అప్పుడందఱిలోను తానొక్కడే యుంటున్నాడు. “సర్వభూతేషు చాత్మానం” అను వాక్యమునకు నిదియే యర్థము. “మయి ప్రోతమిదం సర్వం సూత్రే మణిగణా ఇవ” అను భగవద్గీతావాక్యము



నావిషయమునే తెలుపుచున్నది. తరువాత నంతరాత్మయొక్క సర్వసాక్షిత్వ రూపవిజ్ఞానము నతిక్రమించి సర్వజగత్తు తనలోనే యున్నట్లు గోచరించును. ఇదియే భగవంతుని యుదరములో లోకము అన్నియు నున్నవని తెలిపెడు తత్త్వము. అనగా సర్వవ్యాపకమగు పరబ్రహ్మమే తానను నఖండజ్ఞానము గలుగుచున్నది. “సర్వభూతాని చాత్మని” అను వచనమును నా విషయమునే చెప్పుచున్నది. ఇందువల్లనే ఈశ్వరుడు సకలము కల్పించి తానే యందులో నున్నాడు అని యుపనిషత్తు చెప్పుచున్నది. ఈశ్వరుడు ప్రపంచమున కాధారము. తానందులో నస్తరాత్మయై యున్నందున తనకు ప్రపంచ మాధారము.

ముఖ్యతాత్పర్య మేమనగా నంతయు పరబ్రహ్మమే. ఈ విషయము తెలుపుటకయ్యే శ్లోకార్థము నట్లు తెలిపిరి. “మత్తః పరతరం నాన్యత్ కించిదస్తి ధనంజయ” అను భగవద్గీతావాక్యము నద్దానినే తెలుపుచున్నది. కాన గురుపరబ్రహ్మమే విశ్వము. ఇతర మెద్దియును లేదు. అట్టి సర్వవ్యాపకాద్వితీయ పరబ్రహ్మ స్వరూపుడైన శ్రీపరమాత్మకొఱకు సర్వాంతర్యామి సర్వవ్యాపక జ్ఞానసిద్ధికై నేను మ్రొక్కుచున్నాను.

అవః పరమదయానిధి యగు శ్రీగురుదేవు డజ్ఞానజనులకు తత్త్వమార్గోపదేశికు డను విషయము నిచ్చట నిరూపించుచున్నారు.

**భవారణ్యప్రవిష్టస్య దిజ్మోహబ్రాన్తచేతసః ।**

**యేన సందర్శితః పన్తాః తస్మై శ్రీగురవే నమః ॥**

82

భవారణ్యప్రవిష్టస్య - దిజ్మోహబ్రాన్తచేతసః - యేన - సందర్శితః - పన్తాః :- తస్మై - శ్రీగురవే - నమః.

భవారణ్యప్రవిష్టస్య = సంసారమను మోరాటవిలో ప్రవేశించినవాడు గనుకనే, దిజ్మోహబ్రాన్తచేతసః - దిజ్మోహ = దిక్కు తెలియకపోవుటచేత, బ్రాన్త = భ్రమించిన, చేతసః = మనస్సుగల దీనజనునకు, యేన = ఆవుడగు ఏ గురువుచేత. పన్తాః = మార్గము, సందర్శితః = చూపింపబడెనో, తస్మై = అట్టి తత్త్వమార్గప్రదర్శకుడగు, శ్రీగురవే = దయామయుడగు శ్రీ గురుదేవునికొరకు, నమః = నమస్కారము.

మహాభయంకరమగు సంసారారణ్యములో ప్రవేశించియున్నాడు గనుక,

తన గస్త్యమార్గమును తెలియక మిగుల భ్రాన్తిని జెందిన దీనునకు స్వస్వరూప జ్ఞానమును మార్గము నుపదేశించి, లక్ష్మమగు పరబ్రహ్మమును జెందునటుల జేయు పరమకారుణికుడైన, అందరకు తత్త్వమార్గ ప్రదర్శకుడైన, స్వయంప్రకాశక బ్రహ్మస్వరూపుడైన శ్రీ గురుదేవునికొరకు తత్త్వమార్గము నెరుంగుటకై నేను కేలుమోడ్చి మ్రొక్కుచున్నాను.

వేదాంతశాస్త్రములో నజ్ఞానముచే గలుగు సంసారమును మహాభయంకర మగు నటవీప్రదేశముగా వర్ణించుచున్నారు. అరణ్యప్రదేశము నిమోన్నతమై, పాషాణాది కఠినవస్తువులతో గూడినదై త్రాసమును గలుగజేయుచున్నది. సంసారారణ్యముగూడ సుఖదుఃఖములను, నెచ్చుతగ్గులు గలదై కారిత్యాది స్వభావములను కఠినతమ పదార్థములతో గూడినదై, మృదుత్వగుణమును మన్ని గలదై, దుర్గుణములను పెనుముండ్రతో నొప్పుచున్నదై దుష్ప్రవేశమై చూచుచున్నంత మాత్రమున దిగ్భ్రమ చెందించునదై యున్నది. అట్టి దుర్గమ ఘోరారణ్యమువంటి అపారసంసారములో జిక్కుకొనెను.

ఇచ్చోట నీరీతిగ కథ వర్ణింపదగును: ఒకానొక బాటసారి స్వగ్రామమును వదలి పై దెల్పినట్టి అరణ్యములో చిక్కుకొనెను. వానికి దారి తెలియక పోయెను. దిక్కులు గూడ తెలియ నందుచే మిక్కిలి భ్రమజెందిన వాడాయెను. అచ్చోట నతడు వ్యాఘ్రభల్లకాది మృగములయొక్క ఆరావములను విని భయంకరచిత్తుడై క్షుత్తిపాసాదులచేత పీడితుడై ఏడ్వసాగెను. సూర్యుడస్తమించు సమయము దాపురించినందున అక్కడ నున్న చెంచువారిని మార్గము నడిగెను. అడవిలోనే సంచరించు నట్టివారు వీని గ్రామముయొక్క మార్గము నెట్లు చెప్పగలరు? వేరు గతి లేనివాడై, మహాదుఃఖ సముద్రములో మునిగి తేలుచున్నవాడై దైవమే శరణ్యమనియు, చావు నిక్కమనియు తలంచుచుండెను. జననమరణరూప సంసారపతితజనుల స్థితియు నీలాగున నుండునని తెలియవలెను. ఇంతలో స్వగ్రామస్థుడగు నొక పెద్దమనిషి (ఆపుడు) ఆ మార్గముననే వచ్చెను. తనయొక్క గ్రామమునుండి వచ్చినట్టి యావుని గాంచి, వానికి గలిగిన సంతోషమునకు మేర యున్నదా?

అట్లే మహాఘోర సంసార విపినములో ప్రవేశించి, కామక్రోధాది విజృంభణ మను క్రూరమృగారావమును సహించనివారై, తాము పొందదగిన లక్ష్యమును తెలియనివారై, స్వస్వరూపజ్ఞానము లేక భ్రాంతచిత్తు లగుచున్నారు. మఱియు మహాభీల, తాపత్రయ దుఃఖములను క్షుత్పిపాసాదులచే బాధితులగు చున్నారు. శాంతి నొందజాలక సంసారార్థిచే జ్ఞానము లేక పరితపించుచు, శోకము నొందు చున్నారు. తాము వచ్చిన మార్గమునే తెలియక పోదురు. అనంతదుఃఖము లనుభవించు చుందురు. అస్తమయకాలమువలె మృత్యుకాల మాసన్న మగుచునే యున్నది. ఈ కాలమునకు నియతి లేదు. అందుచే నేడ్చుచున్నారు. అప్పుడు ఎవరెవరినో కనబడినవారి నందరిని గురువులనుగ జేసికొందురు. వారును తత్త్వమార్గమును దెలిసినవారు గానందుచే ప్రయోజనమును బడయక పోదురు. దైవమునే చింతించుచుందురు.

ఇట్లుండగా దామాచరించిన పూర్వజన్మ సుకృత విశేషముచే పథికునకు నాపుడు లభించినట్లు మహాపుడు, దయానిధి, శ్రోత్రియబ్రహ్మనిష్ఠుడు నగు శ్రీ గురుదేవుని దర్శనమును జేయుచున్నారు. అప్పుడు వారికి నమందానందము గలుగుచున్నది. పైన దెల్పిన పథికుడును, పెద్దమనిషియు స్వగ్రామమును జేరిరి. ఆ పెద్దమనిషి తానువచ్చిన మార్గమును మరచు నట్టివాడు గాడు. అట్లే శ్రీగురుదేవుడును స్వస్వరూపజ్ఞానము గలవాడు గనుకనే అనాయాసముగ శిష్యులకు తత్త్వమార్గ ముపదేశించి, తాము వచ్చినట్టియు, తిరుగ పొందదగి నట్టియు నగు పరమలక్ష్యమగు బ్రహ్మము నొందించు చున్నాడు. వారును స్వస్వరూప జ్ఞాన సాక్షాత్కారము గల్గి పరమానందభరితులై శాశ్వతసుఖములను అనుభవించు చున్నారు. ఇదంతయు శ్రీ గురుదేవునియొక్క అనుగ్రహమే. అట్టి అనుగ్రహమూర్తి యగు శ్రీగురుదేవునికొరకు నట్టి విజ్ఞానప్రాప్తికై నిరంతరము నేను నమస్కరించు చున్నాను. పై జెప్పిన విషయ మంతయు శ్రీవరమగురువుయొక్కయు, అనన్యశరణ్యులగు పరమభక్తితో నొప్పుచున్న శిష్యులయొక్కయు తత్త్వమని గ్రహింపవలెను.

అవ: అజ్ఞానాగ్నిచే మిక్కిలి తపించు నరులకు తాపమును పోగొట్టి పరమశాంతిని

శ్రీగురుదేవుడు కలుగజేయుచున్నాడను విషయమును నిట దేటపరచుచున్నారు.

**తాపత్రయాగ్ని తప్తానామశాంతప్రాణినాం ముదే ।**

**గురురేవ పరా గంగా తస్మై శ్రీగురవే నమః ॥**

83

తాపత్రయాగ్నితప్తానాం - అశాంతప్రాణినాం - ముదే - గురుః - ఏవ - పరా - గంగా - తస్మై - శ్రీగురవే - నమః.

తాపత్రయాగ్నితప్తానాం - తాపత్రయ = ఆధ్యాత్మిక, ఆదిభౌతిక, ఆధిదైవికములను మూడగు తాపములనెడి, అగ్ని = అగ్నిచే, తప్తానాం = తపించు నట్టివారు గనుకనే, అశాంతప్రాణినాం - అశాంత = శాంతిలేని, ప్రాణినాం = జనులయొక్క, ముదే = సంతోషముకొరకు (తాపశాంతిరాప ఆనందముకొరకు) గురురేవ = ప్రసన్నుడగు శ్రీ గురుదేవుడే, పరా గంగా = ఉత్కృష్టమగు నది (గంగానది), తస్మై = అట్టిప్రశాంత స్వరూపుడగు, శ్రీగురవే = శ్రీ గురుదేవునికొరకు, నమః = వందనము.

అత్యజ్ఞానము లేక అగ్నివంటి తాపత్రయముచే జనులు పరతపించు చున్నారు. తాపత్రయము (1) ఆధ్యాత్మికతాపము - ఆధ్యాత్మికములన దేహేంద్రియములు; వానికి గలుగు వ్యాధి - వాత కఫ పిత్తాదిదోషములు. (2) ఆదిభౌతికతాపము - భూతములవలన గలుగునవి. సర్ప, వృశ్చికాదులచేతను, వ్యాఘ్రాదులచేతను జనించు భయము; వానివలన గలుగు కష్టములు. (3) ఆధిదైవికము - హఠాత్తుగా సంభవించునవి. వృక్షమునుండి పడుట, పిడుగుపడుట, అగ్నిచే దహింపబడుట మొదలైనవి.

ఈ మూడింటి ననుసరించి వేదాంతములో త్రివిధదుఃఖములను దెలుపు చున్నారు. (1) ఆధ్యాత్మికదుఃఖము - ఇంద్రియములు, వాని వృత్తులు, తద్విషయములు - అను దృశ్యముచే గలుగు దుఃఖము. (2) ఆదిభౌతికదుఃఖము - పంచభూతాత్మిక దృశ్యదుఃఖము (తత్త్వములు). (3) ఆధిదైవికదుఃఖము - ఇంద్రియములకు నధిష్ఠానదేవతలు, తద్రూపదృశ్యముచే గలుగు దుఃఖము. పై జెప్పిన తాపములు దుఃఖములు అజ్ఞానముచేతను, రాగద్వేషాది ప్రవృత్తులచేతను గలుగుచున్నవి. అందుచే జనులు శాంతిని పొందకుంటున్నారు. అట్టివారికి గురుదేవుడు మహాపవిత్రమగు గంగానదిగ నున్నాడు.

అనగా, గంగానదిలో స్నానము చేసిన సమస్త తాపములు పోవుచున్నవి. అట్లు శ్రీగురుదేవుడను గంగానదిలో స్నానము చేయడ మనగా జ్ఞానస్వరూపుడగు శ్రీగురుదేవు డుపదేశించిన తత్త్వజ్ఞానమును గంగానదిలో మనన నిదిధ్యాసములను స్నాన మాచరించుట యగును. ఇట్లు పరమభక్తులకు జ్ఞానోపదేశముచే పరమశాంతిని శ్రీగురుదేవు డొసంగుచున్నాడు. పైన దెలుపబడిన దుఃఖత్రయమును దృశ్యమును గూడ నశింపజేసి పరమ తత్త్వోపదేశముచే విజ్ఞానదృష్టిని గలిగించుచున్నాడు. ఇచ్చట అగ్ని యనగా, దావాగ్నియు గ్రహింప నగును. అజ్ఞానారణ్యములో తాపత్రయ దావాగ్నిచే దహింపబడు జీవులకు జ్ఞానమును నఖండవృష్టిని వర్షించి పరమశాంతిని గలిగించుచున్నాడు.

గురుదేవుని మహాపవిత్రమగు గంగానది యని తెలిపిరి. గంగానది ఏ ప్రకారముగా నెవరు స్నాన మాచరించినను నపవిత్రము గాక పాపాత్ములనుగూడ పవిత్రులనుగ జేయుచున్నదో అట్లే తమ్ము నాశ్రయించిన వారి నందరిని, జాతిమతభేదము లేక పాపాత్ములనుగూడ పునీతులనుగ జేయుచున్నాడు. అట్టి సర్వతాప శాంతిహరుడగు పరమానందరూప శ్రీ గురుదేవునికొరకు పరమశాంతికై సర్వదా ప్రణమిల్లువాడను.

అవః శ్రీ గురుదేవుడు సకలాజ్ఞాన కాలసర్పదష్ట సర్వజన విషయ విషసర్పస్వహరు డనియు, జ్ఞానస్వరూపుడనియు, సర్వలోకపూజ్యాడనియు తెలుపుచున్నారు.

**అజ్ఞానేనాహినా గ్రస్తాః ప్రాణినస్తాన్ చికిత్సకః ।**

**విద్యాస్వరూపో భగవాన్ తస్మై శ్రీగురవే నమః ॥**

84

అజ్ఞానేన - అహినా - గ్రస్తాః - ప్రాణినః - తాన్ - చికిత్సకః - విద్యాస్వరూపః - భగవాన్ - తస్మై - శ్రీ గురవే - నమః.

భగవాన్ = సర్వలోకపూజ్యుడైన శ్రీగురుదేవుడు, యే ప్రాణినః = ఏజీవులు, అజ్ఞానేన = అజ్ఞానమును, అహినా = కాలసర్పముచే, గ్రస్తాః = కఠవబడుచున్నారో, తాన్ = వారి నందఱిని, చికిత్సకః = చికిత్సచేయువాడు కనుకనే, విద్యాస్వరూపః = జ్ఞానస్వరూపు డగుచున్నాడు, తస్మై = అజ్ఞానకాలసర్ప సర్వవిషహారి యగు, శ్రీగురవే = శ్రీగురుమూర్తికొఱకు, నమః = నమస్కారము.

లోకములో జనులు నానాజన్మములనుండి అజ్ఞానమును మహాకాల సర్పముచే కఱవబడుచున్నారు. ఏమియు దెలియనివా రగుచున్నారు. మోహములో పడిపోవుచున్నారు. మరణించను మరణించుచున్నారు. ఇది ప్రతిజన్మములోను జరుగుచున్నది. అజ్ఞానమును, మహాకాలసర్పమునుగ వర్ణించిరి. సర్పమునకు విషము స్వభావము. అది ద న్తములలో నుంటున్నది. ఆ మహాఫణి కఱచినప్పుడు వెంటనే చికిత్స చేయవలయును. లేనిచో ప్రమాదము తప్పక సంభవించును.

అట్లే అజ్ఞానమును నురగమునకు కామక్రోధాదులను దన్తములలో విషయాసక్తి యను విషమున్నది. జనులు విషమువంటి విషయాసక్తిచే నాక్రాంత హృదయు లగుచున్నారు. తొందరలోనే చికిత్స చేసికొనవలెను. విషయాసక్తివిషము మహాతీవ్ర మయినది. మనుజుని తెలియకనే బ్రాహ్మిలో పడవేయుచున్నది. చూడుడు, విషమెక్కిన నాడేమియు తెలియక వివరీతముగ దలంచుచు పిచ్చివానివలె మాట్లాడుచున్నాడు. అట్లే విషయదోష దూషితుడును సత్యమును దెలియక అశుచి, అనాత్మపదార్థములను శుచి, ఆత్మస్వరూపములనుగా తలంచుచు జ్ఞానము లేని మాటలనే వచించును. శీఘ్రముగా చికిత్స జేసికొనకుండిన అజ్ఞానతమములో పడి, మానవజన్మమును వ్యర్థముగ జేసికొనుచున్నాడు. మరణమునుగూడ పొందుచున్నాడు;

అట్టి విషయవిషాక్షజనులను, బ్రాహ్మియను మూర్ఖును జెందినవారైనను, ఆత్మజ్ఞానమును మహాషధము నిచ్చి విషయదోషములను మాయామోహమును పోగొట్టి స్వస్థులనుగా జేయుచున్నాడు. పరబ్రహ్మరూపులనుగా జేయుచున్నాడు. అట్టి జ్ఞానస్వరూపుడు గనుకనే లోకపూజ్యుడగుచున్నాడు. సర్వులచే నాశ్రయింపదగి యున్నాడు. కావున సర్వవిషయ విషదోషనివారణ మహావైద్యుడైన, సర్వధారుడయిన శ్రీగురుపరమాత్మకొఱకు నా విషయదోష నాశనమునకై స్వస్వరూపస్థితి గల్గి బ్రహ్మజ్ఞానోదయమునకై నే ప్రణమిల్లువాడను.

పాఠాంతరశ్లోకము:-

అజ్ఞానసర్పదష్టానాం ప్రాణినాం కశ్చికిత్సకః ।

సమ్యక్ సమహామన్త వేదినం సద్గురుం వినా ॥

అజ్ఞానసర్పముచే బాగుగా కాటు వేయబడిన వారి మహావిష విషయ దోషములను పూర్తిగా నశింపజేయుటకు సమ్యగ్దర్శన మహామంత్రవేది యగు సద్గురువు తప్ప మఱియొకడు లేడు. అతడే సర్వదీనజన రక్షకుడు.

అవః ఈ శ్లోకముతో శ్రీగురుదేవుని స్తుతి పూర్తియగుచున్నది.

**హేతవే జగతామేవ సంసారార్థవసేతవే ।**

**ప్రభవే సర్వవిద్యానాం శంభవే గురవే నమః ॥**

85

హేతవే - జగతాం - ఏవ - సంసారార్థవసేతవే - ప్రభవే - సర్వవిద్యానాం - శంభవే - గురవే - నమః.

జగతాం = సర్వలోకములకు, హేతవే ఏవ = కారణముగానే యున్నవాడును, సంసారార్థవసేతవే = సంసారమును సముద్రమునకు వారధిగను, సర్వ విద్యానాం = సమస్త విద్యలకు, ప్రభవే = ఉత్పత్తిస్థానముగను (రాజైనవాడును), శంభవే = సర్వశుభంకరుడగు, శంకరుడగునున్న, గురవే = శ్రీ గురుమూర్తికొఱకు, నమః = నమస్కారము.

“57 శ్లో॥ ‘సంసారవృక్షమారూఢాః’ అని మొదలుకొని, 85 శ్లో॥ ‘హేతవే జగతామేవ’ అను శ్లోకమువరకు గల శ్లోకములు శ్రీ గురుదేవుని స్తోత్రమని తెలియవలెను. శ్రీ గురుభక్తులు స్తోత్రమును జేసికొనవచ్చును.”

ఆ గురుపరమాత్మ సర్వలోకములకును కారణముగానే యున్నాడు. ‘ఏవ’ అనునది మఱియొక దానిని దూరీకరించి నిశ్చయమును తెలుపుచున్నది. కాన “ఏవ = కారణముగానే భగవంతు డున్నాడు, మఱియొక విధముగ లే” డను నర్థము సిద్ధించుచున్నది.

అదేమనగా వేదాంతములో ఆరంభవాదము, పరిణామవాదము, వివర్త వాదము అను త్రివిధవాదము లుంటున్నవి.

(1) ఆరంభవాదము - పిత, పుత్రునకు కారణభూతుడు. పుత్రోత్పత్తికి తండ్రి ఆరంభకుడుగ నున్నా డనునది. ఇది జన్యజనక భావముతో గూడినది. ఆ ప్రకారము సకల జగత్తునకు నీశ్వరుడు ఆరంభకుడై జనకుడుగా నున్నా డనినచో, నప్పుడు రెండువస్తువు లుండవలయును. కనుక నది సరికాదు.

(2) పరిణామవాదము - పాలు పరిణమించి పెరుగెనది. ఇచ్చట ఒకే వస్తువయినను మార్పుచెందుట యను ధర్మమున్నది. ఆవిధముగనే బ్రహ్మమే జగత్తుగా మారినదని వచించినచో, నపరిణామి యగు పరమాత్మకు పరిణామిత్వము చెప్పవలసివచ్చును. కనుక అదియును సరిగాదు. మఱేమనిన,

(3) వివర్తవాదము సరిపోవుచున్నది. త్రాడును గాంచి సర్పభ్రాన్తి గలిగినది. సర్పభ్రమకు త్రాడు కారణము. అట్లే జగత్తునకు పరమాత్మ కారణుడు. అజ్ఞానముచే జగత్తు తోచుచున్నది. కావున 'హేతవే ఏవ = కారణభూతుడే' అని అర్థము చేయవలయును. 'ఏవ' కారమునకు నంతటి ప్రయోజన మున్నదని తెలియవలెను.

సంసారమను సముద్రమును దాటుటకు సేతువుగా శ్రీగురుపరమాత్మ యున్నాడు. వారధి యుండిన సముద్రమును సులభముగ దాటవచ్చును. చిన్నలును, పెద్దలును, నేజాతివారైనను సేతువు నాశ్రయించి దాటవచ్చును. ఆ తీరున జ్ఞానస్వరూపుడగు శ్రీగురుదేవుని నాశ్రయించినచో నెవరైనను శ్రీ గురుతత్వోపదేశ సేతువుద్వారా సంసార సముద్రమును తరించి పరమశాంతితీరము చేరవచ్చును.

సముద్రము మహాభయంకర మైనది. తిమితిమింగలాదులు, మొసళ్లు మొదలయిన వందులో నున్నవి. ఆ ప్రకార మాసంసార సాగరములోను రాగ ద్వేషాది తిమింగలాదులు, విషయప్రవృత్తులను మకరములు నుంటున్నవి. అయినను శ్రీ గురుదేవుని యనుగ్రహముచే తత్వోపదేశమను దృఢమగు వారధిమీద నందఱును దాటుచున్నారు. నిత్యసుఖమును పొందుచున్నారు.

సమస్త విద్యలకును నుత్పత్తిస్థానముగా శ్రీగురుదేవు డున్నాడు. వాక్పతిగ నున్నాడు. విద్యాస్వరూపుడగు శ్రీగురుదేవుని యనుగ్రహమువల్లనే సకలవిద్యలు వచ్చుచున్నవి. ఇకను సర్వపాపములను అజ్ఞానమును హరించి మంగళస్వరూపుడగు నీశ్వరునివలె సర్వశుభప్రదుడై యున్నాడు. అట్టి విజ్ఞానాత్మక సర్వశుభంకరుడగు శ్రీ గురుదేవునికొఱకు నఖండ మంగళస్వరూప పరబ్రహ్మప్రార్థన ను నిరంతరము నమస్కరించుచున్నాను, ధ్యానించుచున్నాను.



అవః శ్రీగురుదేవుని విషయములో శిష్యుని యాచరణవిధిని దెలుపుచున్నారు.

**ధ్యానమూలం గురోర్మూర్తిః పూజామూలం గురోః పదమ్ ।**

**మన్తమూలం గురోర్వాక్యం ముక్తిమూలం గురోః కృపా ॥ 86**

ధ్యానమూలం - గురోః - మూర్తిః - పూజామూలం - గురోః - పదమ్ - మన్తమూలం - గురోః - వాక్యం - ముక్తిమూలం - గురోః - కృపా.

గురోః = శ్రీ గురుదేవునియొక్క, మూర్తిః = ఆకారము (స్వరూపము), ధ్యానమూలం = ధ్యానించుటకు కారణము (దేవ్యము), గురోః = గురుమూర్తియొక్క, పదమ్ = పాదము (స్థానము), పూజామూలం = అర్చనకు హేతువు, గురోః = శ్రీ గురువరునియొక్క, వాక్యం = వచనము (తత్వోపదేశము), మన్తమూలం = మన్తమునకు కారణము (జపము), మననమునకు బీజము, గురోః = శ్రీగురు పరమాత్మయొక్క, కృపా = దయ, ముక్తిమూలం = మోక్షమునకు కారణము (సంపాదించదగినది.)

శ్రీగురుమూర్తియొక్క దేహమే ధ్యానమునకు హేతువు. శ్రీ గురుదేవుని విగ్రహమును నానావిధ దివ్యతేజస్సులతో గూడిన దానినిగను, మహాపవిత్రవంతము గను, నప్రాకృతగుణ విశిష్టముగను భావించవలయును. శ్రీ గురువరుని పాదపద్మములను సర్వదా పూజించవలయును. మనస్సులోను నానావిధాలం కారములతో, పుష్పమాలికతో గూడినట్లును పూజించి హృదయ పీఠమున నధిష్ఠించి యున్నట్లు స్మరించవలయును.

శ్రీగురుదేవుని వాక్యమే మన్తమునకు కారణము. శ్రీగురువర్యుని వాక్కునుండి వచ్చునవి యన్నియు మంత్రములు. వానిని మరువక స్మరించు చుండవలయును. అట్లాచరించు చుండవలయును. శ్రీగురుదేవుని కృపాకటాక్షమే మోక్ష మొసంగుచున్నది. శ్రీగురుదేవుని కృప లేకుండిన నేదియు సిద్ధించదు. శ్రీగురుదేవుని యనుగ్రహమే శిష్యునకు మోక్షము. అంతకన్న వేరొకటి లేదు. సర్వదా శ్రీ గురువుదగ్గరనే యుండుట, నమృతవాక్యములను పానము చేయుట, వారి యపారదయకు పాత్రు డగుట - యిదంతయు శిష్యుని కమితానందముగ నుండును.

మఱియొక యర్థము: శ్రీ గురుస్వరూప మెద్దియో ఆ పరబ్రహ్మస్వరూపమే

ధ్యానింపదగిన ద్యేయము. శ్రీగురుస్థాన మేదియో ఆ లక్ష్యమగు పరబ్రహ్మమే పూజింపదగినది. మహాపూజ్య మయినది. శ్రీగురుదేవుని తత్వోపదేశమే మహామస్త్రము; మననము చేయదగినది; సంరక్షించుచున్నది. అపారమగు శ్రీ గురుదేవుని యనుగ్రహమే మోక్షము. అనుగ్రహ ముండినచో నేలాంటి ప్రతిబంధము లుండవు. శ్రీగురుదయయే వానినెల్ల నశింపజేసి మోక్షమును గలిగించును,

అవ: శ్రీ గురుదేవుని పాదతీర్థములోని బిందువుయొక్క పవిత్రతను మహిమను నిరూపించుచున్నారు.

**సప్తసాగరపర్వస్తీర్థస్నానఫలం తు యత్ ।**

**గురోః పాదోదబిందోళ్ళ సహస్రాంశే న తత్ఫలమ్ ॥**

87

సప్తసాగరపర్వస్తీర్థస్నానఫలం - తు - యత్ - గురోః - పాదోదబిందోః - చ - సహస్రాంశేన - తత్ - ఫలమ్.

సప్త.....ఫలం - సప్తసాగర = దదిక్షీరాది సప్తసాగరముల వరకుగల, తీర్థ = సకల పుణ్యతీర్థములయందలి, స్నానఫలం - స్నాన = స్నానము చేయుటచే గలుగు, ఫలం = ఫలమేదియో, తత్ ఫలం చ = ఆ మహాఫలముకూడ, గురోః = శ్రీగురోః = శ్రీ గురుపరమాత్మయొక్క, పాదోదబిందోః - పాదోద = పవిత్రపాదతీర్థములోని, బిందోః = బొట్టుయొక్క, సహస్రాంశేన = వెయ్యవపాలుతో (భాగముతో) తుల్యం = సమానమైనది, (మఱియు, సహస్రాంశే = వెయ్యవదగు భాగముతో, న = సరిపోవునది గాదు.)

అగ్నికణ మెంతచిన్నదైనను దూదిరాశిని క్షణములో దగ్ధము చేయుచున్నది గదా. అట్లే పాదతీర్థ బిందుసేవనముచే గలుగు జ్ఞానాగ్నికణము తగిలినంత మాత్రమున సకలపాప తూలరాశులను క్షణములో దహించుచున్నది.

ఔషధ మెంత కొంచెమైనను సారవత్తర మయినందుచే మహాదీర్ఘకాల వ్యాధిని పోగొట్టి యారోగ్యమును గలిగించు విధమున జ్ఞానౌషధ మెంత చిన్నదైనను, అజ్ఞాన మహావ్యాధి పెద్దదయినను, పూర్తిగా దానిని హరణ మొనర్చి స్వస్వరూపజ్ఞాన ఆరోగ్యము నుదయింప జేయుచున్నది. కనుక దాని మహత్త్వము వినుడు.

దధి, క్షీర, ఇక్షు, అమృత - మొదలగు సప్తసముద్రము లుంటున్నవి.

వానివరకును బహుళములగు నానావిధ పుణ్యతీర్థము లెన్నియో గలవు. చిన్నవి గలవు; పెద్దవి గలవు. ఆ సప్తసాగరములలోను, ఆ సర్వపుణ్య తీర్థములలోను శాస్త్రములో జెప్పిన రీతిగ మహాసంకల్ప దానాదిపూర్వకముగ పుణ్యకాలముల స్నాన మాచరించి, సకల జనులకు సంతృప్తిగ సంతర్పణ జేసి, ఆయా దేవత లందఱిని మ్రొక్కి, యెన్నియో పూజ లొనరించిన నెట్టి మహాఫలము గలుగుచున్నదో, ఎట్టి దివ్యపదవి లభించుచున్నదో- ఆ ఫలమంతయు నొకసారి శ్రీసద్గురుదేవుని పాదతీర్థములోని కణమును పరమభక్తితో పానము చేసినచో గలుగు మహాదివ్య ఫలములో వెయ్యవపాలుకు సమాన మగుచున్నది. సహస్రాంశఫలము సరిపో వచ్చును. జ్ఞానతీర్థబిందులేశ మనస్తమని యర్థము.

ఇకను విచారించిన మహాతీర్థ స్నానఫలము పాదతీర్థబిందు సహస్రాంశే న ఫలం = పాదతీర్థబిందు సహస్రాంశ ఫలమునకును సరిగాదు. అనగా శ్రీ సద్గురు పాదతీర్థ పానజన్య బ్రహ్మజ్ఞానఫల మపరిమితము. ఆ స్నానఫలము లన్నియు బాహ్యప్రయోజనములను గలిగించుచున్నవి. శ్రీ సద్గురు పాదతీర్థ జ్ఞానఫలమో, అనాద్యస్తరాత్మమూలాజ్ఞాన వాశకమై మహానందము గలిగించు చున్నది. ఇది యక్షయఫల జనకము. అది క్షయఫలహేతుకము. కనుక ఈ ప్రకారము శ్రీ గురుపాదతీర్థబిందు సహస్రాంశఫలమును దెలియుడు.

అవః శ్రీగురుదేవుని రక్షణసామర్థ్యమును ప్రకటించుచు శ్రీగురువుయొక్క సమాశ్రయణమును విశదపరచుచున్నారు.

**శివే రుష్టే గురుప్రతా గురౌ రుష్టే న కశ్చన ।**

**లబ్ధ్యా కులగురుం సమ్యగ్గురుమేవ సమాశ్రయేత్ ॥**

88

శివే - రుష్టే - గురుః - త్రాతా - గురౌ - రుష్టే - న - కః - చన - లబ్ధ్యా - కులగురుం - సమ్యక్ - గురుం - ఏవ - సమాశ్రయేత్.

గురుః = శ్రీగురుపరమాత్మ, శివే రుష్టే = శివుడు కోపించినవాడు కాగా, త్రాతా = రక్షించువాడు (అగుచున్నాడు), గురౌ రుష్టే = శ్రీగురుమూర్తి అగ్రహము చెందినవాడు కాగా, కశ్చన = ఏ దేవుడున్ను, న = అట్టి గురుపరాబ్ముఖు డగువానిని రక్షించడు, (ఇట్లున్నది కాబట్టి) కులగురుం = కులగురువును, లబ్ధ్యా = పొంది, సమ్యక్ గురుం ఏవ = సమ్యక్

జ్ఞానముగల పరమగురువునే. సమాశ్రయేత్ = బాగుగా భక్తిశ్రద్ధలతో నాశ్రయించవలయును.

శ్రీగురుకృప యమోఘము. శ్రీగురుదేవుని యనుగ్రహము తప్పిన సకల దేవతలయొక్క దయయు తప్పిపోవుచున్నది. శ్రీగురుదేవుడు స్వయముగా లోకరక్షణకై వచ్చిన పరంధాముడు, దయానిధి, శిష్యులను రక్షింపవలయు ననియే చూచుచుండును. ఇట్టి పరమాత్మునికి విరుద్ధముగ నాచరించిన వానిని నే దేవుడును జేపట్టరు. చేబట్టజాలరు. శ్రీ సద్గురుమూర్తి త్రిగుణాతీతుడు కాబట్టి త్రిగుణాత్మకు లగు బ్రహ్మ, విష్ణు, మహేశ్వరుల నతిక్రమించి కేవల పరబ్రహ్మస్వరూపియై యున్నాడు. ఆ త్రిమూర్తులున్న శ్రీగురుదేవ పరమాత్మానుగ్రహమునకై నిరంతరము కేల్మోడ్చి వేచియుందురు. కావున శివుడు కోపము చెందినను శ్రీగురుమహాదేవుడు, ఈశ్వరునికి కోపమును గలిగించినట్టి మహాపరాధము చేసినవారినిగూడ రక్షించుచున్నాడు. జ్ఞాన మొసగి పరిశుద్ధులను చేయుచున్నాడు.

కాని శ్రీగురుదేవుడు కోపమును జెందినచో మతెవ్వరును, ఏదేవతలును, త్రిమూర్తులును రక్షించరు. అన్నిటికిని గురువే మూలము. ముందు చెప్పినట్లు రక్షణసామర్థ్యమున్న మతెవ్వరికిని లేదు. అయితే త్రిమూర్తులచేతను బహిష్కృతు డయిన మహాపాపినిగూడ దగ్గఱ జేర్చి జ్ఞానము నుపదేశించుచున్నాడు. అదియే శ్రీగురువరుని దయావిశేషము. ఈ విషయమును, పురాణములలో త్రిమూర్తులచే శాపగ్రస్తు లయిన వారిని మహర్షులు రక్షించుచున్నట్టి విషయమునుబట్టి కనుగొనవచ్చును. కాబట్టి శ్రీగురుమూర్తి దగ్గఱకు కులగురువును విచారించి పోవలయును. కులగురువున్న అనేక ధర్మములను చెప్పుచున్నాడు. వానిని, శ్రీగురుపసదనాది విధులను తెలిసికొనవలయును. తరువాత జ్ఞానామృత పిపాసచే శ్రోత్రియ బ్రహ్మనిష్ఠు డయిన, దయానిధి యయిన, సమ్యక్దర్శన సమృన్నుడయిన శ్రీగురుదేవుని పాదములనే ఆశ్రయించవలయును. ఆ యనన్యశరణ్యమే అజ్ఞానభంజకమై జ్ఞానరక్ష నొసగును.

అవ: సామాన్యులగు కులగురువు మొదలయిన వారిని వదలి జ్ఞాన సమృన్నులగు నన్యగురువుల నాశ్రయించుట దోషము లేదను విషయమును తెలుపుచున్నారు.

మధులుబ్ధో యథా భృంగః పుష్పాత్పుష్పాన్తరం వ్రజేత్ ।

జ్ఞానలుబ్ధస్తథా శిష్యో గురోర్గుర్వన్తరం వ్రజేత్ ॥

89

మధులుబ్ధః - యథా - భృంగః - పుష్పాత్ - పుష్పాన్తరం - వ్రజేత్ - జ్ఞానలుబ్ధః - తథా - శిష్యః - గురోః - గుర్వన్తరం - వ్రజేత్.

మధులుబ్ధః = పుష్పరసమందాసక్తి గల, భృంగః = భ్రమరము, యథా = ఎట్లు, పుష్పాత్ = పుష్పమునుండి (దానిని వదలి), పుష్పాన్తరం = మఱియొక పుష్పమును, వ్రజేత్ = పొందునో, తథా = అట్లే, జ్ఞానలుబ్ధః ఆత్మజ్ఞానమందాశ గల్గిన, శిష్యః = శిష్యుడు, గురోః = సామాన్యగురువునుండి (కులగురువు మొదలయిన వారిని వదలి), గుర్వన్తరం = మఱియొక శ్రోత్రియ బ్రహ్మనిష్ఠుడగు శ్రీగురుదేవుని, వ్రజేత్ = శరణుపొందును.

కొందఱు “పతివ్రతాస్త్రీ మఱియొకరిని నాశ్రయించునా? అట్లాశ్రయించి నచో నెంతోపాపమును పొందును గదా ! శివభక్తుడు విష్ణువునుగాని, విష్ణుభక్తుడు శివునిగాని స్మరించవచ్చునా? అట్లే మొదట నొక గురువు నాశ్రయించి మఱియొక గురువు నాశ్రయించకూడదు. అట్టిన మహాపాపమునుగూడ పొందుచున్నారు” అని చెప్పుచు తదనుగుణములగు శ్లోకములనుగూడ వచింతురు. అవన్నియు సంకుచితభావము లనియు, నసూయాగ్రస్తము లనియును దెలియవలెను.

ప్రత్యక్షముగా శ్రీ గురుగీతయు నెట్టి మహా విశాలభావమును బోధించు చున్నదో చూడుడు. తుమ్మెద ఎప్పుడును కమలములందు వసించుచు మకరందమును గ్రోలుచున్నది. అది దానిస్వభావము. తృప్తిగా పుష్పరసమును పానము చేసిన తరువాత నున్నతమై యుండిపోవును. అట్లే జ్ఞానమును వాంఛించు ముముక్షువుల స్వభావముండ వలయును. మొదట సామాన్యగురువుల నాశ్రయించుచున్నారు. పిమ్మట దృష్టిని పొందక స్వస్వరూపజ్ఞానము లేనందుచే గురువులను వెతకుచున్నారు. కట్టకడపట ఏ గురువర్యునిచే తనయొక్క జన్మకర్మబంధ విచ్ఛేదకమగు పరమజ్ఞానము జీవేత్సరైక్య తత్త్వము లభించెనో, నిత్యశాంతి గలిగెనో అట్టివారినే ఆత్మగురువునుగా జేసికొనుచున్నారు. చేసికొన వలయునుగూడ. సందేహము లేదు.

కాని భ్రమరవృత్తాంతమును మరిచిపోగూడదు. అది అనేక పుష్పములలో

సంచరించిన దైనను రసమును మాత్రము గ్రహించినది. ప్రవేశించి నప్పుడును తదుపరి విడిచిపోవు నప్పుడు నేమాత్రమును పుష్పమును జెరచలేదు. దాని బుద్ధియంతయు మకరంద పానమునందే లయించి యుండెను. ఆ ప్రకారము శిష్యులును గురువుల దగ్గఱ జ్ఞానమును మాత్రము గ్రహించవలయును. వారికేలాటి బాధ గలిగించకూడదు. వదలిపోవునప్పుడు నిందింపకయు నెప్పుడును కృతజ్ఞత గలిగియుండవలయును. తన కాత్మశాంతిని గలుగజేసిన వారిని పరమగురువునుగా జేసికొనవచ్చును. జనకచక్రవర్తియు ననేక గురువులను ఆశ్రయించి కడపట అష్టావక్ర మహామునినే ఆత్మగురువునుగా అంగీకరించి పరమశాంతిని పొందెను.

అవ: శ్రీగురు పాదపద్మయుగమును భావించి వర్ణించుచున్నారు.

**వందే గురుపదద్వత్సం వాఙ్మనోఽతీతగోచరం ।**

**శ్వేతరక్తప్రభాభిన్నం శివశక్త్యాత్మకం పరమ్ ॥**

90

వందే - గురుపదద్వత్సం - వాఙ్మనోఽతీతగోచరం - శ్వేతరక్తప్రభాభిన్నం - శివశక్త్యాత్మకం - పరం.

శ్వేతరక్తప్రభాభిన్నం = తెల్లని, ఎఱ్ఱని కాంతులతో గూడినదియు, లేక తెలుపు, ఎఱుపు అను చిత్కళికంటెను విలక్షణ మయి నదియు, వాఙ్మనోఽతీతగోచరం - వాఙ్మనః = వాక్కును, మనస్సును, అతీత = అతిక్రమించిన జ్ఞానమునకు, గోచరం = గోచరించు నదియు, శివశక్త్యాత్మకం = శివశక్తి యనబడు కేవల జ్ఞాన స్వరూప మయినదియు, (సృష్టిస్థితిలయములకు గారణభూతమగు శివశక్తి స్వరూప మయినదియు) పరం = సర్వోత్కృష్టము నయిన, గురుపదద్వత్సం = శ్రీ గురుదేవుని కేవల చైతన్యస్వరూప పాదపద్మములను, వందే = నమస్కరించు చున్నాను.

గురువర్యుని చరణద్వంద్వము మహాదివ్యకాంతితో గూడినది. శ్వేతరక్తప్రభా మిశ్రిత మయినది. కేవల జ్యోతిస్స్వరూప మయినది. లేక శ్వేతరక్తములని వచించుటచే సత్త్వరజోగుణములు చెప్పబడెను. తమస్సునునది లేనేలేదు. త్రిగుణములను నతిక్రమించిన తేజోరూపము. బడములగు వాక్కునకును, మనస్సునకు నందని స్వస్వరూప జ్ఞానమునకే గోచరించుచున్నది. వాని నన్నిటిని దెలియునది.

శివశక్తి యనగా సర్వహరణశక్తి యగును. సమస్త సృష్టి స్థితి లయములకు కారణ మయిన శివశక్తి స్వరూపమై యున్నది. సకల పాపములను, అజ్ఞానమును ద్వంస మొనరించు కేవల చైతన్యముయొక్క స్వరూపమయి యున్నది. ఇట్లు పరబ్రహ్మ స్వరూపుడగు శ్రీగురుదేవునియొక్క చరణద్వంద్వమును కేవల జ్ఞానాత్మక ప్రకాశస్వరూప మయిన దానినిగా భావించి ధ్యానించవలయును. అట్టి శ్రీగురుదేవుని పరమోత్కృష్టపద ద్వంద్వమును జ్ఞానమునకై నమస్కరించు చున్నాను.

అవ: మరియు నిదివరకు బోధింపబడిన గురుతత్త్వమునే, దృఢత్వమునకైమునకై ప్రకారాంతరముచే నిరూపించుచున్నారు.

**గుకారం చ గుణాతీతం రుకారం రూపవర్జితమ్ ।**

**గుణాతీతమరూపం చ యో దద్యాత్ గురుస్త్పృతః ॥ 91**

గుకారం - చ - గుణాతీతం - రుకారం - రూపవర్జితం - గుణాతీతం - అరూపం - చ - యః - దద్యాత్ - సః - గురుః - స్త్పృతః.

గుకారం = గు అను అక్షరము, గుణాతీతం = త్రిగుణములను నతిక్రమించినది. రుకారం చ = రుకారముగూడ, రూపవర్జితం - రూపముచే విడువబడినది (రూపశూన్యము), గుణాతీతం = సత్త్వరజస్తమోగుణముల నతిక్రమించిన, అరూపం = రూపము లేని పరబ్రహ్మస్వరూపమును, యః = బ్రహ్మజ్ఞాన స్వరూపుడగు నేగురువు. దద్యాత్ = ఇచ్చునో, సః = అట్టి తత్త్వజ్ఞాన రూపుడగు మహనీయుడు, గురుః = గురువుగా, స్త్పృతః = చెప్పబడెను,

పరబ్రహ్మస్వరూపము గుణాతీతమైనది, నామరూపములు లేనిది. అట్టి నిర్గుణ నీరూపమగు పరబ్రహ్మమే 'గురు' అను శబ్దముచే చెప్పబడుచున్నది. కావున, బ్రహ్మస్వరూప జ్ఞానముయొక్క నిర్గుణత్వము 'గు' అను నక్షరముచేతను, రూపరహితత్వము 'రు' అను నక్షరముచేతను చెప్పబడుచున్నవి. గురువనగా గుణాతీతుడు, నీరూపుడు. ఆయన జ్ఞానము నట్టిదే. అట్టి తత్త్వమును బోధించువాడే గురువరుండని వేదాంతశాస్త్రములో చెప్పబడినది.

అవ: శ్రీగురుదేవుడు బ్రహ్మ విష్ణు శివ స్వరూపుడని తెలుపుచు, వారికంటె విభిన్నత్వమునుకూడా గురువరునికి ప్రతిపాదించుచున్నారు.

అత్రినేత్రశివస్సాక్షాత్ ద్విబాహుశ్చ హరిస్త్పతః ।

యోఽచతుర్వదన్ బ్రహ్మో శ్రీగురుః కథితః ప్రియే ॥

92

అత్రినేత్రః - శివః - సాక్షాత్ - ద్విబాహుః - చ - హరిః - స్త్పతః - యః -  
అచతుర్వదన్ - బ్రహ్మో - శ్రీగురుః కథితః - ప్రియే.

హేప్రియే! = ఓ పార్వతీ, యః = ఏ మహాత్ముడు, అత్రినేత్రః = మూడుకన్నులు లేని, సాక్షాత్ శివః = సాక్షాదీశ్వరుడు, ద్విబాహుః = రెండుచేతులు గల, హరిః = విష్ణువు, అచతుర్వదన్ = నాలుగుముఖములు లేని, బ్రహ్మ చ = బ్రహ్మదేవుడు అనియు, స్త్పతః = చెప్పబడెనో, సః = అట్టి సర్వోత్తము డగువాడు, శ్రీగురుః = జ్ఞానసమ్పద్దిగల గురుదేవుడుగా, కథితః = చెప్పబడెను.

శ్రీగురుమూర్తి నేత్రత్రయములేని సాక్షాన్మహేశ్వరుడు. శివుడు మూడవ కన్ను గలవాడు అను విషయమును శాస్త్రములలో చెప్పుచున్నారు. ఆ తృతీయ నేత్రము సకల జగములను ప్రళయకాలమందు నశింపజేయుటకై ఏర్పడినది. అందుచే తృతీయనేత్రము సర్వదా మాయబడి యుండునట్లు చిత్రములో చూచుచున్నారము. కాని శ్రీగురుపర మహేశ్వరుని యొక్క ప్రజ్ఞాననేత్రమును తెరచియే యుంచుచున్నారు. శివునకు మూడు కండ్లుంటున్నవి. వీరికిని నేత్రత్రయ ముంటున్నది. విచారించిన జ్ఞాననేత్రముగల వారందరు సాక్షాదీశ్వరులే. పుట్టండు డగువానికి సులోచనము లుండినను ప్రయోజనము లేదు. అట్లు శాస్త్రజ్ఞాన ముండినను. ఆత్మజ్ఞానము లేకపోయిన ప్రయోజనము లేదు.

“రోచనాభ్యాం విహీనన్య దర్పణః కిం కరిష్యతి।

తథాత్మజ్ఞానహీనన్య తచ్చాస్త్రం కిం కరిష్యతి॥”

దీని యర్థము పైన దెలుపబడినదే.

విష్ణుదేవుడు నాలుగు భుజములు కలవాడు. శ్రీగురుదేవుడు రెండు భుజములు కలవాడైనను సర్వవ్యాపకు డగుటచే విష్ణుమూర్తిగనే యున్నాడు. భగవంతునికి భక్తులయొక్క యనుగ్రహార్థమై ధర్మార్థకామ మోక్షముల నొసంగుటకై చతుర్భుజము లున్నవని భక్తులు వచించుచున్నారు. శ్రీగురుదేవుడు ద్విబాహువులచే ఆత్మజ్ఞానము, దానిచే మోక్షము గలుగునని బోధించుచున్నాడు. లేక శాస్త్రజ్ఞానము,



అపరోక్షజ్ఞానము అను ద్విహస్తములను చేర్చి చతుర్భుజుడగు విష్ణువనియు చెప్పవచ్చును.

మరియు బ్రహ్మదేవుడు ఎలుగుముఖములు గలవాడు, ఈ గురుదేవుడు చతుర్వేదసారములను, మహావాక్య చతుష్టయమను తత్త్వార్థముతో గూడియున్నాడు. ఇట్లు శ్రీగురుదేవుడు సకలాత్మస్వరూపకుడు అని ఓపార్థవీదవీ! నీవు తెలిసికొనుము. ఇకను విచారించిన త్రిగుణాతీత పరబ్రహ్మము శ్రీగురుస్వరూపమని నిశ్చయజ్ఞానము కలిగియుండుము.

“ఈశ్వరో గురురాత్మేతి మూర్తిభేదవిభాగినే ।

వ్యోమవద్వాస్తవదేహాయ దక్షిణామూర్తయే నమః ॥”

దీని యర్థము పై దెలిపినదే.

అవః శిష్యునియొక్క ప్రార్థనను దెలుపుచున్నారు.

అయం మయాంజలిర్బద్ధో దయాసాగరసిద్ధయే ।

యదనుగ్రహతో జంతుః చిత్రసంసారముక్తిభాక్ ॥

93

అయం - మయా - అంజలిః - బద్ధః - దయాసాగర - సిద్ధయే - యదనుగ్రహతః - జంతుః - చిత్రసంసారముక్తిభాక్.

జంతుః = జీవుడు, యదనుగ్రహతః = ఏ గురుదేవుని యనుగ్రహమువలన, చిత్రసంసారముక్తిభాక్ = ఆశ్చర్యకరమగు సంసారమునుండి ముక్తిని పొందుచున్నాడో, హేదయాసాగర = ఓ కరుణాసముద్రుడా! సిద్ధయే = అట్టి నీ కృపకొఱకు, అయం = ఇదిగో, అంజలిః = సమస్కారము, మయా = నాచేత, బద్ధః = ఆచరింపబడెను.

కరుణా సముద్రుడగు శ్రీగురుదేవునియొక్క యనుగ్రహమువలన సకలప్రాణులు చిత్రవిచిత్రమగు, నిమిషనిమిషమునకు మారుచున్నట్టి, నానావిధ దుఃఖదాయకమగు నీ సంసారబంధమునుండి ముక్తులై శాశ్వతానందమును పొందుచున్నారు. ఇట్లు గురుదేవునికృప మహామహిమ సంపన్నమై యుండున్నది. శ్రీగురుదేవుని దయయు అజ్ఞానపాశఖడ్గమై యున్నది. ఈషణాత్రయ వ్రతతీ లవిత్రమై (తీగెలకు కొడవలియై) యున్నది. సకల కర్మబద్ధ దాహకమై యున్నది.

తాపత్రయాగ్నికి మహామృతవృష్టియై యున్నది. ఇట్టి మీయొక్క అపారకరుణా సిద్ధికై కరుణాసాగరా! దీనబంధో! స్వామీ! ఇదిగో నాచే నమస్కారంజలి చేయబడుచున్నది. అనన్యశరణ్యుడను. దీనుడ నగు నన్నుద్ధరింపుము.

అవ: శ్రీగురుదేవుని స్వరూపమును గాంచుటకు మహాపుణ్యమును జేయ వలెననియు, నాత్మసంస్కార ముండవలయు ననియు, శ్రీగురుదర్శనము మహా భాగ్యమనియు, నంతకన్నను మరియొకటి త్రిలోకములలో లేదనియు తెలుపుచున్నారు.

**శ్రీగురో: పరమం రూపం వివేకచక్షురగ్రతః ।**

**మందభాగ్యా న పశ్యన్తి అంధాస్సూర్యోదయం యథా ॥**

94

శ్రీగురో: - పరమం - రూపం - వివేకచక్షు: - అగ్రతః - మందభాగ్యా: - న - పశ్యన్తి - అంధా: - సూర్యోదయం - యథా.

వివేకచక్షు: = ఆత్మజ్ఞాననేత్రము గలవాడు, శ్రీగురో: = శ్రీగురుపరమాత్మయొక్క, అగ్రతః = ముందున్న, పరమం రూపం = శ్రేష్ఠమైన స్వరూపమును, పశ్యతి = చూచుచున్నాడు, మందభాగ్యా: = పుణ్యము చేయని మందులు, అంధా: = గ్రుడ్డివారు, సూర్యోదయం యథా = అదిత్యోదయమునువలె, న పశ్యన్తి = చూడజాలకుంటున్నారు.

ఆత్మానాత్మవివేకము గలిగి పరమవైరాగ్య ధురంధరుడై శమాదిషట్కు సంపత్తి గలిగి, వేదాంత శాస్త్రవిచారణా తత్త్వజ్ఞానము కలిగిన ప్రజ్ఞాననేత్రుడు శ్రీగురుపరబ్రహ్మస్వరూపమును నవరోక్షముగా గాంచుచున్నాడు. వాని జన్మము ధన్యమగు చున్నది. నిత్యానంద పదవియందు నుంటున్నాడు. అటుగాక వివేకజ్ఞానము లేక అజ్ఞానకుహరములో పడి కొట్టుకొనుచుండు భాగ్యము లేని మందులు గురుభాస్కరుడు దేదీప్యమానుడై ప్రకాశించు చుండినను సూర్యోదయ మగుచుండినను తత్రప్రకాశమును గ్రుడ్డివారు జూడజాలనట్లు తత్త్వజ్ఞాన ప్రకాశమును పొందనివారై గురుస్వరూపమును తెలియక యుంటున్నారు.

అవ: శ్రీగురుమూర్తి సర్వజనోద్ధారకుడను విషయమును నిచ్చోట వినరించు చున్నారు.

కులనాం కులకోటీనాం తారకస్తత్ర తత్క్షణాత్ ।

అతస్తం సద్గురుం జ్ఞాత్వా త్రికాలమభివాదయేత్ ॥

95

కులనాం - కులకోటీనాం - తారకః - తత్ర - తత్క్షణాత్ - అతః - తం - సద్గురుం - జ్ఞాత్వా - త్రికాలం - అభివాదయేత్.

తారకః = ప్రణవతారక మంత్రస్వరూపు దైవట్టి శ్రీ సద్గురుదేవుడు, తత్ర = శ్రీగురుసన్నిధానమునందే, తత్క్షణాత్ = ఆక్షణమునందే, కులనాం = తమవంశీయులను, కులకోటీనాం = ఇతర వంశీయులను, తారకః = అందరిని తరింపజేయవచ్చు యున్నాడు. అతః = ఇందువలన, తం = సర్వోత్తరకుడగు, సద్గురుం = సద్గురుని, జ్ఞాత్వా = మహిమను తెలిసికొని, త్రికాలం = మూడుకాలముల యందును, అభివాదయేత్ = నమస్కరించవలయును.

శ్రీగురుదేవుడు ప్రణవతారక మంత్రస్వరూపుడై “స్వయం తీర్త్వా పరాంస్తారయేత్” తాను తరించి ఇతరులను తరింపజేయవలయును అన్నట్లు సర్వసంతరణ సామర్థ్యపేతుడై తన సన్నిధానమున నున్నవారిని దర్శనముచేతనే తనయొక్క కులజాలను, ఇతరవంశజాలను, శరణుబొందిన తరువాత సమస్త ప్రాణికోటులను తరింపజేయుచున్నాడు. ఈ వాక్యముచే శ్రీగురుదేవుని కర్తవ్యమును దెలిపిరి. తానుమాత్రము సంతృప్తి జెందినచో నెవరికి లాభము? ఇట్టి మహానుభావులను సాక్షాదీశ్వరునిచే పంపబడిన వారినిగను, లేక స్వయముగా వచ్చిన వారినిగను దెలియవలెను. అట్టివారు అపారకరుణామయులు. పరోత్తరణమే తమయొక్క స్వభావమని పరంపరగా వచ్చుచుందురు. సూర్య డేలాగున నొక్కడయ్యు సర్వలోకమును పవిత్రముగా జేయుచున్నాడో, అట్లు గురుదేవు డాప్రదేశమును గాక, ఆ దేశమునుగాక, సమస్తలోకమును తత్త్వజ్ఞానోపదేశముచే జ్ఞానవంతము చేయుచున్నాడు. ఇందువలన శ్రీగురుస్వరూప మిట్టిదని, సర్వసంసార సాగరోత్తారకమని, జ్ఞానానందమని యెఱింగి త్రికాలములయందును శ్రీగురు దేవునకు నమస్కారము చేయవలెను. ఇట్లాచరించుటచే త్రికాలము లందును తమఃప్రదేశ మనునది లేక ప్రజ్ఞానానందమును డగుచున్నాడు.

అవః శ్రీగురు నమస్కార విధానము:

**శ్రీనాథచరణద్వంద్వం యస్యాం దిశి విరాజతే ।**

**తస్యాం దిశి నమస్కుర్యాత్ భక్త్యా ప్రతిదినం ప్రియే ॥**

96

శ్రీనాథచరణద్వంద్వం - యస్యాం - దిశి - విరాజతే - తస్యాం - దిశి - నమః - కుర్యాత్ - భక్త్యా - ప్రతిదినం - ప్రియే.

యస్యాం దిశి = యే దిక్కునందు, శ్రీనాథచరణద్వంద్వం - శ్రీనాథ = సర్వజ్ఞాన సంపన్నుడగు సర్వలోక రక్షకుడైన శ్రీగురుదేవునియొక్క, చరణద్వంద్వం = పాదపద్మ యుగళము, విరాజతే = విశేషముగా ప్రకాశించుచున్నదో (సర్వతమోఽపహరియై జ్ఞానతేజో రూపమై యున్నదో), తస్యాం దిశి = ఆ దిక్కునందు, భక్త్యా = పరమభక్తితో, ప్రతిదినం = నిత్యమును, హే ప్రియే! = ఓ గౌరీదేవీ, నమః = నమస్కారము, కుర్యాత్ = ఆచరించ వలయును.

ఈ శ్లోకమున ఆదిత్యోపాసకు లెట్లు సూర్యు డుదయించు తూర్పు దిక్కునకు దిరిగి నమస్కరించు చున్నారో, సాయంకాలమున పశ్చిమ దిక్కునకు దిరిగి నమస్కరించుచున్నారో, మధ్యాహ్నమున ఆకాశమధ్యమును గాంచుచు ప్రణమిల్లుచున్నారో- అట్లు శ్రీగురుదేవుని నమస్కరించవలయునని తెలుపు చున్నారు. సర్వలోక రక్షకుడును నఖండవిజ్ఞాన సమృద్ధి సముపేతుడును నగు శ్రీగురువరునియొక్క చరణకమల యుగళము ఏ దిక్కునందు విరాజిల్లుచున్నదో, ఆ దిక్కున అజ్ఞానాంధకారము నశించి జ్ఞానప్రకాశము తేజరిల్లుచున్నదని యర్థము. అచట నున్నవారు పవిత్రాత్ములు, జ్ఞానస్వరూపులు, గురుభక్తులని భావము. అట్టి దిక్కుకొఱకు ప్రతిదినము పరమభక్తితో ఓ పార్వతీదేవీ ! నమస్కారము చేయవలయును. సర్వదా సూర్యోపాసకులవలె త్రికాలములయందు నభివాదనము గావించుచు, శ్రీగురుమూర్తియొక్క స్వస్వరూపమును మరువకుండవలయును. ఆ మహాత్ముని చరణద్వంద్వమును హృదయపీఠమున నధిష్ఠింపజేసి పూజించు చుండవలెను. అట్లే హృదయములో నున్న గురుపరబ్రహ్మమును సందర్శించు చుండవలయును.

అవః ఈ ప్రకారము గురుదేవుని నభివర్ణించుచు ప్రత్యేకముగా నమస్కారము యొక్క ప్రయోజనమును దెలుపుచున్నారు.

సాష్టాంగప్రణిపాతేన స్తువన్నిత్యం గురుం భజేత్ ।

భజనాత్ స్థైర్యమాప్నోతి స్వస్వరూపమయో భవేత్ ॥

97

సాష్టాంగప్రణిపాతేన - స్తువన్ - నిత్యం - గురుం - భజేత్ - భజనాత్ - స్థైర్యం - ఆప్నోతి - స్వస్వరూపమయః - భవేత్.

సాష్టాంగప్రణిపాతేన = సాష్టాంగ దండప్రణామముచేత, గురుం = గురుదేవుని, నిత్యం = ఎల్లప్పుడు, స్తువన్ = స్తోత్రము చేయుచు, భజేత్ = సేవించవలయును, భజనాత్ = అట్టి గురువుయొక్క స్మరణమువలన, స్థైర్యం = స్వస్వరూపస్థితియందు స్థిరత్వమును జ్ఞానమునందు దృఢత్వమును, ఆప్నోతి = పొందుచున్నాడు, స్వస్వరూపమయః = తనయొక్క ఆత్మస్వరూపుడుగా, భవేత్ = తప్పక అగుచున్నాడు.

నమస్కార మనిన వినమ్రుడై సర్వదా యుండుట యని ధాత్వర్థము. అందుచే ఎంత విజ్ఞానసంపత్తి కలిగినను, సర్వలోకపూజితు డైనను, శిష్యుడాత్మ గురువు దగ్గర కేల్మోడ్చి నమస్కరించుచు వినమ్రుడై యుండ వలయును. “భావాద్వైతం సదా కుర్యాత్ నాద్వైతం గురుసన్నిధౌ” అనువాక్యము పై విషయమునే తెలుపుచున్నది. నిత్యము శ్రీగురుదేవునికి సాష్టాంగముగా నమస్కరించుచు, గురుదేవుని సేవించుచు, శ్రీగురూపదేశ ప్రకారము తపోధ్యానాదులు సలుపుచు, గురువుయొక్క ఆజ్ఞ నుల్లంఘించనివాడై ప్రవర్తించుచుండిన ఆత్మజ్ఞాన స్థైర్యము గలిగి గురుస్వరూపమగు ఆత్మస్వరూపమును పొందుచున్నాడు, అనగా తాను పరబ్రహ్మ మగుచున్నాడు. ఇట్లు నమస్కారము స్వస్వరూప సాక్షాత్కారమునకు ప్రధాన కారణముగ నున్నది.

అవః పైన దెలుపబడిన సాష్టాంగదండప్రణామముయొక్క లక్షణమును చెప్పుచున్నారు.

దోర్బాం పద్భాం చ జానుభ్యామురసా శిరసా దృశా ।

మనసా వచసా చేతి ప్రణామో ఽష్టాంగ ఉచ్యతే ॥

98

దోర్బాం - పద్భాం - చ - జానుభ్యాం - ఉరసా - శిరసా - దృశా - మనసా - వచసా - చ - ఇతి - ప్రణామః - అష్టాంగః - ఉచ్యతే.

దోర్బాం = చేతులచేత, పద్మాం = పాదములచేత, జానుభ్యాం చ = మోకాళ్ళచేతను, ఉరసా = వక్షస్థలముచేతను, శిరసా = శిరస్సుచేతను, దృశా = నేత్రముల చేతను, మనసా = మనస్సుచేతను, వచసా చ = వాక్కుచేతను చేయబడినట్టి, ప్రణామః = నమస్కారము, అష్టాంగః ఇతి = ఎనిమిదంగములతో గూడినదని, ఉచ్యతే = చెప్పబడుచున్నది.

(1) చేతులచేతను, (2) పాదములచేతను, (3) మోకాళ్ళచేతను, (4) వక్షస్థలముచేతను, (5) శిరస్సుచేతను, (6) నేత్రములచేతను, (7) వాక్కుచేతను, (8) మనస్సుచేతను చేయబడు నమస్కారము ఎనిమిదంగములతో గూడిన దగుటచే సాష్టాంగ నమస్కారమని చెప్పబడుచున్నది.

మరియు నింతియే గాదు, దండప్రణామ మనియు చెప్పుచున్నారు. దానియర్థ మేమనగా, శిష్యుడు తనయొక్క శరీరమును కర్రవలె భూమిమీద దీర్ఘముగా పడునట్లు చేయవలెను. అనగా నిరభిమానియై యుండవలయునని యర్థము. తరువాత బాహువులచే శ్రీగురుదేవుని పాదములను స్పృశించి తనయొక్క మోకాళ్ళు, పాదములు, వక్షస్థలము, శిరస్సు- భూమిమీద బాగుగా తాకునట్లు చేసి నేత్రములను గురుపాదముల మీదనే ప్రసరింపజేసి వాక్కుతో గురుస్తోత్రమును చెప్పుచు, తమ నామధేయ వంశాదులను వచించుచు మనస్సును గురుస్వరూపమం దేకముచేసి నమస్కరించవలయును. ఇట్టి నమస్కారమే “వందనం మోక్షదాయకం” అన్నట్లు మోక్షమును గలిగించుచున్నది.

ఇందుచే శ్రీగురువుయొక్క దర్శనము, స్పర్శనము, సంభాషణములును గలుగుచున్నవి. అట్టి మహాభాగ్యము నిరంతరము గలుగునట్టి వానికి ముక్తిపద మనునది మరియొండు లేదు. అదే స్వస్వరూపజ్ఞానము, నిఖిలానందము, శివము, అద్వయము, నిత్యము, శాంతము.

అవః ప్రపంచమును మాయానాటకముగను, శ్రీగురుదేవుని అద్వితీయ సార్కభామునిగను నిరూపించుచు, నామహానుభావునకు నిత్యము నమస్కరించు చుండవలయునని బోధించుచున్నారు.

**తస్యై దిశే సతతమశ్శాలిరేష నిత్యం**

**ప్రక్షిప్యతాం ముఖరితైర్మదురైః ప్రసూనైః ।**

## జాగర్తి యత్ర భగవాన్ గురుచక్రవర్తి

### విశ్వస్థితిప్రళయనాటకనిత్యసాక్షి ॥

99

తస్యై - దితే - సతతం - అజ్ఞానిః - ఏష - నిత్యం - ప్రక్షిప్యతాం - ముఖరితైః - మధురైః - ప్రసూనైః జాగర్తి - యత్ర - భగవాన్ - గురుచక్రవర్తి - విశ్వస్థితిప్రళయనాటకనిత్యసాక్షి

యత్ర = ఏదిక్కునందు, భగవాన్ = పూజ్యుడయిన, విశ్వ..... నిత్యసాక్షి - విశ్వ = ప్రపంచమనేడి, స్థితిప్రళయ = స్థితినిశములయొక్క, నాటక = నాటకమునకు, నిత్యసాక్షి - నిత్య = సర్వదా యున్నట్టి, సాక్షి = సాక్షియయిన, భగవాన్ = భగవంతుడైన, గురుచక్రవర్తి = శ్రీ గురువను ఏకచ్ఛక్రాధిపతి (సార్వభౌముడు), నిత్యం = ఎప్పుడును. జాగర్తి = మేలుకొని యుంటున్నాడో, ప్రకాశించుచున్నాడో, తస్యై = అట్టి సర్వలోకరక్షకుడగు గురుసార్వభౌమునితో నిత్యము గూడియున్నదిశే = దిక్కుకొఱకు, మధురైః = మధుర్యముతోగూడిన, ముఖరితైః = శబ్దములచేతను(గురుస్తోత్రములచేతను), ప్రసూనైః = పుష్పములచేతను, (లేక) మధురైః ముఖరితైః ప్రసూనైః = తుమ్మెదలయొక్క మనోహరములగు శబ్దములతో గూడుకొన్న అనగా పరిమళించుచున్న కుసుమములతో, ఏష అంజలిః = ఈ(నిర్దేశింపబడుచున్న) అంజలి, ప్రక్షిప్యతాం = చల్లబడుగాక.

గురుదేవుడు జ్ఞాన స్వరూపు డగుటచే సర్వలోక పూజనీయుడుగ నున్నాడు. మఱియు విశ్వస్థితి ప్రళయనాటక నిత్యసాక్షిగ నుంటున్నాడు. ప్రపంచ మనునదియే మాయానాటకము. నాటకములో ననేక పాత్రధారులు చిత్రవిచిత్ర వేషములను ధరించి యాడుచున్నారు. అందులో గొందఱేడ్చుచు శోకరసమును, కొందఱు పరస్పరానురాగ ప్రవర్తితులై శృంగారరసమును, మఱి కొందఱు భయంకర సంగ్రామమును జేసి క్రోధ భయరసములతోడి వీరరసమును, ఇకను గొందఱు సాధురూపమును, మహర్షుల రూపమును స్వీకరించి ప్రాణాయామాద్యనుష్ఠానములను ఘోరతపస్సును జేయుచు శాంతరసమును, వికారవేషములను వేసికొని హాస్యరసమును బీభత్సరసము నిట్లనేకవిధములుగ ప్రవర్తించి, నవరసములను జూపుచున్నారు. వీని నన్నిటిని ప్రేక్షకులు కాంచుచుందురు. నటించువారలు ధనమునకై వచ్చినవారు. సభాసదులును వినోదముకొఱకు జూచుచున్నారు. కాని వారు చూపిన దంతయు నిజమును గాదు. రామాది రూపములను ధరించినప్పుడు వారు రాము లగుదురా? పురుషుడు స్త్రీ వేషమును

వేసినప్పుడు స్త్రీ యగునా? మఱియు నాటకములో పాత్రలు వచ్చుచున్నవి; పోవుచున్నవి. ఆ నాటకము పూర్తియయిన తరువాత నేమియు కానుపించదు. ఆ ప్రకారము ప్రపంచము మిథ్యాభూతవస్తువు.

ఈ నాటకరంగములో వారివారి కర్మానుగుణముగా వేషముల వలె శరీరములను ధరించి నానావిధ సుఖదుఃఖములను, నవరసములనువలె ననుభవించుచున్నారు. ఈ ప్రపంచనాటకములోను నవరసముల ననుభవించు చున్నారు. సాధుపురుషులు గలరు. దుర్మార్గులు నుందురు. అయినను నాటకములోని వారు సుఖదుఃఖముల నేలాటి వికారముల ననుభవించుట లేదు. ప్రేక్షకులును వినోదమునే పొందుచున్నారు. జగన్నాటకములో నున్నవారు యథార్థముగా సుఖదుఃఖముల ననుభవించు చున్నారనియే తలంచుచున్నారు. విచారించిన నదియు మిథ్యయే. నాటక మాడువరకుండి తరువాత నేమియు లేనట్లు ప్రపంచములు గూడ కర్మానుగుణముగ ప్రవర్తించి కడపట లీనమగు చున్నవి. వ్యవహారదశలో నిత్యముగ దోచును. విచారించిన లేని వగుచున్నవి.

ఈ ప్రకారము విశ్వమను నాటక ముత్పత్తి స్థితి లయములకు నిలయముగ నున్నది. నాటకములోని ప్రేక్షకులవలె సమస్తమును గాంచుచు జగదీశ్వరుడు వినోదించుచుండును. లేదా తటస్థుడుగ నుండును. సమస్తమును తెలియుచు సర్వసాక్షియై వికారరహితుడై నిత్యుడుగ నుంటున్నాడు. తానుమాత్ర మేవేషమును ధరించుట లేదు. అచలుడు ఉత్పత్తిస్థితి నాశరహితుడనై యున్నాడు. నాటక మనునది యథార్థముగ జరిగిన కథాభాగమునుగాని, కల్పిత కథాభాగమునుగాని తెలుపును. ఈ ప్రపంచములో సృష్టి స్థితి ప్రళయరూప జగము లనస్తములని తెలుపుచు తనయొక్క అనాదిత్వ మిట్టిదని బోధించు చున్నది. తద్వారా జగదీశ్వరునకు నిత్యత్వమును స్థిరము చేయుచున్నది. ఈశ్వరు డిట్టి ప్రపంచము నకు సాక్షియగుట మాత్రమే గాదు. జడమగు సర్వప్రపంచమను నాటకమును విద్యుచ్ఛక్తివలె తనయొక్క ప్రకాశముచే ప్రకాశింపజేయచు రెప్పపాటుగూడ నేమరక జాగరూకుడై చైతన్యంతముగ సకలము నొనరించుచున్నాడు. ఆయన మేలుకొనక యుండిన, చైతనత్వము గలుగజేయ కుండిన సమస్తము లయము నొందుచున్నది.



ఇదియే మహాప్రళయము. కాబట్టి పరమాత్మ సర్వప్రకాశుడు, స్వయంజ్యోతి, సర్వసాక్షి, అవికారి, నిత్యుడనై యున్నాడు. అట్టి ప్రభువే శ్రీగురుస్వామివరుడై యున్నాడు.

సార్వభౌము డెట్లు సర్వలోకమును శాసించువాడై హితాహితములను దెలియుచు, నేకచ్ఛత్రాధిపతియై యద్వితీయుడై యున్నాడో, అదేవిధముగ శ్రీగురుపరమాత్మదేవుడును సకలాత్మ సామ్రాజ్యాభిషిక్తుడై విజ్ఞానతేజముతో దేజరిల్లుచు, సకలజగత్తును సంకల్పశక్తిచేతనే నడిపించుచు, సమస్తమును తనయొక్క జ్ఞానశక్తిచే దెలియుచు నద్వితీయుడై యొప్పుచున్నాడు. కావున నట్టి జగదీశ్వరుండు శ్రీగురుదేవు డేదిక్కునందున్నాడో, ఆ దిశయు మహాపవిత్రవంత మయినది. అచ్చటనున్న వారందఱు ధన్యాత్ములు, జ్ఞానతేజో విరాజితులు. అట్టి దిక్కుకొఱకు మిగుల జ్ఞానమాధుర్యముతో గూడి నమృతత్వము నొసగు మనోహరములగు గురుస్తోత్రములచేతను, పరిమళవంతములగు పుష్పరాజములను నంజలియం దుంచుకొని యంతట నిత్యము చల్లబడుగాక.

అనగా శ్రీగురుదేవుడు విరాజిల్లు దిక్కునకు నభిముఖులై పరమభక్తులగు శ్రీగురుదేవునియొక్క భక్తులు పరమభక్తితో సాష్టాంగపడి, శ్రీగురుదేవుని స్తుతించుచు నానావిధ గంధార్క్ష తలచేతను, పుష్పములచేతను నాదిక్కునకు పూజించవలయును. లేదా ఆదిక్కున శ్రీగురుదేవుని పాదుకలనుగాని, చిత్రమునుగాని యుంచి పూజించవచ్చును. ఇట్లు శ్రీగురుదేవుని కేవల పరబ్రహ్మస్వరూపునిగ దెలిసి నిత్యము నమస్కరించుచు, పూజించుచు, భావించుచు తన్మయుడై నిత్యతృప్తుడై ముక్తుడై యుండవలయును.

అవః శ్రీగురుసేవా సాధనోత్తమతః

**అభ్యస్తైః కిము దీర్ఘకాలవిమలై ర్వ్యాధిప్రదైర్దుష్కరైః :**

**ప్రాణాయామశతై రనేకకరణైర్దుఃఖాత్మకైర్దుర్జయైః ।**

**యస్మిన్నభ్యుదితే వినశ్యతి బలీవాయుస్స్వయం తత్క్షణాత్**

**ప్రాప్తం తత్సహజస్వభావమనిశం సేవేత చైకం గురుమ్ ॥ 100**

అభ్యస్తైః - కిము - దీర్ఘకాలవిమలైః - వ్యాధిప్రదైః - దుష్కరైః - ప్రాణాయామశతైః - అనేకకరణైః - దుఃఖాత్మకైః - దుష్కరైః - యస్మిన్ - అభ్యుదితే - వినశ్యతి - బలీ - వాయుః - స్వయం - తత్క్షణాత్ - ప్రాప్తం - తత్ - సహజస్వభావం - అనిశం - సేవేత - చ - ఏకం - గురుం.

అభ్యస్తైః = అభ్యసించబడుచున్న, దీర్ఘకాలవిమలైః = బహుకాలమునకు నన్తఃకరణశుద్ధిని గలుగజేయునట్టియు, వ్యాధిప్రదైః = (ఏమరునంతమాత్రమున) రోగము నుత్పన్నము చేయునవియు, గమకనే, దుష్కరైః = దుస్సాధ్యము లయినట్టియు, ప్రాణాయామశతైః = ప్రాణసంయమమునకై యేర్పడిన రేచక పూరక కుమ్మకాది నానావిధ ప్రాణాయామములచేతను, దుఃఖాత్మకైః = దుఃఖమును గలిగించునట్టి, దుర్జయైః = జయింప కష్టము లైనట్టి, అనేకకరణైః = బహుసాధనములచేతను, ఇంద్రియములచేతను (దేహేంద్రియముల శోషింప జేయు తపోవ్రతాదులచేతను), కిము = ఏమి ప్రయోజనము, యస్మిన్ = ఏ స్వస్వరూపజ్ఞానము (నిర్వికల్పసమాధి), అభ్యుదితే సతి = ఉదయించిన దగుచుండగా, తత్క్షణాత్ = ఆ క్షణకాలములోనే, బలీవాయుః = సర్వదా చిత్తచాల్యము గలిగించు సామర్థ్యము గల ప్రాణవాయువు, స్వయం = తనంతటనే, వినశ్యతి = లయింపి పోవుచున్నదో, తత్ = అటువంటి, సహజస్వభావం = సహజసమరస భావము గల, ఏకం గురుం ఏవ = శ్రీ గురుదేవు నొకనినే, అనిశం = ఎల్లప్పుడు, సేవేత = సేవించవలయును.

పరమకారుణికు డగు శ్రీ గురుదేవునియొక్క మహిమను దెలిసి నిర్మలుడై పరమభక్తితో ననన్యశరణుడై శ్రీగురుదేవునే సేవించు చుండినచో, నఖండ జ్ఞానోదయము శిష్యునకు గలుగుచున్నది. తదితరసాధన లవసరము లేదను శ్రీగురుసేవా ప్రయోజనమును ప్రతిపాదించుచున్నారు. ప్రాణాయామము లనునవి రేచక పూరక కుమ్మకాది నానావిధ భేదములచే నొప్పుచు, కఠినతర సాధన లగుటచే దుస్సాధ్యములై కొంచెము తప్పిపోయిన వెంటనే ప్రబలతరమగు నే వైద్యునిచేతను, నే యోషధము లిచ్చినను కుదురని దీర్ఘవ్యాధిని గలుగజేయునవి గనుకనే కేవల దుఃఖరూపములై బాధనే కలిగించుచున్నవి. మఱియు నవి యన్తఃకరణశుద్ధిని బహుకాలము నాచరింపబడినగాని చేయజాలవు. మనోమాలిన్యమును పాపములను శీఘ్రముగ పోగొట్టజాలవు.

ఇకను ననేక కఠినతమ సాధనలు గలవు. అవన్నియు దుఃఖరూపములే యగుచున్నవి. కేవలము దేహేంద్రియాదులను శుష్కింపజేయు తపోవ్రతాదులు

గలవు. ఇంద్రియముల జయము దుస్సాధ్య మగుటచే వాని నాచరింతురు. కాని వర్షము వచ్చినచో వెండియున్న బీజములు మొదలయినవి తిరుగా నంకురించు నట్లు తపములను మానినయెడల నా దేహేష్టియాదులు మామూలు స్థితిలోనికి వచ్చుచున్నవి. ఇక నేతి ధౌతి క్రియాదులు నుంటున్నవి. ఇవన్నియు హఠయోగాదు లకు జెందినవి. ఇట్టి సాధనచే పాపక్షయము, నస్తఃకరణశుద్ధి, కాయశుద్ధి మొదలయిన ప్రయోజనములు గలిగినను పరమశాంతి దాయకమగు జ్ఞానము కలుగ కుండినచో నేమిఫలము?

పైన జెప్పబడిన సాధనలు కేవలము మందమతుల కేర్పడినవి. కావున వీని నన్నిటి ననన్తముగ నాచరించుచుండిన ప్రయోజనము లేదు. స్వస్వరూప జ్ఞానోదయమునకై శ్రీగురువుదగ్గఱ నుండి శీలించవలయును. గుర్వాజ్ఞాను పాలించవలయును, సేవించవలయును. శ్రీగురువర్యుని పరమకృపచే నఖండ జ్ఞానోదయము గలుగుచుండగా, సర్వదృశ్యరహిత స్వస్వరూప సాక్షాత్కార నిర్వికల్ప సమాధి సిద్ధించుచుండగా తత్క్షణమే దృశ్యోత్పత్తికి హేతువగు చలనాత్మకమగు చిత్తమునకు ప్రధాన కారణ మయిన ప్రాణవాయువున్న లయించి పోవుచున్నది. తద్వారా చిత్తముగూడ బ్రహ్మములో కలిసిపోవుచున్నది. బ్రహ్మకార మగుచున్నది. ఇట్టి సర్వదృశ్యరహిత సహజస్వభావ సచ్చిదానంద లక్షణజ్ఞానమును బడయుటకై యిట్టి సహజసమరస భావముతో నొప్పుచున్న శ్రీగురుదేవునే శరణుపొంద వలయును; సేవించవలయును. ఇట్లాచరించుటచే గురుస్వరూపమగు పరమాత్మ తత్త్వజ్ఞానము గలిగి నిత్యానందము ప్రాప్తమగు చున్నదని సారము.

అవః ఇకను శ్రీగురుదేవునియందలి పరమభక్తి యొకటియే శిష్యునకు మోక్షదాయక నున్నదని ప్రతిపాదించుచున్నారు.

**జ్ఞానం వినా ముక్తిపదం లభ్యతే గురుభక్తిః ।**

**గురోస్సమానతో నాన్యత్సాధనం గురుమార్గిణామ్ ॥**

101

జ్ఞానం - వినా - ముక్తిపదం - లభ్యతే - గురుభక్తిః - గురోః - సమానతః - న - అన్యత్ - సాధనం - గురుమార్గిణామ్.

జ్ఞానం వినా = శాస్త్రాది జ్ఞానము లేకపోయినను, గురుభక్తిః = కేవలము గురువునే

ప్రత్యక్షదైవముగ దలంచు పరమభక్తివల్లనే, ముక్తిపదం = మోక్షస్థానము, లభ్యతే = పొందబడుచున్నది. ఇందువలన, గురోః = శ్రీ గురువరునికంటెను, సమానతః = సమానమయిన దగుటవలన, అన్యత్ సాధనం = ఇతరసాధనము, గురుమార్గిణాం = శ్రీగురువే సాధనమార్గముగ గలవారికి (మోక్షమునకు పరమసాధనమునుగ గురువరుని విశ్వసించిన భక్తవరులకు), న = లేదు.

శాస్త్రజ్ఞానము లేకపోయినను, ఏమియు తెలియని వాడైనను, కేవల గురుభక్తివలన నీమోక్షమును పొందుచున్నాడు. గురుభక్తి స్వరూపమును ముందు తెలిపియున్నారు. గురునామజపము, గురుమూర్తిధ్యానము, గురువు చెప్పినట్లాచరించుటయు, (నిదంతయు) గురుభక్తిలో జేరిన వగుచున్నవి. శ్రీగురుదేవుని విషయక మగు నాచరణ తప్ప తదితరజ్ఞానము లేనివాడు పై దెల్పినట్టి పరమభక్తితోనే స్వస్వరూపజ్ఞాన ముదయించి యఖండపదవి నధిష్టించు చున్నాడని తాత్పర్యము. కావున నాప్రకారము శ్రీ గురుదేవ స్వరూపచింతనము నాధారముగ జేసికొని మోక్షము నొందగోరువారికి శ్రీ గురుదేవుడు తప్ప మఱియొక సమానమయిన సాధన మెద్దియును లేదు. శ్రీగురుదేవుడే పరమశరణ్యము. ఇట్లు శ్రీ శంకరాచార్యుల దగ్గట పరమభక్తుడగు త్రోటకాచార్యులు విజ్ఞానవంతు లయిరి.

అవ: 'నేతి నేతి' అను మహావాక్యార్థమును విశదీకరించుచున్నారు.

**యస్మాత్పరతరం నాస్తి నేతి నేతి వై శ్రుతిః ।**

**మనసా వచసా చైక సత్యమారాధయేద్గురుమ్ ॥**

102

యస్మాత్ - పరతరం - న - అస్తి - నేతి నేతి - ఇతి - వై - శ్రుతిః - మనసా - వచసా - చ - ఏవ - సత్యం - ఆరాధయేత్ - గురుం.

నేతినేతి ఇతి = నేతి నేతి అను, శ్రుతిః = వేదము, యస్మాత్ = ఏకాద్వితీయ పరబ్రహ్మమగు ఏ శ్రీ గురుదేవునికంటెను, పరతరం = శ్రేష్ఠమయినది, ఇతరమైనది, నాస్తి = లేదు. అని తెలుపుచున్నది. వై = ప్రసిద్ధము కావున, సత్యం = సత్యస్వరూపు డయిన, గురుం = శ్రీగురుమూర్తిని, మనసా = మనస్సుచేత, వచసా చ ఏవ = వాక్కుతోను, ఆరాధయేత్ = ఆరాధించవలయును.

ఇది నేను కాను, ఇది నేను కాను అని సర్వదృశ్య నిషేధమును జేసి కేవల చిన్మాత్రుడ నని 'నేతి నేతి' అను శ్రుతియొక్క యర్థము. అట్లే శ్రీ గురు

బ్రహ్మముకన్న ఉత్కృష్ట మైనదియు, నితర మయినది యగు వస్తువు లేదు. లేనే లేదు. పరబ్రహ్మ గురుదేవుడే సత్తామాత్రుడని 'నేతినేతి' యను అపవాదశ్రుతి తెలుపుచున్నది. ఇదంతయు వేదాంతశాస్త్రమున స్పష్టము. కాబట్టి సత్యస్వరూపు డగు శ్రీగురుమూర్తినే నిరంతరము వాక్కుతో స్తుతించుచు, మనస్సుతో ధ్యానించుచు, దేహముతో సేవించుచు, త్రికరణశుద్ధిగా నన్నివిధముల నారాధించ వలయును.

అవ: శ్రీగురుపరమాత్మయొక్క యనుగ్రహోతిరేకముచేతనే సృష్టిస్థితి లయములు జరుగుచున్న వను క్రమమును దెలుపుచున్నారు.

**గురో: కృపాప్రసాదేన బ్రహ్మవిష్ణుమహేశ్వరా: ।**

**సామర్థ్యమభిజన్యే సృష్టిస్థిత్యంతకర్మణి ॥**

103

గురో: - కృపాప్రసాదేన - బ్రహ్మవిష్ణుమహేశ్వరా: - సామర్థ్యం - అభిజన్ - సర్వే - సృష్టిస్థిత్యంతకర్మణి.

గురో: = శ్రీగురుపరమాత్మయొక్క, కృపా = అపారకరుణయొక్క, ప్రసాదేన = ప్రసరణముచేత, బ్రహ్మవిష్ణుమహేశ్వరా: = బ్రహ్మవిష్ణుమహేశ్వరులు, సర్వే = అందరు (ముగ్గులు), సృష్టి స్థితి అంత కర్మణి = సృష్టి స్థితి లయములను కర్మలందు, సామర్థ్యం = శక్తిని, అభిజన్ = పొందిరి.

బ్రహ్మవిష్ణుమహేశ్వరులు ముగ్గులును దీర్ఘకాలము శ్రీ సద్గురు పరమాత్మనుగూర్చి తపస్సు చేసిరి. అందుచేతనే శ్రీగురుపరమాత్మయొక్క యనుగ్రహమును బడసి, బ్రహ్మదేవుడు తనయొక్క రజోగుణముచే సకల ప్రపంచమును సృష్టించెను. విష్ణుదేవుడు తనయొక్క సత్త్వగుణముచే సమస్త విశ్వమును పాలించుచున్నాడు. మహేశ్వరుడు తమోగుణముచే సకలమును లయింప జేయుచున్నాడు. ఈ ప్రకారము త్రిమూర్తులను శ్రీగురుపరమాత్మ యొక్క కృపాకటాక్షమును సంపాదించియే సృష్టిస్థితిలయ సామర్థ్యమును పొందిరి.

దీని ననుసరించియే పంచీకరణశాస్త్రములో శుద్ధపరబ్రహ్మమునందు ఒకానొక క్షోభ గలిగెను. ఇది రజోగుణము. దానిచే శుద్ధమాయ వ్యక్త మాయెను. ఇది స్థితిశీల మయిన దగుటచే సత్త్వగుణము. తరువాత మోహమావరించెను.

ఇది జ్ఞానమును లయింప జేయున దగుటచే తమోగుణము. ఇట్లే ఇచ్చాశక్తి, జ్ఞానశక్తి, క్రియాశక్తులను వర్ణించెదరు. కాబట్టి త్రిగుణాతీత పరబ్రహ్మము శ్రీగురు పరమాత్మయే.

ఆయన నిగ్రహానుగ్రహ సమర్థుడు. ఇచ్చామాత్రమున బ్రహ్మవిష్ణు మహేశ్వరులను సృష్టించుచున్నాడు. వారి ద్వారా సమస్తము నేర్పడుచున్నది. ఇట్లు శ్రీగురుదేవుని యనుగ్రహాతిశయము నిరతిశయము, నిరుపమము, సర్వసమర్థము. బ్రహ్మవిష్ణు మహేశ్వరుల తపఃప్రకారము పురాణములలోను ఉపనిషత్తులలోను గనందగును. “కేవలం గురుసేవయా” అనియు చతుర్థపాదము గలదు. శ్రీగురుదేవుని సేవించి త్రిమూర్తులు పైదెల్పిన శక్తులను బడసిరని దానియర్థము.

అవ: శ్రీగురుశుశ్రూషావిధి మహోత్కృష్టము, ఋష్యాదులకును బాగుగా గోచరము కానిదని చెప్పుచున్నారు.

**దేవకిన్నరగన్ధర్వాః పితృయక్షాస్తు తుమ్బురః ।**

**మునయోఽపి న జానన్తి గురుశుశ్రూషణే విధిమ్ ॥**

**104**

దేవకిన్నరగన్ధర్వాః - పితృయక్షాః - తు - తుమ్బురః - మునయః - అపి - న - జానన్తి - గురుశుశ్రూషణే - విధిం.

దేవకిన్నరగన్ధర్వాః = దేవతలు, కిన్నరులు, గన్ధర్వులు, పితృయక్షాః = పితరులు, యక్షులు, తుమ్బురః = తుమ్బురు మహర్షియు, మునయః అపి = నారదాది మహామునులును, గురుశుశ్రూషణే = గురుశుశ్రూషయందు, విధిం = విధిని, న జానన్తి = తెలియజాలరు.

దేవతలు కిన్నరులు గన్ధర్వులు మొదలయిన వారును, పితృదేవతలు, యక్షులు, తుంబురుమహర్షి, నారదాది మహామునులును శ్రీగురుపరమాత్మయొక్క శుశ్రూషావిధిని స్పష్టముగ దెలియజాలరు. శుశ్రూష యనగా సేవ యని సామాన్యార్థము. శ్రోతుం ఇచ్చా శుశ్రూషా = శ్రవణము చేయ నిచ్చు శుశ్రూష యగునని మఱియొక యర్థము. శ్రీగురుపరమాత్మ స్వరూప తత్త్వాదికము శ్రవణము చేయుటయు, నిక దానికి సమ్బంధించిన వన్నియును శుశ్రూషాపద గ్రాహ్యము లగుటచే శుశ్రూష యని తెలియవలెను.

ఇట్టి తత్త్వమును శ్రీగురుదేవుని పరమభక్తులే తెలియగలరు. పై జెప్పబడిన దేవగన్ధర్వాదు లందఱును శ్రీగురుసేవ చేయకయు, శ్రవణమననాదుల చేయకయు శ్రీగురుభక్తి లేనిచో పరమతత్త్వమగు శ్రీ గురుపరబ్రహ్మతత్త్వము నెఱుంగ జాలరని సిద్ధార్థము. లేదా శ్రీగురుపరబ్రహ్మతత్త్వము మనోవాగతీత మగుటచే నెవరికిని నిట్టిదని వచింపను, తలంపను సాధ్యము గాదు. కేవలానుభవైకవేద్య మనియు నర్థము. శ్రీగురుభక్తి ప్రాశస్త్యము నీరీతిగ దెలియవలెను.

అవః శ్రీ గురుపరబ్రహ్మ స్వరూప రహస్యమును కేవల శాస్త్రజ్ఞానము గలవారు (లౌకికులు) తెలియ జాలరను విషయమును తేటపరచుచున్నారు.

**తార్కికాశ్చాందసాశ్చైవ దైవజ్ఞాః కర్మలాః ప్రీయే ।**

**లౌకికాస్తే న జానన్తి గురుతత్త్వం నిరాకులమ్ ॥ 105**

తార్కికాః - ఛాందసాః - చ - ఏవ - దైవజ్ఞాః - కర్మలాః - ప్రీయే - లౌకికాః - తే - న - జానన్తి - గురుతత్త్వం - నిరాకులం.

హేప్రీయే = అనుగ్రహపాత్రురాలవగు భవానీ, తార్కికాః = తర్కశాస్త్రజ్ఞులు, ఛాందసాః = వేదాధ్యయనము చేయువారు (శ్రోత్రియులు), దైవజ్ఞాః చ = జ్యోతిష్ములు, కర్మలాః = యజ్ఞయాగాదిక్రియ లొనరించు కర్మనిష్ఠ గల మిమాంసకులు, (యే = ఎవరు గలరో) తే = వారందఱును, లౌకికాః ఏవ = లోకజ్ఞానము గలవారు మాత్రమే. కావున, నిరాకులం = సంశయ రహితమగు, అలౌకికమగు, గురుతత్త్వం = శ్రీగురుబ్రహ్మస్వరూపమును, న జానన్తి = యెఱుంగజాలరు.

తార్కికులు, శ్రోత్రియులు మొదలయిన వారందఱును కేవలము తర్కాది శాస్త్రములను మాత్రము చదివినవారు. వారు శాస్త్రవాసనా వాసితులై బుద్ధిచేత మతికి లోబడిన శాస్త్రము లవగాహనము చేసికొని లోకజ్ఞానము గలవారైరి. శాస్త్రములచే నాత్మజ్ఞాన ముదయించదు. శాస్త్రార్థజ్ఞానమున్ను వేదాంతములో చెప్పబడుచున్న దేహవాసన, లోకవాసన, శాస్త్రవాసన యను వాసనాత్రయములో జేరియున్నది. కావున నాగురుబ్రహ్మతత్త్వము బుద్ధ్యతీతము, వేదాతీతము. కేవల ఔషనిషధిక విజ్ఞానముచేతనే గోచర మగునది. వాసనాత్రయము నతిక్రమించి యుండునది, అలౌకికము, సర్వసందేహ రహితము. వ్యాకరణాదిశాస్త్రము

లెంతకాలము చదువు చుండినను పూర్తిగావు. ఇకను సందేహమునే గలిగించు చుండును. తుదకు నా శాస్త్రవాసన బలవత్తరమై వదలుటకును సాధ్యముగాక దుఃఖమునే గలిగించును. వానిచే శాంతి లేదు. అందుచే మీమాంసకాది శాస్త్రజ్ఞులును, లౌకికులు, వ్యవహారతత్త్వమునే తెలిసికొనినవారు నిస్సంశయ గురుపరబ్రహ్మతత్త్వమును దెలిసికొనజాలరు. మఱిమనిన బుద్ధ్యతీత స్థితిలో నున్న వేదాంత శాస్త్రజ్ఞులు మాత్రము ఈతత్త్వము దెలిసి శాశ్వతసుఖమును బడయు చున్నారు.

అన: “అవిద్యాయామన్తరే వర్తమానాః” అను కరోపనిషత్తుయొక్క మంత్రార్థమును దెలుపుచున్నారు.

**మహాహంకారగర్వేణ తపోవిద్యాబలేన చ ।**

**భ్రమంతి చాస్మిన్ సంసారే ఘటీయస్త్రం యథా పునః ॥ 106**

మహాహంకారగర్వేణ - తపోవిద్యాబలేన - చ - భ్రమంతి - చ - అస్మిన్ - సంసారే - ఘటీయస్త్రం - యథా - పునః.

ఘటీయస్త్రం = ఏతము, యథా = ఎట్లు, పునః = మఱల మఱల, భ్రమంతి = క్రిందికి పైకి తిరుగుచున్నదో, తథా = అట్లే, మహాహంకారగర్వేణ = గొప్పదగు అహంభావముచే గలుగు గర్వముచేత, తపోవిద్యాబలేన = తపో విద్యల బలిమిచేతను, చ = కూడుకొన్నవారును, అస్మిన్ సంసారే = ఈ సంసారమును మహాకూపమందు, పునః భ్రమంతి = మాటికి మాటికి పడుచున్నారు, తిరుగా వచ్చుచున్నారు. (జననమరణములను పొందుచున్నారు.)

జననమరణరూప సంసారకూపములో పడి తిరుగా వచ్చు విధమును సృష్టికరించుచున్నారు. ఎవరు నేనే గొప్పవాడను, శ్రేష్ఠుడను, ధనికుడను, శాసకుడను అను మహాహంకారముచేతను అంతయు నాకే కావలయును, నాదియే యను మమకారముచేతను గర్వితు లగుచున్నారో, నేను మహాతపస్సమృన్నుడను, నా తపశ్శక్తిచే నిఖిలము దగ్ధము చేయగలను; నేను మహాపండితుడను, నాతో సరి యెవడును లేడు ఇట్లు తపోవిద్యాబలముల చేతను దురహంకారు లగుచున్నారో, ఇట్టి రజోగుణ తమోగుణములు గల యజ్ఞానజనులు మహాఅగాధమగు బావిలో నేతముయొక్క బాన మునుగుచు తేలుచు నుండునట్లున్న; ఏతమున్న క్రిందికి



పైకి తిరుగుచుండునట్లున్న మహా ఆగాధమగు నన్తకారబంధురమైన భయంకర సంసారకూపములో మునిగి తేలుచున్నారు. అనగా సుఖదుఃఖాది ద్వష్టముల ననుభవించుచున్నారు. అంతవఱాత్రమే గాదు, మ్రియన్తే = చచ్చుచున్నారు; జాయన్తే = తిరుగా పుట్టుచున్నారు. సిద్ధార్థ మేమనగా, శ్రీ గురుబ్రహ్మతత్త్వము నెఱుంగనివారు జననమరణరూప సంసారములో ద్రిమ్మరిల్లుచున్నారు. ఈ యర్థమునే కఠోపనిషత్తు తెలుపుచున్నది.

**ఆవిద్యాయామస్తరే వర్తమానాః స్వయం ధీరాః పండితం మన్యమానాః ॥**

**దండ్రమ్యమాణాః పరియన్తి మూఢా ఆన్తేనైవ వీయమానా యథాఽన్తాః ॥**

కేవల శాస్త్రజ్ఞానము గలవారు గ్రుడ్డివారు. బావికి తగిలించిన గిలక నీళ్ళను తోడునప్పుడు గిరగిర తిరుగు చున్నట్లు అహంకారాదులచే కన్ను తెలియనివారై కర్మానుభవము గలుగునప్పుడు వీరును సంసారములో గిరగిర తిరుగుచున్నారు. అట్లుగాక శ్రీగురుతత్త్వము నెఱింగినవారు పైన నిరూపింపబడిన దుర్గతిని పొందనివారై చిదాకాశమున విహరించుచు శాశ్వతానందము నొందుచున్నారు.

అవః శ్రీ గురుభక్తి లేకయు శ్రీ గురుబ్రహ్మతత్త్వమును దెలియకున్న వారైనను ముక్తిని బడయజాలరను విషయమును ప్రతిపాదించుచున్నారు.

**యజ్ఞినోఽపి న ముక్తాస్యః న ముక్తా యోగినస్తథా ।**

**తాపసాః అపి నో ముక్తా గురుతత్త్వాత్పరాజ్ముఖాః ॥**

107

యజ్ఞినః - అపి - న - ముక్తాః - స్యః - న - ముక్తాః - యోగినః - తథా - తాపసాః - అపి - నో - ముక్తాః - గురుతత్త్వాత్ - పరాజ్ముఖాః.

గురుతత్త్వాత్ = శ్రీ గురుపరబ్రహ్మ తత్త్వజ్ఞానమునుండి, పరాజ్ముఖాః = విముఖులయినవారు, యజ్ఞినః అపి = యాజ్ఞికులయినను, న ముక్తాః స్యః = ముక్తులు కాజాలరు, తథా = అట్లే, యోగినః = యోగీశ్వరులయినను, న ముక్తాః = మోక్షమును పొందజాలరు, తాపసాః అపి = తపోవంతులయినను, నో ముక్తాః = కైవల్యము పడయజాలరు.

సోమయాగము మొదలయిన యజ్ఞయాగాదు లొనరించి సోమయాజి మొదలయిన నామధేయములతో నొప్పుచున్న వారైనను, యోగమహిమచే నణిమాద్యష్ట సిద్ధులను సంపాదించిన యోగీశ్వరులయినను, వనారణ్య గుహాదులలో



ఓమ్

శ్రీ సద్గురుచరణారవిందాభ్యాం నమః

ఓం నమో భగవతే వేదవ్యాసాయ

## అథ ద్వితియో ౨ ధ్యాయః

అవః శ్రీ గురుధ్యానమునుగూర్చి వచింప ప్రారంభించుచున్నారు.

ధ్యానం శృణు మహాదేవి సర్వానందప్రదాయకమ్ ।

సర్వసౌఖ్యకరం చైవ భుక్తిముక్తిప్రదాయకమ్ ॥

109

ధ్యానం - శృణు - మహాదేవి - సర్వానందప్రదాయకమ్ - సర్వసౌఖ్యకరం - చ - ఏవ - భుక్తిముక్తిప్రదాయకమ్.

హేదేవీ! = ఓ పార్వతీ. సర్వానందప్రదాయకం = అందరికిని ఆనందము నొసంగునదియు, సర్వసౌఖ్యకరం = అందరికిని శాశ్వత సౌఖ్యము నొసంగునదియు, భుక్తిముక్తిప్రదాయకం చ = భుక్తిముక్తుల నిచ్చునదియు వైన, ధ్యానం ఏవ = శ్రీ గురుపరబ్రహ్మధ్యానమునే, శృణు = వినుమా!

ధ్యాన మనగా శ్రీగురుపరబ్రహ్మస్వరూపమును నితరచింత లేక యెడతెగక చిత్తములో చింతించుట యగును. ఆ ధ్యానము సర్వప్రకృతిగుణములను నశింపజేసి యందరికిని ఆనందమును కలుగజేయుచున్నది. నిరంతర సౌఖ్యమును గలిగించు నదిగను నున్నది. మరియు నా ధ్యానము భుక్తిముక్తులనుగూడ నొసగుచున్నది. అట్టి ధ్యానమునుగూర్చి యాలింపుమా!

అవః ఈ శ్లోకమున శ్రీ గురుధ్యానమును దెలుపుచున్నారు.

శ్రీమత్పరం బ్రహ్మ గురుం స్మరామి

శ్రీమత్పరం బ్రహ్మ గురుం భజామి ।

శ్రీమత్పరం బ్రహ్మ గురుం వదామి

శ్రీమత్పరం బ్రహ్మ గురుం నమామి ॥

110

శ్రీమత్ - పరం - బ్రహ్మ - గురుం - స్మరామి - శ్రీమత్ - పరం - బ్రహ్మ - గురుం - భజామి - శ్రీమత్ - పరం - బ్రహ్మ - గురుం - వదామి - శ్రీమత్ - పరం - బ్రహ్మ - గురుం - నమామి.

శ్రీమత్ = జ్ఞానసంపత్తు గల, పరం బ్రహ్మ = పరబ్రహ్మ మగు, గురుం = శ్రీగురుదేవుని, స్మరామి = స్మరించుచున్నాను, శ్రీమత్ = ప్రకాశము గల, పరం బ్రహ్మ = పరబ్రహ్మ మగు, గురుం = శ్రీగురువరుని, భజామి = సేవించుచున్నాను, శ్రీమత్ = చైతన్యతృక్మైన, పరంబ్రహ్మ = పరబ్రహ్మమగు, గురుం = శ్రీసద్గురుమూర్తిని, వదామి = చెప్పుచున్నాను, శ్రీమత్ = ఆనందసమృద్ధి గల, పరం బ్రహ్మ = పరబ్రహ్మమగు, గురుం = శ్రీగురువరుని, నమామి = నమస్కరించుచున్నాను.

సర్వదా జ్ఞానసంపత్తి గలిగి పరబ్రహ్మస్వరూపుడైన శ్రీగురుదేవుని నిరంతరము నా చిత్తమున చింతించుచున్నాను. తేజస్వరూపుడైన పరబ్రహ్మ స్వరూపుడగు శ్రీ గురువరుని సతతము నేను సేవించుచున్నాను, పూజించు చున్నాను. చైతన్యతృక్మకుడైన పరబ్రహ్మస్వరూపుడైన శ్రీగురువరుని సర్వదా నేను స్తుతించుచున్నాను. ఆనందసమృద్ధితో నొప్పుచున్నవాడైన పరబ్రహ్మస్వరూపుడైన శ్రీసద్గురుదేవుని సంతతము నేను నమస్కరించుచున్నాను. ఈ ప్రకారము శ్రీ సద్గురుమూర్తియొక్క స్మరణము, భజనము, స్తుతి, నమస్కారములు- వీని రూపమైన ధ్యానమును త్రికరణశుద్ధిగా జేయవలయునని తెలిపిరి. నమస్కార పూజలచే కాయశుద్ధియు, శ్రీగురుదేవుని నామసంకీర్తనాదులచే వాక్కుయొక్క శుద్ధియు, నిరంతరము చింతనారూప ధ్యానముచే నంతఃకరణ శుద్ధియు నేర్పడుచున్నవి. ఇట్టి ధ్యానముచే పరబ్రహ్మస్వరూప గురు తత్త్వజ్ఞానమును బడయగలరు.

అవ: శ్రీగురుమూర్తియొక్క స్వరూపమును నిరూపించుచున్నారు.

బ్రహ్మోనందం పరమసుఖదం కేవలం జ్ఞానమూర్తిం

ద్వంద్వతీతం గగనసదృశం తత్త్వమస్యాదిలక్ష్యమ్ ।

ఏకం నిత్యం విమలమచలం సర్వదీపాక్షిభూతం

భావాతీతం త్రిగుణరహితం సద్గురుం తం నమామి ॥

బ్రహ్మనందం - పరమసుఖదం - కేవలం - జ్ఞానమూర్తిం - ద్వంద్వతీతం - గగనసదృశం - తత్త్వమస్యాదిలక్ష్మ్యం - ఏకం - నిత్యం - విమలం - అచలం - సర్వధీసాక్షిభూతం - భావాతీతం - త్రిగుణరహితం - సద్గురుం - తం - నమామి.

బ్రహ్మనందం = పరబ్రహ్మనంద స్వరూపుడును, పరమసుఖదం = శాశ్వతసుఖము నిచ్చువాడును, కేవలం = ఒకే స్వరూపుడును, జ్ఞానమూర్తిం = జ్ఞానస్వరూపుడును, ద్వంద్వతీతం = శీతోష్ణ సుఖదుఃఖాది ద్వంద్వముల నతిక్రమించిన వాడును, గగనసదృశం = ఆకాశముతో సమానుడైనవాడును, తత్త్వమస్యాదిలక్ష్మ్యం = తత్త్వమసి మొదలగు మహావాక్యముల యొక్క లక్ష్యార్థ మైనవాడును, ఏకం = అద్వితీయుడును, నిత్యం = శాశ్వతుడును, విమలం = నిర్మలుడును, అచలం = చలనము లేనివాడును, సర్వధీసాక్షిభూతం- సర్వ = సమస్త ప్రాణులయొక్క, ధీ = బుద్ధికి, సాక్షిభూతం = సాక్షిగ నుండువాడును, భావాతీతం = భావముల నతిక్రమించినవాడును, త్రిగుణరహితం = నిర్గుణుడును, తం = అట్లు ప్రసిద్ధ పురుషుడైన, సదురుం = త్రికాలాబాధితుడైన గురుమూర్తినిగూర్చి, నమామి = నమస్కరించుచున్నాను.

శ్రీ సద్గురుదేవు డనగా, పరబ్రహ్మమే, వేరుగాదను విషయము నెప్పుడును గురుభక్తులు మఱువగూడదు. పరబ్రహ్మ స్వరూప లక్షణములే శ్రీగురుమూర్తికి నున్నవి. ఆ గురుపరబ్రహ్మ అఖండానందస్వరూపము. లోకములో పిశీలికము మొదలుకొని బ్రహ్మదేవుని వరకుగల యానందము లన్నియు నశించు నవియే యగుచున్నవి. కాని విచారించినచో నా యానందము లన్నియు బ్రహ్మముయొక్క స్వరూపము లయ్యే యున్నవి.

ఇకను నది పరమసుఖ స్వరూపము. శాస్త్రములలో జెప్పబడినట్టి పరమ సుఖములుగాని, ప్రత్యక్షముగా నీ లోకమున ననుభవించు చున్నట్టి ఐహిక సుఖములుగాని, విశ్వాది దివ్యలోకములలో ననుభవింప బడుచున్న పరాత్పర సుఖములుగాని, ఇకను లోకములో నెన్నెన్ని సుఖము లున్నవో యవి యన్నియు వినశ్వరములు. మరియు నిక నవి దుఃఖముయొక్క లేశముతోగాని, ఆధిక్యముతో గాని గూడియుండును.

ఈ బ్రహ్మసుఖ మనునది ఆత్మసుఖము, నిర్విషయము, అనంతము, మహోత్కృష్టము, శాశ్వతము. ఇకను నా గురుపరబ్రహ్మము కేవల చైతన్యాత్మకమై యున్నది. స్వయంప్రకాశ జ్ఞానస్వరూపమై యున్నది. శీతోష్ణములు, సుఖదుఃఖములు,

పుణ్యపాపములు, తమఃప్రకాశములు మొదలగు ద్వంద్వములకు విలక్షణమై యున్నది. మరియు నా పరబ్రహ్మము గగనమువలె నీరూపమై సర్వవ్యాపకమై స్వచ్ఛమై యుంటున్నది. అంతమాత్రమే కాదు, లోకములో నాల్గువేదములను మహామనములుగను, పవిత్రములుగను జెప్పుచున్నారు. ఆ వేదములయొక్క సారముల నుపనిషత్తులని వచించుచున్నారు. వానియొక్క సారాతిసారములై నాల్గువేదముల నుంచి గ్రహింపబడిన “తత్త్వమసి, అహం బ్రహ్మాస్మి, ప్రజ్ఞానం బ్రహ్మ, అయమాత్మా బ్రహ్మ” అను చతుర్విధ మహావాక్యములయొక్క లక్ష్యార్థమైన సచ్చిదానందాత్మకమై ఉన్నది.

మరియు నా తత్త్వము అద్వితీయము, నిత్యము, స్వచ్ఛము, అచలము. సర్వభూతములలో నుండుచు వాని బుద్ధికిని సాక్షియై యాబ్రహ్మ ముంటున్నది. భావములు సంకల్పములు వికల్పములు - ఇవన్నియు మనోబుద్ధులయొక్క ధర్మములు. వానికినిగూడ విలక్షణమై యున్నందుచే భావాతీత మైనదియు, త్రిగుణాత్మకమగు మాయ లేని దగుటచే నిర్గుణమై త్రికాలాబాధితమై సర్వదా ప్రసిద్ధమై యున్న యా గురుపరబ్రహ్మమునుగూర్చి నేను నమస్కరించుచున్నాను.

ఈ శ్లోకముయొక్క ముఖ్యభావ మేమనగా, విచారించినచో నా గురుపర బ్రహ్మము సత్తు, చిత్తు, ఆనందము, పరిపూర్ణము, వ్యాపకము- అను నైదు లక్షణములతో గూడినదని తెలియవలెను.

అవ: ఇందు శ్రీగురుపరబ్రహ్మము నెటుల ధ్యానించవలయునో, ఆ ప్రకారమును దెలుపుచున్నారు.

**హృదంబుజే కర్ణికమధ్యసంస్థే సింహాసనే సంస్థితదివ్యమూర్తిమ్ ।**

**ధ్యాయేద్గురుం చంద్రకలాప్రకాశం సచ్చిత్సూఖాభీష్టవరం దధానమ్ ॥ 112**

హృదంబుజే - కర్ణికమధ్యసంస్థే - సింహాసనే - సంస్థితదివ్యమూర్తిం - ధ్యాయేత్ - గురుం - చంద్రకలాప్రకాశం - సచ్చిత్సూఖాభీష్టవరం - దధానం.

హృదంబుజే - హృత్ = హృదయమను, అంబుజే = కమలము నందలి, కర్ణికమధ్య సంస్థే - కర్ణిక = దుద్దుయొక్క (మిద్దెవలెనున్న మధ్యభాగముయొక్క) మధ్య = నడుమ,

సంస్థే = ఉన్నటువంటి, సింహాసనే = సింహాసనమందు, సంస్థితదివ్యమూర్తిం - సంస్థిత = బాగుగ నదిష్టించి యున్నట్టియు, దివ్యమూర్తిం = ప్రకాశమాన స్వరూపము గలవాడును, చంద్రకలాప్రకాశం - చంద్రకలా = చంద్రరేఖయొక్క, ప్రకాశం = కాంతివంటి కాంతి గలవాడును, సచ్చిత్పుఖాభీష్టవరం - సత్ చిత్ సుఖ = సచ్చిదానంద స్వరూపుడును, అభీష్టవరం = ఇష్టములగు వరములను, దధానం = ధరించువాడును అయిన, గురుం = శ్రీ సద్గురుపరమాత్మను, ధ్యాయేత్ = ధ్యానించవలయును.

**“అంగుష్ఠమాత్రః పురుషోఽస్తరాత్మా**

**సదా జనానాం హృదయే సన్నివిష్టః**

**అంగుష్ఠమాత్రః పురుషో మధ్య ఆత్మని తిష్ఠతి,**

**అంగుష్ఠమాత్రః పురుషో జ్యోతిరివాదూమకః”**

హృదయ మధ్యభాగము కమలమువలె నున్నది. దాని నంతఃకరణ మందురు. అదియే అంగుష్ఠము. దానిలో నున్న యంతరాత్మ అంగుష్ఠమాత్ర పురుషుడని చెప్పబడుచున్నాడు. ఇట్లాపరమాత్మ యందఱి హృదయములలోను నంగుష్ఠమాత్రుడై స్వయంజ్యోతి స్వరూపుడై ప్రకాశించుచున్నాడు - అను కఠోపనిషద్ధర్మము ననుసరించి హృదయకమలమునందలి మిదైవలె నున్న దుద్దుయొక్క మధ్యభాగము నందున్న సింహాసనమును పరమాత్మయగు శ్రీ గురుదేవుడే అదిష్టించియున్నాడు. ఆ మధ్యభాగమే సింహాసనము. పరిపాలించునట్టి రాజులు మధ్యయందు సింహాసనము పై కూర్చుండి సమస్తమును విచారించుచు వృత్తాంతములను దెలియుచుందురు. అట్లే శ్రీ సద్గురు మహారాజుకూడ శరీర మధ్యయందు కమలసింహాసనాధిరూఢుడై దేహరాజ్యమును పరిపాలించుచు సకలేన్ద్రియముల ప్రవృత్తులను దెలియుచున్నాడు. మఱియు బ్రహ్మదేవునివలె నున్నాడు. ఈ ప్రకారము పరమాత్మస్వరూపుడగు శ్రీగురుదేవుడు సర్వహృదయాం బుజముల యందున్న వాడై దేదీప్యమాన స్వయంప్రకాశముతో దేజరిల్లుచున్నాడు. సమస్తదేహేన్ద్రియములకే గాక, సర్వలోకములకు ప్రకాశము నొసంగు భగవంతుడై యున్నాడు.

మఱియు నా గురుదేవుడు చంద్రకళవంటి ప్రకాశము గలవాడు. చంద్రకళ యేవిధముగ పరిశుద్ధమై లోకము నందంతటను తనకాంతిని ప్రసరింపజేసి

సర్వసంతాపములను పోగొట్టుచున్నదో, ఆ ప్రకారముగనే శ్రీ గురుదేవుడును పరిశుద్ధుడై తనయొక్క జ్ఞానతేజస్సును దిగవ్రములందు ప్రసరింపజేసి (అన్నిచోట్లను జ్ఞానబోధ లోనరించి) అందరి హృత్పాపములను నశింప జేయుచున్నాడు. చంద్రరేఖ ధవళకాంతి గల్గినదై సర్వానందదాయకమై యున్నది. శ్రీగురుచంద్రరేఖయు పరిశుద్ధమై, సర్వవ్యాపకమై, మహానంద స్వరూపమై యున్నది.

“చంద్రకలాప్రకాశం” అను ప్రయోగముయొక్క నిగూఢార్థ మేమనగా, హంసయను పరమాత్మదేవుడు షడాధారములయందును విహరించుచు ప్రకాశించుచున్నాడు. ఆ హంసయొక్క స్వరూప మత్యంత ధవళము. అనగా మహాపరిశుద్ధమై, దేదీప్యమానమై, సర్వేచ్ఛియ శుద్ధిదాయకమై యున్నది. దీని నెఱుంగుటయే జ్ఞానచంద్రోదయమని యోగశాస్త్రములు చెప్పుచున్నవి. అప్పుడు సకలవృత్తు లుపశమించుచున్నవి. తమస్సు తొలంగుచున్నది. పరమశాంతి గలుగుచున్నది. ఇకను విచారింపుడు. చంద్రుడు వినువీధియందు విరాజిల్లు చున్నాడు. అట్లే హృదయ చిదాకాశమందు శ్రీగురుచంద్రుడు విహరించుచు సర్వవేదాంతతత్వ సకలకలాపరిపూర్ణుడై సర్వసంతాపహ మహానందజ్ఞాన శరచ్చంద్రికచే నిత్యము ప్రకాశించుచున్నాడు.

ఇకను నా పరమాత్మ గురుదేవుడు సచ్చిదానంద స్వరూపుడై భక్తులయొక్క సకలాభీష్టపరముల సఖండముగా పూర్తిజేయుచున్నాడు. శ్రీ గురుభక్తులకు శ్రీగురుదేవుని యనుగ్రహము, శ్రీగురుమూర్తియొక్క స్వరూపధ్యానాదులు, సకలాభీష్టితములు లేనివెల్ల నిచ్చువాడును నై యున్నాడు. అట్టి స్వయంప్రకాశ జ్ఞానస్వరూప పరమకృపాపాగర సర్వావ్రామి యగు శ్రీ గురు పరమాత్మదేవుని పైన దెల్పిన ప్రకారము నిరంతరము ధ్యానించవలయును. పరమశాంతి గల్గును.

పాతావ్రతము: “హృదంబుజే కర్ణికమధ్యసంస్థ, సింహాసనే సంస్థిత దివ్యమూర్తిమ్” అని యున్నది. పూర్వమువలె హృదయాంబుజ మధ్యసంస్థితుడని అర్థము. “సింహాసనే” అనుచోట మాత్రము ఓంకారాఖ్య సింహాసన మందుండుచు సర్వదా దేదీప్యమాన ప్రకాశస్వరూపుడు నని యర్థము దెలియ నగును. “వరం దధానం” అనుచోట “వరప్రదానం” అని పాతావ్రత మున్నది.



ఇది సులభాన్వయముతో గూడియున్నది గావున దానికన్న సమంజసమని తెలియవలెను. అర్థము మాత్రమొకటిగనే యున్నది.

అవ: ఈ శ్లోకమును శ్రీగురుదేవుని పరిశుభ్రవర్ణము గలవానినిగా వర్ణించుచు “మందస్మితం స్ఫురితముగ్దముఖారవిందం” అను శ్రీదక్షిణామూర్తి యొక్క స్వరూపమును శ్రీగురుదేవునికి నిరూపించుచున్నారు.

**శ్వేతామ్బరం శ్వేతవిలేపపుష్పం ముక్తావిభూషం ముదితం ద్వినేత్రమ్ ।**

**వామాంకపీఠస్థితదివ్యశక్తిం మందస్మితం పూర్ణకృపానిధానమ్ ॥ 113**

శ్వేతాంబరం - శ్వేతవిలేపపుష్పం - ముక్తావిభూషం - ముదితం - ద్వినేత్రం - వామాంకపీఠస్థితదివ్యశక్తిం - మందస్మితం - పూర్ణకృపానిధానమ్.

శ్వేతాంబరం = తెల్లని వస్త్రము గలవాడును, శ్వేతవిలేపపుష్పం = తెల్లని చందనమును పుష్పములును గలవాడును, ముక్తావిభూషం = ముత్యాలహారము గలవాడును, ముదితం = సంతోషించువాడును, ద్వినేత్రం = జ్ఞానవిజ్ఞానములను రెండుకన్నలు గలవాడును, వామాంకపీఠస్థిత దివ్యశక్తిం - వామాంక = ఎడమ తొడయను, పీఠ = పీఠమునందు, స్థిత = ఉంటున్న, దివ్యశక్తిం = పార్వతీదేవియను దివ్యశక్తి గలవాడును (ఈశ్వరస్వరూపుడును), మందస్మిత = చిరునగవు గలవాడును, పూర్ణకృపానిధిం = పరిపూర్ణదయకు నిధియైనవాడును అగు, శ్రీ సద్గురుం నిత్యం అహం నమామి = శ్రీ సద్గురుదేవుని నెల్లప్పుడును నేను నమస్కరించుచున్నాను.

తెల్లని పరిశుద్ధములగు వస్త్రములను ధరించు స్వభావము గలవాడును, అత్యంత ధవళమగు చందనమును పూసికొని మిక్కిలి తెల్లనైన పుష్పములను ధరించినవాడును, ముత్యాలహార భూషణుడును, సర్వదా సంతృప్తహృదయు డగుటచే ప్రసన్నుడును, శాస్త్రజ్ఞాన, అనుభవజ్ఞాన రూపజ్ఞాన విజ్ఞానములను నేత్రద్వయమును కలవాడును, తనయెడమ తొడయను పీఠమునందు సర్వదా యున్న పార్వతీదేవీ రూప దివ్యశక్తి గలవాడును, శ్రీదక్షిణామూర్తివలె తనయొక్క దంతకాంతులచే భక్తులయొక్క తమస్సును హరింపజేయుచున్న వాడువలె చిరునగవుతో నొప్పువాడును, అపారదయకు పెన్నిధియు వైన శ్రీగురుమూర్తిని నేను నిత్యము నమస్కరించు చున్నాను.

ఈ ప్రకారము గురుభక్తుడు తన హృదయమందు శ్రీ గురుదేవుని ధ్యానించవలయును. శ్రీ గురుదేవుడు ధరించిన వస్త్రములు, చందనము, పుష్పములు, ముక్తాహారము- ఇవన్నియు అత్యంత ధవళములై, పరిశుద్ధములై యున్నవని నుడువుటచే శ్రీగురుపరబ్రహ్మము మాయామాలిన్యము లేక సర్వదా పరిశుద్ధమని భావము. శ్వేతాంబరమన తనయొక్క స్వభావము సర్వదా శుద్ధమనియు, శరీరమున గంధము పూసికొని యున్నాడని తెలుపుటచే శ్రీ గురుదేవుని హృదయము, అట్లే సర్వేంద్రియములు సర్వదా పరిశుద్ధము లనియు, తెల్లని పుష్పములు ధరించు వాడగుటచే పరిశుద్ధ గుణములచే నొప్పువాడనియు, ముక్తాహారమును కంఠమందు ధరించి యున్నందుచే శ్రీ గురుదేవుని కంఠమందు పరిస్ఫుటము లగు శబ్దజాలము లున్నవనియు, అట్లే శ్రీ సరస్వతీదేవియు నిరంతరము నివసించుచున్న దనియు తెలియవలెను.

ఈ ప్రకారము సాత్త్వికగుణ స్వభావమును వర్ణించుటచే నాత్మజ్ఞానమునకు పరిశుద్ధమగు సత్త్వగుణము కారణమని యెరుంగవలయును. ప్రసన్నుడు, కోపతాపములు లేనివాడు, సకలజనులకు నాశ్రయము నొసగువాడు. అంతమాత్రమే కాదు, తన వామాంకాసనమున దివ్యశక్తి యగు పార్వతీదేవితో నొప్పుచున్నాడని తెలుపుటచే నర్దనారీశ్వరు డగుటయు గాక, సృష్టిస్థితి లయములకు పరమకారణము లగు ఇచ్ఛాశక్తి, జ్ఞానశక్తి, క్రియాశక్తులతో గూడుకొన్న మహేశ్వరరూపుడై శ్రీ గురుపరమాత్మ యున్నాడు. “మందస్మితం” మందస్మితు డనగా ముసిముసి నవ్వులు నవ్వువాడని యర్థము తెలుపుటచే మాయాప్రపంచ మిథ్యాభూత విలాసములను గాంచుచు, జనుల పరిస్థితి ఇట్లున్నదనియు నందుచే పరమహాసమును పొందుచున్నాడని భావము. ఇట్లు శ్రీగురుదేవుని సర్వదా ధ్యానించి శిష్యుడు పరిశుద్ధతత్త్వమును బొందుచున్నాడు.

అవ: శ్రీగురుస్వరూపానందము:

**ఆనందమానందకరం ప్రసన్నం జ్ఞానస్వరూపం నిజబోధయుక్తమ్ ।**

**యోగేంద్రమిద్యం భవరోగైద్యం శ్రీమద్గురుం నిత్యమహం వమామి ॥ 114**

ఆనందం - ఆనందకరం - ప్రసన్నం - జ్ఞానస్వరూపం - నిజబోధయుక్తం -

యోగీంద్రం - ఈడ్యం - భవరోగవైద్యం - శ్రీమద్గురుం - నిత్యం - అహం - నమామి.

ఆనందం = ఆనందస్వరూపుడును, ఆనందకరం = ఆనందమును కలుగజేయువాడును, ప్రసన్నం = నిర్మలస్వరూపుడును, జ్ఞానస్వరూపం = జ్ఞానస్వరూపియు, నిజబోధయుక్తం = స్వయంబోధతో (ప్రబోధముతో) గూడుకొన్నవాడును, యోగీంద్రం = యోగీశ్వరుడును, ఈడ్యం = అందరిచేత స్తుతింపదగినవాడును, భవరోగవైద్యం = అనాది సంసార మహావ్యాధికి చికిత్సకుడను అయిన, శ్రీమద్గురుం = జ్ఞానప్రకాశముతో గూడినవాడైన నాయొక్క గురువును, అహం = నేను, నిత్యం = ఎల్లప్పుడు, నమామి = వందనము చేయుచున్నాను.

తానానంద పరబ్రహ్మ మగుటచే నాశ్రయించిన జనవరులను నానంద తత్త్వములను బోధించి ఆనందమయ బ్రహ్మస్వరూపులనుగా జేయువాడును, నిర్మలుడును, నఖండజ్ఞాన స్వరూపియు, సకల మూలాజ్ఞానము ధ్వంస మగుటచే హృదయపుండరీకము వికసించినందుచే సర్వేంద్రియములు పరిశుద్ధములై నందున అఖండ స్వయంప్రబోధముతో నొప్పువాడును, యోగీశ్వరుడును (సంయమనశక్తి గల సంయములలో శ్రేష్ఠుడును) సులభముగా ననాదియగు మహాసంసారవ్యాధిని జ్ఞానోషదమను చికిత్సను జేసి పోగొట్టు వాడగుటచే సర్వాశ్రితుడై వేనోళ్ళ పాగడొందు వాడును, జ్ఞానశ్రీ విరాజితుడై పరమదయానిధి యగు నాయొక్క శ్రీగురు పరమాత్మదేవుని నిత్యము నేను ధ్యానించుచున్నాను. తత్త్వబోధమునకై ప్రార్థించు చున్నాను. నా సర్వాభిమానముల నాశనమునకై సర్వదా సమస్కరించు చున్నాడను.

అవః శ్రీపరమగురుమూర్తియొక్క ఆమోఘ పాదకమల సంస్మరణము సకలాజ్ఞాన ధ్వంసక మగుచున్నదను విషయమును స్పష్టికరించుచున్నారు.

**వందే గురూణాం చరణారవిందే సందర్శితస్వాత్మసుఖావబోధే ।**

**జనస్య యే జాంగలికాయమానే సంసారహాలాహలమోహశాంత్యై ॥ 115**

వందే - గురూణాం - చరణారవిందే - సందర్శితస్వాత్మసుఖావబోధే - జనస్య - యే - జాంగలికాయమానే - సంసారహాలాహలమోహశాంత్యై.

జనస్య = ప్రాణికోటియొక్క, సంసారహాలాహలమోహశాంత్యై - సంసార హాలాహల = సంసారమను కాలకూటవిషముయొక్క, మోహశాంత్యై = మోహమును

మూర్ఖయొక్క నాశముకొరకు, యే = శ్రీ గురుదేవునియొక్క చరణకమలములు, జాంగలికాయమానే = విషవైద్యుడువలె నుంటున్నవో (అందువల్లనే), సందర్భితస్వాత్మ సుఖావబోధే - సందర్భిత = బాగుగా నెరింగింపబడిన, స్వాత్మసుఖ = పరబ్రహ్మస్వరూప ఆత్మసుఖముయొక్క, అవబోధే = జ్ఞానము గలవై యున్న, గురుణాం = శ్రీసద్గురుదేవుల యొక్క, చరణారవిష్టే = పాదకమలములను, వస్తే = నమస్కరించున్నాను.

శ్రీగురుదేవుని పాదారవిందములు, అనాదియగు కాలకూట విషమువంటి సంసారమునకు విషవైద్యునివలె నున్నవి. విషవైద్యుడు కాలకూటవిషమును నశింపజేసి సర్వదష్టు లగువారిని మూర్ఖునుండి దేర్చి తెలివి నొందిన వారినిగా జేయుచున్నాడు. ఆ ప్రకారము అజ్ఞానసర్పముచే కరువబడి సంసారమును విషమెక్కి దేహాది పుత్రాది మోహమును మూర్ఖును జెందినవారిని క్షణములో బాగుజేయునట్టి విషవైద్యుడువలె శ్రీగురుదేవుని పాదములు జ్ఞానౌషధముచే సకలాజ్ఞానజన్య సంసారమోహ భ్రాంతులను తెగటార్చుచున్నవి.

అనగా శ్రీ గురుపాద స్మరణ మాత్రమున సకల మాయాభ్రాంతులు దొలంగుచున్నవి. ఇకను నవి పరబ్రహ్మస్వరూపమగు నాత్మయొక్క సుఖస్వరూప మిట్టిదని సులభముగ బోధించి జనులను జ్ఞానస్వరూపులనుగా జేయుచున్నవి. అట్టి శ్రీ గురుదేవునియొక్క పరమప్రయోజన జనకములగు పాదారవిందములను గూర్చి నేను సకలాజ్ఞాన దుఃఖసంతతి వినాశమునకై మ్రొక్కు లిడుచున్నాను. ఇట్లు శ్రీ గురుపాదారవింద స్మరణము సర్వాజ్ఞాన సంసారమోహద్వంసక మగు టయు గాక, ఆనంద స్వరూపాత్మ సుఖావబోధకమై యున్నదని తెలియ వలయును.

పాఠాంతరశ్లోకము:-

వస్తే గురుణాం చరణారవిష్టం సందర్భిత స్వాత్మసుఖంబుధీనామ్ ।

జనస్య యేషాం గులికాయమానం సంసారహాలమోహశాంత్యై ॥

దీనియర్థము పైన దెలిపిన దైనను గొంతభేదముతో నొప్పుచున్నది. “జనస్య గులికాయమానం” సంసార కాలకూట విషహరణమునకై శ్రీ గురుదేవుని పాదారవిందము జ్ఞానగుళికవలె నున్నది. అనగా విషనాశనమునకై మాత్రల

నుపయోగించెదరు. అట్లున్నవని భావము. “గుళికాయమానం” జ్ఞానము ద్రారూపముగా చరణారవింద మున్నదని యర్థము. ఇట్టి జ్ఞానముద్రచే సకలాత్మ స్వరూపమును బోధించుటకు నాత్మసుఖ సముద్రులుగా శ్రీగురు దేవులున్నారు. ముఖ్యభావ మేమనగా, అఖండజ్ఞాన సాగరులగు శ్రీగురుదేవుల యొక్క పాదారవిందము సంసారకాలకూట విషనాశనమునకై జ్ఞానముద్రవలె మాత్రవలె నున్నదని భావము.

అవః శ్రీగురుపరమాత్మ సర్వశక్తిసంపన్నుడను విషయమును దెలియజేయు చున్నారు.

**యస్మిన్సృష్టిస్థితిధ్వంసనిగ్రహానుగ్రహాత్మకం ।**

**కృత్యం పంచవిధం శశ్వద్భాసతే తం గురుం భజేత్ ॥ 116**

యస్మిన్ - సృష్టిస్థితిధ్వంసనిగ్రహానుగ్రహాత్మకమ్ - కృత్యం - పంచవిధం - శశ్వత్ - భాసతే - తం - గురుం - భజేత్.

యస్మిన్ = ఏ శ్రీగురుదేవునియందు, సృష్టిస్థితిధ్వంస నిగ్రహానుగ్రహాత్మకమ్ - సృష్టిస్థితి ధ్వంస = సృష్టిస్థితిలయములు, నిగ్రహానుగ్రహ = దుష్టశిక్షణ శిష్టపరిపాలనల యొక్క, ఆత్మకం = స్వరూపము గల, పంచవిధం = ఐదు విధములైన, కృత్యం = శక్తి, శశ్వత్ = ఎల్లప్పుడు, భాసతే = ప్రకాశించుచున్నదో, తం = సర్వసమర్థుడైన, గురుం = శ్రీగురు పరమాత్మను, భజేత్ = స్మరించవలెను, సేవించవలెను.

శ్రీగురుపరమాత్మదేవుడు సంకల్పమాత్రమున జగమును సృష్టింపను, బెంపను, లయ మొనరింపను, నికను ననేక అవతారములను ధరించి దుష్టశిక్షణ శిష్టపరిపాలనముల నొనరించుటకును, కటాక్షపాతమాత్రమున నవివేకిని వివేకిగను, ననుగ్రహము లేకపోవుటచే నవివేకిగా నుండునట్లు చేయుటకును శక్తిగలిగి యున్నాడు. ఎప్పుడును ఈ దివ్యశక్తి శ్రీసద్గురుపరమాత్మయందు నెలకొని యున్నది. ఆయన సంకల్పశక్తి మహిమచేతనే (1) సృష్టి, (2) స్థితి, (3) లయ, (4) నిగ్రహ, (5) అనుగ్రహములను నైదువిధములగు జగత్కార్యములు జరుగుచున్నవి. ఆ శ్రీగురుపరంధాముడు వినా వేరుశరణ్యుడు భువిలో లేడు. అట్టి శ్రీగురుదేవుని అనుగ్రహమునకై సర్వదా భజించవలయును.

అవ: మరియు శ్రీగురుమూర్తి జ్ఞానమునే తెలుపుచున్నారు.

**పాదాబ్జే సర్వసంసారదావకాలానలం స్వకే ।**

**బ్రహ్మరంద్రే స్థితాంభోజమధ్యస్థం చంద్రమండలమ్ ॥ 117**

పాదాబ్జే - సర్వసంసారదావకాలానలం - స్వకే - బ్రహ్మరంద్రే - స్థితాంభోజమధ్యస్థం - చంద్రమణ్డలమ్.

స్వకే = తనదగు, పాదాబ్జే = పాదకమలమందు, సర్వసంసారదావకాలానలం - సర్వసంసార = సకలసంసార దుఃఖములకు, దావకాలానలం = దావమును మహాభయంకరాగ్ని గలవాడును, బ్రహ్మరంద్రే = సహస్రారమందు, స్థితాంభోజమధ్యస్థం - స్థితాంభోజ = ఉంటున్న కమలముయొక్క, మధ్యస్థం = మధ్యలోనున్న, చంద్రమండలం = సోమమండల స్వరూపుడును అయిన, గురుం స్మరేత్ = శ్రీ సద్గురుమూర్తిని ద్యానించవలయును.

శ్రీగురుదేవునియొక్క పాదారవిందమందు సకల సంసార దుఃఖ సమూహముయొక్క నిశ్శేషధ్వంసమునకై మహాభయంకర దావాగ్నిని ధరించి యున్నవాడును, అనగా శ్రీగురుదేవుడు పాదములు పెట్టిన చోటంతయు సకల సంసార దుఃఖములు నశించుచున్న వనియు, సకల జ్ఞాన్వైశ్వార్యులు గలుగుచున్న వనియు దెలియవలెను.

అంతమాత్రమే గాదు, మహారణ్యాగ్ని సమస్తారణ్యమును (దానిలో నున్న పచ్చివైన కట్టెలనుకూడ) క్షణములో దహించునట్లు తనయొక్క పాదసంస్పర్శము జెందిన నెట్టి అవివేకులయొక్కయు మూలాజ్ఞానారణ్యమును జ్ఞానప్రదమగు పాదానలముచే ధ్వంసము చేయుచున్నాడు. అగ్నిలో పవిత్రగుణము లుంటున్నవి. పవిత్రమగు పాదముచే నందరిని పవిత్రులుగ జేయుచు సర్వపాపమాలిన్యమును దరిజేరనీయక జ్ఞానప్రకాశము నొసగుచున్నాడు.

ఇకను నా మహాత్ముని సహస్రారమున సర్వదా ప్రకాశమానమగు సహస్ర కమలమందు పరిశుద్ధ చంద్రబింబమై దేదీప్యమాను డగుచున్నాడు. సహస్రారము గురుదేవుని స్థానము. ఈశ్వరుడు చంద్రుని శిరమున ధరించి యాశ్రితుల సకల తాపములబోగొట్టునట్లు సహస్రారములో జ్ఞానచంద్రుని ధరించియున్నాడు. తనయొక్క బ్రహ్మరంద్రకమలమందు చంద్రస్వరూప హంస నిరావరణమై

(అడ్డులేనిదై) విహరించుచున్నది.

అనగా సకలవృత్తులును నశించినప్పుడు హంస యూర్వగామియై సహస్రారమందును శుద్ధమగు చంద్రస్రవకాశము వ్యాపించియుండును. అప్పుడు సకల సంతాపములు నశించుచున్నది. అనగా నిర్వికల్ప సమాధియందు జ్ఞానచంద్రోదయము కలిగి, ఆనందామృతమయుడై యుంటున్నాడు. సహస్రార ధ్యాతలకు తాపమును బోగొట్టి జ్ఞానామృతము నొసంగును. ఇదియే బ్రహ్మదేవుడు హంసవాహనారూఢు డనుటకు, మహేశుని చంద్రశేఖరు డనుటకు పరమని గూఢమైన యర్థము. ఇట్లు చంద్రునివలెను, కాలానలమువలెను, బ్రహ్మ మహేశులవలె నున్న శ్రీసద్గురు బ్రహ్మమును నిరంతరము సర్వసంతాప హరమగు నానందప్రాప్తికై ధ్యానించ వలయును. ఇదియే తత్త్వమార్గము.

అవః శ్రీగురుదేవుని యస్త్ర మస్త్ర యోగ శాస్త్రముల ననుసరించి యుపాసంప వలయు ననియు నిందు దేటపరచుచున్నారు.

**అ క థా దిత్రిరేఖాజ్ఞే సహస్రదళమణ్డలే ।**

**హంసపార్శ్వత్రికోణే చ స్మరే తన్మధ్యగం గురుమ్ ॥ 118**

అ క థా ది త్రిరేఖాజ్ఞే - సహస్రదళమణ్డలే - హంసపార్శ్వత్రికోణే - చ - స్మరేత్ - తన్మధ్యగం - గురుం.

అ క థా ది త్రిరేఖాజ్ఞే - అ = అకారము మొదలుకొని యున్న వర్ణములు (అచ్చులు 16), క = కకారము మొదలకొనియున్న యక్షరములు (క మొదలు త వరకున్న 16 అక్షరములు), థ ఆది = థ మొదలు 4 వరకుగల 16 అక్షరములు (అనగా అకారవర్ణ సముదాయము 16, కకారవర్ణ సముదాయము 16, థకారవర్ణ సముదాయము 16 అంతు 48 అక్షరములు) ఇవియే, త్రిరేఖ = మూడగు రేఖలుగా గల, అజ్ఞే = కమలమనందు, సహస్రదళమండలే = సహస్రారచక్రమందును, హంసపార్శ్వత్రికోణే చ - హంస = హంసకు, పార్శ్వ = ప్రక్కన, త్రికోణే చ = త్రికూట మనబడు మూడుమూలలు గల భూమధ్యస్థానమందును (చంద్రసూర్యాగ్ని మండలత్రయమందును), తన్మధ్యగం = వానిమధ్యను పొందిన, గురుం = హంసస్వరూపుడగు గురుదేవుని, స్మరేత్ = నిరంతరము చింతించవలయును.

(1) అకారము మొదలుకొని యున్న అచ్చులు 16, ఇది యొక రేఖయు,

(2) క కారము మొదలు త వరకుగల హల్లులు 16, ఇదియొక రేఖయు, (3) ధ కారము మొదలుకొని ళ కారమువరకు గలహల్లులు, ఇదియొక రేఖయు - ఈ ప్రకారము మూడు గీతలుగ లిఖించవలయును. 48 అక్షరములతో గూడిన చక్రమిది. దీనివివరణము మంత్రమహోదధి అను మంత్రశాస్త్రమున జూడనగును. అట్టి చక్రమందు శ్రీగురుపరమాత్మ యుంటున్నాడు.

ఇకను దృశ్యరహిత మొనరించు శ్రీ గురుస్థానమగు హంస నిలుచు స్థానమయిన ప్రణవస్వరూపమైన సహస్రదళములతో నొప్పుచున్న సహస్రారమందు హంసము అనబడు పరబ్రహ్మమై యున్నవాడతను, జీవుని స్థానము కంఠము విశుద్ధచక్రము, ఈశ్వరుని స్థానము భూమధ్యము ఆగ్నేయచక్రము, అనగా జీవుని, ఈశ్వరుని అతిక్రమించినది శ్రీ గురుదేవుని స్థానమని తెలియవలెను. అట్టి సహస్రార హంసయొక్క పార్శ్వమున క్రిందప్రక్కన ఉన్నది భూమధ్యస్థానము. అదియే త్రికోణమను త్రికూటస్థానము. ఆ భూమధ్య త్రికూటస్థానమున శ్రీ గురుపరమాత్మ కూటస్థుడై సాక్షియై యున్నాడు. లేక సహస్రారముయొక్క పార్శ్వమున సూర్యాగ్నిచంద్ర మండలము లుంటున్నవి. వానియందును నాయా జ్యోతిస్సరూపుడై హంసయై వెలుంగుచున్నాడు. ఈ ప్రకారము యంత్ర, మంత్ర యోగశాస్త్రముల ననుసరించి త్రిరేఖచక్రమందును, సహస్రారమందును, త్రికోణమందున్న శ్రీగురుభగవానుడు హంసస్వరూపుడై యున్నాడు.

కట్టకడపటి స్థానము సహస్రారము. అదియే సర్వదృశ్య రహితస్థానము. అచ్చట దృష్టి నుంచి ధ్యానించు వానికి సర్వదృశ్యము రహితమై అఖండజ్ఞానము గలుగుచున్నది. అప్రాకృతబుద్ధి గలవారికి నిది లభ్య మగును. ఇదియే నిర్వికల్ప సమాధి. సిద్ధార్థ మేమనగా, సర్వదృశ్యరహిత స్వరూపుడై సర్వసాక్షియై దేహమున జీవరూపమున నున్న జీవునికిని సాక్షియై పరమహంసయని వచింపబడుచు, ఇకను నఖండజ్ఞాన తేజోనిధి యగు శ్రీగురుపరమాత్మను నిత్యము స్మరించవలయును, అనన్యశరణ్యుడై ధ్యానించవలయును. ఇదియే జ్ఞానమార్గము,

అవ: శ్రీగురుపరబ్రహ్మస్వరూపమును దెలుపుచున్నారు.



**నిత్యం శుద్ధం నిరాభాసం నిరాకారం నిరంజనమ్ ।**

**నిత్యబోధం చిదానందం గురుం బ్రహ్మ నమామ్యహమ్ ॥ 119**

నిత్యం - శుద్ధం - నిరాభాసం - నిరాకారం - నిరంజనం - నిత్యబోధం - చిదానందం - గురుం - బ్రహ్మ - నమామి - అహమ్.

నిత్యం = నిత్యుడును (త్రికాలాబాధితుడును), శుద్ధం = విశుద్ధతత్త్వ స్వరూపుడును, నిరాభాసం = అభాసమాత్రుడు గానివాడును (సత్యస్వరూపుడును), నిరాకారం = ఆకారము లేనివాడును, నిరంజనం = మలినమగు నజ్ఞానము లేనివాడును, నిత్యబోధం = నిత్యము జ్ఞానస్వరూపుడును, చిదానందం = ప్రకాశానంద స్వరూపుడును, బ్రహ్మ = పరబ్రహ్మము నయిన, శ్రీగురుం = శ్రీగురుదేవుని, అహం నమామి = నేను నమస్కరించుచున్నాను; ధ్యానించుచున్నాను.

శ్రీగురుపరబ్రహ్మ స్వరూపి త్రికాలములందుండుచు కాలత్రయము నతిక్రమించిన వాడు. విశుద్ధతత్త్వ స్వరూపముతో నొప్పుచు త్రిగుణాతీతుడై యున్నాడు. అభాసమాత్రుడు (ఒకప్పుడు ప్రకాశించుచు మరొకప్పుడు ప్రకాశించని వాడు) గాక సర్వదా ప్రకాశించుచు నున్నవాడై వ్యకహారదశలోమాత్ర మున్నందుచే నాభాసమాత్ర మయిన సర్వప్రపంచమునకు విలక్షణుడై దృశ్యరహితు డగుచున్నాడు. ఏ నామములు నేరూపములును లేక నిరాకారు డగుటచే నాకారములును, స్థూల సూక్ష్మకారణ శరీరములును లేనివాడై యున్నాడు. మహామలిన మగు నజ్ఞానము లేనివా డగుటచే నిరంజనుడు నిర్వికారుడని చెప్పబడువాడును, నిత్యపరిపూర్ణ బోధస్వరూపు డగుటచే నఖండజ్ఞానముతో అనృతజడ దుఃఖములు లేనివాడును, సకలాతీత పరబ్రహ్మస్వరూపుడు నయిన శ్రీగురుదేవుని నమస్కరించుచున్నాను; ధ్యానించుచున్నాను.

అవః శ్రీ సద్గురుదేవునియొక్క దివ్యదృష్టి విలాసప్రభావములను వర్ణించుచున్నారు.

**సకలభువనసృష్టి కల్పితాశేషసృష్టి నిఖిలనిగమదృష్టిసత్పదార్థైకసృష్టి ।**

**అతద్గణపరమేష్టి సత్పదార్థైకదృష్టి భవగుణపరమేష్టోక్తమార్తైకదృష్టి ॥ 120**

సకలభువనసృష్టి - కల్పితాశేషసృష్టి - నిఖిలనిగమదృష్టి - సత్పదార్థైకసృష్టి - అతద్గణపరమేష్టి - సత్పదార్థైకదృష్టి - భవగుణపరమేష్టి - మోక్షమార్తైకదృష్టి.

సకలభువనస్సృష్టి = సర్వలోకములయొక్క సృష్టి గలదియు, కల్పితాశేషస్సృష్టి - కల్పిత = కల్పించబడిన, అశేష = సమస్త వస్తువులయొక్క, సృష్టి = సృష్టి గలదియు, నిఖిలనిగమదృష్టి = సమస్తవేదములందు చూపుగలదియు, సత్పదార్థైకస్సృష్టి - సత్పదార్థ = వశించని పదార్థమగు, ఏక = ముఖ్యమగు నాత్మవస్తువుయొక్క, సృష్టి = సృష్టి గలదియు (తా నీయాత్మ యగుటయే సృష్టియని తెలియవలెను), అతద్గణపరమేష్టి - అతత్ = అసత్యములగు పదార్థములయొక్క, గణ = సమూహముకంటె, పరమ = విలక్షణమైన, ఇష్టి = ప్రియమైనదియు, సత్పదార్థైకదృష్టి = సత్పదార్థమయిన ముఖ్యమయిన పరబ్రహ్మమందు చూపు గలదియు, భవగుణాపమేష్టి - భవగుణ = సంసారధర్మములకంటె, పరమ = భిన్నమయిన, ఇష్టి = అభీష్టత మైనదియు, మోక్షమార్గైకదృష్టి - మోక్షమార్గ = మోక్షమార్గము నందే, ఏకదృష్టి = ముఖ్యమయిన ఆసక్తి గలదియు నగునది శ్రీ సద్గురుదేవునియొక్క దివ్యదృష్టి

సంకల్పమాత్రమున సకలభువనములను సృజించుచున్నది. మఱియు నందులో ననేక భోగ్యవస్తువులను సృష్టించుచున్నది. సకలవేదములను కనుగొని యుపదేశించుచున్నది. వేదసారమగు సత్పదార్థమగు నాత్మవస్తు వొక్కటియే తానై యున్నది. మరియు విచారించిన సకల మాయాకల్పిత వస్తువులకు విలక్షణమై యత్యవప్రియమై కేవల సత్పదార్థ పరబ్రహ్మమందు నిరంతరము నిరత మయి యున్నది. సకల సంసారధర్మరహితమై సర్వవిలక్షణమై మిగుల ప్రియరూపమున నున్నది. అంతేకాదు, మోక్షమార్గ మనదగు తత్త్వమార్గమునందే ప్రవర్తించుచున్నది. ఈ ప్రకారము సద్గురుదేవుని దివ్యదృష్టి అలరారుచున్నది.

అవ: గురుదేవుని దివ్యదృష్టి సకలాధారము-

**సకలభువనరంగస్థాపనా స్తంభయస్థి**

**స్వకరుణరసవృష్టిస్తత్త్వమాలాసమష్టి: ।**

**సకలమయస్సచ్చిదానందదృష్టి**

**ర్షినసతు మయి నిత్యం శ్రీగురోద్దివ్యదృష్టి: ॥ 121**

సకలభువనరంగస్థాపనాస్తంభయస్థి - సకరుణరసవృష్టి - తత్త్వమాలాసమష్టి - సకల సమయస్సృష్టి - సచ్చిదానందదృష్టి - నివసతు మయి - నిత్యం - శ్రీగురో: - దివ్యదృష్టి.

సకలభువనరంగస్థాపనా స్తంభయస్థి - సకలభువనరంగ = సర్వలోక నాట్యస్థలము యొక్క, స్థాపనా = స్థాపనయందు, స్తంభయస్థి = ఆధార స్తంభ మయినదియు,

సకరుణరసవృష్టిః = కృపారసవర్షముతో గూడినదియు, తత్త్వమాలా సమృష్టిః = వేదాన్తార్థసరస్వరా సమూహము గలదియు, సకలసమయస్ఫుష్టిః = సర్వకాలములయొక్క స్ఫుష్టిగలదియు, సచ్చిదానందదృష్టిః = సచ్చిదానంద పరబ్రహ్మమందాసక్తి గలదియు నగు, శ్రీగురోః = శ్రీ గురుదేవునియొక్క, దివ్యదృష్టిః = అప్రాకృతమైన దేదీప్యమాన మయిన తత్త్వదృష్టి, నిత్యం = ఎల్లప్పుడును, మయి = నాయందు, నివసతు = నివసించు గాక.

మఱియు నా శ్రీసద్గురుదేవుని దివ్యదృష్టి సర్వలోకములను మహారంగ స్థలమునకు నాధారభూత మగు ప్రధాన స్తమ్భముగాను, లేక సర్వలోకములను నాట్యశాలా నిర్మాణమునకై శంకుస్థాపన స్తమ్భముగాను, లేక లోకములను రంగులరాట్నమునకు నాధార మయిన కర్రగా నున్నది.

రంగులరాట్నములో గూర్చున్న వారందఱును గిరగిర తిరుగుచుందురు. కాని దాని కమర్చబడి యాధారముగ నున్న దండము మాత్రము కదలదు. వారిని పడనీయదు. అట్లే యీ దివ్యదృష్టియు సకల జీవులు గిరగిర తిరుగుచున్నను తానుమాత్ర మాధారమై, చలనరహితమై యున్నది.

ఇకను సర్వదా కరుణా రసామృతమును వర్షించు నదియు, ఎప్పుడు నెడతెగక ధారాప్రవాహముగ పుంఖానుపుంఖములుగ దోరలు పరంపరా రూపమగు వేదాంతార్థముల ప్రబోధసమూహము గలదియు, సకలకాలములను నాచారము లను, మర్యాదలను, స్పష్టించి కాలాద్యతీత మయినదియు, సచ్చిదానంద పరబ్రహ్మమందు సంలగ్న మయినదియు నగు శ్రీగురుపరమాత్మ దేవునియొక్క అప్రాకృతమగు దివ్యశక్తిరూప దివ్యదృష్టి నాయందు నిత్యము నివసించుగాక. అట్టి శ్రీగురుదేవుని పరమదయారసదృష్టి అపారానుగ్రహహోలోకనము నాయందు నిరంతము ప్రసరించుగాక. అందుచే నేను ఈ జన్మమును తరించి ధన్యుడ నగుదునుగాక.

పోతాన్తరం “సకలభవనభంగ” అనుటచే సకల లోకములు వడి పోకుండుటకు నాధారయష్టిగ నున్నదని తెలియవలెను.

అవః శివుని సాక్షిగా జేసి శ్రీగురుదేవునియొక్క మహోత్కృష్టత్వమును దెలుపుచున్నారు.

న గురోరధికం న గురోరధికం న గురోరధికం న గురోరధికమ్ ।

శివశాసనతః శివశాసనతః శివశాసనతః శివశాసనతః ॥ 122

న - గురోః - అధికం - న - గురోః - అధికం - న - గురోః - అధికమ్ - న -  
గురోః - అధికం - శివశాసనతః - శివశాసనతః - శివశాసనతః - శివశాసనతః.

శివశాసనతః = శివునియొక్క యాజ్ఞవలన, గురోః = శ్రీగురువరునికంటె, అధికం = ఉత్కృష్టమైనది, న = మరియొక్కటి లేదు, శివశాసనతః = ఈశ్వరాజ్ఞవలన, గురోః = శ్రీ గురుపరబ్రహ్మముకంటె, అధికమ్ = అనుత్తమ మైనది, న = ఇతరమగున దెద్దియు లేదు, శివశాసనతః = మహేశ్వరుని యానతివలన, గురోః = శ్రీగురుదేవునికంటె, అధికం = మహోత్తమ మైనది, న = ఇతర మేదియు లేదు, శివశాసనతః = మహేశుని శాసనమువలన, గురోః = శ్రీదేశికేంద్రస్వామికంటె, అధికం = మహోత్కృష్ట మైనది, న = భిన్నవస్తువు లేదియు లేవు.

శ్రీశివునిసాక్షిగా గురువుకంటె నధికమైనది లేదు. మహేశ్వరుని సాక్షిగా శ్రీగురువుకంటె మహోత్కృష్టమైనది లేదు శంభుని సాక్షిగ శ్రీ సద్గురుమూర్తికంటె నుత్కృష్ట మగున దేదియు లేదు. శ్రీ హరుని సాక్షిగా శ్రీదేశికేంద్ర స్వామికంటె నితరమగు ననుత్తమమగు పదార్థమేదియు లేదు. ఇట్లు నాలుగుసారులు చెప్పటచే శివుని సాక్షిగా జేసికొని శ్రీగురుదేవునియొక్క మహోత్కృష్టతను శిష్యులు పరమభక్తితో నిరంతరము గొనియాడుచుండవలయునని యర్థము.

అవః శ్రీహరిని సాక్షిగా తీసికొని శ్రీగురుస్వరూపము పరమశివ స్వరూపమని శుభపూర్వకముగ వివరించుచున్నారు.

ఇదమేవ శివం ఇదమేవ శివం ఇదమేవ శివం ఇదమేవ శివమ్ ।

హరిశాసనతో హరిశాసనతో హరిశాసనతో హరిశాసనతః ॥ 123

ఇదం - ఏవ - శివం - ఇదం - ఏవ - శివం - ఇదం - ఏవ - శివమ్ - ఇదం - ఏవ -  
శివం - హరిశాసనతః - హరిశాసనతః - హరిశాసనతః - హరిశాసనతః.

హరిశాసనతః = శ్రీ విష్ణువుయొక్క యాజ్ఞవలన, ఇదమేవ = ఈ శ్రీ గురుపర బ్రహ్మస్వరూపమే, శివమ్ = మంగళము, హరిశాసనతః = విష్ణుమూర్తియొక్క యానతివలన, ఇదమేవ = ఈ గురుబ్రహ్మరూపమే, శివం = మంగళతరము, హరిశాసనతః = హరిసాక్షివలన, ఇదమేవ = ఈ గురుదేవుని స్వరూపమే, శివం = మంగళతమము, హరిశాసనతః =

శ్రీమన్నారాయణుని శాసనమువలన, ఇదమేవ = ఈ శ్రీగురుపరమాత్మస్వరూపమే, శివం = పరమశివము.

శ్రీ హరిసాక్షిగా నీ గురుమూర్తి స్వరూపమే శివము. విష్ణుసాక్షిగ నీ గురుబ్రహ్మరూపమే శివతరము. శ్రీవిష్ణుదేవుని సాక్షిగ గురుదేవ స్వరూపమే శివతమము. శ్రీ విష్ణుదేవుని సాక్షిగ గురుదేవ స్వరూపమే శివతమము. భగవంతు డగు శ్రీమన్నారాయణుని సాక్షిగా శ్రీ గురుపరమాత్మ యొక్క స్వరూపమే పరమ శివము. ఇచ్చటను పరమభక్తితో నాలుగుసార్లు శ్రీగురు స్వరూపము పరమశివమని తెలిపిరి.

పాఠాంతరము: “మమ శాసనతో, మమ శాసనతో, మమ శాసనతో, మమ శాసనతః = తన్నే ఒట్టుబెట్టుకొని శపథమును జేయుచున్నాడు. నా సాక్షిగ శ్రీగురుస్వరూపము పరమశివము”-ఇట్లు వచించుటచే సర్వము శ్రీపరమగురు స్వరూపముచే వ్యాప్తమై పరమశివమై యున్నదని భావము.

అవ: ఈ శ్లోకమున చతుర్ముఖ బ్రహ్మదేవుని సాక్షిగా తీసికొని శ్రీ గురుతత్త్వము సాక్షాత్కరింపబడెనని నాలుగు పర్యాయములు నొక్కి వక్కాణించు చున్నారు.

**విదితం విదితం విదితం విదితం విజనం విజనం విజనం విజనం ।**

**విధిశాసనతో విధిశాసనతో విధిశాసనతో విధిశాసనతః ॥ 124**

విదితం - విదితం - విదితం - విదితం - విజనం - విజనం - విజనం - విజనం - విధిశాసనతః - విధిశాసనతః - విధిశాసనతః - విధిశాసనతః.

విధిశాసనతః = శ్రీబ్రహ్మదేవుని ఆజ్ఞవలన, విజనం = నిర్మలమగు శ్రీ గురుస్వరూపము, విదితం = తెలియబడెను, విధిశాసనతః = చతుర్ముఖుని ఆనతివలన, విజనం = ఏకాంతమగు గురురూపము, విదితం = సాక్షాత్కరింపబడెను, విధిశాసనతః = కమలాసనుని సాక్షిగా, విజనం = ఏకమైన గురురూపము, విదితం = దర్శింపబడెను, విధిశాసనతః = పితామహుని శాసనమువలన, విజనం = అద్వితీయ తత్త్వమైన శ్రీగురుదేవుని తత్త్వము, విదితం = సందర్శింపబడెను.

నిర్మలమగు శ్రీగురుతత్త్వమును బ్రహ్మసాక్షిగా నేనెఱింగితిని. ఏకాంత మగు గురుస్వరూపమును విధిసాక్షిగా నేను సాక్షాత్కరించితిని. కమలాసనుని

సాక్షిగా ఏకమైన గురుస్వరూపమును నేను దర్శించితిని. కమలాసనుని సాక్షిగా నద్వితీయమైన శ్రీగురుపర బ్రహ్మతత్త్వమును నేను సందర్శించితిని. ఇట్లు చతుర్ముఖుని సాక్షిగ గైకొన్నందుచే వస్తుతత్త్వ దృఢబోధకై నాలుగుసార్లు శపథము చేసి శ్రీగురుస్వరూపము సాక్షాత్కరింప బడినదని నిస్సంశయముగ శిష్యుడు తెలిపెను.

ఇందు శ్రీగుర్వనుగ్రహ బలిమివలన శిష్యునకు పరబ్రహ్మసాక్షాత్కారము గలిగినదని తెలియవలెను. అతడు పరమధన్యాత్ముడు, సందియము లేదని లోకములో నేదోయొక విషయమును నిస్సంశయముగ నమ్మిక గలుగునట్లు తెలుపుటకై నూర్య చంద్రాదులను సాక్షిగ తీసికొనుచున్నారు. ఇచ్చోట శ్రీగురుభక్తు డట్లుగాక పరమభక్తితో శ్రీగురుతత్త్వజ్ఞాన దృఢత్వమునకై శివుడు, హరి, విధి-ఈ మువ్వురిని సాక్షిగా గైకొన్నందుచే శ్రీగురుస్వరూపము బ్రహ్మవిష్ణు మహేశులవలె పరమోత్కృష్టము, పరబ్రహ్మము, పరమశివము.

అవ: ఈ శ్లోకములో నీ యధ్యాయము మొదటినుండి తెల్పిన శ్రీగురుపర బ్రహ్మధ్యానమును జేసినందుచే స్వయముగా నెట్టి జ్ఞానము కలుగుచున్నది, తద్వారా నేమి కలుగుచున్నది అను విషయమును తెల్పుచున్నారు.

**ఏవంవిధం గురుం ధ్యాత్వా జ్ఞానముత్పద్యతే స్వయమ్ ।**

**తదా గురూపదేశేన ముక్తః ౨ హమితి భావయేత్ ॥ 125**

ఏవం - విధం - గురుం - ధ్యాత్వా - జ్ఞానం - ఉత్పద్యతే - స్వయమ్ - తదా - గురూపదేశేన - ముక్తః - అహం - ఇతి - భావయేత్.

ఏవం విధం = ముందు చెప్పిన శ్రీగురుపరబ్రహ్మమును, ధ్యాత్వా = ధ్యానించుటవలన, స్వయమ్ = స్వయముగా, జ్ఞానం = ఆత్మజ్ఞానము, ఉత్పద్యతే = కలుగుచున్నది, తదా = అప్పుడు, గురూపదేశేన = తత్త్వమసి యను శ్రీ గురువరుని మహోపదేశమువలన, అహం = నేను, ముక్తః ఇతి = ముక్తుడ నైతినిని (కైవల్యపదవి నొందితినిని), భావయేత్ = భావించవలయును.

పూర్వము చెప్పిన గ్రంథసార మేమనగా, శ్రీగురుస్వరూపము కేవలపర బ్రహ్మము; సచ్చిదానందము. అద్దానిని శిష్యుడు మనస్సున నిరంతరము ధ్యానించవలెను. ఇట్లుచరించుటచే నాగురుతత్త్వము పరోక్షముగ దెలియుచున్నది.

ఇదియే పరోక్షజ్ఞానము. ఇది స్వయముగ గల్గును. ఇందువలన బ్రహ్మమందలి యున్న అసంభావన, విపరీతభావనలు నశించుచున్నవి. అయినను సంశయభావన అనగా స్వరూపజ్ఞానము లేకపోవుట యను దోషము మిగిలియున్నది. లక్ష్యము చలించుచుండిన గ్రహింప సాధ్యము కానట్లు దృశ్యవాసన నశింపకున్నందుచే జీవేశ్వరైక్య తత్త్వము సంశయగ్రస్తమై గ్రహింప సాధ్యము గాక యున్నది. కేవల పరోక్షమగు నాత్మస్వరూపజ్ఞానము మహావాక్యోపదేశమునకు యోగ్యతను గలిగించుచున్నది.

ఇట్టి యోగ్యత గలిగినప్పుడు 'తత్త్వమసి' యను మహావాక్యోపదేశమును పరమగురువు ద్వారా శ్రవణము చేయవలయును. తరువాత మనన నిది ధ్యానములచే 'నేను సాక్షాత్పరబ్రహ్మస్వరూప' మను నపరోక్షజ్ఞానము గలుగు చున్నది. ఇందుచే సంశయభావనా రూపదోషముగూడ నశించిపోవుచున్నది. ఇదియే పరమాత్మ తానై, స్వయంప్రకాశమానమై, నిరావరణమై, అఖండమై, అద్వితీయమై, నిత్యానందస్వరూపమై యుండుట యగును. ఇదియే తాను ముక్తుడనని భావించుట యగును. ఇదియే కైవల్యము. ఈప్రకారము శ్రీగురు ధ్యాన మహిమచే పరోక్ష అపరోక్ష జ్ఞానము కలిగి అనాది సంసారబద్ధ నిర్ముక్తుడై స్వస్వరూప జ్ఞానముచే శాశ్వతసౌఖ్యము నొందుచున్నాడు.

అవ: శ్రీగురుపదేశము - శిష్యాచరణము.

**గురుపదిష్టమార్గేణ మనశ్చుద్ధిం తు కారయేత్ ।**

**అనిత్యం ఖండయేత్సర్వం యత్కించిచ్చాత్మగోచరమ్ ॥ 126**

గురుపదిష్టమార్గేణ - మనశ్చుద్ధిం - తు - కారయేత్ - అనిత్యం - ఖండయేత్ - సర్వం - యత్ - కిం - చిత్ - చ - ఆత్మగోచరం.

గురుపదిష్టమార్గేణ = శ్రీగురుదేవునిచే ముపదేశింపబడిన మార్గము ననుసరించి, మనశ్చుద్ధిం = మనసునకు పరిశుద్ధిని, కారయేత్ = చేయించవలెను, యత్కించిత్ = ఏ కొంచెమగు దృశ్యమైనను, ఆత్మగోచరం = ఆత్మకు గోచరించినయెడల, అనిత్యం = అనిత్యమైన, తత్సర్వం = ఆనమస్తమును, ఖండయేత్ = ఖండించవలయును.

పై దెల్పినప్రకారము శ్రీ గురుధ్యాన బలిమిచే, శ్రీ గురుసేవాదులచే నంతఃకరణశుద్ధిని సంపాదించవలయును. అనగా మనస్సును నిర్మలముగను, నేకాగ్రముగను జేసి బహుసూక్ష్మముగ జేయవలెను. “సూక్ష్మయా సూక్ష్మదర్శిభిః” అను నుపనిషద్వాక్యసారముగ సూక్ష్మమగు మనస్సు నాత్మను విషయా కరించును. అట్టి మనస్సుచే నాత్మను దెలియుచున్నను అద్వితీయ జ్ఞానమునకై, మనస్సునుగూడ లయ మొనరించుటకై, దృశ్యరహిత ధ్యానమునకై ‘తత్త్వమసి’ యను మహావాక్యార్థమును చింతించవలయును. “ఆత్మసంస్థం మనః కృత్వా న కించిదపి చింతయేత్” అను భగవద్గీతా వాక్యసారముగా నేదృశ్యమును చింతించకూడదు. అయిన నికను పూర్తిగా సంస్కారములు నశింపనందుచే, దృఢజ్ఞానము గలుగనందుచే యత్కించిత్తు దృశ్యము తనకు గోచరించిన దానినంతయు ననిత్యమని ఖండించి నేను కేవల పరబ్రహ్మస్వరూపుడను, సత్తామాత్రుడను, దృశ్యరహితుడను, అద్వితీయుడ’ నని భావించి దృశ్యాతీత జ్ఞానము నొందవలయును.

అవ: ముందు శ్లోకమున నేదియైన దృశ్యము గోచరించుచుండినచో నదంత యును ఖండింప వలయునని తెలిపిరి. ఈ శ్లోకమున నట్టి జ్ఞానప్రాప్తికై యుపాయమును సృష్టికరించుచున్నారు.

**జ్ఞేయం సర్వం ప్రతీతం చ జ్ఞానం చ మన ఉచ్యతే ।**

**జ్ఞానం జ్ఞేయం సమం కుర్యాన్నాన్యః పన్థా ద్వితీయకః ॥**

127

జ్ఞేయం - సర్వం - ప్రతీతం - చ - జ్ఞానం - చ - మనః - ఉచ్యతే - జ్ఞానం - జ్ఞేయం - సమం - కుర్యాత్ - న - అన్యః - పన్థాః - ద్వితీయకః.

ప్రతీతం = తోచుచున్న, సర్వం = సమస్తమైన, జ్ఞేయం చ = జ్ఞేయమున్ను (తెలిసికోదగిన దంతయు అనగా నేదేది జ్ఞానవిషయమై తెలియబడుచున్నదో) సకలపదార్థసముదాయమున్ను, జ్ఞానం చ = వానినన్నిటిని తెలియుట యను వృత్తియైన జ్ఞానమున్ను (ఈ రెండును), మనః = మనస్సుగా, ఉచ్యతే = చెప్పబడుచున్నది కావున, జ్ఞానం = తెలివి, జ్ఞేయం = దృశ్యము, సమం = ఏకముగా, కుర్యాత్ = చేయవలెను, అన్యః పన్థాః = దృశ్యరాహిత్యమునకై యీ మార్గము తప్ప వేరుమార్గమైన, ద్వితీయకః = రెండవది, న = లేదు.



పాఠానర శ్లోకము:

జ్ఞేయం సర్వమతీతం చ జ్ఞానం చ మన ఉచ్యతే ।

జ్ఞానం జ్ఞేయం నమం కృత్వా యథా నాన్యత్ ద్వితీయకమ్ ॥

జ్ఞేయము, బ్రహ్మము సర్వాతీతము; గ్రహించు మనస్సు జ్ఞానరూపము. జ్ఞేయజ్ఞానములు వేరు గానందున, మనస్సు బ్రహ్మములో లయించినందున వేరు వస్తువు లేదు. ఇదియే అఖండము.

దృక్ దృశ్య దర్శనములు, జ్ఞాతృ జ్ఞేయ జ్ఞానములు, ధ్యాతృ ధ్యేయ ధ్యానములు అను త్రిపుటిత్రయమును భాసింపజేయక త్రిపుటి రహితజ్ఞాన మగు నేకత్వమును, తాను కేవల సత్తామాత్రుడై యుండుటను, దృశ్యరహిత అద్వితీయ జ్ఞానమును పొందునట్టి పరమసాధనమును తెలుపుచున్నారు. త్రిపుటి రహితమును చేయవలయు నను విషయములో జ్ఞాతగూడ లేకపోవలయునని చెప్పువారు గలరు. అది నశించిన శూన్యమే యగుచున్నది. జ్ఞాత అనగా తెలియునది. దృక్ అనగా చూచునది. ధ్యాత అనగా ధ్యానించునది. ఆత్మయని యర్థము. అది నశించిన మరి యేమున్నది? అట్లే జ్ఞానం = స్వస్వరూపజ్ఞానము నేను బ్రహ్మ మనునది. అదియు వృత్తియే కాబట్టి యది నశించవలయునని చెప్పువారును గలరు.

సూర్యుని స్వభావము ప్రకాశము. చంద్రుని ప్రకాశము వెన్నెల. ప్రకాశము నశించిన సూర్యచంద్రు లేమిగా ఉన్నారు? అట్లే స్వరూపజ్ఞానము లేకపోయిన విస్మృతి యగుచున్నది. అదియే తమస్సు. తనయొక్క స్వభావము జ్ఞానము. అది లేకుండిన మరేమున్నది? తనయొక్క స్వరూపము సచ్చిదానందమై యున్నది గదా! కావున త్రిపుటి రహితజ్ఞాన మనగా దృశ్య ముండకూడదని యర్థము. అంతయు తానై, తనయొక్క స్వరూపముకన్న వేరు భాసించకూడదు. అప్పుడు జ్ఞాత, దృక్కు, ధ్యాత అనునట్టి వ్యవహారములు నశించుచున్నవని యర్థము. దృశ్య మున్నప్పుడే ఆత్మ కావ్యవహారము లుండును. అది లేనప్పు డాత్మ కేవలసత్తామాత్రుడు. వేరు వస్తు వేదియు లేదు. తనయొక్క స్వరూపము జ్ఞానమే. జ్ఞానము ఆత్మ వేరుగా లేదు. ఇట్లు జ్ఞానజ్ఞేయముల యేకత్వమును దెలియవలయును.

ఇట్లే ద్వేయ మనగా బ్రహ్మము. ధ్యానబలిమిచే ద్వేయము తానైనప్పుడు త్రిపుటి భాసించదు. ఉన్నదొకటియే. ఈ ప్రకారము త్రిపుటి నశించడ మనగా ఏకత్వజ్ఞానము గలుగవలయునని భావము. జ్ఞాతృ జ్ఞాన జ్ఞేయములు, దృక్ దృశ్య దర్శనములు, ధ్యాతృ ద్వేయ ధ్యానములు- వీనికి సంతరాద్ధము తీసికొని పై యర్థము తెలుపబడెను. ఇచ్చట దృశ్యమన దర్శించగినది ఆత్మయని తెలియవలెను.

ఇక నా త్రిపుటికి బాహ్యార్థముల ననుసరించి దృశ్యనాశనోపాయమును (ప్రపంచభ్రాన్తి రహితోపాయమును) తెలుపుచున్నారు. ఏదేది గోచర మగుచున్నదో యది యంతయు జ్ఞేయము. అనగా సమస్త పదార్థములు (దృశ్యము) వానిని గ్రహించు జ్ఞానము (దర్శనము) ఆయా పదార్థములను గ్రహించునప్పుడు మనస్సు సాధన మగుచున్నది; ఆయా వస్త్వాకారములను పొందుచున్నది. కావున జ్ఞేయమనినను, జ్ఞానమనినను మనస్సే. అనగా జ్ఞానమను వృత్తియు, జ్ఞేయమగు దృశ్యము మనస్సుగానే యున్నది. అందుచే జ్ఞానజ్ఞేయములను సమముగ చేసిన దృశ్య ముండదు. జ్ఞానజ్ఞేయముల సమమొనరించుట అనగా జ్ఞేయము మనస్సే, జ్ఞానము మనస్సే, ఈ రెండును దృశ్యములే. వానిని రహిత మొనరించి సత్తామాత్రుడై యుండిన, సర్వదృశ్యమగు మనస్సు నతిక్రమించినట్టి యద్వితీయ జ్ఞానము గలుగుచున్నది. ఇంతకన్న వేరుమార్గము లేదు. దీనికి మఱియొక యర్థ మున్నది. అదేమనగా, ప్రతీయమానమగు సమస్త ప్రపంచము.జ్ఞేయ మనగా పరబ్రహ్మస్వరూపము. దానిని గ్రహించు శుద్ధమనస్సున్న పరబ్రహ్మాకారమును జెందుచున్నది. ఇదియే జ్ఞానము. అప్పుడు మనస్సు జ్ఞానరూపమై యున్నది. పరబ్రహ్మము, దానిస్వరూపమగు జ్ఞానము వేరుగానందుచే జ్ఞాతృజ్ఞేయము అనగా నొకటియే. ఇదియే జ్ఞాతృజ్ఞేయములను సమముగా జేయుట యగును. ఇంతకన్న వేరుమార్గము సర్వదృశ్యరహిత అద్వితీయ జ్ఞానసిద్ధికై లేదు. ఇదియే త్రిపుటి రాహిత్యము; అఖండము.

అవ: చెప్పవలసిన దంతయు చెప్పుచు కట్టకడకు పరమగురుకృపయే శరణ్యము, వేరుగతి లేదను విషయమును జెప్పుచున్నారు.

కిమత్ర బహునో క్షేన శాస్త్రకోటిశతైరపి ।

దుర్లభా చిత్తవిశ్రాంతిః వినా గురుకృపాం పరామ్ ॥

128

కిం - అత్ర - బహునా - ఉక్షేన - శాస్త్రకోటిశతైః - అపి - దుర్లభా - చిత్తవిశ్రాంతిః - వినా - గురుకృపాం - పరాం.

అత్ర = ఈ దృశ్యరూపత ధ్యానవిషయమై, శాస్త్రకోటిశతైరపి = అనేక శాస్త్రములచేతను, ఉక్షేన బహునా = ఎక్కువగా చెప్పుటచేతను. కిం = ఏమిప్రయోజనము, పరాం = మహాత్కృష్టమగు, గురుకృపాం = గురుదయను, వినా = వదలి, చిత్తవిశ్రాంతిః = పరబ్రహ్మమునందు చిత్తము లయించి శాంతి గలుగుట, దుర్లభా = బహుదుస్పాదమైనది, కష్టతమము.

పరమగురుకృపను తప్పక సంపాదించవలయును. ముందధ్యాయములో గురుకృపను సంపాదించు నుపాయములను, శ్రీగురుసేవా ధ్యానాదికములను దెలియ జెప్పిరి. అనేక శాస్త్రములను జదివి, మహాగంభీరార్థములను గ్రహించి, బహుళములుగా వ్యాఖ్యానము చేసినను ప్రయోజనము లేదు. వానిచే చిత్తమునకు శుద్ధియు, ఏకాగ్రతయు గలిగి శాంతి నొందజాలడు. మరేమనగా శ్రీగురుదేవుని యనుగ్రహమును సంపాదించ వలయును. ఆ అమోఘమగు పరమసాధనయే త్రుటిలో సకలదోషములను నశింపజేసి చిత్తశాంతిని గలుగజేయును. చిత్తము లయమై పరబ్రహ్మమం దేకత్వమును పొందుట చిత్తశాంతి యనబడును. అదియే సకలవృత్తుపశమరూప పరమశాంతి. సకల యోగశాస్త్రములు, చిత్తములోని సకలవృత్తులు నశించి ఏకాగ్రతను పొందు విషయమునే యోగమని తెలుపుచున్నది. అందుచే జీవబ్రహ్మైక్యము గలుగునని జ్ఞానశాస్త్రము బోధించుచున్నది. ఇందంతయు పరమగురుదేవుని కృప యుండిన సులభముగా సిద్ధించునని తెలియవలయును.

“దుర్లభో విషయత్యాగః దుర్లభం తత్త్వదర్శనం ।

దుర్లభా సహజావస్థా సద్గురోః కరుణాం వినా ॥”

అని వేదాంతశాస్త్రము చెప్పుచున్నది.

అవః ఇందునను కరణామహిమనే తెలుపుచున్నారు.

**కరుణా ఖడ్గపాతేన చిత్వా పాశాష్టకం శిశోః ।**

**సమ్యగానందజనక స్సద్గురు స్సోఽభిధీయతే ॥**

129

కరుణాఖడ్గపాతేన - చిత్వా - పాశాష్టకం - శిశోః - సమ్యక్ - ఆనందజనకః - సద్గురుః - సః - అభిధీయతే.

యః = ఏ మహాత్ముడు, శిశోః = బిడ్డయగు శిష్యునియొక్క, పాశాష్టకం = అష్టపాశములను, కరుణాఖడ్గపాతేన = శ్రీగురుదేవుని కరుణయను ఖడ్గముయొక్క వడవేయుట(ప్రహరము) చేత, చిత్వా = చేదించి, సమ్యక్ = బాగుగా, ఆనందజనకః - శాశ్వతానందమును గలుగజేయువాడో, సః = ఆ మహాత్ముడు, సద్గురుః = సద్గురువుగా, అభిధీయతే = చెప్పబడుచున్నాడు.

శ్రీగురుదేవునియొక్క కరుణ యను మహాతీవ్రఖడ్గము నుపయోగించుటచేత అనగా ఖడ్గమునంటి కరుణాప్రసరణముచేత శిశువువలె నిష్కవటహృదయుడై, శరణు పొందిన శిష్యునియొక్క (1) దయయు, (2) జాగుప్సయు, (3) మోహము, (4) భయము, (5) సంశయము, (6) కులము, (7) బలము, (8) శీలము అను అష్టపాశములను చేదించి పరమానందమును గలుగజేయువాడే శ్రీసద్గురువని వేదాంతశాస్త్రములు చెప్పుచున్నవి. ఇట్లు సకల సంసారబద్ధ పాశములనుండి శ్రీగురుకృపాతిశయముచే శిష్యుడు ముక్తుడై శాశ్వతానందము నొందుచున్నాడు. కనుక శ్రీ గురుకృపను సంపాదించ వలయును.

అవః ఇప్పుడు శ్రీగురుదేవునియొక్క మహిమను దెలిసియు, గురనింద చేయువాని గతిని తెలుపుచున్నారు.

**ఏవం శ్రుత్వా మహాదేవి గురునిష్ఠాం కరోతి యః ।**

**స యాతి నరకాన్ ఘోరాన్ యావచ్చస్త్రదివాకరో ॥**

130

ఏవం - శ్రుత్వా - మహాదేవి - గురునిష్ఠాం - కరోతి - యః - సః - యాతి - నరకాన్ - ఘోరాన్ - యావత్ - చంద్రదివాకరో.

హే మహాదేవి ! = ఓ ఉమాదేవి ! యః = ఏ పాషణ్డుడు, ఏవం = ముందు చెప్పినట్లుగ నున్న గురుమాహాత్మ్యమును, శ్రుత్వా = విని, గురునిష్ఠాం = గురునిందను, కరోతి = చేయుచున్నాడో, సః = అట్టి నాస్తికుడు, చస్త్రదివాకరో = సూర్యచంద్రులు, యావత్ = ఎంతకాలమువరకు, (స్త్రః = వుంటున్నారో, తావత్ = అంతవరకు,) ఘోరాన్ నరకాన్ =

భయంకర నరకములను, యాతి = పొందుచున్నాడు.

శ్రీగురువు దగ్గరజేరి అనేక రహస్యములను దెలిసికొని తిరుగ వ్యాఖ్యానమును జేయుచు భక్తిశ్రద్ధలు లేనివాడై - నాస్తికుడై - సర్వవిషయ సుఖనిముఖ మగు వైరాగ్యము నొందజాలక దృశ్యవస్తువులనే యభినందించుచు, శ్రీగురుదేవుని నిందించువాడు సూర్యచంద్రు లున్నంత వరకును, మహాభయంకర నరకములను పొందుచున్నాడు. సందియము లేదు.

అవ: శ్రీగురువునందు కృతజ్ఞుడై యుండవలయు ననెడి విషయమును చెప్పుచున్నారు.

యావత్కల్పాంతకో దేహస్త్రివద్దేవి! గురుం స్మరేత్ ।

గురులోపా న కర్తవ్యః స్వచ్ఛన్దో యది వా భవేత్ ॥ 131

యావత్ - కల్పాంతకః - దేహః - తావత్ - దేవి - గురుం - స్మరేత్ - గురులోపః -  
 స - : - యది - హ -

హే దేవి ! = ఓ పార్వతీ ! దేహః = దేహము, యావత్ = ఎంతవర కుంటున్నదో, కల్పాంతకః = కల్పమువఱకుంటున్నదో, తావత్ = అంతవరకును, గురుం = గురుదేవుని, స్మరేత్ = స్మరించవలయును, స్వచ్ఛన్దో యది = సేచ్ఛావృత్తి గలవాడు అయినను, భవేద్ధ్యా = అగుకాక ! గురులోపః = గురువు నందలి భక్తిలోపము, న కర్షణః = చేయకూడదు.

ఓ పార్వతీ ! దేహమున్నంతవరకు శ్రీ గురుదేవుని స్మరించుచునే యుండవలయును, మరువకూడదు. అంతమాత్రమే కాదు, ఈ దేహము కల్పాంతమువర కున్నను శ్రీగురుపరబ్రహ్మస్వరూపమును మరువకూడదు. శ్రీగురుదేవునివలన తనయొక్క అజ్ఞానము నాశ మగును. శాశ్వతానందము లభించును. ఇట్టి గురుదేవుని దగ్గర శ్రవణమననాదులను చేసి పరమలాభమును పొందియున్నందుచే కారణాంతరములచే ననేక జన్మములు కలిగినను శ్రీగురువునుమాత్రము విస్మరింపకూడదు.

ఒకవేళ తాను గురువును వదలి వేరుగా నున్నవాడైనను గురువునందు భక్తినిమాత్రము వదలకూడదు. తాను మఠములోగాని, ఆశ్రమములోగాని, ఎచ్చోట

నున్నను శ్రీగురుస్మరణకై శ్రీగురుదేవుని పూజారులను చేయుచుండవలయును. తన కర్తవ్యమునుమాత్రము వదలకూడదు. ఇట్లు కృతజ్ఞత గలవాడై యుండవలయును. వాడెన్ని జన్మము లెత్తినను వాని జీవిత మంతయు గురుభక్తిమయమగుటచే కేవలనందమయ మగుచుండును.

**“ఆజీవితం త్రయస్పైవ్యా వేదాంతో గురురీశ్వరః ।**

**ఆదో జ్ఞానాంతయే పశ్యత్ కృతఃపుత్రనివృత్తయే ॥”**

జీవితపర్యంతము వేదాంతములు, గురువు, ఈశ్వరుడు సేవింప దగినవారు. మొదట జ్ఞానముకొరకును, తరువాత కృతఃపుత్రుడు కాక కృతజ్ఞుడై యుండుట కనితెలియవలయును.

అవః శిష్యప్రవర్తనా నియమము.

**హుంకారేణ న వక్తవ్యం ప్రాజ్ఞశిష్యైః కదాచన ।**

**గురోరగ్రే న వక్తవ్యమసత్యం తు కదాచన ॥**

132

హుంకారేణ - న - వక్తవ్యం - ప్రాజ్ఞశిష్యైః - కదా - చన - గురోః - అగ్రే - న - వక్తవ్యం - అసత్యం - తు - కదా - చన.

గురోః = శ్రీగురుదేవునియొక్క, అగ్రే = ముందర, ప్రాజ్ఞశిష్యైః = వివేకవంతులగు శిష్యులచేత, కదాచన = ఎప్పుడును, హుంకారేణ = కోపముచేత హుంకారశబ్దముచే, న వక్తవ్యం = పలుక దగదు, కిం తు = మరియు, కదాచన = ఎప్పుడును, అసత్యం = అసత్యమునుకూడ, న వక్తవ్యం = చెప్పకూడదు.

శ్రీగురువుదగ్గర శిష్యుడెట్టి ప్రవర్తన గలిగియుండవలయునో దానిని వచించుచున్నారు. శిష్యులు గురువుదగ్గర యుక్తాయుక్త వివేకము గలిగి ప్రజ్ఞావంతులై మెలంగవలయును. అప్రాకృతబుద్ధి గల శ్రీగురుదేవుడు శిష్యులయొక్క తారతమ్యమును చక్కగా నెరుంగును. శిష్యులధర్మ మేమనగా సర్వదా శ్రీగురువర్యునకు నానందము కలుగునట్లు ప్రవర్తించు చుండవలయును. వివేకవంతులగు శిష్యులు శ్రీగురువు సమీపమున కోపముతో హుంకారము చేసి మాట్లాడరు. వినయవిధేయతలతో గురుభక్తి గలిగి మాట్లాడవలయును.

శాస్త్రములలో అసత్యముకన్న మించిన పాపము లేదని చెప్పుచున్నారు. కావున నట్టి యసత్యము నొకప్పుడైనను ప్రమాదవశముచే నైనను సత్యాత్ముడగు, జ్ఞానవంతుడగు, సాక్షాద్భగవత్స్వరూపుడగు శ్రీ గురువుదగ్గర వచింప దగదు. అనగా శిష్యుడు సత్యభాషియై వినయవిధేయతలు గలిగి పరమభక్తితో మెలంగవలయునని తాత్పర్యము.

అవః శ్రీగురుదేవునిదగ్గర అపభాషణము లాడెడు, భక్తి లేనివానియొక్క గతిని తెలుపుచున్నారు.

**గురుం త్వంకృత్య హంకృత్య గురుసాన్నిధ్యభాషణః ।**

**అరణ్యే నిర్జలే దేశే సంభవేద్రుహారాక్షసః ॥**

133

గురుం - త్వంకృత్య - హంకృత్య - గురుసాన్నిధ్యభాషణః - అరణ్యే - నిర్జలే - దేశే - సంభవేత్ - ద్రుహారాక్షసః.

గురుం = శ్రీగురుమూర్తిని, త్వంకృత్య = నీవని బోధించి, హంకృత్య = హంకరించి, గురుసాన్నిధ్య భాషణః = శ్రీ గురుదేవునియొక్క సమీపమున మాటలాడు నటునంటివాడు, నిర్జలే = నీళ్ళులేని, అరణ్యే దేశే = అటవీప్రదేశము నందు, ద్రుహారాక్షసః = ద్రుహారాక్షసుడై, సంభవేత్ = తప్పక పుట్టును.

శ్రీగురుదేవుని కోపావేశముచే నీవని నీచమగు సంబోధము గావించి హంకరించి మాట్లాడునట్టి అహంకారి పురుషుడు జలమే లభింపని మహారణ్యము నందు ద్రుహారాక్షసుడై తప్పక జన్మ మెత్తును. వాడెన్నిసార్లు హంకరించెనో అన్నిసార్లు ద్రుహారాక్షసుడై పుట్టును.

అరణ్యములో జన్మించడమే బహుకష్టము. ఇకను జలము లభించనిచో, వాని దుష్టితని చెప్పవలయునా ! నీవని వాక్కుతో నీచసంబోధనము గావించిన ఫలము జలము లేకయే తపించుట యగును. క్రోధపూర్ణుడై రాక్షసునివలె రజోగుణ తమోగుణములతో గూడి హంకరించి పలికినందుచే, దానియొక్క ఫలము ద్రుహారాక్షసుడై పుట్టుచున్నాడు. ద్రుహారాక్షసు డనగా దారిలో పోవు వారందరిని పట్టి మ్రింగువా డగును. చేయరాని పాపము చేసినందుచే ద్రుహారాక్షసునియొక్క జన్మము వచ్చెను. వానికి పూర్వజ్ఞానముగూడ నుండును. అయినను, మహాపాపము

చేయు వాడగుటచే నా బ్రహ్మరాక్షసుడు జన్మ మనుభవించిన తర్వాతను పాప ఫలితమునకు దగు జన్మమునే మరల బొందు చున్నాడు. ఇట్లు నిరంతరము పాపవర్తను డయ్యేపోవును. వానికి సద్గతి లేదు. చూచితిరా శ్రీగురుదేవుని మహిమను! భక్తి లేక సంచరించగూడదని దీనిభావము.

అవ: తాను సర్వదా అద్వైతభావన కలవాడైనను, గురుస్వరూపస్థితిలో నున్న వాడైనను ప్రవర్తింపవలసినట్టి తత్త్వమును వివరించుచున్నారు.

**అద్వైతం భావయేన్నిత్యం సర్వావస్థాసు సర్వదా ।**

**కదాచిదపి నో కుర్యాదదైత్యం గురుసన్నిధౌ ॥**

134

అద్వైతం - భావయేత్ - నిత్యం - సర్వావస్థాసు - సర్వదా - కదా - చిత్ - అపి - నో - కుర్యాత్ - అద్వైతం - గురుసన్నిధౌ ॥

నిత్యం = నిత్యమగు, అద్వైతం = అద్వైతమును, సర్వావస్థాసు = అన్నివేళలయందును, సర్వదా = ఎప్పుడును, భావయేత్ = భావించవలయును, గురుసన్నిధౌ = గురుసన్నిధానమందు, కదాచిదపి = ఒకప్పుడును, అద్వైతం = అభేదముతో ప్రవర్తించుటను, నో కుర్యాత్ = చేయగూడదు.

శ్రీ గురుదేవు డుపదేశించిన మహావాక్యార్థ తత్త్వమగు శ్రీ గురుపరబ్రహ్మము తానను నద్వైతభావము గలవాడైనను, కేవలాద్వైతములో 'గురుర్మైవ శిష్యః' అనునట్లు భేదరహితజ్ఞానము నొందినను, శ్రీ గురుసన్నిధానమున వ్యకహార దేశయందు బాహ్యమునగాని, అంతరమునగాని విధిప్రకార ముండవలయును. అద్వైతతత్త్వమును మాత్రము సర్వదా అన్నివేళలయందును భావించవలయును. అచ్చోట దృశ్యప్రతీతి గలుగకూడదు. కాని అచట యఖండ స్వస్వరూప విజ్ఞానము ఏ దేవునిచే తనకు సంప్రాప్త మాయెనో, అట్టి శ్రీగురుపరంధామునిపై కృతజ్ఞత్యము గలిగి, వినయవినముడై పరమభక్తిభావముతో ప్రవర్తించవలయును. లేనిచో తాను కృతఘ్ను డగును. కాబట్టి పరమభక్తితోను, మహాఖండాద్వైత తత్త్వముతోను పరిపూర్ణుడై యుండవలయునని భావము.

**అద్వైతం త్రిమ లోకేషు నాద్వైతం గురుసన్నిధౌ ।**

**భావాద్వైతం సదా కుర్యాత్ క్రియాద్వైతం న కుత్రచిత్ ॥**



అని పై యర్థమునే శాస్త్రము తెలుపుచున్నది.

అవ: ఏ పరమభక్తుడు ముక్తిని బొందునో ఆ విషయమును ప్రతిపాదించు చున్నారు.

**దృశ్యవిస్మృతిపర్యవృత్తం కుర్యాద్గురుపదార్చనమ్**

**తాదృశస్త్వేన కైవల్యం న చ తద్వ్యతిరేకిణః ||**

135

దృశ్యవిస్మృతిపర్యవృత్తం - కుర్యాత్ - గురుపదార్చనమ్ - తాదృశస్య - ఏవ - కైవల్యం - న - చ - తద్వ్యతిరేకిణః.

గురుపదార్చనమ్ = శ్రీ గురుదేవుని పాదారవిందములయొక్క పూజనము, దృశ్యవిస్మృతిపర్యవృత్తం = ప్రపంచస్మృతి లేకపోవుటవరకు (దేహమునుగూడ మరచువరకు), కుర్యాత్ = చేయవలెను. తాదృశస్త్వేన = అట్లు తన్మయత్వముతో నర్చనజేయు మహాభక్తునికే, కైవల్యం = మోక్షము, తద్వ్యతిరేకిణః = అట్టి పరమభక్తి లేక ప్రతిష్ఠాకొఱకు పూజించువానికి, న = ముక్తి లేదు.

భక్తుడు తన ధ్యేయమగు శ్రీ గురుపద ద్వంద్వముయొక్క పూజనమును బాహ్యమగు ప్రపంచమును మరచి దేహేంద్రియములయొక్క స్మృతి లేకయు, తన్మయత్వముతో ధ్యేయముమాత్రము గోచరించువరకు చేయవలయును.

మరియొక యర్థము: గురుపద మనగా గురుస్థానము. అట్టి శ్రీగురుపర బ్రహ్మము యొక్క అర్చన మనగా స్వస్వరూప భావన యగును. ఇదియే 'అహం బ్రహ్మస్మి' యను దృశ్యరహితవృత్తి. ఇట్టి ఆత్మానుసంధానమును సకలదృశ్యము బాహ్యముగను, నాంతరముగను నశించి కేవలత్వము గలుగువరకు నభ్యసించుచునే యుండవలయును.

మరియొక విశేష మిందులో గలదు. అదేమనగా, దీపము వెలిగించి నంతమాత్రమున చీకటి పోవునట్లు నేను బ్రహ్మనను భావనామాత్రమున దృశ్యము యొక్క విస్మరణము కలుగుచున్నది. కాని దృఢత్వము లేనందుచే ననేక సంకల్పములు వచ్చిపడి తిరుగ నాత్మను అనాత్మవృత్తిలోనికి ప్రవేశించునట్లు చేయుచున్నది. కావున పూర్తిగ దృశ్యము నశించి అఖండతత్త్వజ్ఞానము కలుగునంత వరకును

స్వస్వరూపానుసంధానమును జేయుచునే యుండ వలయును. కట్టకడకు సత్త్వామాత్రుడై ప్రకాశించుచున్నాడు. ఇదియే కైవల్యము.

**అహం బ్రహ్మాస్మి వాక్యార్థబోధో యావద్ద్వంద్వీభవేత్ ।**

**శమాదిసహితస్తావదభ్యసేప్రవణాదికమ్ ॥**

ఇట్లు వేదాంతపంచదశి చెప్పుచున్నది. పైన దెలిపిన గురుపాదార విందార్చనము చేయువానికే ముక్తిపదవి గలుగును. శ్రీగురుదేవుని యనుగ్రహముచే జ్ఞానము గలిగి ముక్తు డగును. అటుగాక కేవల ప్రతిష్ఠకొరకుగాని, సంకల్పములు నశించకగాని, త్రికరణశుద్ధి లేక బాహ్యముగ జేయు శ్రీగురుపాదపూజనము గలవానికి మోక్షము లేదు. గుర్వనుగ్రహము కలుగదు. త్రికరణశుద్ధిలేక, చేయు స్వస్వరూప జ్ఞానముగాని, పూజగాని, ఫలవంతములు గావని భావము.

అవ: సంపూర్ణజ్ఞాన ముదయించినను శ్రీగురుదేవునియందలి పరమభక్తిని వదలకూడదను విషయమును దెలుపుచు దానిచే గలుగు పరమానర్థమును వివరించుచున్నారు.

**అపి సంపూర్ణతత్త్వజ్ఞో గురుత్యాగీ భవేద్వదా ।**

**భవత్యేవ హి తస్మాన్తకాలే విక్షేపముత్కటమ్ ॥**

136

అపి - సంపూర్ణతత్త్వజ్ఞ: - గురుత్యాగీ - భవేత్ - యదా - భవతి - ఏవ - హి - తస్య - తస్మాన్ - విక్షేపం - ఉత్కటం.

సంపూర్ణతత్త్వజ్ఞ: అపి = పరిపూర్ణ తత్త్వజ్ఞానము కలవాడైనను, యదా = ఎప్పుడు, గురుత్యాగీ = గురుభక్తి లేనివాడుగా, భవేత్ = అగునో, తస్య = వానికి, తస్మాన్ = అవసానకాలమందు, ఉత్కటం = గొప్పదైన, విక్షేపం = చలనాత్మకబుద్ధి (దృశ్యప్రతీతిభ్రాన్తి), హి = నిశ్చయముగా, భవత్యేవ = కలుగుచునే యున్నది.

తాను శ్రీగురువుదగ్గఱ నిరంతరము సేవజేసి కష్టపడి శ్రీగురువుయొక్క యనుగ్రహముచే పరిపూర్ణ తత్త్వజ్ఞానము బడసి యున్నను పిదప ఎప్పుడు గురుభక్తి లేనివా డగుచున్నాడో అట్టివాడు మరణమందు దృశ్యభ్రాన్తిచే దుర్గతిని పొందు చున్నాడు. అదేమనగా వేదాంతశాస్త్రములో మరణసమయమున నెట్టి భావన కలిగియున్నాడో, అట్టి స్థితినే పొందునని తెలిపియున్నారు.

యం యం వాఽపి స్మరన్భావం తజత్వన్నే కళేబరమ్ ।

తం తమేవైతి కొన్నేయ సదా తద్భావభావితః ॥

అని భగవద్గీతయు పై విషయమునే తెలుపుచున్నది. కావున గురుభక్తివర్జితుడు అవసానకాలములో గొప్పదగు విక్షేపమును పొందుచున్నాడు. వానికి మహా మోహమును గలిగించు దృశ్యవ్రతీతి జనించును. అద్వైత తత్త్వజ్ఞానమునకు భంగము కలుగును. వాడంతవరకు నాచరించినట్టి సాధన లన్నియు విఫలము లగును. ఇంతకు సిద్ధించినట్టి యర్థ మేమనగా జ్ఞానోదయము కాక మునుపును గలిగిన పిమ్మటను శ్రీగురుదేవునియందు కృతజ్ఞుడై యుండవలయును. అట్లే పరమగు శ్రీగురుదేవునియొక్క యనుగ్రహము యావజ్జీవ ముండవలయునని భావము. గురుదేవుని విషయమై సర్వదా కృతజ్ఞుడై యుండిన తనయొక్క జ్ఞానరక్ష సుస్థితమై యుండునని తెలియవలెను.

అవః శిష్య డెట్లు నిత్యము శ్రీగురుదేవుని విషయమై ప్రవర్తించవలయునో, అద్దానిని దెలుపుచున్నారు.

గురుకార్యం న లంఘేత నాప్సప్స్వ కార్యమాచరేత్ ।

న హ్యుత్తిష్ఠేద్దీశేఽనత్యా గురుసద్భావశోభితః ॥

137

గురుకార్యం - న - లంఘేత - న - అప్సప్స్వ - కార్యం - ఆచరేత్ - న - హి - ఉత్తిష్ఠేత్ - దిశే - అనత్యా - గురుసద్భావశోభితః.

గురుసద్భావశోభితః - గురు = శ్రీగురుదేవునియందు, సద్భావ = సదభిప్రాయముతో (సత్తగు పరమాత్మయొక్క భావముతో), శోభితః = ప్రకాశించునట్టి పరమభక్తుడు, గురుకార్యం = శ్రీ సద్గురుకార్యమును, న లంఘేత = అతిక్రమించగూడదు, కార్యం = పనిని, అప్సప్స్వ = అడుగక, నాచరేత్ = అచరించకూడదు, దిశే = గురువున్న దిక్కుకొఱకు, అనత్యా = నమస్కరించక, న ఉత్తిష్ఠేత్ = లేవకూడదు, హి = నిశ్చయము.

శ్రీగురుదేవునియందు ముంచిదగు మనస్సు గలిగియుండవలయును. పరమవిశ్వాసముతో తను ధన మనముల నర్పించినవాడై యుండవలయును. శ్రీగురువన దైవమును సద్భావముతో నుండవలయును. అట్టి భావము గలిగి అట్లు ప్రవర్తించడమే శిష్యునకు శోభ గలిగించుచున్నది.

శ్రీగురుదేవుడును శిష్యుని నుద్దరింపవలయునని పరమాదరముతో నుండుటయు, శిష్యుడు నన్నివిధముల వినముడై నిష్కపట ప్రవృత్తి గలిగి గురువర్యుని సేవించుటయు పరస్పర శోభాదాయకములు. అట్లున్నందుచే జ్ఞానతత్త్వము ప్రతిబంధము లేక ప్రకాశించును. శిష్యుని నిత్యకృత్య మేమనగా? పడకనుండి శ్రీగురుస్మరణమును జేయుచు, నమస్కరించుచు లేవవలయును. అప్పుడు వానికి నిరంతరము సకల శుభములు (అధ్యయన జవతపోధ్యానాదులు ప్రతిబంధములు లేకుండ జరుగుట) గలుగును.

మఱియు నాతడు శ్రీ గురువు నాజ్ఞాప్రకారము శ్రీరామకార్యమందు శ్రీఆంజనేయస్వామివలె సర్వకార్య దురంధరుడై సకల గురుకార్యముల నాచరించు చుండవలయును, శ్రీగురుదేవునికి విన్నవించక నెట్టి చిన్న కార్యము నైనను చేయదగదు. శ్రీగురువు అప్రాకృతబుద్ధి గలవారు. వారిట్టి భావముతో నేకార్యము నెట్లు దెలిపిరో తెలిసికొనుట కష్టము. కావున తనకు మంచిదని తోచినను శ్రీగురుదేవునకు విన్నవించియే చేయవలెను. “ఋషేర్వృద్ధయం ఋషిరేవ వేత్తి” అన్నట్లు తాను నట్టివా డయినచో సకలము తెలియును. ఇట్లు శిష్యుని పరమ ధర్మములు తెలియపరచబడినవి.

అవ: శిష్యసంచయ విషయమై దివ్యోపదేశమును జేయుచున్నారు.

**గురో సతి స్వయం దేవి! పరేషాన్తు కదాచన ।**

**ఉపదేశంనకుర్యాద్ధి తదా చేద్రాక్షసో భవేత్ ॥**

138

గురో - సతి - స్వయం - దేవి - పరేషాం - తు - కదా - చన - ఉపదేశం - న - కుర్యాత్ - హి - తదా - చేత్ - రాక్షసః - భవేత్.

హే దేవి = ఓ పార్వతీదేవి ! గురో సతి = శ్రీ గురుదేవు డుండగనే, పరేషాం = ఇతరులకు, ఉపదేశం తు = ఉపదేశము నయితే, కదాచన = ఎప్పుడును, న కుర్యాత్ = చేయకూడదు, హి = నిశ్చయము, తదా = అట్లుపదేశము చేసినప్పుడు, రాక్షసః = రాక్షసుడగు, భవేత్ = అగును.

కొందఱు యోగ్యత లేకుండినను స్వప్రయోజనము గోరి శ్రీగురుదేవు డున్నను 'వారికేనా యుండవలసినది? మనకేల శిష్యులు, పూజారు లుండగూడ'

దని వాదించుచు భక్తులను వంచిచి తమ శిష్యులనుగా జేసికొనువా రున్నారు. వా రీశ్వరార్థమును బాగుగా మననము చేయవలయును. శ్రీగురుదేవుడు ప్రపంచభాస్కరునివలె సర్వతమము నడంపను దేజరిల్లుచుండగా తానొక చిన్నదగు దీపమువలెగాని, అంజనేయుని ముందు గుప్పిగంతులవలెగాని ఇతరుల కుపదేశము జేయుట హాస్యాస్పద మగును. అంతమాత్రమేగాక నీ క్రింద జెప్పబోవు విధమున మహాపాతకి యగుచున్నాడు.

అట్లుగాక పరమజ్ఞాన సమ్పన్నుడై, వేదాంతతత్త్వము నెఱింగి యుండిన వాడైనను శ్రీ గురుదేవునియందలి భక్తివశముచే నాకార్యము లన్నియును గురువుయొక్క యధీనములు చేయవలెను. ఇది పరమధర్మము. తండ్రి రాజ్యము పాలించునప్పుడు తాను రాజగుట ధర్మము గాదు. వారి యాజ్ఞచే రాజు కావచ్చును. అట్లే గురుదేవునియొక్క ఆజ్ఞను బడసి యోగ్యత గలవాడు దీనజనోద్ధరణకై, అర్హి బావుటకై మంత్రాద్యుపదేశములను చేయవచ్చును. ఈ రహస్యము ననుసరించియే సన్న్యాసము నిచ్చునప్పుడు మఱియొకటికి సన్న్యాసాధికారము నిచ్చునట్టి యధికారము నిచ్చుచున్నారు. కాన, శ్రీ గురుదేవు డున్నప్పుడు వారియాజ్ఞ గైకొనక నర్హుడయ్యు నుపదేశము చేయదగదు. ఇటుండగా యోగ్యత లేనివాడు, శ్రీగురువున్నను నుపదేశము చేయువాడు సర్వపుణ్యకర్మరహితుడై, పతితుడై, మహారాక్షసుడై పుట్టి యరణ్యములో సంచరించును. ఇట్టి దుర్గతిని పొందుచున్నాడు.

అవ: గురువుయొక్క ఆశ్రమములో నడచుకొను పద్ధతులను దెలుపుచున్నారు.

**న గురోరాశ్రమే కుర్యాద్దుష్పానం పరిసర్పణమ్ ।**

**దీక్షావ్యాఖ్యాప్రభుత్వాది గురోరాజ్ఞాం న కారయేత్ ॥**

139

న - గురో - ఆశ్రమే - కుర్యాత్ - దుష్పానం - పరిసర్పణమ్ - దీక్షావ్యాఖ్యాప్రభుత్వాది - గురో - ఆజ్ఞాం - న - కారయేత్.

గురో: ఆశ్రమే = గురువుయొక్క ఆశ్రమమందు, దుష్పానం = మద్యపానము ధూమపానము మొదలైనవి, పరిసర్పణమ్ = తిరుగుటయు, దీక్షావ్యాఖ్యాప్రభుత్వాది - దీక్షా = ప్రతాదిదీక్షయు, వ్యాఖ్యా = స్వేచ్ఛగా వ్యాఖ్యానము చేయుటయు, ప్రభుత్వాది = అధికారత్వము మొదలైనవిని విని, న కుర్యాత్ = చేయగూడదు, గురో: అజ్ఞాం = గురువుయొక్క ఆజ్ఞను,

న కారయేత్ = చేయించగూడదు.

చుట్ట, బీడి మొదలైన వానిని త్రాగకూడదు. గంజాయి పీల్చకూడదు. అభిని మొదలగు వానిని సేవించకూడదు. సురాపానము చేయగూడదు. ఏవేవి బుద్ధిని చెఱచి ఉన్మాదకత్వమును గలిగించు నవియో అట్టి దురాచారములను వదలవలయును. కొందరు 'గంజాయి, అభిని మొదలయినవి మత్తును కలుగ జేయును. అందుచే ధ్యానములో ప్రపంచమును మఱచి యుండవచ్చును. ఇకను కొన్ని మత్తును కలుగజేయు గుళికలు గలవు. అవికూడ ధ్యానములో నెంతకాలమైన నుండునట్లు చేయు' ననియు చెప్పవారు కలరు. ఇట్టి వాక్యములను విశ్వసించ కూడదు.

పై దెలిపిన దురాచారముల నెప్పుడు నెచ్చోటను చేయగూడదు. ఇట్లుండగా గురుకులాశ్రమములో చేయకూడదని మరి చెప్పవలయునా! ఆశ్రమమునకు పవిత్రులగుటకు వచ్చియు, రహస్యముగ మొదట నభ్యాసపడిన కొన్ని దురలవాటులను విడువజాల కుందురు. అందులకై ఇట్టి మహోపదేశమును చేయుచున్నారు. అంతమాత్రమే కాదు, ఆశ్రమములో చేరుట తనయొక్క పాపములను పోగొట్టుకొనుట కని మరువకూడదు. అటుండగా నిచ్చోటను పాపకార్యములను జేయుచుండిన వానిపాపము బ్రహ్మలోకములోగూడ నశించదనియు, నొకవేళ నశించు ననియు శాస్త్రములు చెప్పుచున్నవి.

**ఆన్యక్షేత్రే కృతం పాపం పుణ్యక్షేత్రే వినశ్యతి ।**

**పుణ్యక్షేత్రే కృతం పాపం బ్రహ్మలోకే న నశ్యతి ॥**

ఇకను వ్యర్థముగా మతిస్థిరము లేక తిరుగుటయు, శ్రీగురునాజ్ఞ లేక స్వయముగా వ్రతాది దీక్షను గైకొనుటయు, నితరుల విషయమై విమర్శించుటయు అనగా నితరుల దోషమునుమాత్రము కొండంతగ దెలుపుచు, తనవి కప్పిపుచ్చుకొనుటయు, నాశ్రమములో తానే యధికారిగ నుండవలయునని కోరి కొన్ని యనవసరములగు నధికారములను జేయుటయు, తాను వచ్చిన కార్యమును మరచి ఇవన్నియు చేయగూడదు. ఇందుచే నిదివరకన్న చాల నపవిత్రుడగుచున్నాడు. శ్రీగురుదేవుని ఆజ్ఞను స్వయముగా చేయక నశ్రద్ధతో పరులచే

చేయించుటయు కూడదు. పై దెలిపిన వానిని వదలి నిరంతరము వైరాగ్యాదులచే నొప్పుచు శ్రీగురుశాసనమును నుల్లంఘించక పవిత్రుడు కావలెను.

అపః శిష్యుని యాచరణ విషయమై తెలుపుచు, జితేష్టియుడై యుండవలయునని చెప్పుచున్నారు.

**నోపాశ్రయం చ పర్యంకం న చ పాదప్రసారణమ్ ।**

**నాంగభోగాదికం కుర్యాన్న లీలామపరామపి ॥**

140

న - ఉపాశ్రయం - చ - పర్యంకం - న - చ - పాదప్రసారణం - న - అంగభోగాదికం - కుర్యాత్ - న - లీలాం - అపరాం - అపి.

(గురోః ఆశ్రమే = గురువుయొక్క ఆశ్రమములో) ఉపాశ్రయం = ఆనుకొని కూరుచుండుటయును, పర్యంకం = మంచము (పరువు) మీద పరుండుటయును, న కుర్యాత్ = చేయగూడదు, పాదప్రసారణం = పాదములనుజాచి కూర్చుండుటయును, న కుర్యాత్ = చేయకూడదు. అంగభోగాదికం = దేహమును పట్టించుకొనట, పాదముల నొత్తించుకొనుట మొదలగు కార్యములను, న కుర్యాత్ = చేయగూడదు, అపరాం అపి లీలాం = వినోదకార్యములను దేనినికూడ, న కుర్యాత్ = చేయగూడదు. సకలేష్టియములను పశమలో నుంచుకొని ప్రవర్తించవలయునని అర్థము.

శ్రీగురుదేవుడున్న చోట ఆనుకొని కూరుచుండుటయు, మంచముమీద పరువుమీద పరుండటయు, కాళ్లు చాచుకొనుటయు, దేహము నొత్తించు కొనుటయు, కాళ్లను పట్టించు కొనుటయు, నికను వినోదచేష్టలును, వ్యర్థముగా నూరకే మాట్లాడుటయు మొదలగు కార్యములను జేయకూడదు. సంయమియై శ్రీగురుపరమాత్మను ధ్యానించు చుండవలయును.

**న చ వాక్యాణి చురో న నేత్రచురో యది । న చిత్తచుల్లసై ఇతి శిష్టస్య లక్షణమ్ ॥**

వాక్చాపల్యము గలిగియుండుట, కాళ్లుచేతులను గదలించుట, ఇటునటు చూచుచుండుట, మనస్సు చలించుట- ఇవి లేక యుండుటయే శిష్టుని లక్షణము. ఇట్టి వానికే బ్రహ్మవిద్య లభించును.

అపః శిష్యుడు శ్రీగురువిషయములో దాసబుద్ధి గల్గి ప్రవర్తించవలయునని తెలుపుచున్నారు.

గురుణాం సదనద్వాపి యదుక్తం తన్న లంఘయేత్ ।

కుర్వన్నాజ్ఞాం దివారాత్రో దాసవన్నివసేద్గురో ॥

141

గురుణాం - సత్ - అసత్ - వా - అపి - యత్ - ఉక్తం - తత్ - న -  
లంఘయేత్ - కుర్వన్ - ఆజ్ఞాం - దివారాత్రో - దాసవత్ - నివసేత్ - గురో.

సత్ అసత్ వా అపి = మంచిదైనను, చెడ్డదయినను (తనమనస్సుకుమాత్రము చెడ్డదిగా తోచిన దయినను), యత్ = ఏది, ఉక్తం = చెప్పబడెనో, తత్ = దానిని, న లంఘయేత్ = తిరస్కరించగూడదు, గురుణాం = గురువులయొక్క, ఆజ్ఞాం = ఆజ్ఞను, కుర్వన్ = చేయుచున్నవాడై, దివారాత్రో = రాత్రింబవళ్లు, దాసవత్ = దాసునివలె, గురో = గురుసన్నిధానమున, నివసేత్ = కాచుకొనియుండవలయును.

దాసుడు యజమానికడ కనిపెట్టుకొని సర్వదా నిరీక్షించుచుండును. ఆప్రకారమే శ్రీగురునిదగ్గల శిష్యుడు రాత్రింబవళ్లు చూపుపెట్టుకొనియే యుండవలయును. శ్రీగురుదేవుని వాక్కునుండి వచ్చిన విషయమును తన యందనుగ్రహమని తలంచి మారుమాటాడక శ్రీగురుదేవుని యాజ్ఞాప్రకారముగ జేయవలయును. శ్రీగురుదేవుడు వచించిన దానిని విమర్శించకూడదు. అది తనయొక్కమతికి నసత్తుగా దోచవచ్చును.

శ్రీగురుదేవుని వాక్కు అమృతత్వమును పొందినది. దానిలో నసత్యముండునా? తనయొక్క మతితో నూహించి అది మంచిది గాదని చెప్ప సాధ్యము గాదు. శిష్యుని మతి పరిచ్ఛిన్నము. శ్రీగురుదేవుని ధీశక్తి యపరిచ్ఛిన్నము. శిష్యుని కర్తవ్య మేమనగా శ్రీగురుదేవు డానతిచ్చినది చేయవలెను. మిక్కిలి భక్తి విశ్వాసములతో నప్రభావముతో మెలగవలయును.

ఇట్లు మహాపురుషులగు గురువుల దగ్గల నిరీక్షించుచుండినచో శిష్యుడు వారియొక్క దయాప్రసారముచేతనే జన్మసాగరమును తరించు జ్ఞానమును సులభముగా పొందును. నారదమహర్షి మహర్షులదగ్గల నుండి వారియుచ్చిష్టమును భక్షించి దాసునివలె నుండినందున దివ్యజ్ఞానము పొందెనని భాగవతములో గలదు. అట్లే శ్రీశంకరాచార్యుల దగ్గల త్రోటకాచార్యులును విజ్ఞానవంతులై తరించిరి. పరమభక్తుడు దాసునివలె నుండి శ్రీగురుదేవుని కృపకు పాత్రుడు కావలెను.



అందుచే నఖండత్వము సిద్ధించును.

అవః శ్రీ గురుద్రవ్యవిషయమై శిష్యు డెట్లుండవలయునో తెలుపుచున్నారు.

**అదత్తం న గురోర్ద్రవ్యముపభుంజీత కర్హిచిత్ ।**

**దత్తం చ రంకవద్రాహ్యం ప్రాణోఽప్యేతేన లభ్యతే ॥ 142**

అదత్తం - న - గురోః - ద్రవ్యం - ఉపభుజీత - కర్హిచిత్ - దత్తం - చ - రంకవత్ - గ్రాహ్యం - ప్రాణః - అపి - ఏతేన - లభ్యతే.

అదత్తం = ఇవ్వబడని, గురోః = గురువుయొక్క, ద్రవ్యం = ధనమును, కర్హిచిత్ = ఒకప్పుడును, న ఉపభుంజీత = అనుభవించగూడదు, కిం చ = మఱేమనగా, దత్తం = గురువుచే నీయబడిన ద్రవ్యమును, రంకవత్ = దాసునివలె (లేక స్వల్పమగు నొషధమువలె), గ్రాహ్యం = గ్రహించవలయును. ఏతేన = ఇట్లు స్వీకరించుటచే, ప్రాణః అపి = ఆత్మరక్షణయు, లభ్యతే = పొందబడుచున్నది. (ఆత్మరక్షణము గలుగుచున్నది.)

శిష్యుడు శ్రీగురుద్రవ్యమును విషమువలె జూడవలయును, అది కేవలము దైవధనము, ధర్మద్రవ్యము కావున దానిని శిష్యుడు వాంఛించగూడదు.

**న విషం విషమిత్యాహుః బ్రహ్మస్యం విషముచ్యతే ।**

**విషమేకాకినం పాన్తి బ్రహ్మస్యం పుత్రపాత్రకమ్ ॥**

అని శాస్త్ర మున్నది. కాబట్టి శ్రీ గురుదేవుడు ద్రవ్యము నీయకుండిన తెలియ కెప్పుడును గ్రహించరాదు. అయితే శ్రీగురుదేవుడు పరమదయతో ద్రవ్యము నిచ్చినచో దానిని దాసునివలె నిరభిమానియై గ్రహించవలయును. పరమ అనుగ్రహమని తలంచవలయును. శ్రీగురుదేవుని యాజ్ఞ పొంది తీసికొన్నందుచే నా ద్రవ్యము వీనిని రక్షించును. శ్రీగురునాజ్ఞచే నొసంగబడిన దానినిగూడ ఔషధమువలె శరీరసంక్షణార్థము మాత్రము గ్రహించవలయును.

అవః శిష్యుని పరమధర్మమునే వచించుచున్నారు.

**పాదుకాసనశయ్యాది గురుణా యదభీష్టితమ్ ।**

**నమస్కుర్వీత తత్సర్వం పాదాభ్యాం న స్పృశేత్ప్రచిత్ ॥ 143**

పాదుకాసనశయ్యాది - గురుణా - యత్ - అభీష్టితం - నమః - కుర్వీత - తత్ - సర్వం - పాదాభ్యాం - న - స్పృశేత్ - క్వ - చిత్.

పాదుకాసనశయ్యాది - పాదుక = పావుకోళ్లు, ఆసన = దర్శాసనాదులు, శయ్యా = పడక, ఆది = మొదలుగా గలది, యత్ = ఏది, గురుణా = గురుదేవునిచేత, అభీష్టితం = ఇచ్చయింపబడినదో, తత్ సర్వం = దానినంతటిని, నమః కుర్వీత = నమస్కరించవలయును, క్వచిత్ = ఒకప్పుడు ప్రమాదవశముచేనైనను, పాదాభ్యాం = పాదములచేత, న స్పృశేత్ = తగలనీయగూడదు.

లోకములో నెవరు ప్రియులై యుందురో వారికి సమ్బంధించిన వస్తువులును ప్రియము లగుచున్నవి. అట్లే శ్రీ గురుదేవుని భక్తునకు శ్రీగురువునకు సమ్బంధించిన వన్నియు ప్రియము లగుచున్నవి. ఆ విషయము ననుసరించి యిట్లు చెప్పుచున్నారు. శ్రీగురుదేవుని కిష్టములగు పాదుకలు, యోగదండము, కమండలము, దర్శాసన కృష్ణాజినాసనాదులు, పడక, విభూతి మొదలయిన వేవేవి గలవో వాని కన్నిటికిని భక్తితో నమస్కరించవలయును. ప్రమాదవశమునగాని వానికి కాలు తగులకుండునట్లు ప్రవర్తించవలయును. పాదుకాదులను పరమ పవిత్రములుగ దలంచవలయును. శ్రీగురుదేవునిచే సేసింపబడిన వన్నియు మహాత్ము గలిగియుండును. అందుచేతనే శ్రీగురుదేవుని పాదుకలు మొదలయిన వానిని పూజించుచుందురు.

అవః శ్రీగురుదేవుని విషయమై శిష్యుడు ప్రవర్తించవలసిన విషయములనే మఱియు దెలుపుచున్నారు.

**గచ్ఛతః పృష్ఠతో గచ్ఛేత్ గురుచ్ఛాయాం న లంఘయేత్ ।**

**నోల్బణం ధారయేద్వేషం నాలంకారాం స్తతోల్బణాన్ ॥ 144**

గచ్ఛతః - పృష్ఠతః - గచ్ఛేత్ - గురుచ్ఛాయాం - న - లంఘయేత్ - న - ఉల్బణం - ధారయేత్ - వేషం - న - అలంకారాన్ - తతః - ఉల్బణాన్.

గచ్ఛతః = పోవుచున్న శ్రీగురువరునియొక్క, పృష్ఠతః = వెనుక, గచ్ఛేత్ = పోవలయును, గురుచ్ఛాయాం = గురువుయొక్క నీడను, న లంఘయేత్ = దాటుకొని పోకూడదు, ఉల్బణం = అధికమైన, వేషం = బాహ్యవేషమును, న ధారయేత్ = దరించగూడదు, తతః =

దానికన్నను, ఉల్బణాన్ = అధికములగు, అలంకారాన్ = అలంకారములను, న ధారయేత్ = వేసికొనకూడదు.

శ్రీగురుదేవుడు ముందు పోవుచుండగా తాను వెనుకనే ప్రక్కగనే అనుసరించి పోవుచుండవలయును. వారి నీడను త్రొక్కి నడవకూడదు. అంత మాత్రమే గాదు, శ్రీగురుదేవుని నీడను దాటుకొని ముందుకు జనకూడదు. అట్లే తాను పరమభక్తుడని జనులు తలంచుకొనునట్లు శరీరమంతటను బాహ్య వేషములగు విభూతిధారణలను, నామధారణలను నధికముగా వేసికొనగూడదు. అట్లే అంతకన్న నెక్కువగా తులసిరుద్రాక్షాదులను చేతినిండ, మెడనిండ వేసికొని చూచువారికి భ్రమ గలిగించగూడదు. అనగా సాధుపురుషుడు పరమభక్తుడు అనుకొనునట్లు బాహ్యవేషములచే నటించ గూడదు. శ్రీ గురుదేవుని యందు నిజమగు భక్తితో నుండవలయునని తాత్పర్యము.

అవః గురునిందాకరుని విషయమై గురుభక్తుడు ప్రవర్తించ వలసిన విధానమును వివరించుచున్నారు.

**గురునిందాకరం దృష్ట్వా ధావయేదథ వాసయేత్ ।**

**స్థానం వా తత్పరిత్యాజ్యం జిహ్వచ్ఛేదాక్షమో యది ॥ 145**

గురునిందాకరం - దృష్ట్వా - ధావయేత్ - అథ - వాసయేత్ - స్థానం - వా - తత్ - పరిత్యాజ్యం - జిహ్వచ్ఛేదాక్షమః - యది.

గురునిందాకరం = గురునిందచేయుచున్న దుర్మార్గుని, దృష్ట్వా = చూచి, జిహ్వచ్ఛేదాక్షమః యది - జిహ్వచ్ఛేద = నాలుకయొక్క ఖండనమందు, అక్షమః యది = అసమర్థు డాయెనేని, ధావయేత్ = తరిమివేయవలెను. అథవా = అట్లుగానిచో, వాసయేత్ = మఱియొకచోట నుండనట్లు చేయవలెను (గ్రామాంతరమునకు వెళ్లగొట్టవలయును), అథవా = అట్లును గాకపోయినచో, తత్ స్థానం = ఆ ప్రదేశమును, పరిత్యాజ్యం = (తాను) వదలిపెట్టవలయును.

ఎవడైనను నాస్తికు డసూయాపరుడు, రాగద్వేషాదులతో గూడిన పరమదుర్మార్గుడు గురునింద చేయుచుండినచో, గురుభక్తుడు వెంటనే వానియొక్క నాలుకను చేదించవలయును. గురునిందాకరు డెట్టివాడన కొంతకాలము శ్రీగురువు

దగ్గఱనే యుండి వారి యన్నమును తిని జీవించిన వాడు భక్తి తగ్గియో ఏదో కారణముచేత గురువును విడచినవాడు. వాడంతమాత్రమే యుండక తిరుగా గురునిందను విశేషముగా చేయువాడు. అట్టివాని నాలుకను శతధా చేయవలెను. ఇది ఉత్తమపక్షము.

అట్లు చేయుటకు సామర్థ్యము లేని శిష్యుడు వానిని వెంటనే తరిమి వేయవలెను. ఇది మధ్యమపక్షము. ఆ ప్రకారము తరిమివేయుటకు సాధ్యము గాకపోయిన గ్రామాంతరమునకు వెళ్లగొట్టించవలయును. ఇది కనిష్ఠపక్షము. అదియు సాధ్యము గాకుండిన తానే అ చోటును వదలి దూరముగా పోవలయును. ఇది అధమపక్షము.

కేవల మసూయాగ్రస్తుడై యిదివరకు నాశ్రమములో నుండి చాలవరకు నుపకారము పొందినవాడు గురువును నిందించుచుండగా తానున్న ప్రత్యక్షముగా వినుచుండు శిష్యుడు నిందించువాని జిహ్వచ్ఛేదనము చేయవలయును. ఇది ఉత్తమపక్షమని తెలియవలెను. అటుగాక వీడు గురునిందాకరుడని తెలిసి గురునిందను వినకనే గురుభక్తుడు భయపడి పరువులెత్తరాదు. మరేమన నిందకుని తరిమివేయవలెను. ఇది మధ్యమపక్షము. తదితరములగు రెండును గురునిందా శ్రవణముతో గూడుకొన్నందుచే కనిష్ఠాధమములై యున్నవి. యథార్థము తెలియక గురునిందను జేయువారును గలరు. అట్టివారిని శక్తుడైనచో బోధించి సన్మార్గము లోనికి త్రిప్పవలయును. లేనిచో తానే దూరముగ బోవలయును.

అవ: ఇకను శిష్యుని ధర్మములనే చెప్పుచున్నారు.

**నోచ్ఛిష్టం కస్య చిద్దేయం గురోరాజ్ఞాం న చ త్యజేత్ |**

**కృత్యముచ్ఛిష్టమాదాయ హవిరివ భిక్షయేత్స్వయమ్ || 146**

న - ఉచ్ఛిష్టం - కస్య - చిత్ - దేయం - గురో: - ఆజ్ఞాం - న - చ - త్యజేత్ -  
కృత్యం - ఉచ్ఛిష్టం - ఆదాయ - హవి: ఇవ - భిక్షయేత్ - స్వయం.

గురో: = గురుదేవునియొక్క, ఉచ్ఛిష్టం = భుక్తశేషమును, కస్యచిత్ = ఇతరుల కెవరికిని, న దేయం = ఒసగకూడదు, ఆజ్ఞాం = శ్రీగురువుయొక్క ఆజ్ఞను, చ = కూడను, న

త్యజేత్ = వదలకూడదు, కృత్స్నం = సమస్తమయిన, ఉచ్చిష్టం = అవశిష్టాన్నమును (మిగిలిన దంతయును), ఆదాయ = గ్రహించి, హనిఃశవ = హవిస్సునువలె, స్వయం = తానే, భక్షయేత్ = భుజింపవలయును.

గురుభక్తి లేని వారెవరికిని శ్రీ గురూచ్చిష్టము నొసంగరాదు. అదిచాల పవిత్ర మయినది. శ్రీగురుదేవుడు చాల పవిత్రభావముతో చరాచరము తానై భుజించుచున్నాడు. శ్రీగురుదేవుడే తృప్తిపడినచో సమస్తభూతములును శాంతి పడుచున్నవి. శ్రీగురుదేవు డనగా సాక్షాన్నారాయణ మూర్తియే. అట్టి మహానుభావుని భుక్తాన్నశేషము నందఱి కివ్వరాదు. వారును వేఱుగా తలంచవచ్చును. ఇకేమి చేయవలయు ననగా యజ్ఞములో పక్వమైనది హవిస్సుని తెలియవలెను. యాజకులు దానిని పరమపవిత్రభావముతో భుజించునట్లు శ్రీగురుభక్తుడును పరమపవిత్ర భావముతో నుచ్చిష్టమును గైకొని హవిస్సు నెవరి కివ్వని ప్రకారము మఱియొకరికి నివ్వక తానే భుజించవలయును. అట్టి భుక్తాన్నశేష భక్షణముచే తనయొక్క మానసిక తత్త్వముగూడ పరిణమించి జ్ఞాన వైరాగ్యాదులతో గూడిన దగుచున్నది. శ్రీగురూచ్చిష్టము మహాపవిత్రము, క్రమశః జ్ఞానజనకమని భావము.

అవః శిష్యుని వాగ్రూప ప్రవర్తనావళిః

**నాన్వతం నాప్రియం చైవ న గర్వం నాపి వా బహు ।**

**న నియోగపరం బ్రూయాద్గురోరాజ్ఞాం విభావయేత్ ॥ 147**

న - అన్వతం - న - అప్రియం - చ - ఏవ - న - గర్వం - న - అపి - వా - బహు -  
న - నియోగపరం - బ్రూయాత్ - గురోః - ఆజ్ఞాం - విభావయేత్.

అన్వతం = అసత్యమును, న బ్రూయాత్ = చెప్పకూడదు, అప్రియం చ ఏవ = ప్రీతికరముగాని వాక్యమునేగాని, నబ్రూయాత్ = వచింపరాదు, గర్వం = అహంకారముతో గూడిన మాటను, న బ్రూయాత్ = పలుక కూడదు, బహు అపి వా = అధికముగాను, న బ్రూయాత్ = సంభాషించ తగదు, నియోగపరం = విధిరూపమయిన వచనమును, న బ్రూయాత్ = మాట్లాడకూడదు, గురోః = శ్రీగురుదేవునియొక్క, ఆజ్ఞా ఏవ = ఆజ్ఞనే, విభావయేత్ = విశేషముగ భావించవలయును. ఆజ్ఞకై చూపెట్టుకొని యుండవలయును. స్వతస్త్రించి ఏమియు చేయరాదు.

శ్రీ సద్గురుదేవునియందు గురుభక్తుడు ప్రవర్తించవలసిన విషయములో మహాపదేశము నీశ్వరుడే పార్వతీదేవికి నుడువుచున్నాడు.

**సత్యం బ్రాయాత్ప్రియం బ్రాయాత్ న బ్రాయాత్సత్యమప్రియమ్ ।**

**ప్రియం చ నాన్యతం బ్రాయాదేష ధర్మస్సనాతనః ॥**

అను శాస్త్రరీతిగా శ్రీ సద్గురువు దగ్గట అసత్యము చెప్పగూడదు. సత్యమునే వచింపవలయును. తథ్య మయినను నప్రియమును పలుకూడదు. ప్రియముగనే హితకరముగనే యుండవలయును. మఱియు నహంకారవాక్యములను పలుకరాదు. శ్రీగురుదేవుని దగ్గట నెక్కువగ సంభాషించ రాదు. శ్రీగురుదేవులు సంయమనశీలురు. వృథాగా కాలమును బోగొట్టువారు గారు. బ్రహ్మమయులై యుందురు. చీటికిమాటికి, లేనిపోనివి కల్పించుకొని, యేవి యేవియో మాట్లాడిన విశ్వసించెదరని తలంచి శిష్యుడు స్వతంత్రించి బహుభాషి కాకూడదు. ఇకను శ్రీగురుదేవుని యాశయమును గనుగొనక, నవకాశ మందిచ్చినారని యెంచి యిట్లు చేసిన బాగుండునని విధిపూర్వకముగ దేనినిగూడ శిష్యు డెన్నటికిని వచింపరాదు. శ్రీగురుదేవుడు మహాత్ముడు గనుక యేవిషయములోను శిష్యుడు స్వతంత్రించరాదు. శ్రీగురుదేవునియొక్క యాజ్ఞనే విశేషముగ భావించుచు, దానినెట్లు గురువర్యుని ప్రీతికరముగ పరిశుద్ధముగ జేయుదునా యని నిరీక్షించుచుండవలయును. శిష్యున కట్లుండడమే స్వాతంత్ర్యము, నిత్యజీవన మానందకరము. వానిజన్మము ధన్యము. ఈశ్వరుని దగ్గట నందికేశ్వరుని మాడ్కియని తెలియవలెను.

అవ: శ్రీగురుదేవుని శిష్యు డెటుల సంబోధించవలయునో దానిని తెలుపుచు తనయొక్క ప్రవర్తనను చూపుచున్నారు.

**ప్రభో! దేవకులేశానాం స్వామివ్రాజన్! కులేశ్వర! ।**

**ఇతి సంబోధనైర్భీతో గురుభావేన సర్వదా ॥**

148

ప్రభో - దేవకులేశానాం - స్వామిన్ - రాజన్ - కులేశ్వర - ఇతి - సంబోధనైః - భీతః - గురుభావేన - సర్వదా.

దేవకులేశానాం = దేవసమూహములకు ప్రభువులగు వారికి, ప్రభో = రాజాధిరాజయిన

మహాప్రభో !, స్వామిన్ = స్వామి!, రాజ = సర్వాహ్లాదకరా ! ప్రకాశమానస్వరూపా!, కులేశ్వర = కులపతీ!, ఇతి = అని, సంబోధనైః = సంబుద్ధివచనములచేతను, గురుభావేన = గురువను భావముచేతను గూడినవాడై, సర్వదా = ఎల్లప్పుడును, భీతః = ఇద్దియములను తనయొక్క స్వాధీనము లోనుంచుకొని యేమి యపచారము గలుగునో యని భీతిల్లినవాడై యుండ వలయును.

శ్రీ గురుదేవుని దగ్గర శిష్యుడు సర్వదా నమ్రుడు కావలయును. తనవలన నెట్టి యపచారము గలుగునో యని భీతిల్లినవాడై జాగ్రత్త గలవాడై శ్రీ గురువునందు సర్వేశ్వరభావముతో నుండుచు, ఓ దేవాధిదేవా! సర్వరక్షకుడవగు నో స్వామీ ! అందఱిని సంతోషపెట్టు వాడగుటచే సర్వాహ్లాదకరా! స్వయం ప్రకాశస్వరూప ! కులపతే! జగద్గురో! శరణాగతత్రాణపరాయణా! దయానిధే! ఇట్లు శ్రీగురుదేవుని సంబోధించుచు, స్తుతించుచు, నమస్కరించుచు, ధ్యానించుచు సర్వము శ్రీగురు దేవమయముగ తనజీవితమును గావించుచు, తదేకనిరతుడై మహాపవిత్రుడై అనన్యశరణ్యుడై యుండవలయును.

అవః శ్రీగురుదేవునియొక్క రక్షణాప్రకార మనితరసాధ్య మనుషమ మని నుడువుచున్నారు.

**మునిభిః పన్నగై ర్వాఽపి సురైర్వా శాపితో యది ।**

**కాలమృత్యుభయాద్వాఽపిగురుస్సంత్రాతి పార్వతి! ॥ 149**

మునిభిః - పన్నగైః - వా - అపి - సురైః - వా - శాపితః - యది - కాలమృత్యుభయాత్ - వా - అపి - గురుః - సంత్రాతి - పార్వతి.

హే పార్వతి = ఓ దేవీ, మునిభిః = మహర్షులచేతను, పన్నగైః వా అపి = సర్పములచేత నైనను, సురైః వా = దేవతలచేత నైనను, శాపితః యది = శపింపబడినను, కాలమృత్యుభయాత్ వా = భయంకర మృత్యుభయము నుండిగాని, గురుః = గురుదేవుడు, సంత్రాతి = శిష్యుని రక్షించుచున్నాడు.

మహర్షులచేతను, సర్పములచేతను, దేవతలచేతను నిక నెవరిచేతను శాపమొందిన వాడైనను శిష్యుని, శరణు పొందిన వానిని శ్రీగురుదేవుడు శాపవిమోచనము గావించి రక్షించుచున్నాడు. శాస్త్రములలో మహర్షులు తమ

శిష్యులను శాపవిముక్తులనుగా జేసిన కథలను వినుచున్నారము. త్రిశంకు డనువాడు మునిచే శప్తుడాయెను. దేవతలచే స్వర్గమునుండి త్రోయబడెను. అట్టి వానిని విశ్వామిత్రమహాముని రక్షించెను. అందుచేతనే అంబరీషునికి కోపము వచ్చినప్పుడు దుర్వాసమహామునిని మహావిష్ణువు, తనను శరణుజొచ్చినను పరమభక్తుడగు నంబరీషునే శరణు పొందుమని చెప్పెను. ఈలాంటి విషయములను తెలిసి కొనవలయును. ఇకను శ్రీగురుదేవుడు కాలమృత్యుభయమునుండి (మరణ భయమునుండి) శిష్యుని రక్షించుచున్నాడు.

“స్వరసవాహీ విదుషోఽపి తథాఽపి రూఢోఽభినివేశః” అను పతంజలి మహర్షి సూత్రానుసారముగా పండితులకును మరణభయము మిక్కిలి ఆరూఢమై సహజముగ నున్నది. ఇట్టి మహాభయంకర మరణభయమునుండి ‘నీవు శాశ్వతాత్మ స్వరూపుడవు, మరణించువాడవు కావు, త్రికాలములందు నున్నవాడవు’ అని బోధించి జ్ఞానస్వరూపునిగా శిష్యుని జేసి గురువరుడు రక్షించుచున్నాడు. అనగా శ్రీగురుమన్త్రోపాసకుడు సర్వశాపములనుండి, మరణభయము నుండియు విముక్తు డగుచున్నాడని ఎఱుంగుడు. ఈప్రకారము శ్రీగురుపరమాత్మ రక్షణమహిమను ఓ పార్వతీ తెలియుమా !

అవ: శ్రీగురుదేవుని రక్షణవలె శాపముగూడ అమోఘమని తెలుపుచున్నారు.

**అశక్తా హి సురాద్యాశ్చ హ్యశక్తా మునయస్తథా ।**

**గురుశాపోపవన్దస్య రక్షణాయ చ కుత్రచిత్ ॥**

150

అశక్తా - హి - సురాద్యాః - చ - హి - అశక్తాః - మునయః - తథా - గురుశాపోపవన్దస్య - రక్షణాయ - చ - కుత్ర - చిత్.

గురుశాపోపవన్దస్య = గురుదేవుని శాపమును పొందినవానియొక్క, రక్షణాయ = రక్షణకొఱకు, కుత్రచిత్ = ఎక్కడను, సురాద్యాః = దేవతలు మొదలయిన వారును, అశక్తాః = అసమర్థులు, హి = నిశ్చయము, తథా = అట్లే, మునయః = మునులు, అశక్తాః = అశక్తు లగుచున్నారు, హి = సందేహము లేదు.

**వజ్రాదపి కఠోరాణి మృదూని కుసుమాదపి ।**

**లోకోత్తరాణాం చేతాంసి కో ను విజ్ఞాతుమర్హతి ॥**



అన్నట్లు శిష్యుడు తప్పు చేసినప్పుడు హృదయము వజ్ర మగుటచే శ్రీగురుదేవుని శాపము తిరుగా ఒరులచే త్రిప్ప సాధ్యము గాదని తెలియవలెను. గురుశాప హతుడగు శిష్యుని దేవతలు మునులు మొదలయిన వారెవరును రక్షింప సమర్థులు గారు. క్షత్రియులకు మహర్షులు గురువులై యుంటున్నారు. కాన శమోకమహాముని కుమారుడగు శృంగిమహామునియొక్క శాపమును పరీక్షిస్తూహారాజు పొందిన వాడాయెను. ఆయన శాపమును త్రిప్ప నేవరికిని సాధ్యము గాకపోయెను. తుదకు శుకమహర్షి వచ్చి పరీక్షితునకు జ్ఞానబోధ కావించెను. శ్రీ జనకచక్రవర్తియొక్క సభలో యాజ్ఞవల్క్యమహామునిచే శాకల్యుడు శస్తుడాయెను. ఆసభలో ననేకమహర్షి పుంగవు లున్నను, నా మహర్షి శిష్యు లున్నను శాపమును త్రిప్పలేకపోయిరి. అయితే యాజ్ఞవల్క్యమహామునియు గురువగు వైశంపాయనుని శాపమొంది సమస్త వేదములను గ్రక్కిన వాడాయెను. జ్ఞానశూన్య డాయెను. తరువాత సూర్యభగవాను నుపాసించి మహావిజ్ఞాన సమృద్ధు డాయెను. కర్ణుడును గురువగు పరశురాముని శాపముచే మహాసంగ్రామములో బాణావ్రయోగమును మరచెను. ఇట్టి కథలు పురాణములలో నుపనిషత్తులలోను గనందగును.

సారమేమనగా అందఱికిని శ్రీగురుదేవుని కృప ప్రధానము. మోక్ష మార్గమునకు ప్రయత్నించినది మొదలుకొని జ్ఞానము సిద్ధించిన పిదపను శ్రీగురుదేవుని యనుగ్రహ మపేక్షితముగా నున్నది. ఈ విషయము లన్నియు సవిస్తరముగా నీ గ్రంథములోనే తెలిపిరి. మొదటనే శ్రీగురుదేవుని దయ తప్పినచో నంతయు తప్పినట్లే. వా డేలోకములోను బహిష్కృతుడే. లోకములో మాతృద్రోహిని నెవరైనను జేరదీయుదురా! అట్లే శ్రీగురుదేవునకు దూరు డయినవాడు మహాపాపి యని తెలియవలెను. శ్రీగురుదర్శనము కానిదే, దైవసందర్శనముగాని ఆత్మ సాక్షాత్కారము గాని పొందజాలడు. ఇట్లు గురుమహిమను తెలియవలెను. శ్రీగురుదేవుని శాపము శ్రీగురుదేవుని యనుగ్రహమువల్లనే పోవలయునని ముఖ్యతాత్పర్యము.

అవ: గురుప్రభావముచెప్పి తద్వాచకమగు మంత్రమును తెలుపుచున్నారు.

**మస్తరాజమిదం దేవి! గురురిత్యక్షరద్వయమ్ ।**

**స్మృతివేదపురాణానాం సారమేవ న సంశయః ॥**

151

మస్తరాజం - ఇదం - దేవి - గురుః - ఇతి - అక్షరద్వయం - స్మృతివేదపురాణానాం-  
సారం - ఏవ - న - సంశయః.

హే దేవి = ఓ పార్వతీ, గురుః ఇతి = 'గురు' అను, అక్షరద్వయం = రెండక్షరములు  
గల, ఇదం = ఈ, మస్తరాజం = శ్రేష్ఠమగు మస్త్రము, స్మృతి వేద పురాణానాం = స్మృతి వేద  
పురాణములకు, సారం = శ్రేష్ఠమయినది, న సంశయః = సందేహము లేదు.

వేదములకును, మస్త్రములకును ప్రణవ మెట్లు ప్రధానమో, అట్లే 'గురు'  
అను రెండక్షరములు గల మస్త్రము సకల మస్త్రములలో శ్రేష్ఠమై యున్నది. 'గు'  
అనగా అన్తకారము. 'రు' అనగా తన్నాశకము. అజ్ఞానాన్తకారమును పోనడంచి  
జ్ఞాన మొసగునది గురుమస్త్రము. ఇంతకన్న శ్రేష్ఠము మఱియొకటి యేమి  
యున్నది?

గురువన బ్రహ్మమని యర్థమాయెను. ఇట్టి గురుబ్రహ్మముకన్న శ్రేష్ఠమగు  
మస్త్రార్థముగాని, అట్లే గురు అను మస్త్రముకన్న గరిష్ఠమయిన మస్త్రముగాని లేదు.  
ఈ గురుమస్త్రమే స్మృతివేద పురాణముల సారము. సకల శాస్త్రములు నజ్ఞాన  
ధ్వంస మొనరించుకొని జ్ఞానవంతుడు కావలయునని చెప్పుచున్నవి, అట్టి  
ప్రయోజనము శ్రీగురురాజమస్త్రము వలననే సిద్ధించుచున్నది. శ్రీగురుదేవుడే  
ప్రత్యక్షదైవము. గురుమస్త్రమే సులభమగు మస్త్రము. ఇంతకన్నను వేరు భాగ్యము  
గలదా, తరణోపాయము గలదా?

పాఠాంతరము: స్మృతివేదార్థవాక్యానాం గురుస్సాక్షాత్పరం పదం = స్మృతులకు  
వేదార్థవాక్యములకు గురుదేవుడే లక్ష్యార్థమగు పరబ్రహ్మము, గమ్యస్థానము. వానిని  
బోధించు గురువే ప్రత్యక్షకైవల్యము.

అవ: సన్న్వసించిన వారియొక్క విషయమును చెప్పుచున్నారు.

**సత్కారమానపూజార్థం దణ్డకాషాయధారణః ।**

**స సన్న్యాసీ న వక్తవ్యస్సన్న్యాసీ జ్ఞానతత్పరః ॥**

152

సత్కారమానపూజార్థం - దణ్డకాషాయధారణః - సః - సన్న్యాసీ - న - వక్తవ్యః - సన్న్యాసీ - జ్ఞానతత్పరః.

జ్ఞానతత్పరః = బ్రహ్మజ్ఞానమునం దాసక్తి గలవాడు, సన్న్యాసీ = సన్న్యాసి యగుచున్నాడు కాపున, సత్కారమానపూజార్థం - సత్కార = తనను సత్కరించుకొఱకును, మాన = గౌరవించుటకొఱకును, పూజార్థం = పూజించుటకొఱకును, యః = ఎవడు, దండకాషాయ ధారణః = దండకాషాయములను ధరించువాడో, సః = అతడు (బాహ్యవేషధారి), సన్న్యాసీ = సన్న్యాసిగ, న వక్తవ్యః = చెప్పదగినవాడు గాడు.

ద్రవ్యార్థమన్నవస్థార్థం యః ప్రతిష్ఠార్థమేవ వా ।

సన్న్యసేదుభయభ్రష్టో స ముక్తిం నాప్నుమర్హతి

అను మైత్రేయు్యపనిషదర్థమునే యీ శ్లోకమున తెలుపుచున్నారు. సన్న్యాసః = సకలవృత్తులను నిశేషముగా వదలుట సన్న్యాస మగును. అట్టి సన్న్యాసము గల్గి నిరంతరము నాత్మజ్ఞానము సంపాదించువాడే సన్న్యాసి యగుచున్నాడు. ఇత డేయాశ్రమములో నున్నవాడైనను, యథార్థముగ సన్న్యాసి శబ్దవాచ్యుడగుచున్నాడు. లేక కొన్ని ప్రతిబంధము లున్నందుచే నాత్మజ్ఞానము కొఱకుమాత్రము సన్న్యాసాశ్రమ స్వీకారమును చేసికొనిన వాడును సన్న్యాసియే. ఆతడెప్పుడును శ్రీగురుపదేశము రీతిగా సకలవృత్తులను నశింపజేయుచు అనాత్మభావనలను దూరీకరించుచు బ్రహ్మజ్ఞానమును నిరంతరము సంపాదించుచుండును.

అటుగాక, “కాషాయదండమాత్రేణ యతిః పూజ్యో న సంశయః” అను శాస్త్రము ననుసరించి తనను పూజింతురనిగాని, సత్కరించెద రనిగాని, సభలోను నెచ్చోటను తనకు గౌరవము ముందుగా లభించుననిగాని తలంచి కేవలము జీవనార్థమై సన్న్యసించువాడు సన్న్యాసి గానేరడు. ఇతరులను పోషింపలేక, తన కుక్షిని నింపుకొనలేక తిరుగు కుక్షింభరుడని తెలియవలెను. లోకములో సన్న్యాసులు సాధువేషమును ధరించినవారు మొదలయిన వారెంతగ నాచరణదూరు లైనను, కుమార్గములో ప్రవర్తించిన వారైనను వారిని కొంతమంది భక్తులు బాహ్యవేషము జూచి పూజించుచున్నారు. ఇకను పూర్వకాల వాసన పోకున్నది. కారణ మేమనగా

పూర్వకాల మహర్షులు సన్న్యాసులు మహాజ్ఞాన సమృద్ధులై మహాపవిత్రతను సంపాదించిరి. ఆ పరమృత ననుసరించి వారి గౌరవాదులు నిలిచి యున్నవి. దానిని రక్షించుకొనుడు.

పాఠాంతరము:

సత్కారమానపూజార్థం గురుశబ్దధరో నరః ।

స యాతి నరకాన్ దేవి! నాస్తి సన్దేహమన్యసి ॥

కేవల జ్ఞానశూన్యుడై గౌరవాదుల నపేక్షించి మతాధిపతు లగుటయు, గురువులై తిరుగుటయు మహాపాపకార్యము. అట్టివాడు ఓ దేవీ ! ఘోరనరకములను పొందుచున్నాడు. సంశయ మీ విషయములో నొకించుకయు లేదు; నమ్ముము.

అవ: సన్న్యాసి లక్షణమును జెప్పుచున్నారు.

విజానన్తి మహావాక్యం గురోశ్చరణసేవయా ।

తే వై సన్న్యాసినః ప్రోక్తా ఇతరే వేషధారిణః ॥

153

విజానన్తి - మహావాక్యం - గురోః - చరణసేవయా - తే - వై - సన్న్యాసినః - ప్రోక్తాః - ఇతరే - వేషధారిణః.

యే = ఎవరు, గురోః = గురువుయొక్క, చరణసేవయు = పాదసేవచేత, మహావాక్యం = తత్త్వమసి మహావాక్యముయొక్క యర్థమును, విజానంతి = సందేహములేక తెలిసికొనుచున్నారో (బ్రహ్మమే నేనను నపరోక్షజ్ఞానము గలిగి యున్నారో), తే వై = వారలే, సన్న్యాసినః = పరమహంసలుగా, ప్రోక్తాః = చెప్పబడుచున్నారు, ఇతరే = ఇతరులు, వేషధారిణః = వేషమును మాత్రము ధరించిన వారలే.

సన్న్యాసులను పరమహంస లందురు. పరమగు పరబ్రహ్మమందు తామరపుష్పమందు హంసవలె విహరించు వారలు పరమహంసలు. ఎవరు చాలకాలమువరకు శ్రీగురుదేవుని సేవించి వారియొక్క అనుగ్రహమునకు పాత్రులై, 'తత్త్వమసి' యను మహావాక్యార్థోపదేశమును బడసి "అహం బ్రహ్మస్మి" అను నఖండజ్ఞానము గలిగియున్నారో అనగా, నాత్మతత్త్వ జ్ఞానము గలిగినవారే సన్న్యాసులని తెలియవలయును. అట్లు జ్ఞానము లేక, బాహ్యములగు కాషాయ,

దండ, కమండలాదులను ధరించినవారు వేషధారు లగుదురు. అట్టివారు భుక్తికిని ముక్తికిని దూరులై భ్రష్టు లగుచున్నారు. ఈ జ్ఞానోపాయమును “తద్విద్ధి ప్రణిపాతేన పరివ్రజ్యేన సేవయా” అను భగవద్గీతా వాక్యము తెలుపుచున్నది.

అవ: శ్రీ గురుదేవు డొనర్పవలసిన విషయమును తెలుపుచున్నారు.

**నిత్యం బ్రహ్మ నిరాకారం నిర్గుణం బోధయేత్పరమ్ ।**

**భాసయన్బ్రహ్మభావం చ దీపో దీపాంతరం యథా ॥ 154**

నిత్యం - బ్రహ్మం - నిరాకారం - నిర్గుణం - బోధయేత్ - పరమ్ - భాసయన్ - బ్రహ్మభావం - చ - దీపః - దీపాంతరం - యథా.

బ్రహ్మభావం = బ్రహ్మస్వరూపమును, భాసయన్ = ప్రకాశింపజేయుచున్నవాడై, దీపః = దీపము, దీపాంతరం = మఱియొక దీపమును, యథా = ఎట్లు ప్రకాశించుచు ప్రకాశింప జేయుచున్నదో, తథా = అట్లే, నిత్యం = శాశ్వతమైన, నిరాకారం = ఆకారములేని, నిర్గుణం = గుణాత్రయాతీతమైన, పరంబ్రహ్మ = పరబ్రహ్మమును, బోధయేత్ చ = బోధించుటనుగూడ చేయవలయును.

లోకములో తానుమాత్రము తృప్తు డగుట స్వార్థపరత్వమని చెప్పుచున్నారు. తాను భుజించినమాత్రము, తాను ధరించు డైనమాత్రము, విద్యావంతు డైనమాత్రము చాలదు. తా నెట్టిసుఖమును బొందుచున్నాడో అట్టి సుఖము నొరులకుగూడ కలిగింపవలెను. ఇదియే విశాలభావము. ఆ భావము ననుసరించి ఇచ్చోట తత్త్వమును దెలుపుచున్నారు. తాను మొదట సుఖవంతు డైనచో నితరులను సుఖపెట్టవచ్చును. తాను దరిద్రుడైన మరియొకరిని ధనవంతునిగ నెట్లు చేయగలడు? ఆ ప్రకార మితరులను తరింపజేయ నిచ్చయించువాడు తాను మొదట సకలనాత్మ బంధములనుండి తరించు రీతిగను, మఱియొకరిని బంధముక్తిని చేయదలంచినవాడు తనకున్న బంధములను ముందుగ త్రొంపుకొను రీతిగ విడివడి బ్రహ్మజ్ఞాన సంపన్నుడు కావలయును.

దీపము స్వయముగా ప్రకాశించుచు నన్యపదార్థములను గూడ ప్రకాశింప జేయుచున్నది. ఆ విధముగానే తాను ముందు బ్రహ్మత్వము నొంది స్వయం ప్రకాశమానుడు కావలయును. అప్పుడు తాను మాత్రము నిరతిశయ సుఖమును

జెందుచున్నాడు. అంతటితో తృప్తి నొందుట విశాలభావము గాదు. కనుక సంసారములో నవివేకముచే బద్ధులై దుఃఖించు జనులను నాదరించి వివేకఖడ్గముచే వారిబంధములనుగూడ తెంపవలయును. భక్తులకు, శరణుబొందిన వారికి నిత్యమైన, నిరాకారమైన, గుణాతీతమైన పరబ్రహ్మతత్త్వమును గూడ బోధించు చుండవలయును. మహాత్ము లీతత్త్వమును గైకొనియే లోకహితమును జేయు చుందురు. దీపమునకు స్వయముగా ప్రకాశించుట ప్రకాశింపజేయుట యను రెండును స్వభావము లైనట్లు తాము తరించుటయు తరింపజేయుటయు; బోధరూపు లగుటయు, బోధించుటయు నీ రెండును పరమదయాశీలురగు శ్రీ గురుదేవులయొక్క సహజధర్మములై యున్నవి. వారిస్వభావమును వివేకచూడామణి యందు గాంచుడు:-

“శాస్త్ర మహాన్తో నివసన్తి సన్తో వసన్తవల్లోకహితం చరంతః ।

తీర్థాస్వయం భీమభవార్ణవం జనా న హేతునాన్యాయపే తారయన్తః ॥”

పాఠాంతర శ్లోకము:

నిత్యం బ్రహ్మ నిరాకారం నిర్గుణం సత్యచిద్దనమ్ ।

యస్మాక్షాత్కురుతే లోకే గురుత్వం తస్య శోభతే ॥

పరబ్రహ్మస్వరూపమును సాక్షాత్కరించిన వారికే గురుత్వము శోభించును. తదితర మరాధిపతులు మఠములోని దేవునే చూడనివారు.

అవ: శ్రీగురుదేవుని అనుగ్రహమువలన క్రమముగా సమత్వాదులు గలుగు చున్నవని తెలుపుచున్నారు.

గురుప్రసాదత: స్వాత్మన్యాయార్థరామనిరీక్షణాత్ ।

సమతా ముక్తిమార్గేణ స్వాత్మజ్ఞానం ప్రవర్తతే ॥

155

గురుప్రసాదత: - స్వాత్మని - ఆత్మారామ నిరీక్షణాత్ - సమతా - ముక్తిమార్గేణ - స్వాత్మజ్ఞానం - ప్రవర్తతే.

గురుప్రసాదత: = శ్రీగురుదేవుని అనుగ్రహమువలన, స్వాత్మని = తనయందు, ఆత్మారామ నిరీక్షణాత్ - ఆత్మారామ = ఆత్మారాముడగు పరమాత్మయొక్క, నిరీక్షణాత్ =

సందర్శించుటవలన, సమతా = సర్వభూతముల యందు సమభావము, ముక్తిపార్శ్వేణ = ముక్తిమార్గముగు వేదాంతవిచారణచేత, స్వాత్మజ్ఞానం = బ్రహ్మజ్ఞానము, ప్రవర్తతే = కలుగుచున్నది

శ్రీగురుదేవునియొక్క సేవాదులచేత శ్రీ గురుదేవుని పరిపూర్ణానుగ్రహము సిద్ధించుచున్నది. శ్రీగురుడువదేశించిన రీతిగ ధ్యానాద్య నుష్ఠానాదుల బలిమిచే తనయం దాత్మారాముని సందర్శించుచున్నాడు. అప్పుడు సకల భూతములందును సమమగు బ్రహ్మమును గాంచినందున సర్వాత్మకుడై సమభావముతో నుంటు న్నాడు. నిర్వికల్ప సమాధియు నిదియే. శ్రీగురువు దగ్గర జీవబ్రహ్మైక్యరూప వేదాంతముయొక్క శ్రవణముచేత మనన నిదిధ్యాసనముల నొనరించి యఖండ బ్రహ్మజ్ఞానమును పొందుచున్నాడు. శాశ్వతానంద స్వరూపు డగుచున్నాడు. ఈ విషయమునే

యేఽస్త్రః సుఖోన్మరారామస్తథాన్తర్బోతరేవ యః ।

స యోగీ బ్రహ్మనిర్వాణం బ్రహ్మభూతో ఽధిగచ్ఛతి ॥

అని శ్రీభగవద్గీత తెలుపుచున్నది.

అవః శ్రీగురు సర్వాత్మకత్వము.

ఆబ్రహ్మ స్తమృపర్యంతం పరమాత్మస్వరూపకమ్ ।

స్థావరం జంగమం చైవ ప్రణమామి జగన్మయమ్ ॥

156

ఆబ్రహ్మస్తమృపర్యంతం- పరమాత్మస్వరూపకమ్ - స్థావరం - జంగమం - చ - ఏవ - ప్రణమామి - జగన్మయం.

ఆబ్రహ్మస్తమృపర్యంతం = బ్రహ్మమొదలుకొని తృణపర్యంతము, పరమాత్మ స్వరూపకం = పరమాత్మస్వరూపము గలదియు, స్థావరం జంగమం చ ఏవ = చరాచరాత్మకమైన, జగన్మయం = జగద్రూపకమైన శ్రీ గురుస్వరూపమునుగూర్చి, ప్రణమామి = నమస్కరించు చున్నాను.

శ్రీ గురుస్వరూపమును వర్ణించుచున్నారు.

“తిలేమ తైలం దధినీవ సర్పిః ఆవస్థితస్వరణేమ చాగ్నిః”

అను ఉపనిషద్రితిగా బ్రహ్మ మొదలుకొని తృణము పర్యంతము

వ్యాపించినదియు, పరమాత్మస్వరూప మైనదియు, చరాచరాత్మక జగద్రూప మైనదియు, అఖండస్వరూపము నగు శ్రీగురుస్వరూపమును గూర్చి నమస్కరించుచున్నాను.

అవ: శ్రీగురుస్తోత్రము:

**వన్దేహం సచ్చిదానందం భావాతీతం జగద్గురుమ్ ।**

**నిత్యం పూర్ణం నిరాకారం నిర్గుణం స్వాత్మసంస్థితమ్ ॥ 157**

వన్దే - అహం - సచ్చిదానందం - భావాతీతం - జగద్గురుం - నిత్యం - పూర్ణం - నిరాకారం - నిర్గుణం - స్వాత్మసంస్థితమ్.

సచ్చిదానందం = సచ్చిదానంద స్వరూపుడును, భావాతీతం = మనోభావముల నతిక్రమించిన వాడును, నిత్యం = శాశ్వతుడును, పూర్ణం = పరిపూర్ణుడును, నిరాకారం = నిరాకారుడును, నిర్గుణం = గుణాతీతుడును, స్వాత్మసంస్థితం = తన ఆత్మలో సుస్థిరముగ నుండువాడును, జగద్గురుం = లోకగురువైన మా గురువునుగూర్చి, అహం = నేను, వందే = నమస్కరించుచున్నాను.

సచ్చిదానంద స్వరూపుడును, భావములకు సంతాకరణమునకు నతీతు డును, నిత్యుడును, పరిపూర్ణుడును, నామరూపములు లేనివాడును, త్రిగుణా తీతుడును, నాలో నిరంతరము వెలుగువాడును, సర్వలోక గురువు నగు నా గురుదేవునిగూర్చి నమస్కరించుచున్నాను.

అవ: శ్రీ గురుధ్యానమును గూర్చి తెలుపుచున్నారు.

**పరాత్పరతరం ధ్యాయేన్నిత్యమానందకారకమ్ ।**

**హృదయాకాశమధ్యస్థం శుద్ధస్ఫటిక సన్నిభమ్ ॥ 158**

పరాత్పరతరం - ధ్యాయేత్ - నిత్యం - ఆనందకారకం - హృదయాకాశ మధ్యస్థం - శుద్ధస్ఫటిక సన్నిభం.

నిత్యం = మూడుకాలములలో నున్నవాడును, ఆనందకారకం = నిత్యానందమును గలుగజేయువాడును, హృదయాకాశ మధ్యస్థం = హృదయాకాశమధ్యలో నున్నవాడును, శుద్ధస్ఫటిక సన్నిభం = పరిశుద్ధమగు స్ఫటికమణితో సమానమైన వాడును, పరాత్పరతరం =



పరముకంటెను శ్రేష్ఠుడును, విలక్షణుడును అగు శ్రీ, గురుపరబ్రహ్మస్వరూపమును గూర్చి, ధ్యాయేత్ = ధ్యానించవలయును.

త్రికాలముల యందుండుచు కాలాతీతుడై నిత్యుడయినవాడును, దేవగన్తర్వాద్యానందములకంటె విలక్షణమైన అఖండ పరమానందమును గలిగించు వాడును, హృదయాకాశమధ్యలో పరిశుద్ధమణివలె ప్రకాశించుచు, నుంటున్న గురువును ధ్యానించవలెను.

హృదయ మనునది పుండరీకమువలె నుండును. దానిలో నున్నట్టి యాకాశ మనగా నిర్మల మయినది బయలని యర్థము. దానిలో చైతన్యస్వరూపుడై సర్వదా ప్రకాశించుచున్నాడు. “హృదాకాశే చిదాదిత్యే సదా భాసతి భాసతి = హృదయా కాశమందు సర్వదా ప్రకాశించునట్టి చిత్తను (పరమాత్మయను) సూర్యుడు ప్రకాశించుచుండగా” అను వాక్యము పై యర్థమునే బోధించుచున్నది.

పరమాత్మయొక్క ప్రకాశము పరిశుద్ధమై సర్వసన్తాపహరమై అజ్ఞాన మనునది లేశముగూడ లేక భాసిల్లుచుండును. హృదయాకాశ మనగా, మనస్సుయొక్క ఆకాశమని యర్థము. మనస్సునకు స్థానము భ్రూమధ్యస్థానమై యున్నది. కాన భ్రూమధ్యస్థానమందు దేదీప్యమాన ప్రకాశముతో నుండువాడును, ఇట్లే పరాకాశ మహాకాశాదులగు వైదాకాశములలోను ప్రకాశించువాడును. హృదయమందు మహాసూక్ష్మమై ఉన్న దహరాకాశములో ప్రకాశించువాడనగా మహాసూక్ష్మరూపుడై ప్రకాశించువాడును - (హృదయ మనగా సహస్రారమేను, వేరొకటిగాదు.) ఆ సహస్రారములో చంద్రునివలెను స్ఫటికమువలెను ప్రకాశించు వాడును, ఉండునని అనేకు లనేకవిధములుగా జెప్పియున్న గురువును ధ్యానించవలెను

పరమాత్మ సర్వవ్యాపకుడు గాన గగనమువలె నంతటను వ్యాపించి సర్వదా ప్రకాశించువాడును, పరముకంటెను పరమైనవాడును, శ్రేష్ఠుడును, (పరస్థానము లనగా బ్రహ్మాదిస్థానము లగుచున్నవి.)

“అబ్రహ్మభువనాల్లోకాః పునరావర్తినోఽర్జున !”

(భగవద్గీత)

అశాశ్వతమగు శివవిష్ణ్వాది స్థానములకంటెను పరమైనవాడును అయిన సర్వప్రకాశక స్వయంప్రకాశమాన శాశ్వతానంద పరబ్రహ్మస్వరూపమగు శ్రీగురుస్వరూపమును ధ్యానించవలయును.

అనః జీవాత్మ పరిశుద్ధ మగునప్పుడు, సర్వావరణములు నశించినప్పుడు సచ్చిదానందస్వరూప మగుచున్నది. కాన నట్టి జీవాత్మ సచ్చిదానంద పరబ్రహ్మ మగుచున్నాడు. జీవేశ్వరైక్యము సిద్ధించుచున్నది. జీవుడను వేరు వస్తువు లేదు, పరబ్రహ్మమే యను నఖండజ్ఞానము గలుగుచున్నదని దృష్టాంతములతో నిరూపించుచున్నారు.

**స్ఫటికే స్ఫాటికం రూపం దర్పణే దర్పణో యథా ।**

**తథా ౨౨త్మని చిదాకారమానన్దం సో౨హమిత్యుత ॥ 159**

స్ఫటికే - స్ఫాటికం - రూపం - దర్పణే - దర్పణః - యథా - తథా - ఆత్మని - చిదాకారం - అనన్దం - సః - అహం - ఇతి - ఉత.

స్ఫటికే = స్ఫటికమణియందు, స్ఫాటికం రూపం = మఱియొక స్ఫటికమణికి సమ్బంధించిన రూపము, యథా = ఎట్లు కలిసిపోవుచున్నదో, దర్పణే = అద్దమునందు, దర్పణః = మఱియొక అద్దము, యథా = ఎట్లు భేదమును జెందుచున్నదో, తథా = అట్లు, ఆత్మని = ఆత్మయందు, అనన్దం = అనన్ద మయిన, చిదాకారం = చిత్తగు పరమాత్మయొక్క స్వరూపము ఏకత్వమును పొందుచున్నది, ఉత = మఱియు (అప్పుడు), సః = ఆ పరమాత్మయే, అహం = నేను, ఇతి = అని, అఖండాభేదజ్ఞాన ముదయించుచున్నది.

పరిశుద్ధస్ఫటికమణియందు మఱియొక శుద్ధస్ఫటిక మణియొక్క స్వరూపము నేకమగుచున్నది. వాని రెంటియొక్క కాంతులును కలిసిపోవుచున్నవి. భేద మేర్పడదు. అనగా ఎట్లు శుద్ధస్ఫటిక శిలయొక్క పురోభాగమున నింకొక శుద్ధస్ఫటికశిల నుంచినచో, నారెండును నిర్మలము లగుటచే నేకత్వమును జెందుచున్నవో, అట్లే ఆత్మపరమాత్మలు రెండును శుద్ధము లగుటవలన సచ్చిదానంద స్వరూపములై యేకత్వమును జెందుచున్నవి. ఇట్లు స్ఫటిక దృష్టాంతమును చెప్పిరి.

అంతటితో తృప్తినొందక మఱియొక దృష్టాంతమును చెప్పుచున్నారు. ఇచ్చట స్ఫటికములు రెండున్నవి. వానికి స్వరూపముతో నభేదము సిద్ధించినను కేవల

వస్తువు లేకత్వమును జెందలేదు. ఒకేవస్తువుగా లేదు. అందుచే దర్పణ దృష్టాంతము స్వీకరింపబడుచున్నది. శుద్ధదర్పణము నందు మఱియొక శుద్ధదర్పణ మభేదమును పొందుచున్నది. అనగా పరిశుద్ధ దర్పణముయొక్క ముందుభాగమున నింకొక నిర్మల దర్పణ ముంచినచో, నారెండు నేకములే యగుచున్నవి. అట్లే జీవాత్మ శుద్ధావస్థను జెందినప్పుడు ఆత్మపరమాత్మల కేకత్వము సిద్ధించుచున్నది. అద్వములు రెండును నిర్మలము లగుటచేతను, పరస్పరాభిముఖములుగా నున్నందుచేతను వస్తుగ్రహణమును జేయజాలకున్నవి. అవి రెండుగా నున్నను వాని పనిని జేయుట లేదు. అంతమాత్రమే గాదు, పురోభాగమున నున్న వస్తువే యందులో ప్రతిఫలించుచున్నది. వేరు వస్తువు గాదు. అట్టి ప్రతిబింబభావముగూడ నిప్పుడు నశించినది గదా.

ఆ ప్రకారము జీవాత్మ పరమాత్మయు పరిశుద్ధము లయినవి. కావున దర్పణములు వస్తువులను గ్రహించని చందమున నవి అవిద్యోపాధి మాయోపాధులను గ్రహించుట లేదు. పరమాత్మ యనగా నిచట నిరుపాధికు డనియే గ్రహించవలయును. ఇక్కడ తొలంగవలసినది అవిద్యోపాధియే. అనగా విచారణచేత లక్ష్యార్థములగు నిరుపాధిక జీవాత్మపరమాత్మలయొక్క అభేదమును తెలియవలెను. జీవాత్మ యనగా పరమాత్మయొక్క ప్రతిబింబమని శాస్త్రములు వ్యవహరించుచున్నవి. ఈ దర్పణద్వయ దృష్టాంతముచే నట్టి బిమ్మప్రతిబిమ్మ భావము నశించి దృశ్యరహిత కేవలచైతన్యమే అవశిష్ట మయినది. భేదమే నశించినయన ఆ పరమేత్మయే నేను. నేననగా పరమాత్మ, పరమాత్మ యనగా నేను అని యెన్ని సార్లు త్రిప్పి చెప్పినను నొకే సద్వస్తువుంటున్నది. ఆ తత్త్వమునే “హంసః హం హం” అను మహామన్తము బోధించుచున్నది. అందుచే కేవల సచ్చిదానందస్వరూపుడను నేను, అదియే గురుస్వరూపము అని శ్రీగురు ధ్యానముమన గలుగుచున్నది. ఈవిషయమునే

“క్షీం క్షరే యథా క్షిప్తం తైలం తైలే జలం జలే ।

సంయుక్తమేకతాం యాతి తథాత్మన్యాత్మవిన్మునిః ॥

అని వివేకచూడామణి తెలుపుచున్నది. ఉపనిషత్తు లట్లేచెప్పుచున్నవి.

అవ: హృదయదహరాకాశమందు శ్రీగురుపరబ్రహ్మమును ధ్యానించుటచే గల్గు భావముల నిక జెప్పబోవుచున్నారు.

**అంగుష్ఠమాత్రం పురుష ధ్యాయేచ్ఛ చిన్మయం హృది ।**

**తత్ర స్ఫురతి యో భావః శృణు తత్కథయామి తే ॥ 160**

అంగుష్ఠమాత్రం - పురుష - ధ్యాయేత్ - చ - చిన్మయం - హృది - తత్ర - స్ఫురతి-  
యః - భావః - శృణు - తత్ - కథయామి - తే.

హృది = హృదయమునందు, అంగుష్ఠమాత్రం - అంగుష్ఠమాత్రుడయిన, చిన్మయం = జ్ఞానప్రకాశస్వరూపుడైన పురుషం = శ్రీ గురుపరమాత్మను, ధ్యాయేత్ = ధ్యానించవలయును, తత్ర = ఆహృదయకమలమునందు, యః - భావః = ఏ పరమాత్మవస్తు తత్త్వజ్ఞానము, స్ఫురతి = ప్రకాశించునో, తత్ = ఆ భావమును, తే = జిజ్ఞాసగల నీకు, కథయామి, చెప్పుచున్నాను, శృణు = వినుము.

ఓ పార్వతి! హృదయపుండరీకమందు చిదాకార అంగుష్ఠమాత్ర శ్రీగురు పరమపురుషుని ధ్యానించ వలయును. అందుచే హృదయకమలము వికసించినదై, అజ్ఞానావావరణము దొలగినదై యెట్టి శ్రీగురుపరమాత్మ విషయకజ్ఞానము ప్రకాశించునో తెలిపెదను వినుము.

అవ: శ్రీగురుపరబ్రహ్మస్వరూపధ్యానముచే గలిగినట్టి యఖండబోధను వివరించుచున్నారు.

**అజోఽహమమరోఽహం చ అనాదినిధనో హ్యహమ్ ।**

**అవికారశ్చిదానందో హ్యణీయాన్మహతో మహాన్ ॥ 161**

అజః - అహం - అమరః - అహం - చ - అనాదినిధనః - హి - అహమ్ - అవికారః -  
చిదానందః - హి - అణీయాన్ - మహతః - మహాన్.

అహం = నేను, అజః = పుట్టువాడనుగాను, అహమ్ = నేను, అమరశ్చ = మృతిలేనివాడను, అహం = నేను, అనాదినిధనః = ఆద్యంతములు లేనివాడను (శిధిమాధ్యాస్త రహితుడను) హి = నిశ్చయము, అవికారః = వికారము లేనివాడును. చిదానందః = జ్ఞానప్రకాశానందస్వరూపుడను, అణీయాన్ = మిక్కిలి, సూక్ష్మస్వరూపుడను, మహతః = బృహత్తగు వస్తువుకంటె, మహాన్ = గొప్పవాడను, కేవల శ్రీగురుపరబ్రహ్మస్వరూపుడను.

“అణోరణీయాన్ మహతో మహీయాన్” “న జాయతే మ్రియతే” అను మొదలగు నుపనిషద్ధర్మములను తెలుపుచున్నారు. నేను పుట్టుక లేనివాడను. నేను మృతి లేనివాడను. పుట్టుట చచ్చుట ప్రపంచధర్మములు, అట్టి మాయాప్రపంచ మెచ్చట దాగునో జ్ఞాపకముగూడ వచ్చుట లేదు. నేనొకప్పుడు పుట్టను లేదు చావను లేదు. నేను సర్వదా అమృత స్వరూపుడను. శాశ్వతుడను, ఆది మధ్యాంతములు లేనివాడను, వచ్చు పోవు వస్తువులకు ఆదిమధ్యాంతములు సంభవించును. “అవ్యక్తాదీని భూతాని వ్యక్తమధ్యాని భారత! అవ్యక్తనిధనాన్యేవ” అని భగవద్గీతయు నా విషయముచే చెప్పుచున్నది. మధ్యలో వచ్చువానికి పోవువానికి అది అంతములు గలుగును. ఆద్యంతములు గలవేవియో నాకు తెలియకున్నవి. నేనెప్పుడును గమనాగమన వర్జితుడను, అపరిచ్ఛిన్నుడను, అఖండస్వరూపుడను, ఏలాంటి వికారములు లేనివాడను. పరిణామము చెందువానికి వికారములు గలుగుచున్నవి. నేను అపరిణామి, నిర్వికారుడను, అనగా అస్తి, జాయతే, వర్తతే, అపక్షీయతే, పరిణమతే, నశ్యతి అను షడూర్ములు షడ్భావములు లేనివాడను, జ్ఞానరూపుడను, స్వయంప్రకాశుడను, ఆనందరూపుడను.

అంతయు నేనై యుండగా నాకంటె సూక్ష్మవస్తువుగాని, మహద్వస్తువుగాని యెచ్చటుండును? పరమాణువుకన్న నెంతగనో సూక్ష్మస్వరూపుడను. “సీవారశూ కవత్తస్మి” అను శుక్రియు బోధకొరకట్లు చెప్పినది. గగనము సర్వవ్యాపియై యన్నిటికంటె మహత్తైనది. అదియు నాలో మహా సూక్ష్మము గానున్నది. ఇట్లు సూక్ష్మాతిసూక్ష్ముడను. బృహతోఽతిబృహత్తుడను. ఇట్టి యఖండ జ్ఞానము శ్రీగురుస్వరూప ధ్యానముచే గలుగుచున్నది. నిశ్చయము, ముమ్మాటికి నిశ్చయము.

అవః తానైవట్టి శ్రీగురుపరబ్రహ్మస్వరూపమును విశేషించి తెలుపుచున్నారు.

**అపూర్వమవరం నిత్యం స్వయం క్షోతిర్నిరామయమ్ ।**

**విరజం పరమాకాశం ద్రువమానందమవ్యయమ్ ॥** 162

అపూర్వం - అవరం - నిత్యం - స్వయంక్షోతిః - నిరామయమ్ - విరజం - పరమాకాశం - ద్రువం - ఆనందం - అవ్యయం.

అపూర్వం = ముందు లేనిదియును (నవోదయమై సర్వదా యున్నదియు), అపరం = వెనుకల లేనిదియును (శిథిలవస్తువు గానిదియు), నిత్యం = శాశ్వత మయినదియు, స్వయం జ్యోతిః = స్వయంప్రకాశమాన మయినదియు, నిరామయమ్ = భవరోగము లేనిదియు, విరజం = రజోగుణము లేనిదియు (రజోగుణములగు వృత్తులు విక్షేపములు లేనందుచే పరమశాంత స్వరూప మయినదియు), పరమాకాశం = మహోత్కృష్టాకాశ మయినదియు (నిర్మల మయినదియు చిదాకాశ మయినదియు), ద్రువం = నిశ్చయ మయినదియు, ఆనంద మయినదియు, అవ్యయం = క్షయము లేనిదియు నగు శ్రీగురుపరబ్రహ్మ స్వరూపము నేనే.

ఆ పరవస్తువు అపూర్వము = పూర్వము లేనిది. దానికన్న ముందు వస్తువు లేదు. సర్వాది యయినది. సర్వదా నూత్నభాస్వరములతో భాసించునది. అపరము = దానికన్న వెనుక వస్తువు లేదు. సర్వము నశించినను అవిశిష్ట మయిన వస్తు వదియే. శిథిల మైనది గాదు. నిత్యము, స్వయంప్రకాశము, భవరోగరహితము, రజోగుణము లేనిదియునై యున్నది. రజోగుణవృత్తులు విక్షేపములు లేక విశుద్ధ తత్త్వస్వరూపమై పరమశాంతి స్వరూప మయినది. పరమాకాశము, చిదాకాశము, నిర్మలము, సర్వవ్యాపకము, నిశ్చయము. సంశయ విపరీత భావనాది దోషశూన్యమై సర్వ సంశయరహిత మైనది, క్షయము లేనిది, ఆనందస్వరూప మైనది. అట్టి శ్రీ గురుపరమాత్మ స్వరూపము నేనై యున్నాను.

అవ: ఇకను పరబ్రహ్మ మెట్టిదో నిరూపించుచున్నారు.

**అగోచరం తథాఽగమ్యం నామరూపవివర్జితమ్ ।**

**నిశ్శబ్దం తు విజానీయాత్స్వభావాద్రూపా పార్వతి! ॥** 163

అగోచరం - తథా - అగమ్యం - నామరూప వివర్జితమ్ - నిశ్శబ్దం - తు - విజానీయాత్ - స్వభావాత్ - బ్రహ్మ - పార్వతి.

హే పార్వతి! = ఓ పార్వతీదేవీ! బ్రహ్మ = పరబ్రహ్మమును, స్వభావాత్ = స్వభావమువలన (దానియొక్క స్వరూపమువలన), అగోచరం = పొందదగనిదిగను, నామరూపవివర్జితమ్ = నామరూపములు లేనిదిగను, కిం తు = మరియు, నిశ్శబ్దం = శబ్దబ్రహ్మాతీత మయినదిగను (సర్వవేదాతీత మయినదిగను), విజానీయాత్ = లెస్సగా విచారించి తెలిసికొనుము.

మననము చేయదగిన దగుటచే మాటిమాటికి విశేషించి చెప్పుచున్నారు. ఆ పరబ్రహ్మము ఇంద్రియాదులగు గోచరము గానిది. వానిచే పొంద సాధ్యమగునది గాదు. మనోబుద్ధ్యాదులనుగూడ తెలిసికొను నట్టిది. సర్వేష్టియాతీతము, అతీష్టియ జ్ఞాననిధి, నామరూపములు లేనిది. నీరూపము. అంతమాత్రమే గాదు, అపర యను శబ్దబ్రహ్మాతీత మయినది. వేదములును తెలియజాలవు. “త్రైగుణ్య విషయా వేదా నిష్టైగుణ్యో భవార్జున” అను భగవద్గీతరీతిగ నది త్రిగుణాతీతము. మఱియు నాదబిందు కళాతీతము. ఓంకార నాదమునకును విలక్షణ మైనది. అందువల్లనే “నిశ్శబ్దం బ్రహ్మ ఉచ్యతే” అని శ్రుతి చెప్పుచున్నది. పై జెప్పిన లక్షణము లన్నియు శ్రీపరబ్రహ్మమునకు స్వభావము లనియు, స్వరూప మనియు ఓ పార్వతీ! నిస్సన్నిధిముగ దెలియము. అట్టి పరబ్రహ్మమే శ్రీగురువు.

అవ: బ్రహ్మమునకు శాశ్వతమను గుణము స్వభావమని చెప్పుచున్నారు.

**యథా గన్తస్వభావత్వం కర్పూరకుసుమాదిషు ।**

**శీతోష్ణత్వస్వభావత్వం తథా బ్రహ్మాణి శాశ్వతమ్ ॥**

164

యథా - గన్తస్వభావత్వం - కర్పూరకుసుమాదిషు - శీతోష్ణత్వస్వభావత్వం - తథా - బ్రహ్మాణి - శాశ్వతం.

కర్పూరకుసుమాదిషు = కర్పూరము, పుష్పము మొదలయిన వానియందు (అగ్ని యందును), గన్తస్వభావత్వం = పరిమళ స్వభావము గలిగి యుండుటయు, శీతోష్ణత్వస్వభావత్వం = శీతమగు ఉష్ణమగు స్వభావము గలిగియుండుటయు, యథా = ఎట్లు ప్రసిద్ధమో, తథా = ఆ ప్రకారముగానే, బ్రహ్మాణి = పరబ్రహ్మమందు, శాశ్వతం = నిత్యమగు గుణము, స్పష్టముగా నున్నది.

బ్రహ్మమనునది నశించున దెన్నటికిని గాదు. కర్పూరము, పుష్పము, చందనము మొదలయినవి పరిమళముతో గూడుకొని యెప్పుడును చల్లగా నుంటున్నవి. అగ్ని ఉష్ణమైనది. ఆప్రకార ముండుట ఆయా వస్తువులకు సహజము, విడువని గుణములు. వస్తువుతోపాటు గుణముగూడ నశించుచున్నది. ఇంతలోపల వాని స్వభావము పోదు. ఈ విషయ మెల్లరికిని విదితమై యున్నది. అట్లే బ్రహ్మముయొక్క స్వభావము నిత్యత్వము. ఎప్పుడును నశించునది గాదు.

బ్రహ్మము నిత్యము గనుక దానికి సహజమయిన శాశ్వతగుణము పోదు. ఇంతకు బ్రహ్మముయొక్క స్వరూపము నిత్యము, శాశ్వతము. అట్టి బ్రహ్మము నేనై యున్నాను- అని శిష్యునికి బోధ గలిగినది.

అవ: శ్రీగురుపరబ్రహ్మ స్వరూపము నేనైతి నను విజ్ఞానమునే పదేపదే తెలుపు చున్నారు.

**యథా నిజస్వభావేన కుండలే కటకాదయ: ।**

**సువర్ణత్వేన తిష్ఠన్తి తథాఽహం బ్రహ్మ శాశ్వతమ్ ॥**

165

యథా - నిజస్వభావేన - కుండలే - కటకాదయ: - సువర్ణత్వేన - తిష్ఠన్తి - తథా - అహం - బ్రహ్మ - శాశ్వతం.

నిజస్వభావేన = తమస్వభావముచేత, కుండలే = కర్ణభూషణములు, కటకాదయ: = కడియము మొదలయినవి, సువర్ణత్వేన = బంగారుయొక్క స్వరూపముతో, తిష్ఠన్తి = ఉంటున్నవో, తథా = అవిధముగానే, అహం = నేను, శాశ్వతం = సర్వదా యుండునట్టి, బ్రహ్మ = పరబ్రహ్మముగ నున్నాను.

సువర్ణాభరణములకు బంగారుయొక్క రూపము సహజముగానే యున్నది. ఆ కనకముతో కుండలములను జేసినను; కడియములు, కంకణములు, గాజులు, గొలుసులు మొదలయిన వానిని జేసినను స్వభావముగా వానియందున్న స్వర్ణత్వము = కాంచనస్వరూపము పచ్చగా నుండుట, నిగనిగ మెరయుట పోవునా? అట్లే పరబ్రహ్మమందు నిత్యత్వగుణము సహజముగా నున్నది, శాశ్వత మయినది.

స్వభావ మనగా స్వస్య భావ: = స్వభావ:- తనయొక్క స్వరూపమని యర్థము. కావున బ్రహ్మస్వరూపము శాశ్వతము. అందుచేతనే యెన్ని నామ రూపములుగా మారినను బ్రహ్మము మాత్రమే మార్పు లేక శాశ్వతముగ నున్నది. వెండి, రాగి మొదలయిన వానియొక్క వికారరూపములగు ఆభరణముల యందును, వస్తువులయందును రజతత్వము, తామ్రత్వము మొదలయినవి శాశ్వతములని తెలియవలెను. ఆ వస్తువు లన్నియు కారణములగు స్వర్ణాదులకంటె వేరుగా లేనట్లు బ్రహ్మమునకంటె వేరుగా నేవస్తువును లేదని తెలియవలెను.



అంతయు బ్రహ్మస్వరూపమే. అట్లే శాశ్వతమగు శ్రీగురుపర బ్రహ్మ స్వరూపమే నేను, అనందస్వరూపుడను, అవ్యయుడను, నిత్యుడను. అయితే యిచ్చోట నీ విషయమును గమనించవలయును. కనక మయినను రాగి మొదలయిన వానితో జేరిన దానియొక్క మూల్యము తగ్గుచున్నది. అట్లే జీవుడు పరబ్రహ్మస్వరూపి యయినను దృశ్యముతో జేరియుండినచో కేవల సచ్చిదానంద స్వరూపుడు కాజాలడు. రాగిని వదలినచో బంగారు శుద్ధ మగునట్లు తానును నిత్యశుద్ధ స్వరూపుడు గావలయును. దృశ్యరహిత జ్ఞానమును సంపాదించ వలయును. అప్పుడే జీవుడు దేవు డగుచున్నాడు. యోగవాసిష్ఠము:-

“యథైకం చ సువర్ణాది మిళితం రజతాదినా ।

అల్పమూల్యం ప్రజాయేత తథా జీవోఽప్యహం యుతః ॥

యథైకం చ సువర్ణాది క్షారాదేశ్చోధితం మలం ।

పూర్వవన్మూల్యతాం యాతి తథా జీవోఽపి సంస్కృతేః ॥

జీవశ్చివశ్చివో జీవః స జీవః కేవలశ్చివః ।

త్యజేదజ్ఞాననిర్మూల్యం సోఽహంభావేన పూజయేత్ ॥”

దీని యర్థ మదియే.

అవః భ్రమరకీట న్యాయము ననుసరించి బ్రహ్మ మగుటను తెలుపు చున్నారు.

స్వయం తథావిధో భూత్వా స్థితవ్యం యత్ర కుత్ర చిత్ ।

కీటో భృంగ ఇవ ధ్యానాద్యథా భవతి తాదృశః ॥

166

స్వయం - తథావిధః - భూత్వా - స్థితవ్యం - యత్ర - కుత్ర - చిత్ - కీటః - భృంగః - ఇవ - ధ్యానాత్ - యథా - భవతి - తాదృశః.

ధ్యానత్ = భ్రమరరూపమునే చింతించుటవలన, కీటః = పురుగు, తాదృశః = అటువంటి, భృంగః ఇవ = తుమ్మెదవలె, యథా భవతి = ఏ ప్రకార మగుచున్నదో అదేవిధముగ, స్వయం = తాను, ధ్యానాత్ = శ్రీ గురుపరబ్రహ్మస్వరూపమునే ధ్యానించుటవలన, తథా విధో భూత్వా = ధ్యేయమగు పరబ్రహ్మముగ అయి, యత్ర కుత్ర చిత్ = తన కిష్టము వచ్చినచోట, స్థితవ్యం = ఉండదగినది.

వేదాంతములో భ్రమరకీటక దృష్టా న్నము నెక్కువగా జెప్పుచుందురు. కీటకము భీతి జెందినదై భ్రమరమునే ధ్యానించుచుండును. ఆ భ్రమరముగూడ రుంకారము జేయుచు మధ్యమధ్య పాడుచుచు దానినే నిరీక్షించుచుండును. తరువాత కీటకము తాను చింతించిన భృంగమువలెనే యగుచున్నది. చూచితిరా భావనామహిమను! కీటకము ముందు తాను వేరురూపముగ నుండెను. ఇప్పు డారూపము స్వభావము పోయి భ్రమరమై రుంకారము చేయుచున్నది. అట్లే శిష్యుడును సంసార భయభీతుడై, గురూపదేశానుసారము శ్రీగురు బ్రహ్మ స్వరూపమునే ధ్యానించుచు నిరంతరము శ్రీగురువు ఉపదేశించుచున్న మహావాక్యార్థమును శ్రవణము జేయుచు, మనననిదిధ్యాసములను చేయుచు, శ్రీగురుదేవుడు శిక్షించుచున్నను వానిని సహించుకొనుచు, కట్టకడకు తనయొక్క స్వరూపమగు శ్రీగురుపరబ్రహ్మ స్వరూపమును పొందుచున్నాడు. జీవుడు శివుడగుచున్నాడు.

అంతమాత్రమే గాక, కీటకము భ్రమర మయిన తరువాత నదియు మఱికొన్ని భ్రమరములను తయారు చేయునట్లు శివత్వమును గురుత్వమును పొందిన శిష్యుడు ననేకజీవులను శివత్వమును పొందించుచున్నాడు. ఇది వేదాంతసారము.

శిష్యుడు విజ్ఞానానుభవమును పొందిన తరువాత శ్రీగురువుదగ్గరనే యుండవలయునను నియమము లేదు. తన కర్తవ్యము పూర్తియైనది. పొందవలసిన దానిని పొందిన వాడాయెను. ధన్యుడాయెను. శ్రీగురుశిష్యు లెచ్చోట నుండినను నేకరూపులుగనే యున్నారు. శ్రీ గురుదేవుని యపారకరుణను శిష్యుడు సంపాదించినవా డగుటచే నెచ్చోట నుండియు దీనజనులను తరింపజేయవచ్చును.

అవ: ముక్తుల విషయమును ప్రతిపాదించబోవుచున్నారు.

**గురుధ్యానం తథా కృత్వా స్వయం బ్రహ్మమయో భవేత్ ।**

**పిండే వదే తథా రూపే ముక్తాస్తే నాత్ర సంశయః ॥**

167

గురుధ్యానం - తథా - కృత్వా - స్వయం - బ్రహ్మమయః - భవేత్ - పిండే - వదే -

తథా - రూపే - ముక్తా - తే - న - అత్ర - సంశయః.

తథా = ఆ కీటకమువలె, గురుధ్యానం = శ్రీగురుబ్రహ్మధ్యానమును, కృత్వా = చేసి, స్వయం = తాను, బ్రహ్మమయః = బ్రహ్మస్వరూపుడై, ముక్తః భవేత్ = ముక్తుడగును, తే = ధ్యానమువలన శ్రీ గురుపరబ్రహ్మస్వరూప మయిన వారలు, పిండే = పిండమందును, పదే = పదమందును, తథా = అప్రకారము, రూపే = రూపమందును, ముక్తాః = ముక్తిని బడసిన వారలు, అత్ర = ఈ ముక్తివిషయములో, సంశయః = సందేహము, న = లేదు.

శ్రీగురు పరబ్రహ్మధ్యానమును భ్రమరకీటకముల న్యాయము ననుసరించి చేసినవారు తాము స్వయముగ బ్రహ్మస్వరూపు లగుచున్నారు. అదియును గాక ఆ జ్ఞానులు పిండమందును, పరమందును, అట్లే రూపమందును, మూడింటియందును ముక్తుల గుచున్నారు. ఈ ముక్తు లయిరను విషయములో సందేహము లేదు.

**పార్వత్యువాచ = పార్వతీదేవి పలికెను:-**

అవః పార్వతి సందేహము నడుగుట.

**పిండం కిం తు మహాదేవ! పదం కిం సముదాహృతమ్ ।**

**రూపాతీతం చ రూపం కిం ఏతదాఖ్యాహి శంకర! ॥** 168

పిండం - కిం - తు - మహాదేవ - పదం - కిం - సముదాహృతమ్ - రూపాతీతం - చ - రూపం - కిం - ఏతత్ - ఆఖ్యాహి - శంకర.

హే మహాదేవ = ఓ మహేశ్వరా! పిండం = పిండము, కిం = ఏది, సముదాహృతమ్ = చెప్పబడినది, పదం తు = పద మయితే, కిం = ఏది, సముదాహృతం = చెప్పబడినది, రూపం = రూపము, కిం = ఏది, రూపాతీతం = రూపము నతిక్రమించిన దేది, శంకర = ఓ శుభంకరా! ఏతత్ = ఈ విషయము నంతయు, అఖ్యాహి = చెప్పుము.

పిండాదులను మహేశ్వరుడు చెప్పిన తరువాత పార్వతీదేవి నాలుగు ప్రశ్నలు వేసెను. (1) పిండ మననేమి? (2) పద మననేమి? (3) రూప మననేమి? (4) రూపాతీత మననేమి? ఓ ఈశానా ! శంకరా ! యీ విషయముల నన్నిటిని తెల్పుడు.

**శ్రీ మహాదేవ ఉవాచ = ఈశ్వరుడు పలికెను-**

**పిండం కుండలినీశక్తిః పదం హంసముద్భూతమ్ ।**

**రూపం బిందురితి జ్ఞేయం రూపాతీతం నిరంజనమ్ ॥ 169**

పిండం - కుండలినీశక్తిః - పదం - హంసం - ఉదాహృతం - రూపం - బిందుః - ఇతి - జ్ఞేయం - రూపాతీతం - నిరంజనమ్

పిండం = పిండము, కుండలినీశక్తిః = కుండలినీ శక్తిగ, ఉదాహృతం = చెప్పబడినది, పదం = పదము, హంసం = హంసగ, ఉదాహృతం = వచింపబడినది, రూపం = రూపము, బిందురితి = బిందునని, జ్ఞేయం = తెలియదగినది, రూపాతీతం = నామరూపములు లేనిది, నిరంజనం = మయారహితమగు పరబ్రహ్మము.

మహాదేవుడు క్రమముగా పార్వతీదేవి ప్రశ్నలకు సమాధానమును జెప్పుచున్నాడు. (1) పిండ మనునది కుండలినీశక్తి యగును, (2) పద మనునది హంస యగును. (3) రూపమనగా బిందు వగును. (4) రూపాతీత మయినది మాయారహిత పరబ్రహ్మమేను.

కుండలినీ శక్తిని గురించి యనేకు లనేకవిధములుగ జెప్పుచున్నారు. కుండలినీ అనగా ఆడపాము అని యర్థము. పామునకు చుట్టుకొని యుండుట స్వభావము. అందుచే దానికి కుండలి యనియు, ఆడుది గనుక కుండలిని యనియు చెప్పుచున్నారు. “సర్వాకారేణ త్రివేష్టనయుతా శక్తిః కుండలినీ” కావున దీనినే పరాశక్తి యనెదరు.

శరీరమునకు వెనుక ప్రక్కన మూలాధారమునుండి సహస్రారమువరకును వ్యాపించి వెన్నముక యున్నది. దీనినే వీణాదండి, బ్రహ్మదండి యనెదరు. దీనియందే అనేక నాడు లుంటున్నవి. ఇట్టి వెన్నెముకయొక్క మొదటి నుంచి మధ్యభాగముగుండ ఒక సన్నని బిలము భూమధ్యము వరకున్నది. దీనినే సుషుమ్నానాడీ సంచారబిల మందురు. దీనిలో హంసను నడిపించుటయే కుండలిశక్తి యనియు చెప్పుదురు.

మఱియు మూలాధారము మూడు కోణములు గలిగియుండును. దానిలో కుండలి యనునది చుట్టుకొనియున్నది. ఒక సర్పము మూలాధారమందు పడగ

నుంచుకొని శిరసునందు తోక నుంచుకొని యున్నది. దీనిని అధఃకుండలి యనెదరు. అందుచేత వీణాదండియొక్క నిర్మాణము సర్వాకారముగ నున్నది. దానిని బట్టియే కుండలినీ శక్తిని వర్ణించుచున్నారు. కావున మూలాధారమును అధఃకుండలి యనియు, శిరస్సును ఊర్ధ్వకుండలి యనియును జెప్పుచున్నారు. అధఃకుండలి యనగా ఆడపాము మూలాధారమందు శిరమును నిడికొని పుచ్చమును భ్రూమధ్యస్థానమం దుంచుకొనియున్నది. ఇదియే పరాశక్తి, ప్రకృతి, ఇది అజ్ఞానదశ.

కావున నజ్ఞానులకు కుండలీ ప్రబోధము లేక కుండలినీశక్తి జ్ఞానవిషయ ములో నిద్రించుచుండును. ఇదియే ప్రకృతిద్వారము. మోక్షద్వారము మూయ బడినది. ఇట్టి వారికి మోక్షము లభించదు. కుండలీ ప్రబోధము గలిగినప్పుడు జ్ఞానావస్థయందు మూలాధారమందు పుచ్చమును, భ్రూమధ్యమందు శిరమును గలిగి సర్పాంగన యుంటున్నది. ఇదియే చిత్స్వరూపిణి, అఖండజ్ఞానావస్థ. ఇది ఊర్ధ్వకుండలి యని చెప్పబడుచున్నది. ఇప్పుడు ప్రకృతిద్వారము మూయబడినది, మోక్షద్వారము తెరువబడినది. ఇట్టివారికి కైవల్యము లభించును.

నాభికమలమందు కుండలినీశక్తి ప్రబోధము జేయవలయు ననియుఁ జెప్పుదురు. ఇచ్చట కుక్కుటాండమువలె సకల నాడీచక్ర మున్నది. యోగా భ్యాసముచే నా నాడీచక్రము శుద్ధ మగుచున్నది. అప్పుడు సకల నాడులు శుద్ధము లగుచున్నవి. ప్రజ్ఞావిశేష మధికరించుచున్నది. స్వయంజ్యోతి స్వరూపదర్శనము గలుగుచున్నది. ఇట్టి వానికి ప్రాకృతగుణములు క్రమముగా నశించి జ్ఞానము గలుగుచున్నది అనియు జెప్పుచున్నారు.

విచారించినచో ముఖ్యవిషయ మేమనగా మనస్సును నదియే మహాచంచల స్వభావము గల సర్పాంగన యగును. అది విషయాదులను కాలకూట విషమును గ్రక్కుచుండును. శ్రీగోపాలకృష్ణుడు కాళియమర్దనము చేసినట్లు మనస్సును మహోరగగస్త్రీ యొక్క చావల్యమును పోగొట్టి విషయాదులను విషమును హరించవలయును. కావున మనస్సు దృశ్యవిషయములలో సంచరించడమే అధఃకుండలి యగును. అప్పుడు సంసారపాతము తప్పదు. కామక్రోధాదులచే

సుఖదుఃఖముల ననుభవించవలసివచ్చును. అట్టి మనస్సు పరమాత్మ విషయములో ప్రవర్తించడమే ఊర్ధ్వకుండలి యగును. అప్పుడేలాటి సుఖదుఃఖము లుండవు. జ్ఞానతత్త్వము బోధపడిన దగుచున్నది. ఇదియే కుండలీప్రబోధము, సర్వాజ్ఞాన నాశకము, స్వయంప్రకాశమానము.

మనస్సు ఊర్ధ్వగామి యయినచో వాయురూప హంసయు నూర్ధ్వగామి యగుచున్నది. అందుచే కుండలీప్రబోధము తప్పక గలుగును. సర్వదృశ్యములు నశించి యఖండజ్ఞానము గలుగును. ఇదియే కుండలినీ శక్తి యని తెలియ వలయును. ఇక పదమనగా హంసయని చెప్పబడినది. హంసయనగా సామాన్యముగా మూలాధారమునుండి నహస్రా రమువరకు సంచరించు ప్రాణవాయువని యర్థము. దీనిద్వారా జీవుడు దినమునకు 21,600 సార్లు జపము చేయుచున్నాడు. దీనినే యజపాగాయత్రీ మంత్ర మనుచున్నారు.

**“హకారేణ బహిర్యతి సకారేణ విశేత్సునః ।**

**హంస హంసేతి యన్మస్త్రం జీవో జవతి సర్వదా ॥”**

జీవు డాపరమాత్మనే నేనని జపించుచున్నాడని యర్థము. పరమాత్మ ప్రకృతీసంబంధముచే జీవుడని చెప్పబడుచున్నాడు. కావున హంస యనగా జీవుడని రెండవ యర్థము. హంస యనగా పరమాత్మ యని మూడవ యర్థము. షడాధారములందును సంచరించు పవనము హంసయని మొదట చెప్పబడెను. దీనిలోనే మనస్సు బుద్ధియు జేరియున్నవి. అట్టి వాయువుకన్న విలక్షణములుగ మనోబుద్ధు లుంటున్నవి. అవియే వాయువును నడుపుచున్నవి. వాని కన్నిటికిని విలక్షణమై జపించువాడు జీవుడు. ఈ జీవుడును హంసయని చెప్పబడెను. అనగా ప్రాణమయకోశము, మనోమయకోశము, విజ్ఞానమయకోశము- వీనికంటె విలక్షణుడుగా జీవు డున్నాడు. అట్టి జీవునికిని సాక్షి పరమాత్మ యయి యున్నాడు. ఈ పరమాత్మయు హంసయని వచింపబడెను. ఇదియే హంసపదముయొక్క యధార్థ మయిన యర్థము.

అట్టి పరమాత్మయే పదమని చెప్పబడినది. రూపము బిందువుగా జెప్పబడినది. బిందు వనగా యోగశాస్త్రములో దశవిధ వాయువుల యొక్కయు

మనస్సుయొక్కయు అగ్రభాగమునం దుండునది. అనగా హృదయములో నున్న నిశ్చయాత్మకబుద్ధి బిందువని చెప్పబడి సామాన్యముగా బుద్ధియు వ్రక్కతి దోషములతో గూడి చంచలాత్మకముగా నుండును. పరమాత్మధ్యానముచే శుద్ధమగు చున్నది, పరమాత్మను ధ్యానించి ధ్యానించి పరమాత్మ స్వరూపమగు అప్రాకృతమగు ప్రజ్ఞారూప మగుచున్నది, "ప్రజ్ఞానం బ్రహ్మ" అను స్థితిని పొందుచున్నది. ఇదియు పరబ్రహ్మముయొక్క రూపమని చెప్పబడెను. రూపాతీత మనగా నిరంజనము, మాయారహిత పరబ్రహ్మము. పైన తెలిపిన పిండమునకు, పదమునకు, రూపమునకు మూడింటికి విలక్షణ మయినది. కేవల దృశ్యరహిత పరబ్రహ్మము రూపాతీతమని తెలియవలయును.

అవః ముక్తుల స్వరూపము:

**పిండే ముక్తాః పదే ముక్తా రూపే ముక్తా వరాననే ।**

**రూపాతీతే తు యే ముక్తా స్తే ముక్తా నాత్ర సంశయః ॥ 170**

పిండే - ముక్తాః - పదే - ముక్తాః - రూపే - ముక్తాః - వరాననే - రూపాతీతే - తు - యే - ముక్తాః - తే - ముక్తాః - న - అత్ర - సంశయః.

యే = ఏ మహాత్ములు, పిండే = కుండలీశక్తియందు, ముక్తాః = ముక్తులయిరో, పదే = హంసతత్త్వమందు, ముక్తాః = ముక్తిని బడసిరో, రూపే = బిందువందు (ప్రజ్ఞానమునందు), ముక్తాః = ముక్తిని పొందిరో, కిం తు = కానియు, రూపాతీతే = నామరూపరహిత పిండాది విలక్షణ పరబ్రహ్మమందు, ముక్తాః = కైవల్యమును పొందిరో, తే = వారందరును, ముక్తాః = జననమరణ రహితతత్త్వమును బొందినవారలే, అత్ర = ఈ ముక్తుల విషయములో, సంశయః = సందేహము, న = లేదు.

ఈ శ్లోకములోని పిండారులయొక్క వివరణము ముందుగనే చెప్పబడెను. కుండలీశక్తి ప్రబోధముచే కొందఱు ముక్తు లయిరి. అనగా ప్రాణాయామాది యోగాభ్యాసములచే కుండలీశక్తి ప్రబోధముచే నాత్మానాత్మజ్ఞానము గలిగి ముక్తు లయిన వీరలు పిండముక్తులు. మఱికొందఱు సోఽహం అను జపముచే హంసతత్త్వము నెఱింగి పరమహంస లయిరి. వీరలు పదముక్తులు. మఱికొందఱు బుద్ధిని ధ్యానవశముచే ప్రజ్ఞారూపముగ జేసి ముక్తు లయిరి. వీరలు రూపముక్తులు.

మఱికోందఱు రూపాతీత మగు కేవల బ్రహ్మస్వరూపమునే శ్రవణ మనన నిదిధ్యానములచే సాక్షాత్కరించుకొనిరి. వీరందురును జనన మరణాది దుఃఖములు లేక నిత్యానందప్రాప్తిని బడసినవారే; సందేహము లేదు. ఈ ప్రకారము (1) ప్రాణాయామ యోగమార్గము, (2) హంసతత్త్వరూప తారకమార్గము, (3) ధ్యానమార్గము, (4) శ్రవణమననాదిరూప ఆత్మవిచారణమార్గము- అను నాలుగు మార్గములు తెలిపి ముక్తులను నాలుగువిధములుగ నిరూపించిరి. అయితే “రూపాతీతే తు” అని తు శబ్దప్రయోగముచే తు అనునది విలక్షణార్థమును తెలుపుచున్నది. అదేమనగా రూపాతీత మయిన పరబ్రహ్మమును కేవలాత్మ తత్త్వముచే నెరుంగుట యనునది మహాశ్రేష్ఠము అని సూచించిరిని తెలియవలెను.

అవ: పై జెప్పినప్రకారము శ్రీగురుధ్యానము చేసి తరించినవాని విషయము తెలుపుచున్నారు.

**గురుధ్యానేనైవ నిత్యం దేహీ బ్రహ్మమయో భవేత్ ।**

**స్థితశ్చ యత్ర కుత్రాపి ముక్తః ॥ ౧౮౦ ॥**

గురుధ్యానేన - ఏవ - నిత్యం - దేహీ - బ్రహ్మమయః - భవేత్ - స్థితః - చ - యత్ర - కుత్ర - అపి - ముక్తః - అసౌ - న - అత్ర - సంశయః.

దేహీ = ఆత్మ, నిత్యం = ఎప్పుడును, గురుధ్యానేనైవ = శ్రీ గురుపరబ్రహ్మ ధ్యానముచేతనే, బ్రహ్మమయః = బ్రహ్మస్వరూపముగ, భవేత్ = అగును, అసౌ = ఇట్టి బ్రహ్మస్వరూపి, యత్రకుత్రాపి = ఎక్కడయినగాని, స్థితః చ = ఉండినను, ముక్తః = ముక్తుడే, అత్ర = ఈ విషయములో, సంశయః = సందేహము, న = లేదు.

జీవుడు నిరంతరము శ్రీ గురుపరబ్రహ్మస్వరూప ధ్యానముచేతనే బ్రహ్మస్వరూపు డగుచున్నాడు. వేరుపాయము లేదు. అట్టివా డెచ్చోట నుండినను ముక్తుడే; సందియము లేదు. అట్టి మహాత్ము డెచ్చోటను ఆశ్రమములో గాని, అరణ్యములోగాని, జనమధ్యములోగాని, గృహస్థాశ్రమాధ్యాశ్రమములోగాని ఉన్నను ముక్తుడే. లేక ఏ ఆశ్రమములో నున్నవాడైనను, ఏ జాతిలో నున్నవాడైనను శ్రీ గురుధ్యానముచేతనే ముక్తుడు గావలయును; సందేహము లేదు.



అవః శ్రీగురుదేవుడు సాక్షాద్భగవంతుడని చెప్పుచున్నారు.

**జ్ఞానం వై రాగ్యవైశ్చర్యం యశశ్రీస్వముదాహృతమ్  
షడ్గుణైశ్చర్యయుక్తో హి భగవాన్ శ్రీగురుః ప్రియే! ॥**

172

జ్ఞానం - వైరాగ్యం - ఐశ్వర్యం - యశః - శ్రీః - స్వం - ఉదాహృతమ్ -  
షడ్గుణైశ్చర్యయుక్తః- హి - భగవాన్ - శ్రీ గురుః - ప్రియే.

జ్ఞానం = ప్రజ్ఞానము (చూచుట, వినుట మొదలగు వ్యాపారములను తెలియుచు  
చతుర్ముఖేంద్రాదులయందును వ్యాపించియున్న చైతన్యము), వైరాగ్యం = పరాపరవైరాగ్యము,  
ఐశ్వర్యం - ఈశ్వరభావము, యశః = కీర్తియు, శ్రీః = సర్వసమ్మతి, స్వం = సర్వవ్యాపక  
స్వస్వరూపము- అను షడ్గుణైశ్చర్యయుక్తః = ఆరుగుణములతో గూడిన, భగవాన్= భగవంతుడు,  
శ్రీగురుః = స్వయం ప్రకాశమానగురువు, హి = నిశ్చయము అని, హే ప్రియే = ఓ పార్వతీ,  
ఉదాహృతమ్ = చెప్పబడినది.

దేహేంద్రియాదుల యొక్కయు సర్వజగత్తుయొక్కయు సర్వవ్యాపారము  
లను దెలియుచు, బ్రహ్మాది పీఠీలికాంతము వరకుగల సకలజీవులయందును  
వ్యాపించిన చైతన్యము ప్రజ్ఞాన మని తెలియవలెను. అదియే యిచ్చోట  
జ్ఞానశబ్దముచే గ్రహింపబడినది.

వైరాగ్యము పరాపరములని రెండు విధములు. “దృష్టానుశ్రవిక విత్తస్థస్య  
వశీకారసంజ్ఞా వైరాగ్యం । తత్పరం పురుషఖ్యాతేః గుణవైత్తస్థమ్”= ఇహలోక  
పరలోక సుఖములం దాసక్తి లేకుండట అపరమనియు, ఆత్మ నిత్యవస్తు వను  
జ్ఞానముచే త్రిగుణము లందును విరక్తి గలిగియుండుట పరమనియు శ్రీ  
పతంజలిమహర్షి చెప్పిరి. 1. అట్టి జ్ఞానము, 2. అట్టి వైరాగ్యము, 3. ఐశ్వర్యము  
(అణిమాదృష్ట సిద్ధులతో గూడుకొనియున్న ఈశ్వరభావము), 4. కీర్తి (సకలాభయ  
వరప్రదాను డను ప్రసిద్ధి), 5. శ్రీ (సర్వభూతి), 6. స్వం (అంతట వ్యాపించి  
యుండునట్టి తనయొక్క పరిపూర్ణత్వము. అదియే స్వస్వరూపము, ఆనందము.)-  
ఈ ఆరుగుణములతో కూడుకొన్నట్టి భగవంతుడు శ్రీగురుమూర్తియే యని  
ఇష్టురాలగు నో పార్వతీ! తెలియుమా! ఇది నిశ్చయము.

**ఐశ్వర్యస్య సమగ్రస్య వీర్యస్య యశఃప్రతియః ।**

**జ్ఞానవైరాగ్యయోజ్ఞాన మ్నాం భగ ఇతీరణాః ॥**

ఈ యారు గుణములు భగ మనబడును. ఇవి గలవాడు భగవంతుడు.

**ఉత్పత్తిం ప్రళయం చైక భూతానామాగతిం గతిమ్ ।**

**వేత్తి విద్యామవిద్యాం చ న వాచ్యో భగవానితి ॥**

సకలభూతములయొక్క ఉత్పత్తినాశములు, గమనాగమనములు, విద్యావిద్యలు అను నీయారంటిని తెలియు వాడు భగవంతుడు. అట్టి భగవంతుడు స్వయంప్రకాశమాన జ్ఞానస్వరూప గురుదేవు డని తెలియవలెను. భగవంతుడే శ్రీ గురుస్వరూపముగ జ్ఞానబోధకై వచ్చెనని భక్తులు భావించవలెను. ఇది సత్యము.

అవ: అంతయు శ్రీగురుస్వరూప మని తెలుపుచు వేరొకదృశ్యము లేదని తెలుపుచున్నారు.

**గురుశ్శివో గురుద్దేవో గురుర్బంధుశ్శరీరిణామ్ ।**

**గురురాత్మా గురుర్దీవో గురోరన్యన్త విద్యతే ॥**

173

గురు: - శివ: - గురు: - దేవ: - గురు: - బన్ధు: - శరీరిణాం - గురు: - ఆత్మా -  
గురు: - జీవ: - గురో: - అన్యత్ - న -విద్యతే.

శరీరిణాం = సకలప్రాణులకు, గురు: = గురువు, శివ: = మంగలస్వరూపుడగు సాక్షాదీశ్వరుడు, గురు: = గురువర్షుడు, దేవ: = నిరంతరము ప్రకాశించు దేవుడు, గురు: = గురువు, బన్ధు: = అవుడు, గురు: = గురువు, ఆత్మా = తనలో నున్న పరమాత్మ, గురు: = గురువు, జీవ: = సర్వేష్టియములకు సాక్షియగు జీవుడు, గురో: = గురువుకంటె, అన్యత్ = ఇతర మగుచున్నది, న విద్యతే = లేదు.

గురువే శివుడు, దేవుడు, బన్ధువు, జీవాత్మ, పరమాత్మ, అంతయు శ్రీగురుదేవుడే; వేరెద్దియు లేదు.

అవ: బాలునివలె నుండు తత్త్వజ్ఞానియొక్క లక్షణము నిట గొంత నిరూపించు చున్నారు.

**ఏకాకీ నిస్సృహశ్చాన్తశ్చింతాసూయావివర్జిత: ।**

**బాల్యభావేన యో భాతి బ్రహ్మజ్ఞానీ స ఉచ్యతే ॥**

174

ఏకాకీ - నిస్సృహః - శాన్తః - చింతాసూయావివర్జితః - బాల్యభావేన - యః - భాతి - బ్రహ్మజ్ఞానీ - సః - ఉచ్యతే.

యః = ఏ మహానుభావుడు, ఏకాకీ = ఒంటరిగా నుండువాడును, నిస్సృహః = ఆశలేనివాడును, శాన్తః = పరమశాన్తస్వరూపుడును, చింతాసూయావివర్జితః = దుఃఖములు అసూయా రాగద్వేషములు మొదలైన వానిచే రహితుడునున్న బాల్యభావేన = బాలభావముతో, భాతి = ప్రకాశించుచున్నాడో, సః = అట్టి మహానుభావుడు, బ్రహ్మజ్ఞానీ = పరబ్రహ్మమును గుర్తెరింగిన వాడని, ఉచ్యతే = చెప్పబడుచున్నాడు.

ప్రపంచమున బ్రహ్మజ్ఞానులు నిమిత్తమాత్ర ముండుచు బాలోన్మత్త పిశాచాదులవలె దిరుగుచుందురు; వారి తత్త్వ మట్టివారికి గాక త్రిమూర్తులకుగూడ గోచరము కాదని శాస్త్రములు చెప్పుచున్నవి. తానెప్పుడు నద్వితీయ పర బ్రహ్మమందే విహరించువా డగుటచే నేకాకిగను, ఆనందరసాత్మయందు పరితృప్తు డగుటచే నన్నిటియందును వాంఛ నశించిన వాడును, సర్వవృత్తులు ఉపశ మించుటచే పరమశాంత స్వరూపుడును, రాగద్వేష అసూయాది సర్వవృత్తులు నశించినందున నిష్కల్మషుడై పరిశుద్ధాత్మ స్వరూపుడై యున్నవాడును, యథార్థ బ్రహ్మము నెరింగిన వాడును నైన మహానుభావుడే బ్రహ్మజ్ఞాని యని చెప్పబడు చున్నాడు. ఆ తత్త్వజ్ఞాని బాలునివలె ప్రపంచములో మానాభిమానములు లేక ఏమియు దెలియనివానివలె నుండుచు దృశ్యరహిత జ్ఞానములో విహరించుచు చూచు వారలకు బాలునివలె ముద్దుగొల్పుచు నుంటున్నాడు, ఇందులకు దృష్టాంతము శ్రీ, శుకమహర్షి భాగవతమును చూడుడు.

అవః ఇప్పుడు సచ్చిదానంద స్వరూపమగు పరబ్రహ్మముయొక్క అనుభవముచే గలిగెడి ఆనందము అనంతమని తెలుపుచున్నారు.

**న సుఖం వేదశాస్త్రేషు న సుఖం మంత్రయంత్రకే ।**

**గురోః ప్రసాదాదన్యత్ర సుఖం నాస్తి మహీతలే ॥**

175

న - సుఖం - వేదశాస్త్రేషు - న - సుఖం - మంత్రయంత్రకే - గురోః - ప్రసాదాత్ - అన్యత్ర - సుఖం - న - అస్తి - మహీతలే.

మహీతలే = భూమియందు, వేదశాస్త్రేషు = వేదములందును శాస్త్రములందును,

సుఖం = సము, న = లేదు, మంత్రయంత్రకే = మహామంత్రములయందును, శ్రీచక్రాది యంత్రములయందును, సుఖం = పరమశాంతి, న = లేదు, గురోః = శ్రీగురుపరమాత్మయొక్క, ప్రసాదాత్ = అనుగ్రహముకంటె, అన్యత్ర = మఱియొకచోట, సుఖం = పరమానందము, నాస్తి = లేదు.

వేదములందును, శాస్త్రములందును సుఖము లేదు. మహామంత్రముల యెడలను, శ్రీచక్రాది యంత్రములందును పరమసుఖము లేదు. అనగా వేదశాస్త్రములను జదివినను, యంత్రమంత్ర రహస్యముల నెరుంగు విద్యలను బడసినను అవన్నియు తనలో నున్న యవిద్యను బాపి పరమసుఖమును గలుగ జేయజాలవు. శ్రీ గురుదేవునియొక్క యనుగ్రహమాత్ర మనాదిదుఃఖమును నివర్తించి శ్రీ గురుబ్రహ్మ స్వరూపానుభవమును గలిగించి అపరిచ్ఛిన్న సుఖము ననుభవింప జేయుచున్నది. ఇట్టి తత్త్వమును నెరింగినప్పుడే వేదశాస్త్రములయొక్క ప్రయోజనము పూర్తి యగుచున్నది. శ్రీగురుస్వరూపము కేవల సుఖము, దానికన్న వేరు లేదు.

అవః ఏ మతమునందును శాశ్వతసుఖము లభించదని నిరూపించుచున్నారు.

**చార్వాకవైష్ణవమతే సుఖం ప్రాభాకరే న హి ।**

**గురోః పాదాంతికే యద్వత్ సుఖం వేదాంతసమ్మతమ్ ॥ 176**

చార్వాకవైష్ణవమతే - సుఖం - ప్రాభాకరే - న - హి - గురోః - పాదాంతికే - యద్వత్ - సుఖం - వేదాంతసమ్మతమ్.

గురోః = శ్రీపరమాత్మయొక్క, పాదాంతికే = చరణసన్నిధానమునందు, వేదాంతసమ్మతం = ఉపనిషత్ప్రతిపాదితమైన, సుఖం = కేవలానందము, యద్వత్ = ఏప్రకారము పరిపూర్ణమై యున్నదో, తత్ సుఖం = అట్టిసుఖము, చార్వాకవైష్ణవమతే = చార్వాకులయొక్కయు వైష్ణవులయొక్కయు మతములందు, ప్రాభాకరే = పూర్వనామాంసకుల మతమందును, న = లేదు, హి = నిశ్చయము.

శ్రీ గురుదేవునియొక్క సన్నిధానమున నిర్గుణ నిర్వికారమగు సకలోపనిషత్ప్రతి పాద్యమగు జననమరణరహిత వ్రజ్ఞానస్వరూపమగు నాత్మతత్త్వము తెలియ బడుచున్నది. అందుచే నపరిమితసుఖము లభించుచున్నది.

జీవులు స్వస్వరూపజ్ఞానమును తెలిసికొను పరమశాన్నిని పొందుచున్నారు. అట్టిసుఖము చార్వాకమతమును గాని, జైష్ణవ మతమునుగాని, శైవమతమునుగాని, జైనమతమునుగాని, పూర్వమిహాంసక మతమునుగాని ఆశ్రయించిన లభించదు. అవన్నియు కేవల తత్త్వజ్ఞానబాహ్యములు. వేదాంతతత్త్వమే పరమసుఖ జ్ఞానస్వరూపము.

అనః మఱియు బ్రహ్మసుఖమునే వర్ణించుచున్నారు.

**న తత్పుఖం సురేంద్రస్య న సుఖం చక్రవర్తినామ్ ।**

**యత్పుఖం వీతరాగస్య మునేరీకాంతవాసినః ॥**

177

న - తత్ - సుఖం - సురేంద్రస్య - న - సుఖం - చక్రవర్తినామ్ - యత్ - సుఖం - వీతరాగస్య - మునేః - ఏకాంతవాసినః.

వీతరాగస్య = విషయాసక్తి నశించి విరక్తుడైన, ఏకాంతవాసినః = ఏకాంతములో నుంటున్న (సర్వసంకల్పరహిత విజనమగు పరబ్రహ్మమందు వసించుచున్న), మునేః = మననశీలుడగు మహర్షికి (మౌనమును ధరించిన వానికి), యత్ = ఎటువంటి, సుఖం = అవాఙ్మానసగోచరమగు, నఖండమగు, నద్యతీయమగు పరమసుఖము గలదో, తత్సుఖం = అట్టి నిరుపమ నిర్వికారసుఖము, చక్రవర్తినామ్ = సార్వభౌములకు, న = లేదు, తత్సుఖం = అట్టి నిర్విషయసుఖము, సురేంద్రస్య = దేవరాజునకు, న = లేదు.

ఈ విషయము నుపనిషత్తులలో విస్తారముగ గనందగును. లోకమున ననేకులు సుఖమును గోరి నానావిధ వ్యాపారములను జేయుచున్నారు. కొందరు ధనమందును, కొందరు శాస్త్రములందును, కొందరు అధికారమునందును సుఖము గలదని తలంచి వానిని సంపాదించుచున్నారు. ఇట్లనేక విధములుగ సుఖమునే కోరుచున్నారు. దానికై భూస్వాములుగను, శ్రోత్రియులుగను, యజ్ఞయాగాదులను జేయువారుగను, మంత్రులుగను, రాజులుగను, ఏకచ్ఛత్రాధిపత్యముచే పరిపాలించు సార్వభౌములుగ నగుచున్నారు. ఇంతకును నూరు యాగములు చేసి దేవేంద్ర పదవిని బొందుచున్నారు. వీరింతగ ప్రవర్తించినను శాశ్వతసుఖమును బడయట లేదు. ఇంతయేల, త్రిమూర్తుల నుపాసించి మహోత్తమములగు నాలోకములకు జని, తిరుగా వచ్చుచున్నారు. అందెచ్చటను శాశ్వతసుఖము లేక

పరిభ్రమించుచునే యున్నారు.

ఆ సుఖము లన్నియు నింద్రియములకు సంబంధించినవి, విషయములతో గూడినవి. కాని నిర్విషయస్థితి పొందిన, నిరంతరము మననశీలుడై సర్వసంకల్ప రహిత పరబ్రహ్మమందు రమించుచున్నను, అన్నియు దెలిసి తెలియని వానివలె ప్రపంచముతో సంబంధము లేక మౌనియై యున్న మహాత్ముడు శ్రీగురుదేవుని యపార కరుణచే నిచ్చటనే స్వస్వరూప జ్ఞానమును బొంది పరమసుఖమును పొందుచున్నాడు. దీనికి సాటి మరియొక సుఖము లేదు. పై దెల్పినవా రనుభవించిన సుఖముగూడ తన స్వరూప మనియే యెరుంగవలయును. కాని వారిది సోపాధిక మగుటచే, స్వాతిశయ మగుటచే నిత్యము గాదు. తనయొక్క సుఖము బ్రహ్మసుఖము, నిరుపాధికము, నిరతిశయము, అఖండము.

“నాతస్సుఖతరం కిచ్చేత్ త్రిమ లోకేషు విద్యతే ।

వీతత్సన్న్య కామేభ్యో ముక్తసంగస్య యత్సుఖమ్ ॥”

దీని యర్థము పైన దెలిపినదే.

యచ్చ కామసుఖం లోకే యచ్చ దివ్యం మహాత్సుఖమ్ ।

త్యస్మాక్తయసుఖస్యైతే కళాం నార్హతి షోడశీమ్ ॥

లోకములో విషయసుఖము లేవి గలవో పరలోకములోని దివ్యసుఖము లేవి గలవో, అవన్నియు వీతరాగునియొక్క సుఖలేశములోని యే యొక భాగమునకును సరిరావు.

అవ: బ్రహ్మానంద రసాస్వాదనా మహిమ:

నిత్యం బ్రహ్మారసం వీత్వా తృప్తై య: పరమాత్మని ।

ఇంద్రం చ మన్యతే రంకం నృపాణాం తత్ర కా కథా ॥

178

నిత్యం - బ్రహ్మారసం - వీత్వా - తృప్త: - య: - పరమాత్మని - ఇంద్రం - చ - మన్యతే - రంకం - నృపాణాం - తత్ర - కా - కథా.

య: = ఎవడు, నిత్యం = శాశ్వతమైన, బ్రహ్మారసం = బ్రహ్మానందరసమును, వీత్వా = పానము చేసి, పరమాత్మని = స్వస్వరూపమగు పరమాత్మయందు, తృప్త: = సంతృప్తిని

బడయుచున్నాడో, సః = అట్టి మహానుభావుడు, ఇంద్రం చ = త్రిలోకాధిపతియగు దేవేంద్రునిగూడ, రంకం = గవ్వగూడలేని దరిద్రునిగా, మన్యతే = తలంచుచున్నాడు (అట్లుండగా), తత్ర = ఆ విషయమునందు, నృపాణాం = రాజులయొక్క, కథా = వార్త, కా = ఎక్కడిది?

నిత్యమగు బ్రహ్మానందరసమును పానము జేసి, నిరతిశయానంద స్వరూపి యగు, నెప్పుడును స్వస్వరూప పరబ్రహ్మమందే సంతృప్తుడైన మహాత్ముడు త్రైలోక్యరాజ్యము నేలు దేవేంద్రునిగూడ నొకగవ్వలేని దరిద్రునివలె తలంచు చున్నాడు. ఇక నెంతో క్రిందుగ నున్న మహారాజుల విషయమైగాని వారి భృత్యుల విషయమైగాని వార్త యున్నదా? వారి విషయ మేమాత్రము జ్ఞాపకమునకు వచ్చునా? ఇంత యననేల, సమస్తలోకమును గడ్డిపరకవలె చూచు మహావిరాగులకు నేదియు గణనములోనికి రాదు. వారి వైరాగ్యభాగ్య మహిమను జూడుడు.

**వతతు నభః స్ఫుటతు మహీ డయన్తు గిరయో మిళంతు వారిధయః ।**

**అధరోత్తరమన్తు జగత్ కా హానిః వీతరాగస్య ॥**

ఆకాశము పళపళమని విరిగి క్రిందికి పడుగాక; భూమియంతయు పటపటమని పగిలి పాతాళలోకమున బడుగాక; పర్వతములు డేగలవలె నాకాశమున సంచరించుగాక; సముద్రములు మహాటోపముతో లోకము లన్నిటిని ముంచివేయు గాక; బ్రహ్మాండము లన్నియు తలక్రిందు లగుగాక; ఇంత యయినను వీతరాగునికి హాని యెక్కడిది? నిత్యుడగు తన కేమియు భయము లేదని తాత్పర్యము.

**న సుఖం దేవరాజస్య న సుఖం చక్రవర్తినామ్ ।**

**యాదృశం వీతరాగస్య మునేరేకాంతవాసిసః ॥**

అని శివతత్త్వజ్ఞానము. దీనియర్థము పైన నుడివినదే.

అవః ఇంతకు సిద్ధించినట్టి ముఖ్యార్థమును దెలుపుచున్నారు.

**యతః పరమక్షైవల్యం గురుమార్గేణ వై భవేత్ ।**

**గురుభక్తిరతః కార్య సర్వదా మోక్షకాంక్షీభిః ॥**

యతః - పరమకైవల్యం - గురుమార్గేణ - వై - భవేత్ - గురుభక్తిః - అతః -  
కార్యా - సర్వదా - మోక్షకాంక్షిభిః.

యతః = ఎందువలన, పరమకైవల్యం = మహాత్మ్యస్థైర్యము ముక్తి, గురుమార్గేణ  
వై = శ్రీగురుతత్త్వ జ్ఞానముచేతనే, భవేత్ = అగునో, అతః = అందువలన, గురుభక్తి =  
గురుదేవునియందు భక్తి, సర్వదా = ఎప్పుడును, మోక్షకాంక్షిభిః = మోక్షమును గోరువారిచేత,  
కార్యా = అ నుష్ఠింపదగినది.

ముక్తి మూలకారణ మగు శ్రీగురుదేవునియందలి అనన్యభక్తిచేత  
లభించుచున్నది కావున శ్రీగురుదేవునియెడ పరమభక్తి గలిగి తత్త్వవిచారణ  
చేయుచుండిన పరమకైవల్యము లభించును. కనుక మోక్షము బడయువారు  
శ్రీగురుదేవుని పరమదైవమని నమ్మి సర్వదా సేవించవలయును.

అవః శిష్యుడు శ్రీగురుదేవుని ద్వారా మహావాక్య తత్త్వోపదేశ మైన తరువాత  
నెచ్చేటికిని పోనవసరము లేదని తెల్పుచున్నారు.

**ఏక ఏవాద్వితీయోఽహం గురువాక్యేన నిశ్చితః ।**

**ఏవమభ్యస్యతా నిత్యం న సేవ్యం వై వనాంతరమ్ ॥ 180**

ఏకః - ఏవ - అద్వితీయః - అహం - గురువాక్యేన - నిశ్చితః - ఏవం - అభ్యస్యతా -  
నిత్యం - న - సేవ్యం - వై - వనాంతరం.

గురువాక్యేన = గురువాక్యముగు తత్త్వమసి యను మహావాక్యముచేత, అహం =  
నేను, అద్వితీయః = రెండవది లేని, ఏకః ఏవ = పరమాత్మనే అని, నిశ్చితః = నిశ్చయింపబడెను,  
ఏవం = ఇట్టి అభేదభావములో, నిత్యం = ఎల్లప్పుడు, అభ్యస్యతా = అభ్యాసము చేయుచున్న  
వానిచేత, వనాంతరం = అరణ్య మధ్యస్థదేశము (మఱియొక్క వనము), న సేవ్యం వై =  
సేవించదగినది కాదుగదా?

మహావనాంతరములలోను, గుహలలోను, తపోధ్యానాదు లొనరించి యెట్టి  
తత్త్వజ్ఞానము పొందదగినదో, అట్టి ఆత్మజ్ఞానము శ్రీ గురుదేవుని సన్నిధానముననే  
కలుగుచున్నది. శ్రీగురుదేవుడు పరమదయతో తత్త్వమసి వాక్యార్థమును  
శిష్యునకును ఉపదేశించెను. ఆ పరబ్రహ్మ స్వరూపము “ఏక ఏవాద్వితీయం బ్రహ్మ  
నేహ నానాస్తి కించన” అను నుపనిషద్వ్రతీతిగా నేనై యున్నాను. నేనొక్కడనే,



మఱియొకటి లేదు అను నద్వైతజ్ఞానము నిశ్చిత మాయెను. నాకును బ్రహ్మమునకును భేద మేమియు లేదు. ఏకాద్వితీయబ్రహ్మము నేనే యని నిశ్చయపూర్వకముగ నభ్యసించువాడు. వనాంతరములలో పొందదగినది ఇచ్చోటనే ప్రాప్తమాయెను. కనుక వేరొకచోటికి పోవనసరము లేదు. శ్రీగురువుదగ్గరనే యుండవచ్చును. ఇట్లు శ్రీ గురుకరుణచే పరమానందమును బడయుచున్నాడు.

అవః ఆత్మజ్ఞానముయొక్క మహిమను జెప్పుచున్నారు.

**అభ్యాసాన్నిమిషేణైవ సమాధిమధిగచ్ఛతి ।**

**ఆజన్మజనితం పాపం తత్ క్షణాదేవ నశ్యతి ॥**

181

అభ్యాసాత్ - నిమిషేణ - ఏవ - సమాధిం - అధిగచ్ఛతి - ఆజన్మజనితం పాపం - తత్క్షణాత్ - ఏవ - నశ్యతి.

అభ్యాసాత్ = ముందు చెప్పబడిన అహం బ్రహ్మాస్మి యను మహావాక్యార్థమగు నేను బ్రహ్మమను జ్ఞానముయొక్క అనుష్ఠానమువలన, నిమిషేణైవ = నిమిషకాలముచేతనే, సమాధిం = జీవబ్రహ్మైక్యమను జ్ఞానసమాధిని (అధికారియగు ముముక్షువు), అధిగచ్ఛతి = పొందుచున్నాడు, తత్క్షణాదేవ = అట్టి బ్రహ్మభావన చేసిన త్రుటికాలములోనే, ఆజన్మ జనితం = తాను జన్మ ధరించినది మొదలుకొని గలిగినట్టి, పాపం = పాపము, నశ్యతి = నశించుచున్నది.

శ్రీగురుదేవునిచే బోధింపబడినట్టి తత్త్వమును శ్రవణము చేసినందువల్ల గలిగిన నేను బ్రహ్మమను జ్ఞానముయొక్క అభ్యాసముచేతనే యొక నిమిష కాలములో జీవబ్రహ్మైక్యమను నపరోక్ష జ్ఞానానుభవ సమాధిని పొందుచున్నాడు. అప్పు డనేకజన్మలలోనుంచి వచ్చిన పాపమును నజ్ఞానావరణము తొలగిపోవుచున్నది. అనేకజన్మజనితపాప మనగా స్వస్వరూప జ్ఞానరహితమగు నజ్ఞానమని గ్రహించవలయును. పాపము లన్నియు శ్రీగురుదర్శనాదులవలన నాశమయినవి. కేవలాజ్ఞానావరణమాత్ర మవశిష్టమై యుండెను. అన్ని సామగ్రు లుండినప్పుడు దీపము వెలిగించినచో వెలుగుచున్నది. ప్రకాశముమాత్రము కనబడుచున్నది. కాని చీకటి యెచ్చటికి పోయెనో విచిత్రముగ నున్నది. ఆప్రకాశము తమస్సును దూరీకరించియే బయలువెడలినది. ఆప్రకారము సాధనచతుష్టయ సమ్మత్తి గల పురుషుడు శ్రీగురువాక్యమును బాగుగా శ్రవణము చేసిన వాడగుటచే నొకసారి

నేను బ్రహ్మమని మననము చేసినంత మాత్రమున నిమేషకాలములో మహాపాప రూప తమస్సు తొలంగి జ్ఞానానుభవము గలవా డగుచున్నాడు.

అవ: పరాపూజావిధానమును సంగ్రహముగ దెలుపుచున్నారు.

**కిమావాహనమవ్యక్తే వ్యాపకే కిం విసర్జనమ్ ।**

**అమూర్తే చ కథం పూజా కథం ధ్యానం నిరామయే ॥ 182**

కిం - ఆవాహనం - అవ్యక్తే - వ్యాపకే - కిం - విసర్జనం - అమూర్తే - చ - కథం - పూజా - కథం - ధ్యానం - నిరామయే.

అవ్యక్తే = వ్యక్తముగాని మహాసూక్ష్మమగు నింద్రియములకు గోచరించని రూపాదులు లేని పరమాత్మ విషయమై, ఆవాహనం = ఆవాహనము చేయుట (మఱియొక చోటునుంచి ఆహ్వానించి నిలబెట్టుట), కిం = సంభవించునా యేమి?, వ్యాపకే = సర్వవ్యాపక పరమాత్మవిషయమై, విసర్జనం = ఉద్వాసనము (విడచుట), కిం = సంభవ మగునా యేమి?, అమూర్తే = ఆకారము లేని దేవుని విషయమై, పూజా = అర్చనము, కథం = ఎట్లు?, నిరామయే = ఆధారములేని పరమాత్మ విషయమై, ధ్యానం = చిత్తముతో చింతించుట, కథం = ఎట్లు?

మహాసూక్ష్మాతిసూక్ష్మమై యింద్రియాదులకు గోచరించని నిరాకార వస్తువగు పరబ్రహ్మము నెటుల ఆహ్వానించవలయును? ఒకచోటనున్న దేవుని మఱియొక చోటికి “ఆవాహయామి, స్థాపయామి, ఆసనం సమర్పయామి” ఇత్యాది మంత్రాదులచే నాహ్వానాదుల చేయవచ్చును. పరిపూర్ణవస్తువునకు నవి సంభవించునా? అట్లే నర్వపరిపూర్ణ పరబ్రహ్మమునకు విసర్జన మెట్లు సరిపోవును? పరిచ్ఛిన్న వస్తువునకు ఉద్వాసన ఎట్లు సంభవించును? అంతట నిండియున్న పరబ్రహ్మము నెచ్చోటికి నుద్వాసనము జేయవలయును? ఆకారమున్న వానికి పాదౌ “పూజయామి, గుల్ఫౌ పూజయామి” ఇత్యాది మంత్రములచే సర్వావయవములను పూజింపవచ్చును. రూపనామములు లేని పరబ్రహ్మము నెట్లు పూజించవచ్చును? ఆధారముండిననే ధ్యానింప శక్యమగును. లక్ష్యమును గనుగొని కదా నాదమునో, బిందువునో, కళనో, జ్యోతిసో ధ్యానించి సందర్శించవచ్చును. నిరామయము అనగా నిరాధారము. లక్ష్యము గానిది. దాని

నెట్లు ధ్యానింపనగును?

సిద్ధించినట్టి యర్థ మేమనగా, నాకారమున్న దేవునికి మాత్రము ఆవాహనము, వినర్జనము, షోడశోపచారపూజలు, ధ్యానములు చేయవచ్చును. నిరాకార నిరామయమైన పరబ్రహ్మము నెట్లు ఆవాహనము జేయగలము? ఉద్వాసనము చేయగలము? పూజింపగలము? ధ్యానింపగలము? మనస్సుచేత సంకల్పించుటకును, బుద్ధిచేత నూహించుటకును సాధ్యముగాక యుండినచో తదితర పూజాదులు సంభవింప నేరవు. అట్లే స్నానాదులును తెలియందగినవి. అయితే సర్వ పరిపూర్ణ మయిన, సర్వవ్యాపక మయిన, అవ్యక్త మయిన, సర్వాధార మయిన పరబ్రహ్మమందు మనస్సును లయింపజేసి ఆ పరబ్రహ్మమే తానని దృఢజ్ఞానము గలిగి యుండినచో బాహ్యములగు పూజ లొనర్చినట్లే, సర్వదేవతలను పూజించినట్లే, సకలతీర్థములలో మునింగినట్లే, అందఱి యనుగ్రహమును పొందినట్లే. ఇదియే ఆత్మపూజ, పరాపూజ.

**పూజాకోటిసమం స్తోత్రం స్తోత్రకోటిసమో జపః ।**

**జపకోటిసమం ధ్యానం ధ్యానకోటిసమో లయః ॥**

అను శ్లోకమున్ను పరాపూజ లయమునుగూడ నతిక్రమించి యున్నందుచే ననన్తఫలదమని తెలుపుచున్నది. ఈ పరాపూజా విషయమై శ్రీ శంకరాచార్యులు తెలిపినది సంగ్రహముగ నిటక్రింద తెలుపబడుచున్నది. అందుచే నంతయు స్పష్టము.

**ఓం పూర్ణస్యావాహనం కుత్ర సర్వాధారస్య చాననమ్ ।**

**స్వచ్ఛస్య పాద్యమర్ఘ్యం చ శుద్ధస్యాచమనం కుతః ॥**

**నిర్మలస్య కుతస్నానం వస్త్రం విశ్వోదరస్య చ ।**

**నిరాలమ్బస్యోపవీతం పుష్పం నిర్వాసనస్య చ ॥**

**నిర్దేపస్య కుతో గంధో రమ్యస్యాభరణం కుతః ।**

**నిత్యతృప్తస్య వైవేద్యం తామూలం చ కుతో విభోః ॥**

**ప్రదక్షిణా హ్యనంతస్య హ్యద్వయస్య కుతో నతిః ।**

**వేదవాక్యైరవేద్యస్య కుతస్స్తోత్రం విధీయతే ॥**

స్వయంప్రకాశమానస్య కుతో నీరాజనం విభోః ।

అన్తర్బహిశ్చ పూర్ణస్య కథముద్వాసనం భవేత్ ॥

ఏవమేవ వరా పూజా సర్వావస్థాసు సర్వదా ।

ఏకబుద్ధ్యా తు దేవేశే విధేయా బ్రహ్మవిత్తమైః ॥

ఈ వరాపూజను నిత్యము బ్రహ్మజ్ఞానులు చేయవలయును. దీని యర్థము సులభగ్రాహ్యము.

అవః ఈ శ్లోకమున నందఱికిని శ్రీగురుదేవుడే మొదటివాడనియు, నాయనయే తిమూర్తులనియు తెలుపుచున్నారు.

గురుర్విష్ణుస్సత్యమయో రాజసశ్చతురాననః ।

తామసో రుద్రరూపేణ సృజత్యవతి హన్తి చ ॥

183

గురుః - విష్ణుః - సత్యమయః - రాజసః - చతురాననః - తామసః - రుద్రరూపేణ - సృజతి - అవతి - హన్తి - చ.

గురుః = శ్రీ గురుమూర్తియే, రాజసః = రజోగుణము గల, చతురాననః = బ్రహ్మదేవుడై, సృజతి = (లోకమును) సృష్టించుచున్నాడు, సత్యమయః = సత్యగుణ స్వరూపుడైన, విష్ణుః = విష్ణుదేవుడై, అవతి = రక్షించుచున్నాడు, తామసః = తమోగుణ విశిష్టుడై, హన్తి చ = సంహరింపను సంహరించుచున్నాడు.

బ్రహ్మ విష్ణు మహేశ్వరులు ముగ్గుఱును క్రమముగా జగముయొక్క సృష్టి స్థితి లయములకు కారణభూతులై యున్నారు. వారెవ్వ రనగా, సృష్టి స్థితి లయములై ధీర్బుడిన వనగా సంగ్రహముగా సృష్టముగ చెప్పుచున్నారు. ఆదియందు శ్రీగురు వరబ్రహ్మ మొకటియే యుండెను. ఆ శ్రీగురువరమాత్మయే త్రిగుణాత్మికమగు మాయ ననుసరించి రాజసగుణముచే చతుర్ముఖుడై నాలుగు వేదములతో గూడినవాడై జగమును సృష్టించుచున్నాడు. సత్యగుణముచే సర్వవ్యాపకమగు విష్ణుమూర్తియై జగమును రక్షించుచున్నాడు. తమోగుణముచే నీశ్వరుడై సమస్తజగమును తనలో లయింపజేసికొనుచున్నాడు. ఈ ప్రకారము ఆదిమధ్యాంతములయందు శ్రీగురువరబ్రహ్మమే యున్నది. అవశిష్ట మయినదియు నా పరిపూర్ణపరబ్రహ్మమేను. ఇదే విషయము,

సమస్తిమూర్తయే తుభ్యం ప్రాక్ష్మస్థే కేవలాత్మనే ।

గుణత్రయవిభాగాయ పశ్యాద్భేదముపేయషే ॥

సృష్టికి ముందు కేవలస్వరూపుడను, తరువాత త్రిగుణములనుబట్టి త్రిమూర్తులను దరించిన పరమాత్మవైన నీ కొఱకు నమస్కారము అని బ్రహ్మదేవునిగూర్చి స్తుతిని దేవతలు చేసిరి అను శ్రీ కాళిదాసుని వాక్యముచే తెలియబడుచున్నది.

అవః గురువే బ్రహ్మమయముః

స్వయం బ్రహ్మమయో భూత్వా తత్పరశ్చావలోకయేత్ ।

పరాత్పరతరం నాన్యత్ సర్వగం తస్మిరామయమ్ ॥

184

స్వయం - బ్రహ్మమయః - భూత్వా - తత్ - పరం - చ - అవలోకయేత్ - పరాత్ - పరతరం - న - అన్యత్ - సర్వగం, తత్ - నిరామయం.

స్వయం = తాను, బ్రహ్మమయః = అద్వితీయ పరబ్రహ్మస్వరూపముగ, భూత్వా = అయి, తత్ = అట్టి సర్వవ్యాపకత్వాదులచే ప్రసిద్ధ మయిన, పరం చ = అన్నిటికిని పరమైన మిగుల శ్రేష్ఠమయిన పరబ్రహ్మమునుగూడ, అవలోకయేత్ = తనలో తాను చూచుచుండవలయును లేక తనను చూడగల్గును, పరాత్ = పరావిద్య యనబడు ఉపనిషత్తుచే శ్రేష్ఠమయిన పూర్ణమయిన పరబ్రహ్మముకంటె, పరతరం = శ్రేష్ఠమయినది, అన్యత్ = మఱియొక వస్తువు, న = లేదు, తత్ = ఆ పరవస్తువు, సర్వగం = అంతటిని పొందినది (సర్వవ్యాపి), నిరామయం = నిరాధార మయినది (అదన్నిటికి నాధారముగ వెలుగొందుచున్నది).

శ్రీగురూపదేశానుసారము శ్రవణముచేసి మనన నిదిధ్యాసములను చేసి తాను పరబ్రహ్మయే గావలయును. అట్లయ్యును నిశ్చయజ్ఞానము గలిగి నిత్యము నా పరిపూర్ణ పరబ్రహ్మమునే సాక్షాత్కరించుకొనుచుండవలయును. ఇది మహాత్ముల స్వభావము. అమృతపాయి అమృతమును వదలునా! ప్రకాశము చీకటిని పొందునా! సర్వదా తనలో తన్ను దర్శించుకొనుట, అద్వితీయ బ్రహ్మమై యుండుట స్వభావము.

మఱియొక యర్థముః తాను బ్రహ్మస్వరూపుడను నిశ్చయజ్ఞానము గలిగి బ్రహ్మరూపి యయినంత మాత్రాన పరమగు పరబ్రహ్మమును సందర్శించగల్గును; బ్రహ్మలో వైకృతమైదును. అట్టి పరవస్తువుకన్న మఱియొక శ్రేష్ఠవస్తువు లేదు. ఆ

పరబ్రహ్మము సర్వవ్యాపకము, నిరామయము = మాయారహితము, నిరాధారము, సర్వాధారము, పరిపూర్ణము, అఖండము.

అవ: నిరంతరము బ్రహ్మవలోకనమును జేయుచు నున్నందుచే గలుగు స్థితిని దృఢత్వమునకై పునః పునః చెప్పుచున్నారు.

**తస్యావలోకనం ప్రాప్య సర్వసంగవివర్జితః ।**

**ఏకాకీ నిస్సృహశ్చాస్తప్రాతవ్యం తత్ప్రసాదతః ॥**

185

తస్య - అవలోకనం - ప్రాప్య - సర్వసంగవివర్జితః - ఏకాకీ - నిస్సృహః - శాస్త్ర:-  
స్థాతవ్యం - తత్ప్రసాదతః.

తస్య = పరమగు స్వస్వరూప పరబ్రహ్మముయొక్క, అవలోకనం = దర్శనమును, ప్రాప్య = పొంది, సర్వసంగవివర్జితః - సర్వసంగ = సమస్తదృశ్యముయొక్క సమస్తముచేత, వివర్జితః = విడువబడినవాడై, ఏకాకీ = అద్వితీయుడై, నిస్సృహః = సర్వాసక్తులును లేనివాడై, శాస్త్రః = పరమశాంతిని బడసినవాడై, తత్ప్రసాదతః = ఆ శ్రీగురుపరమాత్మానుగ్రహమువలన (పై జెప్పిన విధముగ వానిచేత), స్థాతవ్యం = ఉండవలయును.

తనలో నిత్యమవచ్ఛిన్నముగ స్వస్వరూపమును సాక్షాత్కరించుటచే సర్వదృశ్యములు నశించుచున్నవి. వాసనారహితుడై యసంగు డగుచున్నాడు. అద్వితీయు డగుచున్నాడు. అన్ని చోట్లను తనయొక్క స్వరూపమయ్యే యున్నాడు. వీతరాగియై పరమశాంతిని బొందినవాడై ప్రకాశించుచున్నాడు. తరువాతను శ్రీగురుపరమాత్మానుగ్రహమువలన జ్ఞానరక్షను పొందియుండవలయును.

అవ: పరిపూర్ణ బ్రహ్మనుభవము గలిగిన తరువాత నొకేచోట నుండవలయునని నియమము లేదు. సర్వదా బ్రహ్మస్వరూపుడై విహరించవచ్చును. ఈ విషయము నిచ్చోట తేటపరచుచున్నారు.

**లబ్ధం వాఽథ న లబ్ధం వా స్వల్పం వా బహుళం తథా ।**

**నిష్కామేనైవ భోక్తవ్యం సదా సన్తుష్టమానసః ॥**

186

లబ్ధం - వా - అథ - న - లబ్ధం - వా - స్వల్పం - వా - బహుళం - తథా -  
నిష్కామేన - ఏవ - భోక్తవ్యం - సదా - సన్తుష్టమానసః.

సదా = ఎప్పుడును, సస్తుష్టమానసః = పరమాత్మానుభవముచే సంతోషము చెందినవాడు కనుకనే ఆ మహనీయాత్ముడు, లబ్ధం వా = పొందబడిన వస్తువైనను, న లబ్ధం వా = పొందబడని దైనను, స్వల్పం వా = కొంచెమైనను, తదా = అట్లు, బహుళం వా = అధికమయినను, నిష్కామేనైవ = కోరిక లేకుండువా డగుటచేతనే, భోక్తవ్యం = అనుభవించదగిన దగుచున్నది.

తాను పరబ్రహ్మానుభవానందముచే భరితుడై సస్తుష్టు డగుచున్నాడు. వానికి పొందవలసినది లేదు. వాంచింప దగినదియు లేదు. కావున కోరికయే యథేచ్ఛముగా వచ్చిన భోజనాదుల ననుభవించుచున్నాడు. ఒకవేళ లభించకపోయిన నూరకే యుంటున్నాడు. అట్లే స్వల్పముగా లభించినను, అధికముగా లభించినను దానిని నిరీహతో భుజించుచున్నాడు. సర్వదృశ్య విషయములందానక్తి నిశ్శేషముగ నశించి యున్నందుచే నుదాసీనుడై యుంటున్నాడు. 'హర్షామర్షభయోద్వేగైర్ముక్తో యస్య చ మే ప్రియః' 'నాభినందతి న ద్వేష్టి' 'అనికేతః స్థిరమతిః' 'భక్తిమాన్ మే ప్రియో నరః' ఇత్యాది భగవద్గీతా వాక్యములును పై విషయమునే దృఢీకరించుచున్నవి.

అవః సర్వజ్ఞత్వపదమన నేమిటో దానిని విశదీకరించుచున్నారు.

**సర్వజ్ఞపదమిత్యాహుర్దేహీ సర్వమయో భువి ।**

**సదాఽనందః సదా శాంతో రమతే యత్ర కుత్ర చిత్ ॥ 187**

సర్వజ్ఞపదం - ఇతి - ఆహుః - దేహీ - సర్వమయః - భువి - సదా - ఆనందః - సదా - శాంతః - రమతే - యత్ర - కుత్ర - చిత్.

దేహీ = ఆత్మ, సదా = ఎల్లప్పుడు, ఆనందః = ఆనందస్వరూపమై, సదా = ఎల్లప్పుడు, శాంతః = పరమశాంతిని బొందినదై, సర్వమయః = అంతటను వ్యాపించినదై, యత్రకుత్ర చిత్ = ఎచ్చోటనైనను, రమతే = క్రీడించుచున్నదో, (తత్ = ఆ సర్వత్ర రమణమును), సర్వజ్ఞపదమితి = సర్వజ్ఞస్థానమని, ఆహుః = బ్రహ్మవేత్తలు చెప్పుచున్నారు.

ఎవనియొక్క ఆత్మ సదా ఆనందస్వరూపమై శాంత స్వరూపమై సర్వత్ర వ్యాపించి అప్పిచోట్లను విహరించుచున్నదో అనగా తనయొక్క ఆత్మయే అందరి హృదయములో నున్నదని జ్ఞానముగలవా డగుచున్నాడో సమస్తమును దెలియు

నాత్మస్వరూపు డగుచున్నాడో ఆ ప్రకారము సర్వత్ర వ్యాపించి తన స్వరూపమునుగ తెలిసికొనడమే సర్వజ్ఞానియొక్క స్థానము నధిష్ఠించినవా డగుచున్నాడు. తాను తన దేహాంధ్రి యములకు సాక్షియగుట - మాత్రమేగాక సమస్త సమష్టికి సాక్షియై తెలియడమే సర్వజ్ఞత్వపదమని బ్రహ్మజ్ఞానులు చెప్పుచున్నారు.

అపః ఆ మహాత్ముడున్న ప్రదేశ మంతయు మహాపవిత్రమని చెప్పుచున్నారు.

**యత్రైవ తిష్ఠతే సోఽపి స దేశః పుణ్యభాజనః ।**

**ముక్తస్య లక్షణం దేవి! తవాగ్రే కథితం మయా ॥**

188

యత్ర - ఏవ - తిష్ఠతే - సః - అపి - సః - దేశః - పుణ్యభాజనః - ముక్తస్య - లక్షణం - దేవి - అవ - అగ్రే - కథితం - మయా.

సః అపి = ఆ మహానుభావుడు (సర్వాత్మకత్వ సర్వజ్ఞత్వ పదవిని పొందినవాడును),  
యత్ర = ఏ ప్రదేశమునందు, తిష్ఠతే = ఉంటున్నాడో, సః దేశః = ఆ ప్రదేశము,  
పుణ్యభాజనః = సకల పుణ్యములకు స్థానమైనది, హే దేవి = ఓ పార్వతీదేవీ, తవ = నీయొక్క,  
అగ్రే = ముందు, ముక్తస్య = జీవన్ముక్తునియొక్క, లక్షణం = స్వరూపము, మయా = నాచేత,  
కథితం = చెప్పబడినది.

ఆ మహానుభావుడు సర్వజగ దంతర్యామియగు, సర్వసాక్షియగు, సమస్తమును తెలియునట్టి పరమాత్మయొక్క స్వరూపుడై పరిపూర్ణుడై యుంటున్నాడు. ఇట్టి సర్వజ్ఞత్వపదవి నధిష్ఠించిన బ్రహ్మజ్ఞాని యెచ్చోట నివసించుచున్నాడో ఆ ప్రదేశము సకలపుణ్యములకు నిలయమని తెలియుము. అచ్చట నున్న జనులు మహాపవిత్రాత్ములు దయామయులుగ నుందురు. ఇటుండగా అట్టి మహానుభావుడు గ్రామగ్రామముకు పోయి దివ్యోపదేశము చేయుచుండగా నాప్రాంతమున నవివేకమును తమస్సు సంచరింప గలదా? మహాత్ముల సంచారముయొక్క మహిమ వినుడు.

**నిమిషం నిమిషార్థం వా యత్ర తిష్ఠతి యోగినః ।**

**తత్ర తత్ర కురుక్షేత్రం ప్రయాగో నైమిశం వనమ్ ॥**

మహాత్ము లెచ్చోట నిమిషముగాని, అర్థనిమిషముగాని నిలిచి యుందురో



ఆప్రదేశము లన్నియు కురుక్షేత్రముగను, ప్రయాగతీర్థముగను, నైమిశారణ్యముగ నగుచున్నవి. అనగా అట్టి పవిత్రము లగుచున్నవి. మరియు

“కులం పవిత్రం జననీ కృతార్థా విశ్వంభరా పుణ్యవతీ చ తేన ।

అపారసచ్చిత్పుణసాగరేఽస్మిన్ లీనం పరే బ్రహ్మణి యస్య చేతః ।

ఎవని మనస్సు క్షణకాల మైనను నపారజ్ఞాన సాగరమగు పరమాత్మయందు లీనమగునో ఆ మహాత్ముని కులము పవిత్ర మగుచున్నది. తల్లిదండ్రులు కృతార్థులగుచున్నారు. ఆ మహాత్ముడుండు భూమియంతయు(దేశమంతయు) పుణ్యవంత మగుచున్నది. ఓ దేవీ! ఇట్లు జీవన్ముక్తునియొక్క స్వరూపము, మాహాత్మ్యము నీకు జెప్పితిని. “తీర్థీ కుర్వన్తి తీర్థాని సుకర్మీ కుర్వన్తి కర్మాణి సచ్చాస్త్రీ కుర్వన్తి శాస్త్రాణి” (శ్రీ నారదసూత్రము.)

అవః గురుభక్తి ప్రభావము.

ఉపదేశస్థయం దేవి! గురుమార్గేణ ముక్తిదః ।

గురుభక్తిః తథాఽత్యంతా కర్తవ్యా వై మనీషిభిః ॥

189

ఉపదేశః - తు - అయం - దేవి - గురుమార్గేణ - ముక్తిదః - గురుభక్తిః - తథా - అత్యంతా - కర్తవ్యా - వై - మనీషిభిః.

హే దేవి = ఓ పార్వతీదేవీ, అయం ఉపదేశస్తు = ఈ ఆత్మజ్ఞానోపదేశ మైతే, గురు మార్గేణ = గురువుయొక్క మార్గమగు శుశ్రూషచేత పొందబడినదై, ముక్తిదః = ముక్తినిసగుచున్నది కనుక, మనీషిభిః = వివేకవంతులచేత, తథా = గురుదేవుని అనుగ్రహము గలుగునట్లుగా, అత్యంతా గురుభక్తిః = పరభక్తి, కర్తవ్యా వై = చేయదగినదిగదా!

గురుభక్తి తప్పక ఆచరించవలయునని చెప్పుచున్నారు. ఈ ఆత్మజ్ఞానోపదేశము శ్రీ గురుదేవుని శుశ్రూషను చేయక, గురుననుగ్రహమును పొందక లభ్యమగునది గాదు. కాన శ్రీగురుననుగ్రహముచే బ్రహ్మతత్వోపదేశము వడసి ముక్తిని పొందవలయును. కాబట్టి సర్వదా శ్రీ గురుదేవునియందు పరమభక్తిని వివేకవంతులు చేయుచుండవలయును.

“గురుభక్తిం సదా కుర్యాత్ శ్రేయసే భూయసే నరః ।

గురురేవ శివ స్తస్య నాన్య ఇత్యబ్రవీచ్ఛుతిః ॥

శిష్యునకు గురువే దేవుడు. మోక్షముకొరకు గురుభక్తిని సదా చేయవలెను.

అపః శ్రీ గురుస్వరూపమును స్తుతించుచు నమస్కరించుచున్నాడు.

నిత్యయుక్తాశ్రయస్సర్వవేదకృత్సర్వవేదకృత్ ।

స్వపరజ్ఞానదాతా చ తం వందే గురుమిశ్వరమ్ ॥

190

నిత్యయుక్తాశ్రయః - సర్వవేదకృత్ - సర్వవేదకృత్ - స్వపరజ్ఞానదాతా - చ - తం - వందే - గురుం - ఈశ్వరం.

యః = ఏ శ్రీగురుదేవుడు, నిత్యయుక్తాశ్రయః - నిత్య = పరమాత్మయందు, యుక్త = కూడుకొన్నయోగము, ఆశ్రయః = ఆశ్రయముగా గలవాడును, సర్వవేదకృత్ = సమస్తవేదముల నుపదేశించువాడును, సర్వవేదకృత్ = సమస్తజ్ఞానములను బోధించువాడును, స్వపరజ్ఞానదాతా - స్వ = తనయొక్క (జీవునియొక్క), పర = ఈశ్వరునియొక్క, జ్ఞానం = జ్ఞానమును, దాతా = ఒసగువాడునునై యున్నాడో, తం = అట్టి జ్ఞానస్వరూపుడగు, ఈశ్వరం గురుం = పరమేశ్వరుడగు గురుదేవుని, వందే = నమస్కరించుచున్నాను.

నిత్యము పరబ్రహ్మైక్యయోగమునందున్న వాడును, సమస్త వేదార్థములను వివరించి అఖండజ్ఞాన స్వరూపమును బోధించువాడును, కట్టకడపట జీవబ్రహ్మైక్య జ్ఞానమును గూడ సులభముగ నుపదేశించువాడును నగు సాక్షాదీశ్వరుడైన శ్రీ గురుదేవుని నమస్కరించుచున్నాను.

అపః శ్రీగురుదేవుడు లేకున్న యాత్మజ్ఞానము పండితులకును గలుగదని నిరూపించుచున్నారు.

యద్యప్యధీతా నిగమాష్టదంగా ఆగమాః ప్రియే ।

అధ్యాత్మాదీని శాస్త్రాణి జ్ఞానం నాస్తి గురుం వినా

191

యది - అపి - అధీతాః - నిగమాః - షడంగాః - ఆగమాః - ప్రియే - అధ్యాత్మాదీని- శాస్త్రాణి - జ్ఞానం - న - అస్తి - గురుం - వినా.

నిగమాః = చతుర్వేదములు, షడంగాః = శిక్షావ్యాకరణాదులగు నాంగములును, అగమాః = శైవశైవ్యాధ్యాగములును, అధీతాః = అధ్యయనము చేయబడినవి, అధ్యాత్మాదీని = అధ్యాత్మ రామాయణము మొదలగు, శాస్త్రాణి = శాస్త్రములును (ఆత్మజ్ఞానమునకు

సంబంధించిన శాస్త్రములు), అధీతాని = పరింపబడినవి, యద్యపి = ఇట్లున్నప్పటికన్ని, గురుం వినా = శ్రీగురువును విడిచి, జ్ఞానం = ఆత్మజ్ఞానము, నాస్తి = లేదు.

షడంగయుతముగ చతుర్వేదములను-

(శిక్షా, వ్యాకరణం, చంద్ర: నిరుక్తం, జ్యోతిషం తథా|

కల్పశ్రేతి షడంగాని వేదస్యాహుర్మనీషిణః||

ఇవి షడంగములు. ఋగ్వేద యజుర్వేద సామవేద అథర్వవేదములు- ఇవి అపరావిద్య లగును. వీనిని) గురువుదగ్గఱ చక్కగా నధ్యయనముజేసినను, వానినేగాదు, ఆత్మజ్ఞానమునకు సమ్బంధించిన అధ్యాత్మరామాయణము మొదలయిన వానిని బాగుగ పఠించినను శ్రోత్రీయ బ్రహ్మనిష్ఠుడగు శ్రీగురుదేవుని యాశ్రయణము లేక బ్రహ్మజ్ఞాన మెన్నిటికిని గలుగజాలదు. ఇది నిక్కము. శ్రీగురుదేవుడనగా సాక్షాదీశ్వరుడు. జనులకు జ్ఞానబోధకై యవతరించిన మహానుభావుడు. ఆత్మజ్ఞానానుభవము గలవాడు. ఒకానొకడు తీర్థయాత్రలను లెస్సగా జేసి మహాత్ములను దేవాలయములను జూచివచ్చినవాడు. వేరొకడు పుస్తకముల లోని యాత్రావిషయములను మాత్రము చదివినవాడు. వీరిద్దరిలో నెవరిని విషయ మడుగవలయునో తెలిసికొనుడు. కేవల మనుభవము గలవాడు స్పష్టముగ వేదాంతార్థములను బోధించును. కేవల శాస్త్రజ్ఞాని సారములేని వాక్యములనే నుడువును.

సామాన్యముగ నేవిద్యయును గురువు లేక అభ్యసింప సాధ్యము గాదు. ప్రావంచిక విద్యావిషయమందే గురువవసరమైయుండగా అప్రాకృతమగు బుద్ధ్యతీతమయిన దురవగాహ మయిన బ్రహ్మవిద్య శ్రీగురుదేవుడు లేక బోధపడునా! శ్రీగురుననుగ్రహము లేక నాత్మజ్ఞానము కలుగనేరదు. గ్రుడ్డివాడు దారి జూపగలడా? పోగలడా? శాస్త్రజ్ఞానము గలవాడైనను నాత్మజ్ఞానవిషయమున నంధుడే. అంధుడు రూపాదులను గాంచజాలని యట్లు శాస్త్రములను పఠించిన వారుకూడ శ్రీగురువరుని సహాయములేక స్వయముగ బ్రహ్మతత్త్వము నెఱుంగజాలరు. పాపములలోని తెడ్డెన్నిసార్లు తిరిగినను దానిసారము గ్రహించ జాలనట్లు మహాపండితులైనను స్వయముగా నాత్మతత్త్వమును గురుదేవుడు లేక

తెలియజాలరు. వారికి నాత్మజ్ఞానము గలుగదు. ఆ శాస్త్రజ్ఞులు సంసారకూపములో పడి శాంతిలేని వారగుచున్నారు. కావున శ్రీగురుదేవుని నాశ్రయించి శ్రీ గురుకృపకు పాత్రులై ఆత్మజ్ఞానమును సంపాదించవలయును. ఈ విషయమున ప్రమాణమును చూడుడు-

**ఆచారహీనాన్తు పునన్తి వేదా యద్యవ్యధీతాస్సహ షడ్విరంగైః ।**

**చన్దాంస్యేనం మృత్యుకాలే త్యజన్తి నీడం శకున్తా ఇవ జాతవన్తాః ॥**

గురువు లేకుండిన ఎట్టిప్రయోజనము గలుగునో దాని నిట జెప్పిరి.

**శివపూజారతః వాఽపి విష్ణుపూజారతః అథవా ।**

**గురుత త్ప్రవిహీనశ్చేత్తత్సర్వం వ్యర్థమేవ హి ॥**

శివపూజారతః - వా - అపి - విష్ణుపూజారతః - అథవా - గురుతత్ప్రవిహీనః - చేత్ - తత్ - సర్వం - వ్యర్థం - ఏవ - హి.

శివపూజారతః వా అపి = నిరస్తరము శాస్త్రరీతిగ శ్రీశివుని పూజించుటయందాసక్తి గలవాడైనను, అథవా = అట్లుగాక, విష్ణుపూజారతః = విధిరీదిగ శ్రీవిష్ణుదేవుని యర్చనయందు నిరతము నిరతుడైనను, గురుతత్ప్రవిహీనః చేత్ = గురుతత్ప్రమగు నాత్మజ్ఞానముచేత రహితుడైనచో, తత్ సర్వం = నిత్యము తాజేయు పూజాదులన్నియు, హి = నిశ్చయముగ, వ్యర్థమేవ = నిష్ఫలమేకదా! (శివకేశవుల యనుగ్రహ ముండినను శ్రీగురుకరణ లేకుండిన ఆత్మజ్ఞానము కలుగదు).

శ్రీ గురుదేవుని ఆవశ్యకతనే తెలుపుచున్నారు. మోక్షముకొఱకు శివభక్తులై శాస్త్రరీతిగ నానావిధ పూజలను కావించుచున్నారు. కొందఱు శ్రీమహావిష్ణువు నర్పించుచున్నారు. భజనాదులను చేయుచున్నారు. వారి లక్ష్యమేమనగా అనర్థ నివృత్తి, ఆనందప్రాప్తి. ఇట్టి మోక్షము శివకేశవుల భజనచే సిద్ధించదు. ఆత్మజ్ఞానమో యిచ్చటనే పొందదగియున్నది. వేరుపాయము లేదు. శివకేశవుల భజనాదులు, అస్త్రకరణశుద్ధి, మనకేకాగ్రత మొదలగు వానిని గలుగజేసి పుణ్యాత్ములను జేసి పుణ్యలోకప్రాప్తిని గలిగించుచున్నది. ఇదంతయు శివకేశవుల యనుగ్రహముచే సిద్ధించుచున్నది. కాని ఉపాసనామూర్తియొక్క అనుగ్రహ ముండినను ఆత్మజ్ఞానము మాత్రము కలుగదు. ఆ మూర్తులకు సామర్థ్య మున్నను వారు జ్ఞానబోధను

జేయరు. అయితే వ్యర్థము గాదు. వీరియందు పరమభక్తి యున్నచో నిట్టి పరమభక్తులకు జ్ఞానము నుపదేశించునట్టి పరమగువరుడు లభించునట్లు చేయు చున్నారు. ఆ భక్తులు తద్వారా తరించు చున్నారు. ఈ విషయమునే-

**తద్విద్ధి ప్రణిపాతేన పరివ్రజేన సేవయా ।**

**ఉపదేశ్యన్తి తే జ్ఞానం జ్ఞానిస్తత్త్వదర్శినః ॥**

శ్రీకృష్ణభగవానుడు తత్త్వపదేశకార్యమును జ్ఞానులకు నిచ్చియున్నాడు అని భగవద్గీతయు దృఢీకరించుచున్నది. కావున శ్రీగురుశుశ్రూషజేసి శ్రీ గురు తత్త్వమును గనుకొని ఆత్మతత్త్వ జ్ఞానమును సంపాదించినచో శివభక్తులుగాని విష్ణుభక్తులుగాని యిచ్చోటనే బంధవిముక్తిని పొంది శాశ్వతానందము ననుభవించు చున్నారు. లేనిచో వారి యుద్దేశము ఫలించదు. అందుచే వారు చేసిన క్రియలన్నియు వ్యర్థము లగుచున్నవి. అవశ్యముగ శ్రీగురుదేవుని పరమభక్తితో భజించిన సమస్తము సులభముగ లభించును.

అవః శ్రీ గురుతత్త్వమనగ నాత్మజ్ఞానము, దానినిపొందిన మాత్రమే శాశ్వతా నందమును పొందుచున్నారు అను విషయమునే ప్రకారాస్తరముగ చెప్పుచున్నారు.

**శివస్వరూపమజ్ఞాత్వా శివపూజా కృతా యది ।**

**సా పూజా నామమాత్రం స్యాచ్చిత్రదీప ఇవ ప్రియే! ॥**

193

శివస్వరూపం - అజ్ఞాత్వా - శివపూజా - కృతా - యది - సా - పూజా - నామమాత్రం - స్యాత్ - చిత్రదీపః - ఇవ - ప్రియే.

హే ప్రియే = ప్రేమస్వరూపిణి యగు నో పార్వతీదేవీ ! శివస్వరూపం = శివునియొక్క స్వరూపమును (అప్రాకృత సత్యశాంత్యాది స్వరూపమును), అజ్ఞాత్వా = తెలిసికొనక, శివపూజా = మహేశ్వరుని పూజ, కృతా యది = చేయబడినట్లయిన, సా పూజా = ఆ అర్చనాదులు భజనాదులు, చిత్రదీప ఇవ = చిత్రరూపునందు వ్రాయబడిన దీపమువలె, నామమాత్రం స్యాత్ = పేరునకు మాత్రమే యగుచున్నవి.

గమ్యస్థానమును తెలియకఁ జేయబడు ప్రయాణము, లక్ష్యమును గుర్తెఱుంగక చేయు బాణప్రయోగము లెట్లు వ్యర్థములో తనకు గమ్యమగు

శివస్వరూపమును దెలియక చేయు పూజాదు లన్నియు వ్యర్థములే యగుచున్నవి. శివస్వరూప మనగా శివుడు మంగళస్వరూపుడు. సత్యశాస్త్రాదులగు నప్రాకృత గుణములతో గూడినవాడు. ఈ ప్రకారము భావించినప్పుడే పూజాదులను భక్తి శ్రద్ధలతో జేయుచున్నాడు. అప్పుడు శివస్వరూపసాక్షాత్కారము కలుగుచున్నది. మహానందమును బడయుచున్నాడు. అట్టి తత్త్వము దెలియవలయు ననినచో శ్రీగురు వచసరమైయున్నాడు. కావున శివుని స్వరూపమును దెలియక చేసిన భజనాదులు చిత్రదీపముతో సమానములు.

చిత్రములో లిఖింపబడిన దీపము జూచుటకు మనోహరముగా నుండును. ఈ లోకము నంతయు దహించునదిగా నుండును. కాని ఆ దీపము ప్రకాశము నిచ్చి తమస్సును పోగొట్టజాలదు. ఎట్టి పవిత్రతను గలిగింపజాలదు. నామమాత్రమై యున్నది. అట్లే శివునియొక్క పరతత్త్వమును దెలియక నాచరించిన పూజాదులు, నామస్మరణములు మహాలక్ష్మ్యమగు జ్ఞానముయొక్క ప్రాప్తిని గలిగించనందుచే నామమాత్రములై యున్నవి. పూజాదులు చూచుటకును వినుటకును నానంద ములుగా నున్నవి. కాని ఆంతరికమగు మహానందమును గలిగింపజాలవు.

ఒకానొకడు క్షుద్బాధచే పదార్థములను తీసికొనివచ్చి సిద్ధముగ నుంచుకొని యున్నాడు. వానిని పాకముచేసి భుజింపక పోయినచో నాకలి తీరనట్లు బాహ్యములగు పూజాదులెన్ని చేసినను వానిచే జ్ఞానము గలిగి తృప్తుడు గాజాలడు. కావున శివస్వరూపమును తెలియవలయును. శివస్వరూప మనగా శివుడన శ్రీగురు పరబ్రహ్మము. స్వరూప మనగా ఆత్మజ్ఞానము. వస్తువుయొక్క వస్తుస్థితిని (అవ్యయము, సచ్చిదానందము, అఖండమను స్వరూపమును) తెలియవలెను. ఇకను విచారించిన శివస్వరూపము తనయొక్క ఆత్మస్వరూపమే, ఆ శివుడే తాను, గురువు అను నఖండజ్ఞానము కలుగవలయును. ఇదియే గమ్యము, శివము. ఆత్మజ్ఞానము లేనిదే ప్రయోజనము లేదను విషయమై యోగవాసిష్ఠ ప్రమాణము:-

చిత్రామృతం నామృతమేవ విద్ధి చిత్రానలం నానలమేవ విద్ధి ।

చిత్రాంగనా నూనమనంగనేతి వాచావివేకస్థవివేక ఏవ ॥

ఈ యర్థమును మనసున నిడికొనియే పై శ్లోకార్థమును దెలిపిరి.

అవః శ్రీ గురుదేవుని ప్రాముఖ్యమునే తెలుపుచున్నారు.

**సర్వం స్యాత్సఫలం కర్మ గురుదీక్షాప్రభావతః ।**

**గురులాభాత్సర్వలాభో గురుహీనస్తు బాలిశః ॥**

194

సర్వం - స్యాత్ - సఫలం - కర్మ - గురుదీక్షాప్రభావతః - గురులాభాత్ - సర్వలాభః -  
గురుహీనః - తు - బాలిశః.

గురుదీక్షాప్రభావతః = గురువుచే నొసంగబడిన జ్ఞానదీక్షయొక్క మాహాత్మ్యమువలన,  
సర్వం కర్మ = సమస్తకర్మలు (వేదాధ్యయన, తపోధ్యానాదులు), సఫలం = జననమరణరహిత  
ఆనందరూప ప్రయోజనము గలవిగ, స్యాత్ = అగును, గురులాభాత్ = శ్రీగురువరుని  
లాభమువలన, సర్వలాభః = సకలప్రాప్తి కలుగుచున్నది, గురుహీనః తు = గురువు లేనివాడైతే,  
బాలిశః = అవివేకి యగుచున్నాడు.

శ్రీగురువరునిద్వారా తత్త్వజ్ఞానదీక్ష పొందినందుచే తన పురాకృత  
పుణ్యకర్మలయొక్కయు, నిప్పుడు చేయబడుచున్న గురుశుశ్రూషాదులు, తపో  
ధ్యానాదులు - వీనియొక్కయు ముఖ్యప్రయోజనము లబ్ధిమాయెను. అది లేకున్న  
దేహేష్టాయారు లన్నియు శవమగుచున్నవి. అట్లే జ్ఞానము లేకున్నచో సమస్తకర్మలు  
ప్రయోజనమును గలిగించునవి గావు. అనగా జ్ఞానము ముఖ్యమనియు, అదిలేనిచో  
నితరములగు సాధన లుండియు ప్రయోజన విరహితము లగుచున్న వనియు,  
కేవలజ్ఞానముచేతనే శాశ్వతానందము లభించు ననియు పదేపదే తెలుపుచున్నారు.  
ఇది ముఖ్యమగు దివ్యోపదేశము. కావున నాత్మజ్ఞాననిధి, అఖండజ్ఞాననిధి యగు  
శ్రీగురుదేవుని లాభమువలననే లభించుచున్నది. అట్టి శ్రీగురుదేవుని లాభమువలన  
సర్వలాభములు గలుగు చున్నవి. పరమలక్ష్మ్యమగు శ్రీగురుపరబ్రహ్మ స్వరూపము  
యొక్క సాక్షాత్కారముచే పొందదగినది పొందబడెను; తెలియదగినది తెలియ  
బడెను; ఇక తెలిసికొన దగినదియు పొందదగినదియు లేదు. సర్వ లాభములు  
ప్రాప్తము లాయెను. (వేదాధ్యయనాది ప్రయోజనము లన్నియు లభించెను.)  
అంతయు ఆత్మ స్వరూపము. ఇట్టి గురుతత్త్వజ్ఞానము లేనివాడు అవివేకి యని  
తెలియవలెను. వానికి శాశ్వతానందము లభింపదు. జ్ఞానలాభముకంటె  
మఱియొకటి లేదను విషయమై భగవద్గీతాప్రమాణము: “యం లబ్ధ్వా చాపరం

లాభం మస్యతే నాధికం తతః” ఆత్మజ్ఞానము లేకున్న గలుగు మహానష్టమును కేనోపనిషత్తు చెప్పుచున్నది చూడుడు:

ఇహ చేదవేదీదథ సత్యమస్తి న చేదిహవేదీన్మహతీ వినస్త్తి ।

భూతేమ భూతేమ విచిత్యధీరాః ప్రేత్యాస్మాల్లోకాదమ్మతా భవన్తి ॥

మానవజన్మ జ్ఞానార్జనకై భగవంతునిచే నేర్పడి యున్నది. అదిలేనిచో నంతకన్న మహానష్టము వేరులేదు. ఇది సారాంశము.

అవః ‘శివో హి సాం’ అను నాత్మజ్ఞానము లేనివాడు కీటాదులతో సమానుడని తెలుపుచున్నారు.

గురుహీనః పశుః కీటః పతంగో వక్తుమర్హతి ।

శివరూపం స్వరూపశ్చ న జానాతి యతస్స్వయమ్ ॥ 195

గురుహీనః - పశుః - కీటః - పతంగః - వక్తుం - అర్హతి - శివరూపం - స్వరూపం - చ - న - జానాతి - యతః - స్వయం.

గురుహీనః = గురువులేని అవివేకి (గురుతత్త్వమగు నాత్మజ్ఞానము లేనివాడు), పశుః = ద్విపాదపశువు, కీటః = భూమిమీద ప్రాకని పురుగు, పతంగః = టెక్కులులేని పక్షి అని, వక్తుం = చెప్పుటకు, అర్హతి = తగియున్నాడు, యతః = ఎందువలన ననగా, స్వయం = స్వయముగా (శ్రీగురుదేవుడు లేకుండ), శివరూపం = శివమగు పరబ్రహ్మముయొక్క స్వరూపమును, స్వరూపం చ = తనయొక్క ఆత్మస్వరూపమును, న జానాతి = తెలియక ఉంటున్నాడో.

శివుడే నేనను జ్ఞానమే శివస్వరూపమును, తనయొక్క ఆత్మస్వరూపమును తెలియుట యగును. అట్టి జ్ఞానము శ్రీగురుదేవుని కృపవల్లనే పొందవలసియున్నది. ఇదేవిషయము ననేకపర్యాయములు చెప్పుచున్నారు. జ్ఞానము లేనిచో మనుష్యునకును పశుపక్ష్యాదులను భేదమేమియు లేదు.

అవి యొకవిధమున వ్యవహరించుచున్నవి. మనుజుడొక విధమున వ్యవహరించు చున్నాడు. పశుపక్ష్యాదులు చైతన్యాత్మకములు; మనుజులును, చైతన్యాత్మకులై యున్నారు. భేదమేమియు లేదు. మఱిమనగా ఆత్మజ్ఞాన



మొకటియే సర్వవిలక్షణము.

అహోరనిద్రాభయమైథునాని సామాన్యమేతత్పశుభిర్నరాణామ్,  
జ్ఞానం తు తేషామధికో విశేషః జ్ఞానేన హీనాః పశుభిస్సమానాః॥

ఈ యర్థమునే పై శ్లోకమున వివరించుచున్నారు. గురుతత్త్వ జ్ఞానము లేనివాడు భూమిమీద సంచరించు ద్విపాదశువు; అట్లే ప్రాకనట్టి పురుగు, టెక్కులులేని పక్షి. అనగా నివి యెట్లు కర్మబద్ధములై సంసారసాగరములో గ్రుంకు లిడుచు సుఖదుఃఖము లనుభవించు చున్నవో, ఆత్మజ్ఞానము లేనివాడు నట్లే అనంతదుఃఖము ననుభవించు చున్నాడు. గురువే శరణ్యము.

అవః గురు సమాశ్రయణకారణము.

తస్మాత్సర్వప్రయత్నేన సర్వసంగవివర్జితః ।

విహాయ శాస్త్రజాలాని గురుమేవ సమాశ్రయేత్ ॥

196

తస్మాత్ - సర్వప్రయత్నేన - సర్వసంగవివర్జితః - విహాయ - శాస్త్రజాలాని - గురుం - ఏవ - సమాశ్రయేత్.

తస్మాత్ = ఆత్మజ్ఞాన సంపాదనము ముఖ్య మగుటవలన, సర్వప్రయత్నేన = అన్నివిధములగు ప్రయత్నములచేతను, సర్వసంగవివర్జితః = సకల దృశ్యవస్తువులయొక్క సమృప్తముచేత విడువబడినవాడై, శాస్త్రజాలాని = శాస్త్రములయొక్క సమూహములను, విహాయ = వదలి, గురుం ఏవ = శ్రీ సద్గురుమూర్తినే, సమాశ్రయేత్ = ఆశ్రయించవలయును.

ఆత్మజ్ఞానము ముఖ్యాతిముఖ్య మనియు, అందులకై శ్రీ సద్గురుదేవునే ఆశ్రయించవలయు ననియు హెచ్చరించుచున్నారు. “పరీక్ష్య లోకాన్ కర్మచితాన్ బ్రాహ్మణో నిర్దేవమాయాత్” అను నుపనిషద్వ్రీతిగా సర్వదృశ్యవస్తువులం దాసక్తిని విడువవలయును; తీవ్రవైరాగ్యమును పొందవలయును. శాస్త్రవాసనలు, దేహ వాసనలు, లోకవాసనలు- వీనిని వదలవలయును. వేరు శరణ్యము లేదు. కావున నాత్మతత్త్వమునకై అన్నివిధములుగ ప్రయత్నించుచు సర్వశాస్త్రములను వదలి శ్రీ గురుదేవుని నాశ్రయించవలయును. ‘శబ్దజాలమహారణ్యం చిత్తభ్రమణకారకం’ “వాగ్దేఖరీ శబ్దరురీ శాస్త్రవ్యాఖ్యానకౌశలం!

పాండిత్యం సర్వవిద్యాను భుక్తయే న తు ముక్తయే॥

అన్యవిద్యాపరిజ్ఞానం హ్యవశ్యం నశ్వరం భవేత్ ।

బ్రహ్మవిద్యాపరిజ్ఞానం బ్రహ్మప్రాప్తికరం నృణామ్॥

ఇవన్నియు నాత్మజ్ఞానప్రాధాన్యమును తెలుపుచున్నవి. అందులకై శ్రీ గురువరుని శరణము పొందవలయును.

అవ: గోపుకొమ్ముబట్టి యిది గోవని స్పష్టముగా తెలుపునట్లు శ్రీగురుదేవుడు ప్రత్యక్షముగ జీవబ్రహ్మైక్యజ్ఞానమును బోధించుచున్నాడని తెలుపుచున్నారు.

**నిరస్తస్వస్వసందేహ ఏకీకృత్య సుదర్శనమ్ ।**

**రహస్యం యో దర్శయతి భజామి గురుమీశ్వరమ్॥**

197

నిరస్తస్వస్వసందేహ: - ఏకీకృత్య - సుదర్శనమ్ - రహస్యం - య: - దర్శయతి - భజామి - గురుం - ఈశ్వరం.

నిరస్తస్వస్వసందేహ: = సకల సంశయములను రహిత మొనర్చిన, య: = ఏ పరమగురుడు, ఏకీకృత్య = ఆ దేవుడే నీవు, జీవుడన పరబ్రహ్మమే అని జీవేశ్వరైక్యమునుజేసి, రహస్యం = వేదాంతరహస్యమయిన (సారమయిన), సుదర్శనమ్ = స్వస్వరూప సాక్షాత్కారజ్ఞానమును (సమ్యక్ జ్ఞానమును), దర్శయతి = చూపించుచున్నాడో, బోధించు చున్నాడో, తం = అట్టి, ఈశ్వరం = శివస్వరూపుడైన, గురుం = గురుదేవుని, భజామి = సేవించుచున్నాను, స్మరించుచున్నాను, ధ్యానించుచున్నాను.

శ్రీగురుదేవుడు దురవగాహములగు నర్థముల నవగాహనము జేసికొని తపోధ్యానాదులచే సిద్ధపురుషుడై ఆత్మవిచారణచేతను, మహావాక్యార్థ లక్ష్యార్థ చింతనచేత నఖండజ్ఞాన స్వరూపియై సకల సందేహములు నశించి నిశ్చయాత్మక జ్ఞానముచే బ్రహ్మస్వరూపియై యుంటున్నాడు. కావున నట్టి బ్రహ్మజ్ఞాని “శివోఽహంసోఽహం”అను మహామంత్రములయొక్క లక్ష్యార్థమగు జీవబ్రహ్మైక్యమును నిస్సందేహముగ దెలిపి ఏకత్వజ్ఞానమును గలుగజేసి, శరణాగతిని పొందిన శిష్యునకును నిస్వస్వరూప సాక్షాత్కారజ్ఞాన ముపదేశించుచున్నాడు. అందుచే శిష్యుడును గురుస్వరూపమగు పరబ్రహ్మస్వరూపమై నిత్యానందమును జెందుచున్నాడు. అట్టి పరమగురువును నాత్మజ్ఞానప్రాప్తికై నిరంతరము

సేవించుచున్నాను, స్మరించు చున్నాను, శరణు పొందుచున్నాను, ధ్యానించు చున్నాను.

అవ: ముందు, శ్రీగురుదేవుడు సేవించదగిన వాడనియు, అట్టి గురువర్యుడు నెట్లుండవలయు ననియును విస్తారముగా తెలిపిరి. ఈ శ్లోకమునుంచి బాహ్య గురువులను విడువవలయునని తెలుపుచున్నారు.

**జ్ఞానహీనో గురుస్త్వాభ్యో మిథ్యావాదీ విడమ్ముకః ।**

**స్వవిశ్రాంతిం న జానాతి పరశాంతిం కరోతి కిమ్ ॥**

**198**

జ్ఞానహీనః - గురుః - త్యాజ్యః - మిథ్యావాదీ - విడమ్ముకః - స్వవిశ్రాంతిం - న - జానాతి - పరశాంతిం - కరోతి - కిమ్.

జ్ఞానహీనః = ఆత్మజ్ఞానము లేనివాడును, మిథ్యావాదీ = వాచావేదాన్తమును పలుకువాడును, విడమ్ముకః = బాహ్యవేషము ననుసరించువాడును, (విలంబకః = ఆలస్యము చేయువాడును, మందుడును) అగు, గురుః = గురువు, త్యాజ్యః = విడువదగినవాడు. కారణమేమనగా, స్వవిశ్రాంతిం = తనయొక్క లక్ష్యమగు పరబ్రహ్మమందలి విశ్రమించుటను పరమశాంతిని, న జానాతి = తెలియడు, పరశాంతిం = ఇతరులకు తాపత్రయశాంతిని, కరోతి కిమ్ = చేయునా ఏమి? (చేయజాలడని యర్థము).

శ్రీగురువుదగ్గరకు శాంతినిపొంద నిచ్చచే ఆర్తులై వచ్చుచున్నారు. వారి యార్చిని బాపకున్నచో నట్టి గురువువలన ప్రయోజనము సిద్ధించదు. అంత మాత్రమేగాక నిక నపస్కార్గ ప్రవర్తకు లగుదురు. కావున నాత్మజ్ఞానము లేనట్టియు, అనుభవము లేకపోయినను ననుభవము గలిగిన తవానివలె వాచావేదాంతము చెప్పుచు బ్రాహ్మ వేషమును ధరించి తాను మహాగురువువలె నటించుచు పరులను వంచించునట్టి గురువు వదలిపెట్ట దగియున్నాడు. అతడు గురుశబ్దవాచ్యుడు గాడు.

ఎందుకనగా- గురువనగా తాను బాగుగా తెలిసికొని యితరులకు బోధించు వాడు. పాఠశాలలో నేమియు జరువనివా డుపాధ్యాయుడుగా నుండిన వానివల్ల ప్రయోజనము గలుగదు గదా ! అట్లే గురులక్షణమగు, తనకు పరమలక్ష్యమగు పరబ్రహ్మమందు విశ్రమించి రమించి పరమశాంతిని పొందుట యను స్వరూపము లేని వాడు గురువై ఆశ్రయించిన వారికి నాత్మజ్ఞానము బోధింప లేడు. వారియొక్క

తాపత్రయశాంతిని పోగొట్టి జ్ఞానామృతమును త్రాగించలేదు. తాను క్షుత్తిపాసాదులచే బాధింపబడువాడు పరులయొక్క ఆకలిదప్పులను తీర్చలేదు. తాను కడుదరిద్రుడు, ప్రజలను ధనవంతులను జేయగల్గినా ! తాను మహావ్యాధిగ్రస్తుడు, అట్టివాడు పరులరోగమును బాప వైద్యుడగునా ! తాను తాపత్రయరూప సంసారారణ్యదావాగ్నిలో దహింపబడుచుండగా నితరులను రక్షింపగలడా ! ఇనన్నియును నూహింప నగును. కావున బద్ధులగు గురువులను వదలవలయును. లేనిచో “అన్తేనైవ నీయమానా యథాన్తా” అను దుర్గతినే పొందుచున్నారు.

అవః ఆత్మజ్ఞానములేని గురుడు శిలతో సమానుడనియు, తాను తరించిన మాత్రముననే యితరులను తరింపజేయగలడనియు నిరూపించుచున్నారు.

**శిలాయాః కిం పరం జ్ఞానం శిలాసంఘప్రతారణే ।**

**స్వయం తర్తుం న జానాతి పరం నిస్తారయేత్కథమ్ ॥ 199**

శిలాయాః - కిం - పరం - జ్ఞానం - శిలాసంఘప్రతారణే - స్వయం - తర్తుం - న - జానాతి - పరం - నిస్తారయేత్ - కథం.

శిలాసంఘప్రతారణే = రాళ్లసమూహముయొక్క తరణమునందు, పరం = ఉత్కృష్టమయిన, జ్ఞానం = జ్ఞానము, శిలాయాః = రాతికి, అస్తి కిం = గలదా, స్వయం = తాను, తర్తుం = తరించుటకు, న జానాతి = తెలియటలేదు, పరం = ఇతరుని, కథం = ఎట్లు, నిస్తారయేత్ = భవసాగరమునుండి తరింపజేయును.

పాషాణమునకు జ్ఞానము గలదా ! అట్టి శిల, నికగొన్ని శిలలను జేరి జ్ఞానము కలుగజేసి తరింపజేయగలుగునా! ఇదెట్లుసంభవమో, అట్లే తాను జ్ఞానమును పొందక, భవసాగరమును తరించుటకు తత్త్వమార్గమును ఈతను తెలియక, ఇతరుల నజ్ఞానముద్రమునుండి దరిజేర్చుటయు సర్వదా అసిద్ధము. ఎప్పటికిని కానివని.

అనగా జ్ఞానము లేనివాడు పాషాణము వంటివాడు. అట్టి జ్ఞానహీనుడు శిలలవంటి అవివేకులను తరింపజేయజాలడని భావము. ఈ విషయ మెట్లున్నదనగా, అగాధమగు జలము. ఈదుటకు తెలియని వారందులో పడిపోయిరి. అట్టివారిని మఱియొకడు చూచి యీత రానివాడై నను దరిజేర్చెదనని నీటిలో

దుమికెను. తరువాత వీడును వారును కలిసి పట్టుకొని మునింగి మరణించిరి. అట్లే భవతరణము తెలియని గురువు భవార్ణవములో పడియున్న జీవులను గాంచి ారి నుద్దరింప ప్రయత్నించుచున్నాడు కాని కట్టకడపట నట్టి గురువులు, శిష్యులు కర్మబద్ధులై మహాభయంకర సంసారసాగరములో మునింగి మృత్యువును పొందుచున్నారు. కావున శ్రోత్రియబ్రహ్మనిష్ఠుడగు గురువును శరణు పొంద వలయును.

మఱియొక యర్థము: శిలాసంఘప్రతారణే - శిలాసంఘ = పాషాణ సమాహములయందలి, ప్రతారణే = తరింపజేయు విషయములో (సాల గ్రామాదులు మోక్షము నొసగుచున్నవను విషయములో), శిలాయాః = నల్ల రాతినుండి, పరం = జ్ఞానం = ఉత్కృష్టజ్ఞానము, కిం భవతి = గలుగున ఏమి! అనేకులు సాలగ్రామాదులను, ఈశ్వరాది విగ్రహములను సంసారమును తరింపజేయునను మతితో పూజించుచున్నారు. చేతనారహితములగు శిలలవలన ప్రయోజనము గలదా! జ్ఞానము గలుగునా! జ్ఞానములేని వారికి జ్ఞానము నొసంగజాలవు. కావున చైతన్యాత్మకుడగు శ్రీ గురుదేవుని భజించి తరింపుడని భావము.

**“కస్తరతి కస్తరతి మాయాం యస్సంగంస్వజతి**

**యో మహానుభావం సేవతే నిర్మమో భవతి!**

**స తరతి స లోకాంస్తారయతి”**

అని నారద భక్తిసూత్రములు.

అవ: బాధగురువులను, వేషధారులను వదలవలయునని తెలుపుచున్నారు.

**స వస్తనీయాస్తే కష్టం దర్శనాద్రాన్తికారకాః ।**

**వర్జయేత్సగూర్ దూరే ధీరస్య తు సమాశ్రయేత్ ॥**

**200**

స - వస్తనీయాః - తే - కష్టం - దర్శనాత్ - బ్రాన్తికారకాః - వర్జయేత్ - తాన్ - గురూన్ - దూరే - ధీరస్య - తు - సమాశ్రయేత్.

‘దర్శనాత్ = దర్శించుటచేత, బ్రాన్తికారకాః = వేషభాషాదులచే మనస్సునకు బ్రాన్తిని గలుగజేయు, తే = ఆ గురువులు, స వస్తనీయాః = నమస్కరించ దగినవారలు గారు, దూరే = దూరమునందు, తాన్ గురూన్ = ఆ గురువులను, వర్జయేత్ = వదలవలయును, కిం తు=

మరేమసగా, దీరస్య = అత్యజ్ఞాన సమృన్నుడగు దీరుని, సమాశ్రయేత్ = బాగుగా నాశ్రయించవలయును.

వారు చూచుటకు మహాయోగ్యులుగా కానుపింతురు. వారియొక్క చిహ్నములు, భాషలు క్షణములోనే మోక్షము గలుగజేయునట్లుండును. సూక్ష్మము లోమోక్షము, త్రుటిలో ముక్తి యని చెప్పుదురు. అట్టివారి చెంతకే చనగూడదు. ఇక నమస్కార విషయము చెప్పవలయునా! దూరము నుండియు నమస్కరించ గూడదని భావము. అట్టివారిని వదలి జ్ఞానవిజ్ఞాన సమృన్ను డయిన పరమ దయాళువైన శ్రీ గురుదేవు నాశ్రయించవలయును.

అవ: త్యాజ్యగురువులను తెలుపుచున్నాడు:

**పాషండిన: (పాఖండిన:) పాపరతా నాస్తికా భేదబుద్ధయ:**

**స్త్రీలమ్పటా దురాచారా: కృతఘ్నా బకవృత్తయ: ||**

**201**

పాషండిన: - పాపరతా: - నాస్తికా: - భేదబుద్ధయ: - స్త్రీలమ్పటా: - దురాచారా: - కృతఘ్నా: - బకవృత్తయ:.

పాషండిన: = వేదబాహ్యులు, పాపరతా: = పాపాత్ములు, నాస్తికా: = నాస్తికులు. స్త్రీలమ్పటా: = పరస్త్రీలయం దాసక్తి గలవారు, భేదబుద్ధయ: = భేదజ్ఞానము గలవారు. దురాచారా: = దురలవాటులను గలవారు. కృతఘ్నా: = చేసిన మేలును మరచినవారు, బకవృత్తయ: = బకధ్యానము గలవారు (-వీరలు త్యాజ్యులు).

ఆ దురాచారు లెవరనగా- ఈశ్వరపూజాది ధర్మమార్గములను, వేదములను నిందించువారై దేహపోషణమే ముఖ్యపురుషార్థమని చెప్పునట్టి పాషండులును, ప్రాణిహింసాది పాపకార్యములను జేయుచు మధుమాంసాదులను భుజించి పాపము లేదని చెప్పు పరమపాపాత్ములైన గురువులును, భేదజ్ఞానము గలవారును పరస్త్రీలను కామించువారును, గంజాయి నల్లమందు తిని మత్తెక్కి యిదియే మోక్షమని చెప్పు దురాచారులును, హృదయమందలి దుర్గుణములను బయటికి చూపక కొంగవలె ధ్యానము చేయువారును- వీరందరు త్యాజ్యగురువులని తెలియవలెను.

అవః త్యాజ గురువులు-

కర్మభ్రష్టాః క్షమానష్టా నింద్యతర్కైశ్చ వాదినః ।

కామినః క్రోధినశ్చైవ హింసాశ్చండాశ్చతా స్తథా

202

కర్మభ్రష్టాః - క్షమానష్టాః - నింద్యతర్కైః - చ - వాదినః - కామినః - క్రోధినః - చ -  
ఏవ - హింసాః - చండాః - శతాః - తథా.

కర్మభ్రష్టాః = సత్కర్మలనుండి భ్రష్టులయినవారును, క్షమానష్టాః = ఓర్పులేనివారును, నింద్యతర్కైః = కుతర్కములచే వాదినః చ = వాదించువారును. కామినః = కాముకులును, క్రోధినః = కోపము గలవారును, హింసాః = ప్రాణిహంసచే జీవించువారును, చండాః చ = కరిషమనస్కులై తీవ్రవృత్తితో నుండువారును, తథా = అట్లే, శతాః = పరుల కపకారము జేయు స్వభావము గలవారును, ఏవ = దూరమునందే త్యజింపదగినవారు.

తాము చేయవలసిన తపోధ్యానాదులను సత్కర్మలను చేయ నలసులై యున్నట్టి కర్మభ్రష్టులును, సహనము లేనివారును (ఒరులేమి చేసినను సహించుకొను స్వభావముగాని, కామక్రోధాదులయొక్క ప్రకోపము నోర్చుకొను స్వభావముగాని లేనివారును), భక్తి లేకయు, జ్ఞానము లేకయు, చదువు లేకయు తన కిష్టము వచ్చినట్లు కుతర్కములచే వాదించువారును, వృథాలాపులును, విషమలోలురును, క్రోధమూర్ఛితులును, ప్రాణిహింసాస్వభావులును, ఆడంబరములను పలుకుచు కారిన్యమును వహించి భయంకరస్వభావము గలవారును, పరుల కపకారము చేయువారును కారణాంతరములచే లోకములో గురువు లగుచుందురు. కాని వారలు గురువులు గారు. ప్రత్యక్షపిశాచులు. అట్టివారిని విడువ వలయును.

అవః సేవింపదగిన గురువును తెలుపుచున్నారు.

జ్ఞానలుప్తా న కర్తవ్యా మహాపాపా స్తథా ప్రియే! ।

ఏభ్యో భిన్నో గురుస్సేవ్య ఏకభక్త్యా విచార్య చ ॥

203

జ్ఞానలుప్తాః - న - కర్తవ్యాః - మహాపాపాః - తథా - ప్రియే - ఏభ్యః - భిన్నః - గురుః -  
సేవ్యః - ఏకభక్త్యా - విచార్య - చ.

హే ప్రియే = ఓ ప్రియమైన పార్శ్వతీ, తథా = అట్లు, జ్ఞానలుప్తాః = అత్మజ్ఞానము లేనివారును, మహాపాపాః = మహాపాపాత్ములును, న కర్తవ్యాః = గురువులుగా స్వీకరింప బడదగినవారు యారు, ఏచ్ఛః = వీరందఱికన్నను, భిన్నః = పై తెలుపబడిన దోషములు లేక సర్వవిలక్షణుడైన, గురుః = అత్మజ్ఞాన పరిపూర్ణుడగు గురుదేవుడు, ఏకభక్త్యా = పరమభక్తితో, విచార్య చ = బాగుగా విచారించియు, సేవ్యః = పొందదగినవాడు, సేవింపదగినవాడు.

ఇకను జ్ఞానము లేక మహాపాపాత్ములయిన గురువులను సేవించరాదు. ఇట్లునుటచే పై తెల్పినవారు అనంతపాపము గలవారని తెలియవలెను. అట్టి వారుగూడ గురువు లయినచో వారి పాపమున కవధి యున్నదా! ఈ ప్రకారము ప్రత్యేకముగా విమర్శించి చెప్పినందుచే దోషములకు విరుద్ధములగు సర్గుణములను గ్రహించ వలయును. ఇట్టి సకలగుణ సంపూర్ణుడై, అఖండ జ్ఞాననిధియై, కర్మయోగ, భక్తియోగ, ధ్యానయోగ, జ్ఞానయోగములచే పూర్ణుడై పై తెలుపబడిన దోషము లొకించుకయు లేక సచ్చిదానంద స్వరూపుడగు పరబ్రహ్మరూపుడైన శ్రీగురుదేవుని పరమభక్తితో నిరంతరము సేవించవలయును. 'విచార్య చ' అని చెప్పుటచే గురువిషయములో ననేకపర్యాయములు విచారించి యే గురువుచే తనకు భవహర మగునో, శాశ్వతశాంతి లభించునో అట్టి గురువును సర్వదా భజింపవలయును.

అవ: శ్రీ గురుతత్త్వ మెవరి కుపదేశించవలయునో తెలుపుచున్నారు.

**శిష్యాదన్యత్ర దేవేశి! న వదేద్యస్య కస్యచిత్ ।**

**నరాణాం చ ఫలప్రాప్తౌ భక్తి రేవ హి కారణమ్ ॥**

204

శిష్యాత్ - అన్యత్ర - దేవేశి - న - వదేత్ - యస్య - కస్య - చిత్ - నరాణాం - చ - ఫలప్రాప్తౌ - భక్తిః - ఏవ - హి - కారణం.

హే దేవేశి = దేవత లందఱికిని ప్రభురాలవగు నో గౌరీదేవీ!, శిష్యాత్ = శిష్యునికంటె, అన్యత్ర = ఇతరుడయిన, యస్య కస్య చిత్ = ఎవనికైనను, న వదేత్ = ఈ గురుతత్త్వమును వచింపగూడదు, కించ = మరేమనగా, నరాణాం ఫలప్రాప్తౌ = మనుజులకు జ్ఞానాది ఫలలాభ విషయమై, భక్తిః ఏవ = అనన్యభక్తియే, కారణం = హేతువు, హి = నిశ్చయము.

గురుశుశ్రూషాది కార్యము లొనరించి తన ఆర్తిని బాపికొనుటకై వచ్చిన పరమభక్తు డగువానికే యీ పరమరహస్యమును, నీ గురుస్వరూపమును చెప్పు



వలయును. అట్లుగాక ఓ పార్వతీదేవీ! యేదో ప్రయోజన ముద్దేశించి యొరులకు జెప్పురాదు. యోగ్యున కిచ్చిన విద్యయే ప్రకాశించును. దానిలోని సారము గనుగొని ప్రవర్తించుము. ఎందుకనగా, నరులు జ్ఞానఫలమును పొంది సుఖస్వరూపులు గావలయు నన్నచో భక్తియే కారణ మగుచున్నది. ఆత్మజ్ఞానమునకు పరమ కారణము శ్రీగురుదేవుని యనుగ్రహము. ఆ యనుగ్రహమునకు హేతువు పరమభక్తియే. ఇందులకు భగవద్గీతాప్రమాణము.

**భక్త్యా మామభిజానాతి యావాన్ యశ్చాస్మి తత్త్వతః ।**

**తతో మాం తత్త్వతో జ్ఞాత్వా విశతే తదనన్తరమ్ ॥**

ఇట్లు శ్రీగురుశిష్యుల సంప్రదాయ మున్నదని తెలియవలయును.

అవః పంచవిధ గురువులను జెప్పుచున్నారు:

**గూఢో దృఢశ్చ ప్రీతశ్చ మోనేన సుసమాహితః ।**

**సకృత్కామగతో వాఽపి పశ్చధా గురురీరితః ॥**

205

గూఢః - దృఢ - చ - ప్రీతః - చ - మోనేన - సుసమాహితః - సకృత్ - కామగతః - వా - అపి - పశ్చధా - గురుః - ఈరితః.

గూఢః = ఒరులకు తెలియకుండ నుండువాడును, దృఢః చ = ప్రబోధజ్ఞానము గలిగి ప్రబోధకుడై యుండువాడును, ప్రీతః చ = సంతృప్తి గలిగి ప్రసన్నుడై యుండువాడును, మోనేన = మోనముతో (సర్వవ్యవహారములు లేక), సుసమాహితః = పరబ్రహ్మమందే యుంచబడిన, మిక్కిలి లయింపజేసిన చిత్తము గలవాడును, సకృత్ కామగతః అపి వా = ఒకేసారి మహాసంకల్పము గలవాడును అని, పంచధా = ఐదు విధములుగ, గురుః = గురువు, ఈరితః = చెప్పబడెను.

1. గూఢుడు, 2. దృఢుడు, 3. ప్రీతుడు, 4. మోనముతో నుండువాడు, 5. సకృత్కామగుతుడు - వీరియిదుగురును గురువులని చెప్పబడుచున్నారు.

1. గూఢుడనగా- తానాత్మజ్ఞాన సమృన్ను డైనను, ప్రకటముకాక, ఆశ్రమము లోనో, మఠములోనో యుండువాడు, ఏకాంతప్రదేశమున స్థిరనివాసము గలవాడు, తనదగ్గఱకు వచ్చిన వారికిమాత్రము పరమాత్మ తత్త్వమును బోధించువాడు.

2. దృఢుడనగా- తాను పరిపూర్ణజ్ఞాని యయినను తృప్తిపొందక, దృఢ ప్రబోధము గలవాడగుటచే దీనజనుల నుద్దరింప సమకట్టినవాడై, యొక చోట నుండక సంచరించువాడు, అందఱికిని విశాలభావముతో పరమాత్మ జ్ఞానామృతము నొసగువాడు.

3. ప్రీతుడు- సర్వదృశ్యములతో సంబంధములేక యేవ్యవహారమును లేనినాడై సంతృప్తి గలిగినవాడై జగన్నాటకమును గాంచి వోస్యము జేయుచుండును, దృష్టిహాత్రమున పరమభక్తులను తరింపజేయువాడు.

4. మౌనముతో సమాహితచిత్తుడు- తనమనస్సును పరబ్రహ్మమందు లయింపజేసి, నిర్వికల్ప సమాధిలో నుండుచు, సర్వవ్యవహారములను మరచి యొకప్పు డాహారములను గూడ పుచ్చుకొనక బ్రహ్మనందామృతమును పాపము జేయుచుండువాడు, ధ్యానబలిమిచేతనే ఆశ్రితులను తరింపజేయువాడు.

5. సకృత్ కామగతుడు దృశ్యప్రతీతి పూర్తిగా లేనివాడయినను, ఒకప్పుడు మహాసంకల్పశక్తిచేత లోకోద్ధరణ కార్యమును జేయువాడు. వారి సంకల్పము పడినచో అంతటితో నా పరమభక్తుడున్న తరించి అఖండవిజ్ఞాని యగుచున్నాడు.

ఇట్లు కొంత భేదముచేత నైదువిధములుగ గురువు లుంటున్నారు. వారందఱును పరమభక్తులను తరింపజేయువారే.

మఱియు గురువులు (1) విహంగమవృత్తి, (2) కూర్మవృత్తి, (3) మత్స్యవృత్తి అను త్రివిధవృత్తులు గలవారై యుందురు.

1. విహంగమ వృత్తియనగా- పక్షి రెక్కలలోపల గ్రుడ్ల నుంచుకొని స్పర్శచేత తనవలెనే పిల్లలను జేయుచున్నది. ఆప్రకార మాత్మబోధస్వరూపుడగు గురువు హస్తమస్తక సంయోగముచే శిష్యుని అజ్ఞానావరణమును తొలగించి తనవలె జ్ఞానసంపన్నునిగ జేయుచున్నాడు.

2. కూర్మవృత్తియనగా- తాబేలు గ్రుడ్ల నెచ్చోటన్ ఉంచి మనస్సున సంకల్పించి పిల్లలను జేయుచున్నది. ఆలాగున గురుదేవుడు నెచ్చటన్ యున్న శిష్యులను తనవలె నుండ వలయునను దృఢ సంకల్పముచే బ్రహ్మజ్ఞాన

సమృన్నులనుగ జేయుచున్నాడు.

3. మత్స్యవృత్తియనగా- చేప తన గ్రుడ్లను చూపుచేతనే పిల్లలనుగ జేయు నట్లు గురుమూర్తి తనయొక్క దృష్టిప్రసారముచేతనే శిష్యులను జ్ఞానులనుగ చేయుచుండును.

ఇంతకు చెప్పవలసిన యర్థమేమనగా పైన తెల్పిన గూఢ దృఢ గురువు లిద్దరు విహంగమవృత్తి గలిగి శిష్యులను హస్తమస్తక సంయోగముచే తరింపజేయు చున్నారు. ప్రీతుడను గురువు మత్స్యవృత్తిగలవాడై శిష్యులను తనయొక్క వీక్షణముచేతనే జ్ఞానసహితులనుగ జేయచున్నాడు. మౌనేన సమాహితుడు నాల్గవగురువు, కూర్మవృత్తి గలవాడై శిష్యులను ధ్యానబలిమిచేతనే యుద్ధరించు చున్నాడు. సకృత్ కామగతుడును సంకల్పముచేత అందరిని నుద్ధరించుచున్నాడు. ఈలాగున వీరిభేదములను తెలియవలెను.

ఇకను విచారించిన వేదాంతశాస్త్రములో (1) బ్రహ్మవిదుడు, (2) బ్రహ్మ విద్వరుడు, (3) బ్రహ్మవిద్వరీయుడు, (4) బ్రహ్మవిద్వరిష్ఠుడని బ్రహ్మ వేత్తలను నాలుగురీతులుగ జెప్పుచున్నారు.

(1) బ్రహ్మవిదుడు- విజ్ఞానసమృన్నుడై శాస్త్రములలో జెప్పినట్లు తానా చరించుచు భక్తులను తరింపజేయుచుండును. ఇతడే గూఢగురువని తెలియవలెను.

(2) బ్రహ్మవిద్వరుడు- సత్కర్మలనుగూడ వదలి కేవలబోధకుడై పరమ హంపయై సంచరించుచుండును. ఇతడే దృఢగురువు.

(3) బ్రహ్మవిద్వరీయుడు- సర్వవ్యవహారములు లేనివాడై భోజనాదుల యందుమాత్రము ప్రవృత్తిగలిగి యుండును. ఈయనయే ప్రీతుడు.

(4) బ్రహ్మవిద్వరిష్ఠుడు సర్వదా నిర్వికల్పసమాధిలో నుండువాడు, స్మృతికి వచ్చునప్పు డేదైనను స్వీకరించువాడు. ఈ గురువే మౌనేనసమాహితచిత్తుడు, సకృత్కామగతుడును, మహాసంకల్ప మొకసారిమాత్రము గలవాడు. కనుక నిందులో చేరిన మహానీయుడే. ఇట్లు తెలియుడు.

అవః సమస్తమును గురువున కర్పణజేయువలయునని చెప్పుచున్నారు.

**సర్వం గురుముఖాల్లబ్ధం సఫలం పాపనాశనమ్ ।**

**యద్యదాత్మహితం వస్తు తత్తద్రవ్యం న వంచయేత్ ॥ 206**

సర్వం - గురుముఖాత్ - లబ్ధం - సఫలం - పాపనాశనం - యత్ - యత్ - ఆత్మహితం - వస్తు - తత్ - ద్రవ్యం - న - వంచయేత్.

గురుముఖాత్ = శ్రీ గురుదేవుని ద్వారా, లబ్ధం = పొందబడిన, సర్వం = సమస్తవస్తు సముదాయము, పాపనాశనం = పాపమును నశింపజేయునదియై, సఫలం = జ్ఞానహేతు సగుణచే ప్రయోజనసత్తగుచున్నది కాన, యత్ యత్ వస్తు = ఏ ఏ వస్తువులు, ఆత్మహితం = తనకు ప్రియములో, తత్ తత్ ద్రవ్యం = ఆయావస్తువులను, న వంచయేత్ = వంచన జేయరాదదు.

ఏవస్తువైనను శ్రీ గురుదేవుని కర్పించియే తిరుగా తాను గైకొనవలయును. ఎందునలన ననగా శ్రీ గురుదేవునిద్వారా వచ్చినందుచే, శ్రీ గురుదేవుని దృష్టి పూత మయినందుచే మహాపవిత్రము, సర్వపాపనాశకమునై ఏదోషములను గలిగించదు గనుక జ్ఞానహేతుకమై సఫల మగుచున్నది. అందుచే తనకెద్ది ప్రియ మైనదో, దానిని దాచక దానినంతయు శ్రీ గురుదేవుని కర్పించవలయును. తరువాత తాను స్వీకరించవలయును.

**పత్రం పుష్పం ఫలం తోయం యో మే భక్త్యా ప్రయచ్ఛతి ।**

**తదహం భక్తుపహృతమశ్వామి ప్రయతాత్మనః ॥**

అని భగవద్గీతయు పత్రపుష్పాదులు భగవంతుని కర్పితములు గావలయునని తెలుపుచున్నది.

మఱియొక అర్థము: శ్రీ గురువుద్వారా వచ్చినదియు, సర్వపాపభంజక మయి నదియు, తనకు హితమును గలిగించున దేదియో దానినంతయు నలక్ష్య ముజేయదగదని భావము. అంతయు గురుస్వరూపమని భావించవలయును.

అవః ఈశ్వరుడు పార్వతీదీనితో నీ గురుతత్త్వమును పరమభక్తితో భద్రముగా నుంచవలయునని చెప్పుచున్నాడు.

గురుదేవార్పణం వస్తు తేన తుష్టోఽస్మి సువ్రతే ! ।

శ్రీగురోః పాదుకాం ముద్రాం మూలమస్త్రం చ గోపయేత్ ॥ 207

గురుదేవార్పణం - వస్తు - తేన - తుష్టః - అస్మి - సువ్రతే - శ్రీగురోః - పాదుకాం - ముద్రాం - మూలమస్త్రం - చ - గోపయేత్.

వస్తు = ఏ వస్తువు, గురుదేవార్పణం - శ్రీగురుదేవున కర్పిత మగుచున్నదో, తేన=అట్టి సర్వవస్తు సముదాయముచేత, సువ్రతే = మంచివ్రతనిష్ఠ గల ఓ పార్వతీ!, తుష్టోఽస్మి = సంతృప్తిని జెందినవాడ నగుచున్నాను, శ్రీగురోః = శ్రీ గురుదేవునియొక్క, పాదుకాం = పాదుకను (పాదస్మరణరూప స్తోత్రమును), ముద్రాం = జ్ఞానముద్రను (చిన్మూద్రను), మూలమస్త్రం చ = మూలమస్త్రమునున్ను, గోపయేత్ = సంరక్షించుకొనవలయును (ఎవరికైన నిచ్చి చెడగొట్టకూడదు).

ఓ వ్రతనిష్ఠ గల పార్వతీదేవి! భక్తుడెద్దాని నైనను శ్రీ గురుదేవుని కర్పించినచో దానిచే నేను మిగుల సస్తుష్టచిత్తుడ నగుచున్నాను. ఇకను భక్తుడు శ్రీ గురుదేవునికి సంబంధించిన పాదుకాస్తవమును, జ్ఞానముద్రను, మూల మంత్రమును సంరక్షించవలయును. భద్రముగ హృదయములో నెల్లప్పుడుంచు కొనవలయును. భక్తి లేనివారికి, శ్రద్ధాశూన్యులకు ప్రమాదవశముచే నైనను వచింపరాదని భావము. పరమపవిత్ర వస్తువైన నద్దానిని గైకొని పరమపవిత్రులు గావలయునను కోరిక గలవారికే యొసంగవలయును. అట్టి విద్య సురక్షితమై యావత్కాల ముండును. లేనిచో నా విద్య సామాన్య మయినదివలె కానుపించును. రత్నమైనను దాని విలువ తెలియనివారు వీధిలో పడవేయుదురు. రాయి యనియే తలంతురు. దానియొక్క మూల్యము తెలిసినవారు భద్రముగా నుంచి యుప యోగపెట్టుకొనుదురు. అట్లే మస్త్ర మనగా దానియొక్క ధాత్వర్థమునుబట్టి గోప్యముగా నుంచి రక్షించదగినదని మహోపదేశము.

అవః శ్రీ గురుదేవుని పాదుకాస్మరణఫలమును తెలుపుచున్నారు.

నతాఽస్మి తే నాథ పదారవిన్దం

బుద్ధీన్ద్రియప్రాణమనోవచోభిః ।

## యచ్చిన్వతేభావిత(మా)ఆత్మయుక్తౌ

ముముక్షుభిః కర్మమయోపశాంతయే

208

నతా - అస్మి - తే - నాథ - పదారవిన్దం - బుద్ధీన్ద్రియప్రాణమనోవచోభిః - యత్ - చిన్వతే - భావితఆత్మయుక్తౌ (భావితం - ఆత్మయుక్తౌ) ముముక్షుభిః - కర్మమయోపశాంతయే.

ముముక్షుభిః = ముక్తికాములచేత, భావిత ఆత్మయుక్తౌ - భావిత = భావింపబడిన, ఆత్మ = ఆత్మయొక్క, యుక్తౌ = యోగమునందు (స్వస్వరూప ధ్యానయోగమునందు లేక, (ఆత్మయుక్తౌ = ఆత్మానుసంధానమందు, భావిత = పరబ్రహ్మ స్వరూపముగ ధ్యానింపబడినదై), కర్మమయోపశాంతయే - కర్మమయ = కర్మస్వరూప అజ్ఞానముయొక్క, ఉపశాంతయే = మిక్కిలి నాశనముకొఱకై, యత్ = ఏ దివ్యస్వరూపనస్తువు, చిన్వతే = స్మరింపబడుచున్నదో, తత్ = సర్వకర్మ భంజక దేదీప్యమాన స్వయంప్రకాశమాన జ్ఞానస్వరూప పరవస్తు వయిన. తే పదారవిన్దం = నీ యొక్క జ్ఞానమకరంద విశిష్టమగు చరణకమలమును, హే నాథ = ఓ స్వామీ!, బుద్ధీన్ద్రియ ప్రాణమనోవచోభిః = నమస్కరించుదాన నగుచున్నాను.

ఇక నుత్తరత్ర శ్లోకములో ముద్రామస్త్రములను తెలియపరచెదరు. హృదయకమలమున నిత్యము శ్రీగురుపాదారవింద స్మరణము నెట్టి ప్రయోజనము కలిగించునో దానిని చెప్పుచున్నారు. ఓ స్వామీ! నీయొక్క సర్వదా జ్ఞాన మకరందస్రవస్త్రీ నిష్కండిత పదారవిందమును ముక్తిని గోరువారు సర్వకర్మ రూపమగు తాపత్రయాభీలమగు నజ్ఞానముయొక్క సమూలనాశనమునకై స్వరూపజ్ఞానమం దాత్మానుసంధానమందు పరబ్రహ్మస్వరూపముగ భావించి నిరంతరము సంస్మరించుచున్నారు. వారి హృదయము నధిష్టించిన యది దేదీప్యమాన దివ్యప్రకాశముతో స్వయంప్రకాశమై యున్నది. అట్టి భవదీయ పాదారవిందమును బుద్ధిలో నిశ్చయించి, మనస్సున స్మరించి, ప్రాణమగు నాత్మరూపముగ నమ్మి అనగా బుద్ధిని, ప్రాణమును, మనస్సు నేకము జేసి ధ్యానించి వాక్కుతో 'తదేవ శరణం మమ' అని స్తుతించుచు సర్వేన్ద్రియములతో (సాష్టాంగ మున) నమస్కరించుచున్నదానను. ఇట్లు పార్వతీదేవి మహేశునికి నమస్కరించెను. ఇదియే శ్రీ గురుపాదుకాస్మరణము. ఈ శ్లోకమున శ్రీగురు పాదారవింద స్మరణము బుద్ధి, మనస్సు మొదలగు నస్తరిన్ద్రియములకును, బాహ్యేన్ద్రియము లకును శుద్ధికరమై జ్ఞానప్రకాశ చైతన్యముల నిచ్చుచున్నదని వివరింపబడెను.

అవ: శ్రీగురుదేవుని దివ్యచరణకమల ధ్యానపూర్వక నమస్కారముయొక్క ప్రయోజనమును తెలుపుచున్నారు.

**అనేన యద్భవేత్కార్యం తద్వదామి తవ ప్రియే !**

**లోకోపకారకం దేవి! లోకికం తు వివర్ణయేత్ ||**

209

అనేన - యత్ - భవేత్ - కార్యం - తత్ - వదామి - తవ - ప్రియే - లోకోపకారకం - దేవి - లోకికం - తు - వివర్ణయేత్.

అనేన = ఈ శ్రీ గురుపదారవిష్ట స్మరణపూర్వక నమస్కారముచే, యత్ = ఏ, కార్యం = మహత్తగు ప్రయోజనము, భవేత్ = సిద్ధించునో, తత్ = ఆ విషయమును, తవ = నీ కొఱకు, హే ప్రియే = ప్రియమైన గౌరీదేవి !, వదామి = చెప్పుచున్నాను, హేదేవి = ఓ దేవి !, కిం తు = మరేమనగా, లోకోపకారకం = జనుల కుపకారమును గలిగించున దైనను, లోకికం = ఆత్మభావ్యామగు వ్యాపారములను, వివర్ణయేత్ = వదలవలయును (క్రమముగా ధ్యానబలిమిత స్వయముగ వ్యాపారము లన్నియు సన్నగిల్లునని యర్థము).

ఓ దేవి! శ్రీ గురుస్మరణపూర్వక నమస్కారముచే మహాప్రయోజనము సిద్ధించు చున్నది. దానిని జెప్పుచున్నాను వినుము. ధ్యానించువాడు లోకసంబంధ కార్యములను పవిత్రము లయినను, జనుల కుపకారజనకము లయినను వదలవలయును. అవి దృశ్యముతో గూడినవి; కేవల స్వరూపానుసంధానమునకు భంగకరము లయినవి. ఇందుచేతనే శ్రీ గురుదేవులు ధ్యానమునకు నాటంకములగు సత్కార్యములనుగూడ విసర్జించవల యునని చెప్పెడి మహోపదేశము. సర్వదా రత్నముల వ్యాపారము చేయువాడు చిల్లరదుకాణము పెట్టుకొనునా! శ్రీగురు పాదారవింద స్మరణము కేవలము చైతన్యము, దృశ్యాతీతము, మహోత్తమము, సర్వకర్మవర్జితమగు పరబ్రహ్మము, అనేకకోటి జన్మకృత సుకృతరాశికి పరాకాష్ఠ యయినది. ఇంతయేల, అట్టిధ్యానము చేయుచుండిన స్వయముగా సర్వ దృశ్యములు నశించి ఆత్మారాము డగుచున్నాడు. ఇది శ్రీగురువర్యుని పాదారవింద స్మరణపూర్వక నమస్కారప్రయోజనము.

అవ: ముముక్షువునకు విహితావిహితములు.

లోకికార్ధర్మతో యాతి జ్ఞానహీనో భవార్హవే ।

జ్ఞానభావే చ యత్సర్వం కర్మనిష్కర్మ శామ్యతి ॥

210

లోకికాల్ - ధర్మతః - యాతి - జ్ఞానహీనః - భవార్హవే - జ్ఞానభావే - చ - యత్ - సర్వం - కర్మ - నిష్కర్మ - శామ్యతి.

లోకికాల్ = లోకసంబంధమైన, ధర్మతః = ధర్మకార్యమువలన, జ్ఞానహీనః = జ్ఞానము లేనివాడై, భవార్హవే = సంసారసాగరములో, యాతి = సంచరించుచున్నాడు, జననమరణ రహిత జ్ఞానమును పొందజాలడు, జ్ఞానభావే చ = జ్ఞానోదయము గలుగగా, సర్వం కర్మ యత్ = సమస్తమైన కర్మ యేదియో, తత్ సర్వం కర్మ = ఆ సకలకర్మయు, నిష్కర్మ = కర్మరహితమై, శామ్యతి = పూర్తిగా నశించిన దగుచున్నది.

లోకసంబంధ కార్యములు ధర్మముతో గూడినను జ్ఞానమును గలిగింప జాలవని చెప్పుచున్నారు. ధర్మకార్యము లయినను, లోకమున కంతటికిని మహోపకారమును జేయునని యయినను బ్రహ్మాది దేవతలకును దుర్గమ మయిన, మహోత్తమ మగు నిత్య సుఖస్వరూప మయిన స్వరూపధ్యానమునకు ప్రతికూలము లగుటచే ముక్తికాముడు వానినెల్ల వదలివేయవలయును.

దృశ్యకార్యములవలన స్వరూపముయొక్క విస్మృతి గలుగుచున్నది. అదియే యజ్ఞానము. భవసాగరములో మునుంగుటయు నదియే. చీకటిని నెవరైనను వాంఛింతురా! జ్ఞానమునే కోరుదురు. ఆత్మజ్ఞాన మనగా దృశ్యభావనను తనలో ప్రవేశింపనీయకయు, ఆత్మభావనను మరుపు గలుగనీయకయు చూచుచుండుట యగుచున్నది. ఇట్టి ధ్యానము నిరంతర ముండినచో అదియే జ్ఞానము. కావున దృశ్యవాసనా రూపములగు లోకికధర్మములు స్వరూపవిస్మృతిహేతువు లగుటచే విసర్జించవలయును. అట్లాచరించుటచే జ్ఞానోదయము గలుగుచున్నది. జ్ఞానాగ్ని ప్రజ్వరిల్లగా సర్వ కర్మకాష్ఠములు దగ్ధము లగుచున్నవి. శమించిపోవుచున్నవి. అవశిష్ట మయినది నిష్కర్మమగు పరబ్రహ్మయే యగుచున్నది. కావున సాధకు లగువారు స్వరూపవిస్మృతి లేక నాత్మధ్యానమందే రమించుచుండవలయును. ఇంతకన్న నుత్తమ మయినది మఱియొండు లేదు. అట్టి శక్తి లేనివారు సత్కర్మలను దైవార్పితముగ జేయుచు క్రమముగా పరిశుద్ధులై జ్ఞానవంతు లగుదురు.



ధ్యానవిషయమున ప్రమాణము:

నాస్తి ధ్యానసమం తీర్థం నాస్తి ధ్యానసమం తపః ।

నాస్తి ధ్యానసమో యజ్ఞః ప్రస్మాద్ధ్యానం సమాచరేత్ ॥

ఇచ్చట జ్ఞానముద్రా రక్షణము తెలుపబడెను.

అవ: శ్రీగురుగీతామాహాత్మ్యమును తెలుపుచున్నారు. ఈ శ్లోకము మొదలుకొని యీ అధ్యాయాంతము వరకు మాహాత్మ్యమనియే తెలియవలయును.

ఇమాన్తు భక్తిభావేన పరేద్వై శృణుయాదపి ।

లిఖిత్వా యత్రదానేన తత్సర్వం ఫలమశ్నుతే ॥

211

ఇమాం - తు - భక్తిభావేన - పరేత్ - వై - శృణుయాత్ - అపి - లిఖిత్వా - యత్ - ప్రదానేన - తత్ - సర్వం - ఫలం - అశ్నుతే.

ఇమాం తు = ఈ గురుగీత నయితే, యః = ఏ పురుషుడు, భక్తి భావేన = పరమభక్తితో, పరేత్ = చదువునో, శృణుయాత్ అపి = శ్రవణమునైన జేయునో, (సః = అట్టి పరమభక్తుడు), లిఖిత్వా = పరమాదరముతో శ్రీ గురుస్వరూప భావముతో వ్రాసి, ప్రదానేన = పరమభక్తునకు నొసగుటచేత. యత్ = ఎట్టి ఫలము లభించునో, తత్ సర్వం ఫలం = అటువంటి సకల ఫలమును, అశ్నుతే = పొందుచున్నాడు.

ఏ ధన్యాత్ము డీ గురుగీతను శ్రీగురుస్వరూప భావముతో పరమభక్తితో జదువుచున్నాడో, లేక అట్లే శ్రవణము చేయుచున్నాడో అట్టి మహాభక్తుడు (పఠించువాడు, శ్రవణము జేయువాడును) శ్రీగురుగీతను నేకమనస్కుడై భక్తిభావముతో వ్రాసి పరమభక్తునకు నిచ్చినచో నెట్టిఫలమును పొందునో, అట్టి సర్వఫలమును బడయుచున్నాడు. అనగా శ్రీగురుగీతను పరమభక్తితో పఠించిన వారును, శ్రవణముజేయువారును, వ్రాసినవారును, మఱియొక భక్తునకు నిచ్చిన వారును సమస్తఫలములను కోరిన కోరికల నన్నిటిని “యో యదిచ్ఛతి తస్య తత్” అన్నట్లు పొందుచున్నారు. శ్రీగురుదేవుని పరమభక్తు లగుచున్నారు. తద్వారా జ్ఞానస్వరూపు లగుచున్నారు. ఇందులకు శ్రీభగవద్గీతాప్రమాణము-

శ్రద్ధావాననసూయశ్చ శృణుయాదపి యో నరః ।

సోఽపిముక్తశ్చభాంల్లేకాన్రాష్ట్రయాత్ పుణ్యకర్మణామ్ ॥

ఈ శ్రీగురుగీతను తాము తెలిసికొనడమేకాక పరమభక్తులకు నొసంగి గురుతత్త్వమును బోధించవలయును. అందుచే శ్రీ గురుపరమాత్మ సంతుష్ట హృదయు డగుచున్నాడు.

అవ: గురుగీతాజప ఫలము:

గురుగీతామిమాం దేవి! హృది నిత్యం విభావయ ।

మహావ్యాధిగతైర్దుఃఖైస్సర్పదా ప్రజపేన్ముదా ॥ 212

గురుగీతాం - ఇమాం - దేవి - హృది - నిత్యం - విభావయ - మహావ్యాధిగతైః - దుఃఖైః - సర్పదా - ప్రజపేత్ - ముదా.

హే దేవి = ఓ పార్వతీ, ఇమాం = ఈ, గురుగీతాం = గురుగీతను, హృది = మనస్సునందు, నిత్యం = ఎల్లప్పుడును, విభావయ = విశేషముగ ధ్యానించుము, మహావ్యాధిగతైః = చాలకాలమువరకు వెనువెంట నంటియున్న తీవ్రవ్యాధులను పొందినట్టి, దుఃఖైః = దుఃఖములచేతను (అట్టి సమయములలోను), ముదా = సంతోషముతో, ప్రజపేత్ = బాగుగ జపించవలయును.

ఓ పార్వతీదేవి! యీ గురుగీతను హృదయమునందు గురుస్వరూపమును దెలిసి నిత్యము ధ్యానించుము. సర్వశుభములు కలుగును. గురుస్వరూప బ్రహ్మతత్త్వము మిగుల ప్రకాశించును. ఒకవేళ మహావ్యాధులచే దుఃఖములు సంభవించినను, ఏది నశించినను గురుస్వరూపము నాశము గాదు. అట్టి గురుతత్త్వము తనయొక్క స్వరూపమయి యున్నందుచే మిగుల సంతోషముతో నీ గురుగీత నెప్పుడును పరమభక్తితో బాగుగ జపించవలయును. ఈ గీతయొక్క జపముచే సకలవ్యాధి దుఃఖములు, తాపములు తత్క్షణమే నశించుచున్నవి. అట్టి సమయములో నిది మహారక్షయై యున్నది. కాన సర్పదా జపించవలయును.

అవ: గురుగీతలోని ఏకైకాక్షరమే ఒక్కొక్కమంత్రము:

గురుగీతాక్షరైకం మన్తరాజమిదం ప్రయే! ।

అన్యే చ వివిధాః మన్త్రాః కలాం నార్హన్తి షోడశీమ్ ॥

గురుగీతాక్షరైకం - మన్తరాజం - ఇదం - ప్రయే - అన్యే - చ - వివిధాః - మన్తాః - కలాం - న - అర్హన్తి - షోడశీం.

హేప్రియే = ప్రేమస్వరూపిణి యఃగు నో పార్వతీ. ఇదం = ఈ, గురుగీతాక్షర ఏకైకం - గురుగీతా = శ్రీ గురుగీతయందలి, అక్షర = అక్షరములలో, ఏకైకం = ఒక్కొక్క వర్ణమున్ను, మన్తరాజం = మన్తశ్రేష్ఠ మగుచున్నది, వివిధా = అనేకము లయిన, అన్యే మన్తాః = ఇతరమన్తములు, షోడశీం = అక్షరములో పదియారవదగు, కలాం చ = అంశమును, న అ = తగవు.

ఈ శ్రీగురుగీతయందున్న శ్లోకములలోని యొక్కొక్క యక్షరమును మన్తము గాదు. మన్తములలో శేష్ఠమయిన మహామన్తమునుగా ఓ పార్వతీ! తెలియుము. అట్టి ఏకై కాక్షర మహామన్తముతో నానావిధములగు ఇతర యంత్రముద్రాదు లతోగూడిన మన్తము లన్నియును పదియారవదగు నంశమును పొందజాలవు. అనగా ఏకైకాక్షర మహామన్తము యొక్క పదియారవదగు భాగమునకు నెట్టి ఫలితము చెప్పబడెనో, ఆ ఫలమునకు నీ మన్తము లన్నిటియొక్క ఫలము సరిపోవునది గాదు. అప్పటికిని చాలకనే యున్నదని భావము. ఇట్లు ఈ శ్రీగురుగీతాక్షరములలోని యొక్కొక్క యక్షరముయొక్క ఫలమును తెలియ వలెను. అనగా నీగురుగీత యొక్కటియే అనన్త జ్ఞానఫలము నొసంగునదిగ నున్నది. తక్కిన మన్తము లన్నియు చిత్తభ్రమ కారణములని తెలియవలెను. కనుక ఇది మహాపవిత్రము, జ్ఞానస్వరూపము, సకలసౌఖ్యదము, అమందానంద పరిపూర్ణము, శివము, శాంతము.

అవః గురుగీత జపఫలము.

**అనన్తఫలమాప్నోతి గురుగీతాజపేన తు ।**

**సర్వపాపహరా దేవి! సర్వదారిద్ర్యనాశినీ ॥**

214

అనన్తఫలం - ఆప్నోతి - గురుగీతాజపేన - తు - సర్వపాపహరా - దేవి - సర్వదారిద్ర్యనాశినీ.

గురుగీతాజపేన = శ్రీ గురుగీతా జపమువలన, అనన్తఫలం , అనన్త = అపరిమితమైన, ఫలం = ఫలమును (నాశములేని జ్ఞానఫలమును), ఆప్నోతి = పొందుచున్నాడు. కిం తు =

మరేమనగా ఈ గురుగీత, హే దేవి = ఓ పార్వతీ, సర్వపాపహరా = సమస్తపాపములను హరించునదియు, సర్వదారిద్ర్యనాశినీ = సకల దారిద్ర్యములను నశింపజేయు నదియు నగుచున్నది.

శ్రీ గురుగీతను సర్వదా జపించువాడు పరిమితలేని, యంతయుని వచింప సాధ్యముగాని ఫలమును జెందుచున్నాడు. అంతమాత్రమే గాదు, శ్రీగురుతత్త్వము కనుగొని నిరంతరము జపమాచరించువాడు ఎప్పుడును నాశములేని జ్ఞానఫలము నవశ్యముగ బడయు చున్నాడు. ఇక నిది చేయరాని కార్యములను జేసి మహా పాపాత్ముడైనను అట్టివాని పాపముల ద్వంస మొనరించి మహాపరిశుద్ధాత్ముని చేయుచున్నది. మఱియు నెప్పుడును దారిద్ర్యబాధతో దుఃఖించువానియొక్క దారిద్ర్యమును పూర్తిగా నశింపజేసి వాని తీవ్రవేదనను బాపుచున్నది. వానిని సకల సమృద్ధులతో తులదూగునట్లు చేయుచున్నది. కావున గురుగీతను జపించువాడు సర్వఫలముల నేకారంతలేక పొందుచున్నాడు. అందుచే గురుభక్తి కలిగిన వాడు తరించుచున్నాడు.

అవ: గురు జపఫలమునే ఇంకను వివరించుచున్నాడు.

**అకాలమృత్యుహరా (హరణా) చైవ సర్వసంకటనాశినీ ।**

**యక్షరాక్షసభూతాదిచోరవ్యాఘ్రవిఘాతినీ ॥**

215

అకాలమృత్యుహరా - చ - ఏవ - సర్వసంకటనాశినీ - యక్షరాక్షస భూతాదిచోర వ్యాఘ్రవిఘాతినీ.

(ఇయం = ఈ శ్రీగురుగీత), అకాలమృత్యుహరా చ ఏవ = అకాలమృత్యువును హరించు నదియును, సర్వసంకటనాశినీ = సమస్తకష్టములను నశింపజేయు నదియును, యక్ష ... విఘాతినీ = యక్షులు, రాక్షసులు, భూతములు మొదలయినవియు; దొంగలు, పెద్దపులులు వీనినన్నిటిని ద్వంస మొనరించు నదియు నగుచున్నది.

మఱియు నీ గురుగీత అకాలమృత్యు భయమును హరించునదియు, నెట్టి కష్టములు సంభవించినను స్మరించినంత మాత్రమున వానినన్నిటిని నశింపజేయు నదియు, పరించినంతమాత్రమున యక్షులను, రాక్షసులను, భూత ప్రేత పిశాచాదులను, తస్కరులను, వ్యాఘ్రాదులను దరిజేరనీయనిదియు, వాని భయముల

నెల్ల పారదోలునదియు నగుచున్నది.

అవ: గురుసాన్నిద్యఫలము

సర్వోపద్రవకుష్టాదిదుష్టదోషనివారిణీ ।

యత్ఫలం గురుసాన్నిధ్యాత్మత్ఫలం పఠనాద్భవేత్ ॥ 216

సర్వోపద్రవకుష్టాదిదుష్టదోష నివారిణీ - యత్ - ఫలం - గురుసాన్నిధ్యాత్ - తత్ - ఫలం - పఠనాత్ - భవేత్.

సర్వోపద్రవ... .. నివారిణీ - సర్వోపద్రవ = సర్వకష్టములను, కుష్టాది = కుష్టు మొదలైన వ్యాధులయొక్క, దుష్టదోష = ప్రబలదోషములను, నివారిణీ = నివారించునదియు నగుచున్నది, గురుసాన్నిధ్యాత్ = శ్రీగురుదేవునియొక్క సమీపములో నుండుటవలన, యత్ = ఏ, ఫలం = జ్ఞానఫలము గలుగుచున్నదో, తత్ ఫలం = అట్టి ప్రయోజనము, పఠనాత్ = గురుగీతా పఠనమువలన, భవేత్ = కలుగును.

మఱియు నీ గురుగీతాశాస్త్ర పఠనాదులవలన భక్తుని సర్వకష్టములు నాశము లగుచున్నవి. కుష్టు, బొల్లి మొదలయిన మహావ్యాధులయొక్క దుర్నివార్యము లగు ప్రబలదోషములున్న హరింపబడుచున్నవి. శ్రీగురుసన్నిధానమున నివసించుటచే నెట్టి పవిత్రజ్ఞానము, భక్తి, వైరాగ్యము మొదలగునవి గలుగునో అట్లే ప్రతిదిన మీగురుగీతను శ్రద్ధతో పఠించిన వైరాగ్యాదులు గలుగును.

అవ: జపాసన ఫలితములు

మహావ్యాధిహరా సర్వవిభూతేస్సిద్ధిదా భవేత్ ।

అథవా మోహనే వశ్యే స్వయమేవ జపేత్పదా ॥ 217

మహావ్యాధిహరా - సర్వవిభూతేః - సిద్ధిదా - భవేత్ - అథవా - మోహనే - వశ్యే - స్వయం - ఏవ - జపేత్ - సదా.

(ఇయం = ఈ గురుగీత), మహావ్యాధిహరా = ఏ ఉపాయములచేతను నశించని మహావ్యాధినిగూడ హరించునదియు, సర్వవిభూతేః = సమస్త విశ్వర్యములయొక్క, సిద్ధిదా = సిద్ధి నిచ్చునదియు నగుచున్నది, అథవా = లేకపోయినచో, మోహనే = మోహనకర్మయందును, వశ్యే = వశీకరణమునందును, స్వయమేవ = తానే, సదా = ఎల్లప్పుడు, జపేత్ = ఈ గురుగీతా

మంత్రమును జపించవలెను.

మరియు నీ గురుగీతాశాస్త్రము మహాపుణ్యక్షేత్రాదులను సేవించియు, నౌషధములను బుచ్చుకొనియు తీరని తీవ్రవ్యాధులనుగూడ భక్తితో పఠించినంత మాత్రమున హరించుచున్నది. సకలైశ్వర్యముల నొసగునదిగ నున్నది. అట్లుగాక పోయిన మరియు నీ గీతాశాస్త్రము మోహనమందును, వశీకరణమందును నుపయోగపడుచున్నది. దీనిని జపించినంతమాత్రమున మోహన వశీకరణాది కార్యములును నెరవేరుచున్నవి. ఆ కార్యములకై స్వయముగా నెప్పుడైన నీ గురుగీతామంత్ర ముపయోగపెట్టుకొనవచ్చును. ఇట్లు మంత్రముయొక్క మోహనాది అష్టక్రియలును నీ గురుగీతా జపముచే గలుగనని చెప్పబోవుచున్నారు.

అవ: గురుగీతా జపవిధానాసనములు.

**కుశదూర్వాసనే దేవి! హ్యసనే శుభ్రకంబళే !**

**ఉపవిశ్య తతో దేవి జపేదేకాగ్రమానసః ॥**

218

కుశదూర్వాసనే - దేవి - హి - అసనే - శుభ్రకంబళే - ఉపవిశ్య - తతః - దేవి - జపేత్ - ఏకాగ్రమానసః.

హి దేవి = ఓ పార్వతీదేవి, కుశదూర్వాసనే - కుశ = దర్బలయొక్క, దూర్వా = గరికలయొక్క, అసనే = అసనమునందును, శుభ్రకంబళే అసనే = పరిశుద్ధమగు తెల్లని కంబళాసనమునందు, ఉపవిశ్య = కూర్చొని, తతః = తరువాత, హి దేవి = ఓ భవానీ, ఏకాగ్రమానసః = ఏకాగ్రచిత్తము గలవాడై, జపేత్ = జపించవలయును, హి = నిశ్చయము.

జపవిధానమునకై ఆసనములను జెప్పుచున్నారు. దర్భాసనమందుగాని, గరికలయొక్క ఆసనమందుగాని, పరిశుద్ధమగు ధవళకంబళాసనమునందుగాని కూరుచుండి ఓ పార్వతీదేవి! విషయములయందు మనసును బోనీయక, నేకాగ్రమానసముతో నీ గురుగీతను జపించవలయును.

అవ: పై విషయమును ఇంకను వివరించుచున్నాడు.

**శుక్లం సర్వత్ర వై ప్రోక్తం వశ్యే రక్తాననం ద్రియే ।**

**పద్మాసనే జపేన్నిత్యం శాన్తివశ్యకరం పరమ్ ॥**

219

శుక్లం - సర్వత్ర - వై - ప్రోక్తం - వశ్యే - రక్తాసనం - ప్రియే - పద్మాసనే - జపేత్ - నిత్యం - శాన్తివశ్యకరం - పరం.

సర్వత్ర = అన్ని శాస్త్రములలోను (అన్ని కార్యములందును), శుక్లం = తెల్లనైన ఆసనము, వై = ప్రసిద్ధముగ, ప్రోక్తం = చెప్పబడినది, వశ్యే = వశీకరణమునందు, రక్తాసనం = ఎర్రనైన ఆసనము, ప్రోక్తం = చెప్పబడినది, హే ప్రియే = ప్రియమైన పార్వతీ! పద్మాసనే = పద్మాసనమందు, నిత్యం = ఎల్లప్పుడును, జపేత్ = జపించవలయును (అందుచే), పరం = శ్రేష్ఠమైన, శాన్తివశ్యకరం = శాంతిని వశ్యము చేయునట్టి కార్యము సిద్ధించుచున్నది.

తెల్లనైన ఆసనము సకలకార్యములను సిద్ధింపజేయునదని సర్వశాస్త్రములు వచించుచున్నవి. జనవశ్యమందు ఎర్రనైన ఆసనముపయోగపడుచున్నది. ఇవి కూరుచుండు ఆసనములు. సిద్ధాద్వాసనములలో జేరిన పద్మాసనమందు ఆసీనుడై నిత్యము జపము గావించిన మనశ్శాంతియు, సర్వజన వశ్యమును సిద్ధించుచున్నవి.

అవః జపాసనాల ఫలితములు.

**వస్త్రాసనే చ దారిద్ర్యం పాషాణే రోగసంభవః ।**

**మేదిన్యాం దుఃఖమాప్నోతి కాష్ఠే భవతి నిష్ఫలమ్ ॥ 220**

వస్త్రాసనే - చ - దారిద్ర్యం - పాషాణే - రోగసంభవః - మేదిన్యాం - దుఃఖం - ఆప్నోతి - కాష్ఠే - భవతి - నిష్ఫలమ్.

వస్త్రాసనే = వస్త్రాసనమందు, దారిద్ర్యం = దారిద్ర్యము గలుగుచున్నది, పాషాణే = రాతియందు, రోగసంభవః = రోగముయొక్క పుట్టుక గలుగుచున్నది, మేదిన్యాం = భూమియందు, దుఃఖం = దుఃఖమును, ఆప్నోతి = పొందుచున్నాడు, కాష్ఠే = దారుపీఠమందు, నిష్ఫలం = ప్రయోజనము లేనిది, భవతి = అగుచున్నది.

కేవలము వస్త్రాసనమందు జేయు జపము దారిద్ర్యమును, అట్లే పాషాణముపై జేయు జపము రోగమును కలిగించును. భూమిమీదమాత్ర మాచరించునట్టి యనుష్ఠానము దుఃఖమును గలిగించును. మరియు దారునిర్మిత పీఠమునందు చేయుజపము వ్యర్థమగుచున్నది.

అవః చర్మాద్వాసన జపముల ఫలితములు

**కృష్ణాజనే జ్ఞానసిద్ధిః మోక్షశ్రీర్వాఘ్రచర్మణి**

**కుశాననే జ్ఞానసిద్ధి స్సర్వసిద్ధిస్తు కంబళే ॥**

221

కృష్ణాజనే - జ్ఞానసిద్ధిః - మోక్షశ్రీః - వ్యాఘ్రచర్మణి - కుశాననే - జ్ఞానసిద్ధిః - సర్వసిద్ధిః - తు - కంబళే.

కృష్ణాజనే = నల్లజింక చర్మమందు, జ్ఞానసిద్ధిః = బ్రహ్మజ్ఞానప్రాప్తియు, వ్యాఘ్రచర్మణి = పులిచర్మమందు, మోక్షశ్రీః = మోక్షలక్ష్మీయు, కుశాననే = దర్భాసనమందు, జ్ఞానసిద్ధిః = ప్రజ్ఞాశక్తిసిద్ధియు, కంబళే తు = తెల్లని కంబళమునందైతే, సర్వసిద్ధిః = పైన తెలిపిన సిద్ధులన్నియు గలుగుచున్నవి.

కృష్ణాజినాసనమందు చేయుజపము బ్రహ్మజ్ఞానసిద్ధిని, పులిచర్మమందలి అనుష్ఠానము మోక్షలక్ష్మీని, దర్భాసనమందలి ధ్యానము ప్రజ్ఞాశక్తిని గలిగించు చున్నది. పరిశుద్ధమగు తెల్లని కంబళియందు కూర్చొని యాచరించు జపము పైన తెల్పిన సిద్ధుల నన్నిటి నొసగుచున్నది. ఈ విషయమున “నాత్యుచ్చితం నాతినీచం చేలాజినకుశోత్తరం” అని దర్భాసనము, జింకచర్మము, వస్త్రము మూటిని చేర్చి భగవద్గీత చెప్పుచున్నది.

అవః అసనములను నిరూపించి యే దిక్కునకు నెదురుగా కూర్చొని జపించిన, నేమేమి ఫలితము గలుగునో క్రమముగ చెప్పుచున్నారు.

**ఆగ్నేయ్యాం కర్షణం చైవ వాయవ్యాం శత్రునాశనమ్ ।**

**నైర్వత్యాం దర్శనం చైవ ఈశాన్యాం జ్ఞానమేవ చ ॥**

222

ఆగ్నేయ్యాం - కర్షణం - చ - ఏవ - వాయవ్యాం - శత్రునాశనమ్ - నైర్వత్యాం - దర్శనం - చ - ఏవ - ఈశాన్యాం - జ్ఞానం - ఏవ - చ.

ఆగ్నేయ్యాం = ఆగ్నేయపు దిక్కులందు, కర్షణం ఏవ చ = సర్వజనాకర్షణమున్ను, వాయవ్యాం = వాయవ్యమూలయందు, శత్రునాశనమ్ = శత్రుసంహారమున్ను, నైర్వత్యాం = నైర్వతి మూలయందు, దర్శనం చ ఏవ = దేవతాదర్శనమున్ను, ఈశాన్యాం = ఈశాన్యమూలయందు, జ్ఞానమేవ = బ్రహ్మజ్ఞానమున్ను కలుగుచున్నవి.

ఆగ్నేయమూల కెదురుగా గూర్చుండి జపముచేయుటచేత సర్వజనా



కర్షణము గలుగుచున్నది. వాయవ్యమూలగ కూర్చొని చేయు జపమువలన శత్రుసంహారము గలుగుచున్నది. వైర్యతిమూల ముఖముగ గూర్చొని మంత్రమును జపించుటచే మంత్రాధిష్ఠాన దేవతాదర్శనము గలుగుచున్నది. ఈశాన్యమూల కెదురుగ నాసీనుడై ధ్యానించుటచేత బ్రహ్మజ్ఞానము కలుగుచున్నది.

అవః ఆ యర్థమునే ఇంకను వివరించుచున్నాడు.

**ఉదబ్ముఖః శాంతిజాప్యే వశ్యే పూర్వముఖ స్తథా ।**

**యామ్యే తు మారణం ప్రోక్తం పశ్చిమే చ ధనాగమః ॥ 223**

ఉదబ్ముఖః - శాంతిజాప్యే - వశ్యే - పూర్వముఖః - తథా - యామ్యే - తు - మారణం - ప్రోక్తం - పశ్చిమే - చ - ధనాగమః.

శాంతిజాప్యే - శాంతి = మనశ్శాంతికొరకు, జాప్యే = జపమునందు, ఉదబ్ముఖః = ఉత్తరముఖము గలవాడుగను, తథా = అట్లే, వశ్యే = దేవతా వశ్యమునందు, పూర్వముఖః = తూర్పుముఖము గలవాడుగను, (భవేత్ = కావలయును), యామ్యే తు = దక్షిణదిక్కునందలి జపమునందు, మారణం = మరణము కలిగించడము, ప్రోక్తం = చెప్పబడినది, పశ్చిమే చ = పడమరదిక్కునందలి జపమునందు, ధనాగమః చ = ధనప్రాప్తియు, (ప్రోక్తం = చెప్పబడెను).

ఆత్మజ్ఞానముకొరకును, మనశ్శాంతికొరకు నుత్తరదిక్కునకు నభిముఖుడై మంత్రమును జపించవలయును. ఇష్టదేవతా వశ్యమునకై తూర్పుదిక్కునకు మరలి జపించవలయును. శత్రుమారణప్రయోగమును చేయదలంచువాడు దక్షిణ దిక్కునకు నెదురుగా గూర్చుండి జపించవలయును. ధనప్రాప్తిని బడయగోరువాడు పడమరదిక్కున కెదురుగా కూర్చొని జపముచేయవలయును.

ఇట్లు జపించుటకు అష్టదిక్కులు చెప్పబడియున్నవి. ఈ దిక్కులలో ఉత్తరదిక్కు, తూర్పుదిక్కు అను రెండును పరమశ్రేష్ఠములు. భక్తులు, జ్ఞానులు వైరాగ్యాదులను గోరి యీదిక్కులయందే కూర్చొని జపముచేయవలయును. ఇందు నాయాదిక్కులలో కూర్చొని జపించు విధికి కారణము నితరశాస్త్రముల ద్వారా తెలిసికొనవలయును. ఒక్కొక్క దిక్కునుగూర్చి యొక్కొక విశేషకార్యము సిద్ధించునని యిచట తెల్పిరి.

ముఖ్యముగా జ్ఞానులకు సుత్తరముఖమే కడుశ్రేష్ఠము. అట్లు కూర్చున్నపుడు దక్షిణమూర్తి భక్తుల కెదురై జ్ఞానము నొసగుచున్నాడనియు, నందులకే ఆ దేవుడుత్తరదిక్కున దక్షిణముఖుడై దక్షిణదిక్కు చూచుచున్నాడనియు, నందులకే దక్షిణామూర్తియని నామధేయము వచ్చినదనియు సామాన్యముగ శాస్త్రములు చెప్పుచున్నవి. ముఖ్యముగ నేదిక్కున గూరుచుండినను కూర్చుండవచ్చును. కాని దక్షిణదిక్కు మిగుల పరిత్యాజ్యము. అందుచే యమదర్శనమే వీరికి కలుగును. ఇంకొక విశేషమున్నది. అదేమనగా నిరంతరము ధ్యానమగులై సర్వత్ర భగవంతుడున్నాడని తెలుసుకొన్న వారికి దిక్కులయొక్క నియమము లేదు.

అవ: గురుగీతా జపఫలితము.

**మోహనం సర్వభూతానాం బన్ధమోక్షకరం పరమ్**

**దేవరాజప్రియకరం రాజానం వశమానయేత్ ||**

**224**

మోహనం - సర్వభూతానాం - బన్ధమోక్షకరం - పరమ్ - దేవరాజప్రియకరం - రాజానం - వశం - ఆనయేత్.

(ఈ గురుగీతా స్మరణము) సర్వభూతానాం = సకల ప్రాణులకు, మోహనం = మోహనము గలుగజేయునదియు (వశ్యమైనదియు), పరమ్ = మిక్కిలి, బంధమోక్షకరం = బంధమునుంచి విముక్తి గలుగజేయు నదియు (భక్తి లేనివారికి బంధమును, భక్తులకు మోక్షమును కలుగజేయు నదియు), దేవరాజప్రియకరం = దేవేంద్రునికి ప్రీతిని కలుగజేయునదియునై, రాజానం = రాజును, వశం = స్వాధీనమైన వానినిగా, ఆనయేత్ = పొందించును.

ఈ గురుగీతా జపము సమస్తభూతములను తనకు వశమగునటుల జేయుచు, నందరికి నాశ్చర్యకరమై యున్నది. భక్తులను బంధమునుండి విముక్తులనుగా జేయుచున్నది. తదితరులను కర్మబద్ధులను జేయుచున్నది. దేవేంద్రుడు జపము చేయుచున్నందుచేతనే సకలైశ్వర్యములను పొంది దేవతలందరికిని ప్రభువై ప్రకాశించుచున్నాడు. ఈ గురుగీతా భక్తునకు రాజులు గూడ స్వాధీను లగుచున్నారు

అవ: ఇదియు గురుగీతా జపఫలితమే.

ముఖ స్తంభకరం చైవ గుణానాం చ వివర్తనమ్

దుష్కర్మనాశనం చైవ తథా సత్కర్మసిద్ధిదమ్ ॥

225

ముఖస్తంభకరం - చ - ఏవ - గుణానాం - చ - వివర్తనమ్ - దుష్కర్మనాశనం - చ - ఏవ - తథా - సత్కర్మసిద్ధిదం.

(ఈ గురుగీతా జపము) ముఖస్తంభకరం చ ఏవ = వాక్యస్తంభకరమును గలిగించుచున్నది, గుణానాం చ = సత్యశాంత్యాది గుణములకును, వివర్తనమ్ = అభివర్తకమై యున్నది, దుష్కర్మనాశనం చ ఏవ = సకల పాపకర్మలకు వినాశకమై యున్నది, తథా = అట్లు, సత్కర్మసిద్ధిదం = దైవధ్యానాది సత్కర్మలయొక్క సిద్ధిని గలుగజేయుచున్నది.

ఈ గురుగీతామంత్ర జపమును గావించిన మహానుభావుని దర్శించు నపుడు మహాపండితులుగూడ నేమియు పలుకక వాఙ్మోనముద్రను వహించి యవివేకులవలె నుంటున్నారు. ఇదియే ముఖస్తంభకరమని తెలియవలయును. భక్తి జ్ఞాన వైరాగ్యాది గుణముల నభివృద్ధి జేయునదిగ నున్నది. సకల పాపకర్మధ్వంసకమై సకల సత్కర్మల ఫలము నొసగునదిగ నున్నది. ఇట్లు సకలగుణసంపన్న మైనది ఈ గురుగీతా జపమని తెలిసికొనవలెను.

అవ: ఈ గురుగీతా జపఫలమునే చెప్పుచున్నారు.

అసిద్ధం సాధయేత్కార్యం నవగ్రహభయాపహమ్ ।

దుస్స్వప్ననాశనం చైవ సుస్వప్నఫలదాయకమ్ ॥

226

అసిద్ధం - సాధయేత్ - కార్యం - నవగ్రహభయాపహం - దుస్స్వప్ననాశనం - చ - ఏవ - సుస్వప్నఫలదాయకం.

అసిద్ధం = సిద్ధించని, కార్యం = కార్యమును, సాధయేత్ = సాధించును, నవగ్రహభయాపహం = శనిరాహుది నవగ్రహ భయమును పోగొట్టునదియు, దుస్స్వప్ననాశనం చ ఏవ = చెడ్డకలలను రాసీయకుండ చేయునదియు, సుస్వప్నఫలదాయకం = మంచిని యగు స్వప్నములయొక్క ఫలముల నిచ్చునదియు నగుచున్నది.

లోకములో నెప్పుడును సిద్ధింపని కార్యము లేవేవి గలవో వానినెల్ల క్షణములోపల సిద్ధించునట్లు చేయుచున్నది. అసాధ్యకార్యము లనన్నిటిని

సాధించుచున్నది. ఇంతయేల, బ్రహ్మవిద్య మహాసూక్ష్మాతిసూక్ష్మ మయినది. దాని నీ గురుగీతాజపము క్షణములోపల నవగాహన మగునట్లు చేయుచున్నది. నవగ్రహభయము తొలగుటకై శాంతిహోమములను జేయుచుందురు. అందుచే అకాలమృత్యుభయము మొదలయినవి దొలంగుచుండును. అట్టి మహాభయము లనుగూడ నీ గురుగీతా మంత్రజపము పూర్తిగా నాశనము చేయుచున్నది. మఱియు చిత్తవికార హేతువులగు మహాభయంకర దుష్టస్వప్నములు చిత్తకాలుష్యముచే జనులకు గలుగుచుండును. వానినన్నింటి నీ జపము హతమార్చిన చిత్త ప్రసాదమును గలిగించును. పరుండక మునుపు గురుగీతాజపము గావించి పరుండిన దుష్టస్వప్నములు నశించడమే గాకుండ తన కిష్టదేవతాదర్శనాది సుష్టస్వప్నములు గలిగించి మనస్సును ప్రసన్నముగ జేసి మహానందమును గలిగించు చున్నది. ఇట్లు శ్రీ గురుగీతాజప మన్ని కార్యములను సాధించునదిగా నున్నది. సకలార్థదము.

అప: శ్రీగురుగీతాశాస్త్ర ప్రయోజనము-

**మోహశాన్తికరశ్చైవ బన్ధమోక్షకరం పరమ్ ।**

**స్వరూపజ్ఞాననిలయం గీతాశాస్త్రమిదం శివే ॥**

227

మోహశాన్తికరం - చ - ఏవ - బన్ధమోక్షకరం - పరం - స్వరూపజ్ఞాననిలయం - గీతాశాస్త్రం - ఇదం - శివే.

హే శివే = మంగళస్వరూపిణి యగు నో పార్వతీ, ఇదం గీతాశాస్త్రం = ఈ గురుగీతా శాస్త్రము, మోహశాన్తి కరం చ ఏవ = సర్వభ్రాస్తులను శమింపజేయు నదియు, బన్ధమోక్ష కరం = బన్ధములనుండి విడిపించునదియు (బంధమోక్షములను గలిగించునదియు), పరం = పరవిద్యయగు బ్రహ్మవిద్యను బోధించున దగుటచే మహాశ్రేష్ఠ మయినదియు, స్వరూప జ్ఞాననిలయం - స్వరూప = పరబ్రహ్మస్వరూపమగు నాత్మస్వరూపజ్ఞానమునకు స్థానమయి నదియు (అఖండాతీవ్రీయ జ్ఞాననిధియు) నగుచున్నది. కేవల శివము.

మంగళస్వరూపిణివగు నోగారి! యీ గీతాశాస్త్ర మనంతఫలద మగుటచే నికను నాలింపుము. సర్వమోహనములను, భ్రాష్టలను నజ్ఞానజనితములగు సర్వానర్థములను పోగొట్టి పరమశాంతిహేతుక మగుచున్నది. సకలబంధములను

పటాసంచలుచేసి విముక్తులనుగ, పరమభక్తులనుగ జేయుచున్నది. పరావిద్య యనగ పరిపూర్ణ పరబ్రహ్మమును బోధించునది. అట్టి బ్రహ్మవిద్యను నొసగుటచే సర్వోత్కృష్టమయి యుంటున్నది. ఇంతగ వచింపనేల, ఆమహాశాస్త్రముయొక్క స్వరూప మనుపమ, మఖండవిజ్ఞానరూపము. కాన స్వస్వరూపమగు పరబ్రహ్మము యొక్క జ్ఞానమునకు నిలయమై యున్నది. ఇట్లాగీతాశాస్త్రము సర్వులకును ముక్తిదాయక మఖండ పరిపూర్ణ జ్ఞానసర్వస్వము.

అవః శ్రీగురుగీతాశాస్త్ర ప్రయోజనముః

యం యం చింతయతే కామం తం తం ప్రాప్నోతి నిశ్చయమ్ ।

నిత్యం సౌభాగ్యదం పుణ్యం తాపత్రయకులాపహమ్ ॥ 228

యం - యం - చింతయతే - కామం - తం - తం - ప్రాప్నోతి - నిశ్చయం - నిత్యం - సౌభాగ్యదం - పుణ్యం - తాపత్రయకులాపహమ్.

(ఈ గురుగీతా శాస్త్రాధ్యాయ) యం యం = ఏ ఏ, కామం = ఈష్టితమును, చింతయతే = ధ్యానించుచున్నాడో (కోరుచున్నాడో), తం తం = ఆయా మనోరథమును, నిశ్చయం = సందేహము లేకుండ, ప్రాప్నోతి = పొందుచున్నాడు (కావున నీ గీతాశాస్త్రము), నిత్యం = నిత్యము, సౌభాగ్యదం = మహాభాగ్యము నిచ్చునదియు, పుణ్యం = పుణ్య మయినదియు, తాపత్రయకులాపహం - తాపత్రయ = అధ్యాత్మికాది త్రివిధతాపములయొక్క, కుల = సమూహమును, అపహమ్ = పోగొట్టునదియు నగుచున్నది.

“యో యదిచ్ఛతి తస్య తత్” అను నుపనిషత్తును బట్టి యీ గురుగీతా శాస్త్రమును ధ్యానించు యోగిపురుషుడు దేనిదేని నిచ్చయించునో ఆ సర్వస్వమును బడయు చున్నాడు. ఆ మహాపురుషుడు సకల మహాసమృద్ధులతోను, సర్వ విభూతియగు జ్ఞానవైరాగ్యాది మహాభాగ్యములతోను, సమస్త విద్యులతోను పరిపూర్ణుడై తులతూగుచున్నాడు. ఈ విషయమందు సందియము ఁనిలేదు. ఇది నిత్యమగుటచే నెల్లప్పుడును నిత్యమంగళమునే యొసంగుచున్నది. మహాపవిత్ర మయినది. అఖండపుణ్యరాశి. అనగా ధ్యాతలను మహాపవిత్రులుగను పుణ్యాత్ము లుగను జేయుచున్నది. అధ్యాత్మికాది తాపత్రయముయొక్క సకలదుఃఖ నికుంజములను దగ్ధముగ జేయుచున్నది. కేవల సుఖస్వరూపము, శివము,

పరిపూర్ణము, ఆనందము.

అవ: మఱియు నీగీతాశాస్త్ర మహిమను బేర్కొనుచున్నారు.

**సర్వశాంతికరం నిత్యమిదం వంధ్యాసుపుత్రదమ్ ।**

**అవైధవ్యకరం స్త్రీణాం సౌభాగ్యస్య వివర్ధనమ్ ॥**

229

సర్వశాంతికరం - నిత్యం - ఇదం - వంధ్యాసుపుత్రదం - అవైధవ్యకరం - స్త్రీణాం - సౌభాగ్యస్య - వివర్ధనమ్.

ఇదం = ఇది (మఱియు నీ గీతాశాస్త్రము) నిత్యం ఎప్పుడును, సర్వశాంతికరం - సర్వ = అందఱికి, శాంతి = పరమశాంతిని, కరం = చేయునదియు, వంధ్యాసుపుత్రదం - వంధ్యా = బిడ్డలు లేక గొడ్డుదాలుగ నున్న స్త్రీకి, సుపుత్రదం = సుపుత్రుల విచ్చునదియు, స్త్రీణాం = స్త్రీకి, అవైధవ్యకరం = విధవాత్వము లేకుండుటను చేయునదియు, సౌభాగ్యస్య = సకల మంగళములతో గూడియుండుటయొక్క, వివర్ధనమ్ = మిగుల నభివర్ధకర మైనదియు నగుచున్నది.

దీనిని పఠించువారు, జపించువారు, వినువారు పరమశాంతిని పొందుచున్నారు. తాపత్రయాది సకల దుఃఖములు నశించి జ్ఞానస్వరూపు లగుచున్నారు. కాన ఇది సర్వులకును పరమశాంతి నొసంగునదిగ నున్నది. దీని మహిమ నేమని చెప్పగలము! అనేక వ్రతములను, దానములను, పూజలను, తీర్థస్నానములను, మహాత్ముల సందర్శనమును జేసియు పుత్రులు గలుగక గొడ్డాలుగా నుండు స్త్రీలు గురుగీతాశాస్త్రమును పరమభక్తితో నాశ్రయించినచో, వారికవశ్యముగ సుపుత్రులు గలుగుచున్నారు. కావున నిది వంధ్యాసుపుత్రదాయిగ నున్నది. ఇకను స్త్రీలు సర్వదా మాంగల్యముతో గూడియుందురు. వితస్తువులు గారు. ఆ వితస్తుభయమును పొందక నిత్య మభయమునే పొందుచున్నారు. అంతమాత్రమే కాకుండ సర్వసౌభాగ్యపూర్ణులై మహాసుఖములను బడయుచున్నారు. ఇట్లు ఈ గురుగీతాశాస్త్రము సర్వసౌఖ్యదాయిగ నున్నది, సర్వులకును మహారక్షకముగ నున్నది; నిశ్చయము.

అవ: స్త్రీలకు గురుగీతా పఠన మాహాత్మ్యము:

ఆయురారోగ్యమైశ్వర్యం పుత్రపౌత్రవివర్ధనం ।

నిష్కామజాపీ విధవా పతేన్మోక్షమవాప్నుయాత్ ॥

230

ఆయుః - ఆరోగ్యం - ఐశ్వర్యం - పుత్రపౌత్రవివర్ధనమ్ - నిష్కామజాపి - విధవా - పతేత్ - మోక్షం - అవాప్నుయాత్.

(ఈ గురుగీతా శాస్త్రము) ఆయుః = దీర్ఘాయుస్సును, ఆరోగ్యం = సంపూర్ణారోగ్యమును, ఐశ్వర్యం = సమృద్ధిని, (జనయతి = కలిగించుచున్నది), పుత్రపౌత్రవివర్ధనమ్ = పుత్రపౌత్రుల నభివృద్ధిజేయుచున్నది, విధవా = వితంతువు, నిష్కామజాపీ- నిష్కామ = విషయాభిలాష లేకుండుటచేత, జాపీ = జపము చేయుచున్నదై, పతేత్ = చదివినచో, మోక్షం = ముక్తిని, అవాప్నుయాత్ = పొందును.

ఈ గురుగీతాశాస్త్రము దీర్ఘాయుస్సును, సంపూర్ణారోగ్యమును, సర్వసమృద్ధిమృద్ధిని గలుగజేయుచున్నది. పుత్రులను, పౌత్రులనుగూడ నొసగుచున్నది. పుత్రపౌత్రులు గలుగువరకును జీవింతురు. ఈ గురుగీతాశాస్త్రము నాశ్రయించిన వా రీప్రకారము సర్వకామములను పొందుచున్నారు..

మఱియు నిది వితంతువులకు మహారక్షకమై యున్నది. విధవాస్త్రీలును దీనిని పరమభక్తితో నిష్కాములై పఠించుచుండినచో, నిత్యము పారాయణము గావించుచుండినచో వారి సర్వదృశ్యాభిలాషలు నశించి అజ్ఞాన తిమిరము ధ్వంసమై బ్రహ్మజ్ఞాన సంపూర్ణులై నిరతిశయానందరూప శాశ్వతముక్తిని పొందుచున్నారు. ఇంతకన్న భాగ్యము వేరుకలదా! అద్దానినిగూడ దీనులగు వారికిచ్చి మహాదైర్య శాలురుగ జేయుచున్నది.

అవః ఇక నావిషయమునే తెలుపుచున్నారు.

అవైధవ్యం సకామా తు లభతే చాన్యజన్మని ।

సర్వదుఃఖమయం విఘ్నం నాశయేత్తాపహరకమ్ ॥

231

అవైధవ్యం - సకామా - తు - లభతే - చ - అన్యజన్మని - సర్వదుఃఖమయం - విఘ్నం - నాశయేత్ - తాపహరకం.

సకామా తు = అభిలాషతో గూడిన దాయెనేని, అన్యజన్మని = మఱియొక జన్మయందు,

అదైచ్ఛ్యం = సూంగళ్యమును (సపతిత్వమును), అభలే = పొందుచున్నది, కిం చ = మఱియు, సర్వదుఃఖముం = సకల దుఃఖరూప మయిన, విఘ్నం = మహావిఘ్నమును, నాశయేత్ = నాశమొనరించుచున్నది, తాపహరకం = సకల తాపములను పోగొట్టునదిగ నగుచున్నది.

కామనాబుద్ధి నశించక సౌఖ్యము లనుభవించవలయునను కోరిక లుండినచో గురుగీతాశాస్త్రము నాశ్రయించిన స్త్రీ మఱుజన్మములో తనయొక్క మాంగళ్యమును సుస్థిరముగా పొందుచున్నది. దీర్ఘాయుస్సు గలిగి భర్తతో గూడనుండి సర్వసౌఖ్యములను పొందుచున్నది. జీవితము అనేకదుఃఖ భూయిష్ట మగుటచే ననేక బాధలు గలిగి పరితపించువారు నీ గురుగీతాశాస్త్రమును శరణుపొందిన సకలతాపములు నశించి మహాశాంతిని పొందుచున్నారు. అపుడు వారు సర్వవిఘ్నములు తొలగి జీవితమును శ్రీగురుమయముగ, అమృత మయముగను గడుపుచున్నారు.

పై జెప్పిన శ్లోకములోని పరమసారాంశము: కుంకుమశోభిత లగువారు మాత్రము గాదు, విధవాస్త్రీలు, దీనులు మొదలయిన వారెవరైన నీ గురుగీతా శాస్త్రమును పారాయణము చేయవచ్చును, జపించ వచ్చును, ధ్యానింపవచ్చును; శ్రీగురుతత్త్వమును బడయవచ్చును. ఇట్లే గురుగీతా బ్రహ్మవిద్యావిశిష్టలై శాశ్వత సౌఖ్యమును పొందుచున్నారు.

అవ: గురుశాస్త్రము పురుషార్థదాయకము.

**సర్వపాపప్రశమనం ధర్మకార్యమోక్షదమ్ ।**

**యం యం చింతయతే కామం తం తం ప్రాప్నోతి నిశ్చితమ్ ॥ 232**

సర్వపాప ప్రశమనం - ధర్మకార్యమోక్షదం - యం - యం - చింతయేత్ - కామం - తం - తం - ప్రాప్నోతి - నిశ్చితం.

(సర్వదమగు నీ గురుశాస్త్రము) సర్వపాపప్రశమనం = సకలపాపములను శమింపజేయునదియు, ధర్మకార్యమోక్షదం = ధర్మము, కామము, అర్థము, మోక్షము అను చతుర్విధ పురుషార్థముల నిచ్చునదియు నగుచున్నది (ఇట్లు), యం యం = ఏయే, కామం = కోరికను, చింతయతే = చింతించుచున్నాడో (కోరుచున్నాడో), తం తం = ఆయా మనోరథమును,



నిశ్చితం = నిశ్చయముగ, ప్రాప్తోతి = పొందుచున్నాడు.

మఱియు నీ గురుగీతాశాస్త్ర పఠనజపాదులు క్షణములో సకలపాపములను పూర్తిగా శమింపజేయుచున్నవి. ధర్మ, కామ, అర్థ, మోక్షములను చతుర్విధ పురుషార్థముల నొసగుచున్నవి. ఇహపరలోక సుఖములను గోరినవారి కిచ్చుచున్నవి. ఈప్రకార మెవరు దేని దేనిని వాంఛించుచున్నారో నిశ్చయముగ నా మనోరథము లన్నిటిని పొందుచున్నారు. తలంచినంత మాత్రమున నన్నియు సిద్ధము లగు చున్నవి. కావున నీ గురుగీతాశాస్త్రమును పారాయణజేయవలయును, జపము జేయువలయును, ధ్యానించవలయును-అనగా నీగురుగీతా శాస్త్రముయొక్క పారాయణమును శ్రీగురుమస్త్రమును, శ్రీగురుస్వరూప ధ్యానమును, శ్రీగురుసేవా పూజాదులను నిత్యమనుష్ఠించు చుండినచో చతుర్దిధ పురుషార్థ సమృద్ధిలై శాశ్వతా నందము ననుభవించుచున్నారని సారము.

అవః మహాపవిత్రమగు నీ గురుగీతాశాస్త్రము మహామహిమ సమృద్ధివై, స్వర్గలోకములో నున్న కల్పవృక్షము, కామధేనువు, చింతామణియు కోరికల నొసగునట్లు సకల మనోరథముల నిచ్చుచున్నవని తెలుపుచున్నారు.

**కామ్యానాం కామధేనువ్యై కల్పతే కల్పపాదపః ।**

**చింతామణిశ్చింతితస్య సర్వమంగళకారకమ్ ॥**

233

కామ్యానాం - కామధేనుః - వై - కల్పతే - కల్పపాదపః - చింతామణిః - చింతితస్య - సర్వమంగళకారకం.

(ఈ గురుగీతా మస్త్రశాస్త్రము) చింతితస్య = ధ్యానించినవారియొక్క, కామ్యానాం = కోరికలను, కామధేనుః = కామధేనువై, కల్పపాదపః = కల్పవృక్షమై, చింతామణిః = చింతామణియై, కల్పతే = సర్వదానసమర్థ మగుచున్నది (ఈ ప్రకారము), సర్వమంగళకారకం = సకల శుభములకు హేతువుగ నున్నది.

నిరంతరము నీ గురుగీతాశాస్త్రమును ధ్యానించినవారికి స్వర్గలోకములోని కల్పవృక్షాదులతో నేమియు ప్రయోజనము లేదు. ఇచ్చటనే ప్రత్యక్షముగ కోరిన దంతయు నొసగుచున్నది. కల్పవృక్షము, కామధేనువు, చింతామణి - అశ్రయించిన వారికే, దగ్గఱనుండిననే సకలకామ్యముల నొసగుచున్నవి. ఈ శాస్త్రమటుగాక

ధ్యానించువా రెచ్చోటనుండినను శ్రీగురుసన్నిధానములో లేకపోయినను సకల శుభముల నొసంగుచున్నది. ఇట్లు సామాన్యముగా దీనియర్థము తెలియవలెను.

కల్పవృక్షాదులు జ్ఞానము నిష్పజాలవు. అవి యెట్లు కామ్యప్రయోజనము లనన్తముగా నొసంగుచున్నవో అట్లనంతముగా కామ్యాతీతము, నాశరహితమునైన బ్రహ్మజ్ఞానము నీ గురుగీతాశాస్త్ర మొసగుచున్నది.

అవ: గురుగీతాశాస్త్ర ప్రయోజనము

**లిఖిత్వా పూజయేద్యస్తు మోక్షశ్రియమవాప్నుయాత్ ।**

**గురుభక్తిర్విశేషేణ జాయతే హృది సర్వదా ॥**

**234**

లిఖిత్వా - పూజయేత్ - యః - తు - మోక్షశ్రియం - అవాప్నుయాత్ - గురుభక్తిః - విశేషేణ - జాయతే - హృది - సర్వదా.

యః తు = ఏ భక్తుడయితే, (ఈగురుగీతాశాస్త్రము) లిఖిత్వా = వ్రాసి, పూజయేత్ = పూజించుచున్నాడో, సః = ఆ పరమభక్తుడు, మోక్షశ్రియం = మోక్షలక్ష్యిని, అవాప్నుయాత్ = పొందును, (మఱియు, తస్య = వానియొక్క), హృది = హృదయమునందు, సర్వదా = ఎల్లప్పుడును, గురుభక్తిః = గురుభక్తి విశేషేణ = అధికముగా, జాయతే = కలుగుచున్నది.

శ్రీగురువునందలి పరమభక్తిచేతనే మోక్షము గలుగును గాన నారెంటిని తెలిపి గ్రంథాధ్యాయమును పూర్తిగావింపబోవుచున్నారు. మఱియు నీ గురుగీతా శాస్త్రమును ఎవడు శ్రద్ధతోవ్రాసి మహాప్రాణప్రదమని విశ్వసించి పరమభక్తితో నిరంతరము పూజించుచున్నాడో, ధ్యానించుచున్నాడో, అట్టి పరమభక్తుడు మహాజ్ఞాన సమృన్నుడై మోక్షలక్ష్యిని బడయుచున్నాడు, శాశ్వతపదవి నధిష్ఠించుచున్నాడు. అంత మాత్రమే గాదు, తనకట్టి జ్ఞానసమృత్తు శ్రీ గురుదేవునియందలి అనన్యభక్తిచేతనే గలిగినది కావున వాని హృదయమందు శ్రీగురుస్వరూపమునే తలంచుచు పరమభక్తితో నుండును. ఇట్లు జ్ఞానము గలిగినను, కృతజ్ఞుడై నందున వానికి పరమభక్తి వృద్ధిజెందుచునే యుండును. అందుచే వాని హృదయములో జ్ఞానప్రకాశము సర్వదా విరాజిల్లుచుండును.

అవ: శ్రీ గురుదేవుని యనుగ్రహము లేక ఎవరు నేవిద్యను గ్రహింపజాలరు.

అందఱు శ్రీగురుదేవు నాశ్రయించి తత్తన్మతానుయాయు లయిరను విషయమును తెలిసి ఈ యధ్యాయమును పూర్తిజేయుచున్నారు.

**జవన్తి శాక్తాస్సౌరాశ్చ గాణాపత్యాశ్చ వైష్ణవాః ।**

**శైవాః పాశుపతాస్సర్వే సత్యం సత్యం న సంశయః ॥ 235**

జవన్తి - శాక్తాః - చ - గాణాపత్యాః - చ - వైష్ణవాః - శైవాః - పాశుపతాః - సర్వే - సత్యం - సత్యం - న - సంశయః.

(ఈ గురుగీతాశాస్త్రమును) శాక్తాః = శాక్తేయులును, సౌరాః చ = సూర్యోపాసకులును, గాణాపత్యాః = గణపత్యుపాసకులును, వైష్ణవాః చ = విష్ణుమతము నవలంబించినవారును, పాశుపతాః = పశుపతి మతమును స్వీకరించినవారును, శైవాః = శివార్చకులును, సర్వే = వీరందఱును, జవన్తి = జపించుచున్నారు. పైన దెల్పినవారందఱును శ్రీగురుదేవు నాశ్రయించియే యాయామతములను స్వీకరించిరి. ఇది, సత్యం = సత్యము ఇది, సత్యం = సత్యము, సంశయః = సందేహము, న = లేదు.

శక్తినే పరమదైవమని మంత్రయన్త్రాదులలో ధ్యానించు శాక్తేయులును, త్రిసంధ్యలయందును సూర్యభగవాను నారాధించు సౌరులును, సర్వవిద్యాధిపతియు సర్వవిష్ణుహరుడగు శ్రీ గణపతి మపాసించు గాణాపత్యులును, విష్ణువునే సకల జగదాధారుడనియు సర్వవ్యాపకుడనియు తలంచి యుపాసించు వైష్ణవులును, పశుపతినే సర్వపాలకుడని తలంచు పాశుపతులును, శివదేవాలయములో నర్చకులై యుండు శివార్చకులును, ఆ మతముల నవలంబించిన వారందఱును నీ గురుగీతా శాస్త్రమును సర్వదా జపించుచున్నారు. కనుక ఎవరైనను శ్రీగురువునే శరణుపొంది, సేవించి, స్మరించి, ధ్యానించి పరమముక్తిని పొంది నిరతిశయానందస్వరూపులు, అఖండ పరిపూర్ణులు నగుచున్నారు.

ఇతి శ్రీ స్కాందపురాణే ఉత్తరఖండే ఉమామహేశ్వరసంవాదే శ్రీ గురుగీతాయాం  
ధ్యానాదివిధినిర్వచనరూప కథనో నామ ద్వితీయోఽధ్యాయః

మహర్షి శ్రీ సద్గురు మలయాళస్వామివర్యాణాం గురుపుత్రవర్గప్రవీణ్యై శివచరణనామధేయేన  
విదుషా లిఖిత పదచ్ఛేద టీకా తాత్పర్య సహితః ద్వితీయోఽధ్యాయస్సమాప్తః.

శ్రీ సద్గురుచరణారవిందాభ్యాం నమః

ఓం నమో భగవతే నేదవ్యాసాయ

## అథ తృతీయోఽధ్యాయః

అవః ఈ అధ్యాయయునందు జపమాచరించు విధానము, శ్రీగురుదేవుని యథార్థస్వరూపము గురుపులయొక్క భేదము మొదలగు విషయములను సంగ్రహముగ నిరూపించబోవుచున్నారు. అందు కామ్యజపస్థాన ప్రదేశములను తెలుపుచున్నాడు.

అథ కామ్యజపస్థానం కథయామి వరాననే! ।

సాగరాన్తే సరిత్తీరే తీర్థే హరిహరాలయే ॥

236

అథ - కామ్యజపస్థానం - కథయామి - వరాననే - సాగరాన్తే - సరిత్తీరే - తీర్థే - హరిహరాలయే.

అథ = ధ్యానవిధిని తెలిసికొనిన తరువాత, కామ్యజపస్థానం - కామ్య = కామ్యములగు సంకల్పములయొక్క సిద్ధికై, జపస్థానం = జపముయొక్క ప్రదేశమును, హేవరాననే = ఓ పార్వతీదేవి, కథయామి = చెప్పుచున్నాను, సాగరాన్తే = సముద్రముయొక్క తీరమునను, సరిత్తీరే = నదీతీరమునను, తీర్థే = పుణ్యతీర్థమునందును, హరిహరాలయే - హరి = విష్ణువుయొక్క, హర = ఈశ్వరునియొక్క, హరిహర = శివకేశవులయొక్క, ఆలయే = దేవాలయమందును జపమాచరించవలెను.

ఓ పార్వతీదేవి! ధ్యానవిధిని, నిర్వాణస్వరూపమును ముందరధ్యాయములో జెప్పితిని. ఇప్పు డీయధ్యాయములో సకలకామ్య సంకల్పములు సిద్ధినిొందుటకై యెచ్చోట జపమాచరించిన నే యే సిద్ధులు గలుగు చున్నవో, ఆ యా జప స్థానములను పేర్కొనుచున్నాను, సముద్రతీరము, నదీతీరము, పుణ్యతీర్థములు, శివదేవాలయము, విష్ణుదేవాలయము, శివకేశవు లిరువురు కలిసిన దేవాలయము మొదలగునవి జపమాచరించుటకు తగిన ప్రదేశములు.

జపమాచరించుటకు సిద్ధులు సిద్ధిని బొందిన స్థలము మహాశ్రేష్ఠము.

అందుచేత సముద్రతీరము, నదీతీరము మొదలైనవి సిద్ధులు తపమాచరించు ప్రదేశములని తెలియవలెను. సముద్రతీరము చెప్పినందుచే నిట్టిభావము గలుగుచున్నది: సాగరములో ననేక నదులు వచ్చి పడుచున్నను సముద్ర మేమాత్రము కలతనొందుట లేదు. అపారముగా నున్నది. దానిలో నితరపదార్థము లెవ్వియుండినను వానినెల్ల తన కెరటములచే బయటికి త్రోయుచున్నది. ఆ ప్రకారము ధ్యానించు సాధకుడు ప్రకృతిసంబద్ధములగు వాసనాగుణములు ఉత్పన్నము లగుచుండినను వానిచే చలించక నా దోషము లన్నిటిని దూరీ కరించుచు నపరిచ్ఛిన్నమగు పరబ్రహ్మతత్త్వమునే భావించుచుండవలెను.

గంగాతీరమును గాంచినప్పుడు గంగానది మహాపవిత్రమై యెట్టి పాపాత్ముల నైనను పుణ్యాత్ములనుగా జేయుచు సముద్రమునకు ప్రయాణము జేయుచునే యుండును. ఆ ప్రకారముగనే యోగనిష్ఠాపరుడు, అనుష్ఠాన బలిమిచే పవిత్రుడై ఆశ్రయించిన వారిని జాతి మతభేదములేక పవిత్రాత్ములనుగ జేయుచు నా గంగానదివలె పుష్పములచే పూజలకు ద్రవ్యాది దానములను గణించక తనయొక్క లక్ష్మ్యమును జేరువరకు సంతృప్తిని బొందక తీవ్రధ్యానానుష్ఠానము చేయుచునే యుండవలయును.

శివకేశవుల దేవాలయములు చెప్పబడినందుచే పరమాత్మయొక్కడే, మఱి భేదము లేదను నభేదజ్ఞానసిద్ధికై ఏర్పడినవని తెలియవలెను. ఈ ప్రకారము ఆ యా పుణ్యతీర్థములను గాంచినప్పుడు భావించి, ధ్యానించి సిద్ధత్వము నొంద వలయును.

అవ: మఱియు కొన్ని పవిత్రప్రదేశములను దెలుపుచున్నారు.

**శక్తి దేవాలయే గోష్ఠే సర్వదేవాలయే శుభే ।**

**నటస్య ధాత్ర్యా మూలే వా మఠే బృందావనే తథా ॥**

**237**

శక్తిదేవాలయే - గోష్ఠే - సర్వదేవాలయే - శుభే - నటస్య - ధాత్ర్యా - మూలే - వా - మఠే - బృందావనే - తథా.

శక్తిదేవాలయే = పార్వతి మొదలైన దేవీ దేవాలయములయందును, గోష్ఠే = గోపులు

నివసించు ప్రదేశమందును, శుభే = పవిత్రములగు, సర్వదేవాలయే = గణపతి మొదలగు సర్వదేవాలయములందును, పటస్య = మట్టిచెట్లయొక్క, ధాత్ర్యాః = నెల్లి (ఉసిరిక) చెట్లయొక్క, మూలే వా = క్రిందయందుగాని, మలే = మరమందుగాని, తథా = అట్లే, బృందావనే = తులసీబృందావనమునందుగాని జపమాచరించవలెను.

పార్వతి, జ్ఞానాంబ, ప్రసూనాంబ, లక్ష్మీదేవి మొదలగు దేవీ దేవాలయములు, గోవులను కట్టివేయు ప్రదేశము, పవిత్రములగు గణపత్యాది దేవాలయములు, పటస్యక్షమూలము, ఉసిరికచెట్లయొక్క క్రిందిభాగము, మఠము, తులసీవనము, బిల్వవనము మొదలగు పవిత్రవనములు జపించుటకు అనువగు సిద్ధిదాయకములగు ప్రదేశములని యెరుంగవలెను. భూతప్రేతపిశాచాదులు లేక దేవతలయొక్క ప్రతిబంధము లేకయుండు స్థలము లన్నియు శీఘ్రముగ జ్ఞానదాయకము లగుచున్నవి. పైన దెలిపిన ప్రదేశము లన్నియు నట్టి మహా పవిత్రములని తెలియవలెను.

అవః జపాచరణ కుపయుక్త ప్రదేశములు:

**పవిత్రే నిర్మలే దేశే నిత్యానుష్ఠానతోఽపి వా ।**

**నిర్వదనేన మౌనేన జపమేతత్సమారభేత్ ॥**

238

పవిత్రే - నిర్మలే - దేశే - నిత్యానుష్ఠానతః - అపి - వా - నిర్వదనేన - మౌనేన - జపం - ఏతత్ - సమారభేత్.

పవిత్రే = పవిత్రమగు, నిర్మలే దేశే వా = పరిశుద్ధ ప్రదేశమందుగాని, నిత్యానుష్ఠానతః = నిత్యము ననుష్ఠించుటవలనగాని, నిర్వదనేన = కష్టమును చెందని, మౌనేన = సర్వేంద్రియముల వ్యాపారోపరమ మను మౌనముతో, ఏతత్ జపం = ఈ గురుమంత్ర జపమును, సమారభేత్ = ప్రారంభించవలెను.

పైన తెలుపబడిన నదీతీరాదులు లభించక పోయినప్పుడు పవిత్రమగు నిర్మలప్రదేశములందుగూడ ఆసీనుడై జపమాచరించవచ్చును. ఈ ప్రకారము పుణ్యతీర్థాది ధ్యానయోగ్య ప్రదేశములయందు దృఢనిష్ఠతో నాసీనుడై నిత్యానుష్ఠానమునందు నేకష్టమును జెందక దినదినముత్సాహ మధికరించగా సర్వేంద్రియ వృత్తుల నడంచుట యను పరమమౌనముతో నీ గురుమంత్రమును జపించ

వలయును.

అవః ప్రదేశములను వచించి జపఫలమును తెలుపుచున్నారు.

**జాప్యేన జయమాప్నోతి జపసిద్ధిం ఫలం తథా ।**

**హీనం కర్మ త్యజేత్సర్వం గర్హితస్థానమేవ చ ॥**

**239**

జాప్యేన - జయం - ఆప్నోతి - జపసిద్ధిం - ఫలం - తథా - హీనం - కర్మ - త్యజేత్ - సర్వం - గర్హితస్థానం - ఏవ - చ.

జాప్యేన = పైన దెల్పిన పవిత్రప్రదేశములందు జపము చేయుటచేత, జయం = జయమును, ఆప్నోతి = పొందుచున్నాడు (సర్వకార్యములు సిద్ధించుచున్నవి), తథా = అట్లు, జపసిద్ధిం = జపముయొక్క సిద్ధిని, ఫలం = ఇష్టదేవతానుగ్రహ ఫలమును, ఆప్నోతి = పొందుచున్నాడు, హీనం = నీచమైన, సర్వం కర్మ = సమస్తకర్మలను, త్యజేత్ = వదలవలయును, తథా = అట్లు, గర్హితస్థానం చ = నిందితమగు ప్రదేశమునుగూడ (అపవిత్రప్రదేశమును), త్యజేత్ ఏవ = తప్పక వీడవలయును.

జపము చేయుచు రాగా రాగా మహత్తరమగు ధైర్యము కలుగుచున్నది. ఈ ప్రపంచ మంతయు తనకు వశమై, తనయొక్క యాజ్ఞకు లోబడియే యుండునను భావన కలుగుచున్నది. తా దలంచిన పవిత్రకార్యములు క్షణములో సఫలము లగుచున్నవి. సర్వలోకజయము కలుగుచున్నది. చాలాకాలము జపించి నందుచేత నక్షరశః మంత్రసిద్ధి ఏర్పడుచున్నది. అందుచే మంత్రాధిష్ఠాన దేవత వశ్యమగుచున్నది. నిరంతరము దైవానుగ్రహఫలము లభించుచున్నది. అందుచే సాధకుడు కోరిన కోరిక లన్నియును శీఘ్రముగా ఫలించుచుండును.

ఇట్లు చెప్పి హీనకర్మలు చేయగూడనివని తెలుపుచున్నారు. అపవిత్రములగు కర్మల నాచరించుటచేత మంత్రము ఫలించకపోవుచున్నది. దానిశక్తి తగ్గిపోవు చున్నది. దైవము దూరమగుచున్నది. జపమాచరించి పవిత్రాత్ముడై సిద్ధులను కోరక జ్ఞానార్జనమును చేసి ధన్యాత్ముడు కావలయును. మరియు జపమునకు నపవిత్రములగు, మహాదూషితములగు ప్రదేశములను త్యజించ వలయును. లేనిచో తనజపము ప్రతిబంధము లేక సిద్ధించదు. పవిత్రభావముచే మనశ్శాన్తియు, మనశ్శుద్ధియు, జ్ఞానసిద్ధియు గలుగుచున్నవి. తా గర్హించి యన్నిటికిని బహు

నీచములగు మారణాది కార్యములను, పరహింసాది కృత్యములను చేయగూడదు. సత్కర్మలచే, సుక్షేత్రములయందు జపము త్వరలో సిద్ధిని గాంచునని భావము.

అవ: జపమున కనువగు వృక్షములు:

**శ్మశానే బిల్వమూలే వా వటమూలాంతికే తథా ।**

**సిద్ధ్వన్తి కానకే మూలే చూతవృక్షస్య సన్నిధౌ ॥**

**240**

శ్మశానే - బిల్వమూలే - వా - వటమూలాంతికే - తథా - సిద్ధ్వన్తి - కానకే - మూలే - చూతవృక్షస్య - సన్నిధౌ.

శ్మశానే = శ్మశానభూమియందుగాని, బిల్వమూలే వా = బిల్వవృక్షవన మందుగాని, వటమూలాంతికే = వటవృక్షముయొక్క మూలప్రదేశ మందుగాని, కానకేమూలే = కానుగవృక్షమాలమందును, చూతవృక్షస్య సన్నిధౌ = మామిడిచెట్టుయొక్క సమీపమందును, సిద్ధ్వన్తి = సిద్ధిని పొందుచున్నవి.

పవిత్రమగు మనసుతోను, నిర్మలభావముతోను, శీతలమగు వాతావరణములోను చేయు జపము శీఘ్రముగా సిద్ధించుచున్నది. అట్టిభావముల నిచ్చోట విశదీకరించుచున్నారు. శ్మశానము మహేశ్వరు డుండుచోటని శాస్త్రములు తెలుపుచున్నవి. మిగుల వైరాగ్యము గలవారు శ్మశానమునం దిప్పటికిని సంచరించుచున్నారు. అచ్చోట కూర్చొని జపము చేయుటచే ప్రాణిసహజమగు మరణభీతి స్వయముగ తొలంగిపోవుచున్నది. జగత్తంతయు నాశప్రాయమను భావము నిరంతరము సుస్థిర మగుచున్నది. అత్యధిక వైరాగ్యభాగ్యము జనించుచున్నది. ఈశ్వరుని యనుగ్రహముచే జితేంద్రియు డగుచున్నాడు.

బిల్వవనమూకూడ నీశ్వరునికి ప్రియమగు స్థానము. అచ్చోట జపించుటచే వాతావరణ మెంతగనో యనుకూల మగును. పవిత్రముగను నుంటున్నది. బిల్వపత్రములచే నీశ్వరుడు సదా తృప్తినొందుచున్నాడు. అట్టి మహాపవిత్రమగు బిల్వవనము జపమున కెంతో శ్రేష్ఠమైనది. శీఘ్రముగా సిద్ధిద్ర మగుచున్నది.

వటవృక్షముగూడ మహాపవిత్రమని తెలియవలెను. వట (మట్టి) వృక్షముక్రింద మహావైరాగ్య తత్పరుడై జ్ఞానముద్రను సనకాదుల కొసంగిన



దక్షిణామూర్తి తపమాచరించు చున్నాడని వేదాంతశాస్త్రములు చెప్పుచున్నవి. అందుచే దక్షిణామూర్తి యనుగ్రహము గలిగి జ్ఞానము సుస్థిర మగునని వటవృక్షమూలము జపమునకు ప్రశస్తమై యున్నది.

కానుగచెట్లయొక్క వనముగూడ మిక్కిలి శ్రేష్ఠమైనది. ఎంత ధ్యానించినను సుష్ణత్వము కలుగనీయక శీతలత్వము నొసంగుచున్నది. మనస్సును ప్రశాంతముగ జేయుచున్నది. శ్రీమన్నారాయణుని స్వరూపము తమాలశ్యామలము. అనగా తమాలవనమువలె (కానుగవనమువలె) శ్యామల మైనదని వర్ణించుచున్నారు. అందుచే నిది విష్ణుదేవునకు నిలయమని తెలియవలయును. అట్టి పవిత్రభావము మనసున కలుగునని యభిప్రాయము. తమాలవనముకూడ జపయోగ్యస్థానమై యున్నది.

మామిడిచెట్లయొక్క సమీపముకూడ మహాపవిత్ర మైనది. చూతవృక్షము యొక్క గుణమేమనగా దానిలో మాధుర్య ముంటున్నది. ఆ ప్రకారము జ్ఞాన మాధుర్యము కలుగునను నభిప్రాయముతో నా చూతవృక్షము యొక్క మూలము పేర్కొనబడినది. సిద్ధించిన యర్థ మేమనగా, జపమునకు పవిత్రత్వము, నిర్మలత్వము, శీతలత్వము మొదలగునవి ముఖ్యములు కనుక అట్టిభావములు పైన దెలిపిన వృక్షములక్రింద సిద్ధించును. అందుచే సకలకార్యములు త్వరలో సిద్ధించుచున్నవి.

అవ: వర్ణాసనముల ప్రయోజనము.

**పీతాసనం మోహనే తు హ్యసితం చాభిచారికే ।**

**జ్ఞేయం శుక్లం చ శాంత్యర్థం వశ్యే రక్తం ప్రకీర్తితమ్ ॥ 241**

పీతాసనం - మోహనే - తు - హి - అసితం - చ - అభిచారికే - జ్ఞేయం - శుక్లం - చ - శాంత్యర్థం - వశ్యే - రక్తం - ప్రకీర్తితం.

మోహనే తు = లోకముయొక్క మోహనమందైతే, పీతాసనం = ఆకుపచ్చని రంగుగల ఆసనమున్ను, అభిచారికే = పరులకు హింసాకరములగు మారణాది ప్రయోగములందు, అసితం చ = నల్లనైన ఆసనమున్ను, శాంత్యర్థం = మనశ్శాంతికోరకు, శుక్లం చ = తెల్లనైన ఆసనమున్ను,

పశ్యే = జనులయొక్క వశీకరణమందు, రక్షం = విజ్ఞునగు నాసనమున్ను, ప్రక్షీర్తితం = చెప్పబడినది, (ఇతి = ఇట్లని), హి = నిశ్చయముగా, జ్ఞేయం = తెలియదగినది.

జనులను ముగ్ధులనుగా మోహపరవశులనుగా జేయుటకు పచ్చనిరంగు గల ఆసనము, మారణాది ప్రయోగములందు నల్లనివర్ణము గల ఆసనము, మనశ్శాన్తికొరకు ధవళాసనము, పరవశీకరణమునకు రక్తాసనమును శాస్త్రములలో చెప్పబడినవి. ఈ ప్రకారము నిశ్చయముగా తెలియవలెను. సర్వదా మనకు గోరదగినది పరిశుద్ధమైన శుభ్రాసనము. దానిలో నన్ని సిద్ధు లుంటున్నవి. ఈ విషయములలో స్వయముగా శాస్త్రములను చదివినమాత్రముగాక, మంత్ర స్వీకరణము లందును, జపానుష్ఠానము లందును, ఆసనములందును నను భవజ్ఞులగు మహాత్ములకడ రహస్యమును తెలిసికొని యాచరించవలయును.

అవ: గురుగీతా జప ప్రయోజనము:

**జపం హీనాసనం కుర్వన్ హీనకర్మాఫలప్రదమ్ ।**

**గురుగీతాం ప్రయాణే వా సంగ్రామే రిపుసంకటే ॥ 242**

జపం - హీనాసనం - కుర్వన్ - హీనకర్మ - అఫలప్రదమ్ - గురుగీతాం - ప్రయాణే-  
వా - సంగ్రామే - రిపుసంకటే.

**జపన్ జయమవాప్నోతి మరణే ముక్తిదాయికా ।**

**సర్వకర్మాణి సిద్ధ్యన్తి గురుపుత్రే న సంశయః ॥ 243**

జపన్ - జయం - అవాప్నోతి - మరణే - ముక్తిదాయికా - సర్వకర్మాణి - సిద్ధ్యన్తి -  
గురుపుత్రే - న - సంశయః.

హీనాసనం = ఆసనము లేనట్టి, జపం = జపమును, కుర్వన్ = చేయుచు, అఫలప్రదమ్ = ఫలము నియ్యని జపము పొందుచున్నాడు, హీనాసనం = నీచమగు అసనము గల, జపం = జపమును, కుర్వన్ = చేయుచు, హీనకర్మ = నీచమగు కర్మను పొందుచున్నాడు, ప్రయాణే వా = ప్రయాణమందుగాని, రిపుసంకటే = శత్రువులచే సంకులమగు, సంగ్రామే = యుద్ధమందుగాని, గురుగీతాం = గురుగీతను, జపన్ = జపించువాడు, జయం = జయమును, అవాప్నోతి = పొందుచున్నాడు. మరణే = అవసానకాలమందు (ఈ గీత స్మరింపబడినదై), ముక్తిదాయికా = ముక్తి నొసగునదిగా నగుచున్నది, గురుపుత్రే = గురుపుత్రునియందు,

సర్వకర్మాణి = సకల మనీరధములు, సిద్ధ్యన్తి = పఠించుచున్నవి, సంశయః = సందేహము, న = లేదు.

ఆసనము లేక జపించువారు జపఫలితము నొందజాలరు. నీచాసనము నందు మంత్రజప మాచరించువాడు నీచాత్ముడే; నీచకృత్యములనే చేయుచున్నాడు. ప్రయాణములో తానొంటరిగ పోవుచున్న వాడైనను గురుగీతను పఠించినచో భయములేక అనేకజన సముదాయములో ప్రయాణము గావించుచున్నట్లు తోచుచున్నదై ఎన్నోవిధములుగ రక్ష గలవాడుగ నగుచున్నాడు. అనేక శత్రువులతో గూడి యుద్ధములో పోరునప్పుడు గురుగీతను జపించుచున్నవాడే తప్పక జయమును పొందుచున్నాడు, యుద్ధములో ననేకు లనేక ప్రార్థనలు గావించి వచ్చుచున్నారు; పోరుచున్నారు. కాని గురుప్రార్థన చేసినవారికే జయమని తెలియవలెను. ఈ విషయములో భారతమున నర్జునుడే దృష్టాంతము.

అవసానకాలమందు శ్రీసద్గురు పరబ్రహ్మముయొక్క స్మరణమే ముక్తి దాయకమై యున్నది. ఈవిషయమును “తతః కిం తతః కిం తతః కిం” అను గుర్వష్టకము నిస్సంశయముగ ప్రతిపాదించుచున్నది. శ్రీగురుశుశ్రూషచేసి మంత్రోపదేశము పొందిన గురుపుత్రునియందు సర్వకార్యములు సిద్ధించుచున్నవి. భక్తులలో గురుభక్తుడే అప్రతిహత జ్ఞానతోజోమూర్తియై, గ్రహములలో సూర్య గ్రహమువలెను, నక్షత్రములలో చంద్రునివలెను వెలుగొందుచున్నాడు; సందియము లేదు.

అవ: గురుమంత్రప్రభావమును నుడువుచున్నారు.

**గురుమన్త్రో ముఖే యస్య తస్య సిద్ధ్యన్తి నాన్యథా ।**

**దీక్షయా సర్వకార్యాణి సిద్ధ్యన్తి గురుపుత్రకే ॥**

**244**

గురుమన్త్రః - ముఖే - యస్య - తస్య - సిద్ధ్యన్తి - న - అన్యథా - దీక్షయా - సర్వకర్మాణి - సిద్ధ్యన్తి - గురుపుత్రకే.

యస్య = ఏ భక్తునియొక్క, ముఖే = వక్త్రమునందు, గురుమన్త్రం = గురుమన్త్రము (ఉన్నదో), తస్య = అట్టి గురుభక్తునకు, సిద్ధ్యన్తి = కార్యము లన్నియు సఫలము లగుచున్నవి, అన్యథా = వేరువిధముగా, న సిద్ధ్యన్తి = సిద్ధించవు, దీక్షయా = మన్తదీక్షచేత, సర్వకర్మాణి = సకల కర్మలు, గురుపుత్రకే = గురుపుత్రునియందు, సిద్ధ్యన్తి = సిద్ధిపొందుచున్నవి.

ఎవడు నిరంతరము శ్రీ గురుస్వామిని మరువక ముఖమందు గురు మంత్రము నుచ్చరించుచుండునో, జపించుచుండునో అట్టి మహాభక్తుడు గురుమంత్రజపము జేసి ఏ కార్యములు మొదలిడినను విఘ్నములు లేక అన్నియు సఫలము లగుచున్నవి. అనగా భక్తిజ్ఞాన వైరాగ్యాది తపోధ్యానాది సర్వపరిపూర్ణుడై జనులను తరింపజేయుచున్నాడు. ఆశ్రమములు, దేవాలయములు, పాఠశాలలు మొదలగు సత్కర్మ లన్నియు గురుపుత్రునికి సంకల్పమాత్రమున నెఱవేరుచున్నవి. ఇందులో గురుభక్తిని విడిచి మరియొక్క మార్గములేదు. శ్రీ గురుదేవునిదగ్గర మంత్రదీక్షను గైకొన్న వానికి నెచ్చోట నేలాంటి ప్రతిబంధకమును కలుగదని ముఖ్యతాత్పర్యము.

మంత్రదీక్ష యనగా మంత్రమును గ్రహించి అధమపక్షము మూడు సంవత్సరము లైనను తదేకదీక్షతో నెచ్చోటను జనక నిస్సంకల్పుడై మంత్ర సిద్ధికొఱకును, ఆత్మసిద్ధికొఱకును, సకల పాపప్రశమనముకొరకును, నిష్ఠదైవాను గ్రహము కొఱకును జపమాచరించవలయును. ఇదియే మంత్రదీక్ష యగును. మంత్రదీక్షవలె గురుదీక్ష యనియు శాస్త్రములో చెప్పబడుచున్నది. ఈ గురుదీక్ష స్పర్శదీక్ష యనియు, ధ్యానదీక్ష యనియు, దృగ్దీక్ష యనియు మూడు విధములుగా నున్నది. ఈ దీక్షాప్రకరణము ముఖ్యమని సంగ్రహముగ క్రింద వ్రాయబడుచున్నది.

**వీక్షణధ్యానసంస్కర్షైః మత్స్యకూర్మవిహంగమాః ।**

**పోషయన్తి స్వకాన్పుత్రాన్ తద్వత్పణ్డితవృత్తయః ॥**

చేపలు వీక్షణముచేతను, కూర్మము ధ్యానముచేతను, పక్షులు స్పర్శము చేతను తమతమ సంతానములను తమరూపములుగా జేయుచు పోషించుచున్నవి. ఆ ప్రకారము జ్ఞానవంతులగు గురువులయొక్క వృత్తులను తెలియవలయును. వానిలో స్పర్శదీక్ష యనగా-

**యథా పక్షీ స్తపక్షాభ్యాం శిశూన్ సంవర్తయేచ్ఛనైః ।**

**స్పర్శదీక్షోపదేశస్తు తాదృశః కథితః ప్రియే! ॥**

పార్శవదేవికి పరమశివు డుపదేశించుచున్నాడు. పక్షి తనరెండు రెక్కలలోపల

తగులునట్లు గ్రుడ్లనుంచుకొని పొదిగి పిల్లలను జేయుచు పోషించుచున్నది. అట్లే శ్రీ గురుదేవుడు శిష్యునియందలి పరమదయతో ననుగ్రహమూర్తియై హస్తమస్తక సంయోగము గావించి వానియొక్క యజ్ఞానావరణమును పూర్తిగా తుడిచివైచి జ్ఞానోపదేశముచే నజ్ఞానమును నిర్మూలన మొనరించి ధన్యునిగ జేయుచున్నాడు. పిల్లలు కాకముందు అండములు చైతన్యములు లేనివై యుండినవి. తరువాత ప్రాణము గలవాయెను. అట్లే శిష్యుడును జడు డైనను గురూపదేశముచే చైతన్య డాయెను. **ధ్యానదీక్ష యనగా-**

**స్వావత్యాని యథా కూర్మీ ధ్యానమాత్రేణ పోషయేత్ ।**

**వేత్త దీక్షోపదేశస్తు మనసస్పృతృథావిభః ॥**

ఓ భవానీ ! కూర్మ మేప్రకారము గ్రుడ్ల నెచ్చోటనో యుంచి మనస్సులో స్మరించినంతమాత్రమున దానిగ్రుడ్లు పగిలి పిల్లలు పుట్టుచున్నవో, అవి తమ రూపమును పొందుచున్నవో ఆ ప్రకారమాత్మనిష్ఠ గల శ్రీ సద్గురుదేవుడు నెచ్చోట నుండినను పరమభక్తులను మనస్సులో ధ్యానించుటచేత చైతన్యవంతులనుగా, జ్ఞానవంతులనుగా జేసి కృతార్థులను చేయుచున్నాడు. **ద్యక్షిక్ష యనగా-**

**యథా మత్స్యీ స్వతనయాన్ విక్షణేనైవ పోషయేత్ ।**

**ద్యక్షిక్షాభ్యుపదేశస్తు తాదృశః కథితః ప్రియే ॥**

ఓ గౌరి! మత్స్యము గ్రుడ్లను గావించి తనదృష్టి నిగిడ్చి చూచుచుండుటచేత నవన్నియు పిల్లలగుచున్నవి. దృష్టి తప్పిపోయిన వగుట లేదు. ఇది వ్రత్యక్షము గదా! అట్లే శ్రీగురుదేవుడు పరమభక్తులను, శిష్యులను తనయొక్క యనుగ్రహదృష్టిచేతనే జన్మరహితమగు జ్ఞానవంతులనుగా జేసి కృతాకృత్యులనుగా జేయుచున్నాడు. గురువుయొక్క యనుగ్రహములేని వారు జడులుగనే యున్నారని తెలియవలెను.

**భ్రమరకీటక న్యాయరూప దీక్షయు** మరొకటి కలదు. ఇది మువ్రదీక్షయనియు తెలియ నగును. ఇది భృంగవృత్తి యగును. ఈ ప్రకారము శ్రీ గురుదేవునియొక్క యనుగ్రహమును తెలిసికొను పరమభక్తులు తరించవలయును.

కొందరు గురువులు పైన దెలిపిన చతుర్విధ దీక్షలతో గూడుకొన్నవారై సర్వదక్షులై పరమకృపతో శిష్యులను సంసారసముద్రమునుండి తరింపజేసి జ్ఞానతీరమున స్థిరప్రతిష్ఠ గలవారినిగా జేయుచున్నారు.

అవ: శ్రీగురుతత్త్వము నెఱింగిన పరమభక్తుడు సదా శ్రీగురుగీతా గంగానదిలో నిత్యము స్నానము చేయువా డగుటచే పరమనిర్మలుడై యుంటున్నాడని తెలుపుచున్నారు.

**భవమూలవినాశాయ చాష్టపాశనివృత్తయే ।**

**గురుగీతామ్భసి స్నానం తత్త్వజ్ఞః కురుతే సదా ॥**

245

భవమూలవినాశాయ - చ - అష్టపాశనివృత్తయే - గురుగీతామ్భసి - స్నానం - తత్త్వజ్ఞః - కురుతే - సదా.

భవమూలవినాశాయ = సంసారమునకు మూలకారణ మయిన మూలాజ్ఞానముయొక్క సమూలనాశముకొఱకును, అష్టపాశనివృత్తయే చ = కులబలాది అష్టపాశములయొక్క నివృత్తికొఱకును, గురుగీతామ్భసి = గురుగీతయను జపమునందు, స్నానం = స్నానమును, సదా = ఎల్లప్పుడును - తత్త్వజ్ఞః = తత్త్వవేత్త, కురుతే = చేయుచున్నాడు.

స్నానము చేయుటచే బాహ్యమలముమాత్రము పోవుచున్నది. తిరుగా మరుసటి దినము స్నానమాచరించవలయును. ఇట్లు నిత్యము స్నానమాచరించుటచేతనే బాహ్యమలము పోవుచున్నది. జ్ఞానమయమగు, నమృతమయమగు నీ గురుగీతా సలిలమం దొకసారి స్నానమాచరించిన తిరుగా మాయామాలిన్య మంటదు. కావున శ్రీగురుగీతాతత్త్వమగు స్వస్వరూపమును మరువకుండువా డగుటచే నిత్యము తత్త్వస్నానము చేసినవా డగుచున్నాడు. కావున నట్టి శ్రీగురుగీతా తత్త్వస్నాన మహిమచే ననాదిగా నున్నట్టియు సకలానర్థ దాయకమగు సంసార మునకు మూలమైనట్టియు నగు మూలాజ్ఞానమను మహామాలిన్యము పూర్తిగా పోవుచున్నది. అందుచే నవిద్యాకార్యములగు కుల బలాదులను అష్టపాశములు నివృత్తము లగుచున్నవి. ఇట్లు వివేకి యగువాడు శ్రీగురుగీతాతత్త్వ స్వరూపు డగుచున్నాడు. స్నానమాచరించుట యనగా పూర్తిగా మునుంగుట యని యర్థము. అందుచే సర్వేన్ద్రియములును పరిశుద్ధము లగుచున్నవి. అట్లే శ్రీగురుగీతాస్నాన మాచరించిన పరమభక్తుడు గురుగీతా జ్ఞానములో మునిగిపోయి యున్నాడు.

అందువల్ల వాని బాహ్యభ్యంతర సర్వేంద్రియములు ప్రసన్నము లగుచున్నవి, జ్ఞానమయము లగుచున్నవి.

అవః లోకమున కంతటికి గురువగు మహాత్ముని లక్షణమును దెలుపుచున్నారు.

**స ఏవ సద్గురుస్సాక్షాత్ సదసద్రుహ్మవిత్తమః ।**

**తస్య స్థానాని సర్వాణి పవిత్రాణి న సంశయః ॥**

246

సః - ఏవ - సద్గురుః - సాక్షాత్ - సదసద్రుహ్మవిత్తమః - తస్య - స్థానాని సర్వాణి - పవిత్రాణి - న - సంశయః.

యః = ఏమహాత్ముడు, సదసద్రుహ్మవిత్తమః - సత్ = సద్రూపమైన, అసత్ = అసద్రూప మయిన జగత్తైన, బ్రహ్మ = పరబ్రహ్మమును, విత్తమః = తెలిసినవారిలో శ్రేష్ఠుడయిన తత్త్వజ్ఞుడో, స ఏవ = పరిపూర్ణ బ్రహ్మమును గురైతింగి అఖండస్వరూపు డయిన ఆ పరిపూర్ణ జ్ఞానియే, సాక్షాత్ సద్గురుః = ప్రత్యక్షముగా మన్న పరబ్రహ్మస్వరూపి యగు గురుదేవుడు, తస్య = ఆ మహాత్మునియొక్క, సర్వాణి స్థానాని = నివసించు ప్రదేశము లన్నియు, పవిత్రాణి = పవిత్రము లగుచున్నవి (మహాతీర్థము లగుచున్నవి), సంశయః న = సందేహము లేదు.

సత్తైనట్టియు, జగత్తంతయు బ్రహ్మవిస్ఫూర్ణితము గనుక నసత్తగు జగద్రూపమయిన పరబ్రహ్మమును దెలిసికొని, యఖండస్వరూపియై పరిపూర్ణుడగు బ్రహ్మజ్ఞానియే ప్రత్యక్షపరమాత్మ యయిన శ్రీసద్గురుదేవుడు. ఆ మహాత్ముడు పదమిడిన ప్రదేశము లన్నియు మహాతీర్థము లగుచున్నవి, పవిత్రము లగుచున్నవి, ఆశ్రమము లగుచున్నవి. సర్వజ్ఞాన సమృద్ధి గల మహాత్ము లచోట తపస్సు గావించుదురు. సకల సమృత్తులు నాప్రదేశములో తులతాగుచుండును. కేవలము నిర్గుణ పరబ్రహ్మలోకమై శ్రీగురుస్థాన మానంద నిలయమై విరాజిల్లును. ఇందులో సందేహ మిసుమంతయు లేదు. అంతయు సద్గురుమయమై యుండును.

**సర్వశుద్ధః పవిత్రోఽసౌ స్వభావాద్యత్ర తిష్ఠతి ।**

**తత్ర దేవగణాస్సర్వే క్షేత్రపీఠే చరన్తి చ ॥**

247

సర్వశుద్ధః - పవిత్రః - అసౌ - స్వభావాత్ - యత్ర - తిష్ఠతి - తత్ర - దేవగణాః - సర్వే - క్షేత్రపీఠే - చరన్తి - చ.

సర్వశుద్ధః = మిక్కిలి విశుద్ధతత్త్వములో గూడుకొని మహాపరిశుద్ధు డయినవాడును,  
 పవిత్రః = పరిపూతు డయిన వాడును నగు, అసౌ = కేవల శుద్ధ పరబ్రహ్మస్వరూపియగు శ్రీ  
 గురుదేవుడు, యత్ర = ఏ క్షేత్రమందు, స్వభావాత్ = సహజముగా (నిత్యము), తిష్ఠతి =  
 నివసించుచున్నాడో, తత్ర క్షేత్రపీఠే = ఆ క్షేత్రరాజ ప్రదేశమందు, సర్వే దేవగుణాః చ = సకల  
 దేవసమూహములు, చరన్తి = సంచరించుచున్నాడు.

శ్రీగురుదేవుని మహిమను వర్ణించుచున్నారు. త్రిగుణముల నతిక్రమించి  
 కేవలశుద్ధతత్త్వములో నుండుచు శుద్ధాతిశుద్ధుడై మహాపవిత్రుడై సకలమును  
 పవిత్రముగ జేయుచు విజ్ఞానమయుడగు శ్రీగురుమూర్తి సహజముగా తానిచ్చగించి  
 నిత్యము నివసించు ప్రదేశము సకల లోకములలోని పుణ్యక్షేత్రములలో మిక్కిలి  
 శ్రేష్ఠమైన పుణ్యక్షేత్రరాజమై విలసిల్లుచున్నది. అచ్చోట తాము పవిత్రు లగుటకు  
 బ్రహ్మవిష్ణుమహేశ్వరాది దేవతలును సంచరించు చుందురు. శ్రీ సద్గురుమూర్తి  
 దర్శనము గోరి నిత్యము నిరీక్షించుచుందురు. అట్టి నిర్గుణతత్త్వమునకై కడు  
 నానందము జెంది కృతార్థు లగుదురు.

అవః శ్రీ గురు జపమహిమనే ప్రకాశాస్తరముగ వచించుచున్నారు.

**ఆసనస్థాశ్చయానా వా గచ్ఛన్తస్థితోఽపి వా ।**

**అశ్వారూఢా గజారూఢా సుమప్తా జాగ్రతోఽపి వా ॥**

248

ఆసనస్థాః - శయానాః - వా - గచ్ఛన్తః - తిష్ఠతః - అపి - వా - ఆశ్వారూఢాః -  
 గజారూఢాః - సుమప్తాః - జాగ్రతః - అపి - వా.

**శుచిర్బుధా జ్ఞానవన్తో గురుగీతాం జపన్తి యే ।**

**తేషాం దర్శనసంస్పర్శాద్దివ్యజ్ఞానం ప్రజాయతే (పునర్జన్మ న విద్యతే) ॥**

శుచిః - భూతాః - జ్ఞానవన్తః - గురుగీతాం - జపన్తి - యే - తేషాం - దర్శనసంస్పర్శాత్-  
 దివ్యజ్ఞానం - ప్రజాయతే - (పునః - జన్మ - న - విద్యతే).

ఆసనస్థాః = ఆసనమందు కూర్చున్న వారైనను, శయానాః వా = పరుండియున్న  
 వారైనను, గచ్ఛన్తః = నడచుచున్న వారైనను, తిష్ఠతః అపి వా = నిలుచున్న వారైనను,  
 ఆశ్వారూఢాః = గుఱ్ఱముల నెక్కిన వారైనను, గజారూఢాః = ఏనుగుల నెక్కిన వారైనను  
 (వాహనారూఢు లైనను), సుమప్తాః = నిద్రలో నున్న వారైనను, జాగ్రతః అపి వా =



మేలుకొనినవారైనను (ఇట్లు సర్వకాల సర్వావస్థలయందు), శుచిః భూతాః = ఏలాటి యితర సంకల్పములు లేక గురుబ్రహ్మమందే మనస్సును లయింపజేసి పరిశుద్ధులయినవారు, జ్ఞానవస్త్రః = శ్రీ గురుతత్త్వము నెఱింగినవారై, గురుగీతాం = శ్రీ గురుగీతను, యే = మహాత్ములు, జపన్తి = జపించుచున్నారో (శ్రీగురువునే శరణుపొందిన ధన్యాత్ములొ), తేషాం = అట్టి మహామహిమ సమృన్న తత్త్వజ్ఞానులయొక్క, దర్శనసంస్పర్శాత్ = దర్శించుటవలనను, స్పృశించుటవలనను, దివ్యజ్ఞానం = నాశరహితమగు సకల వస్త్రవగాహయగు నాత్మజ్ఞానము, ప్రజాయతే = విశేషముగ గలుగుచున్నది (అందుచే), పునర్జన్మ = తిరుగా పుట్టుట, న విద్యతే = లేదు.

శ్రీ గురుతత్త్వమయులు, శ్రీ గురుపాదారవింద నిత్యజీవులు నగు నేపరమభక్తులు ఆసనముల నధిష్ఠించు నప్పుడును, కూరుచుండు నప్పుడును, కాళ్లుచేతులు చాచి పరుండు నప్పుడును, నడచుట, నిలుచుట, అశ్వాదివాహనముల నెక్కుట, నిద్రించుట, స్వప్నము గాంచుట, మేల్కాంచుట- మొదలగు సర్వకాల సర్వావస్థలయందును, సర్వేన్ద్రియ వ్యాపారములందును, నిర్వాపారస్థితియందును శుచిర్భూతులై యేలాంటి యితరసంకల్పములు లేక తదేకధ్యాన నిష్ఠాపరులై శ్రీ గురుతత్త్వమునే తెలిసికొని భావించుచు తన్మయుడై శ్రీగురుగీతను జపించు చున్నారో; శ్రీగురుదేవుడను పరవస్తువు తప్ప మఱియొకటి భావింపనివారై, తదేకశరణులై, యేకాంతభక్తులై యుండున్నారో; అట్టి యఖండ పరిపూర్ణ జ్ఞానస్వరూప పరమైకాంత గురుభక్తులను సందర్శించినందువల్లను లేక స్పృశించి నందువల్లను (దర్శన స్పర్శనములే చాలును) దివ్యమగు నాత్మజ్ఞానము గలుగు చున్నది. జన్మరహిత మగు స్థితిని పొందుచున్నారు. వారి దర్శన స్పర్శ నాదులు ముక్తిహేతువులని భావము: దీనినే భగవద్గీతయందు ఇట్లు దెలిపి యున్నారు:

పశ్యన్ శృణ్వన్ స్పృశన్ జిహ్రున్ ఆశ్రున్ గచ్ఛన్ స్వప్న్ శ్చసన్ ।

వ్రంపన్ విస్మజన్ గృహ్లాన్నున్మిషన్మిమిషన్ ॥

ఇన్ద్రియాణీన్ద్రియార్థేషు వర్తన్త ఇతి ధారయన్ ।

బ్రహ్మణ్యాధాయ కర్మాణి సంగంత్యక్త్యా కరోతి యః॥

లిప్యతే న స పాపేన వద్మవత్రమివామృతా ॥

అట్టి మహాత్ములు సర్వకీర్తిష రహితులు కాబట్టి వారి దర్శనస్పర్శనాదులు దుర్లభములు. లభించినవా రవశ్యముగ తరింతురు.

అవ: మహావాక్యలక్ష్యార్థమును వివరించుచున్నారు.

**సముద్రే వై యథా తోయం క్షీరే క్షీరం జలే జలమ్ ।**

**భిన్నే కుమ్భే యథాఽకాశం తథాఽకాశాత్మా పరమాత్మని ॥ 250**

సముద్రే - వై - యథా - తోయం - క్షీరే - క్షీరం - జలే - జలం - భిన్నే - కుమ్భే -  
యథా - ఆకాశం - తథా - ఆత్మా - పరమాత్మని.

తోయం = నదుల జలము, సముద్రే = సముద్రమునందు, యథా వై = ఎట్లు ప్రసిద్ధముగ లీనమగుచున్నదో, క్షీరం = పాలు, క్షీరే = పాలలోను, జలం = ఉదకము, జలే = సలిలమందును, యథా = ఏ విధముగ నభేదముతో కలిసిపోవుచున్నవో, భిన్నే = పగిలిపోయిన, కుమ్భే = కడవయందు, ఆకాశం = ఆకాశము, యథా = మహాకాశములో జేరిపోవుచున్నదో, తథా = ఆ ప్రకారముగానే, ఆత్మా = శుద్ధజీవుడు, పరమాత్మని = పరమాత్మయందు కలిసి యేకత్వమును జెందుచున్నాడు; పరబ్రహ్మ మగుచున్నాడు.

కేవల శ్రీ సద్గురు స్వరూప మిట్టిదని తెలిసి యుపాసించు వారెట్టి స్థితిని పొందుచున్నారో ఆ విషయము నిట ప్రతిపాదించుచున్నారు. శ్రీ సద్గురుతత్త్వము నెఱింగిన పరమభక్తులయొక్క ఆత్మ పరిశుద్ధమై, జ్ఞానరూపమై, స్వస్వరూపస్థితమై పరబ్రహ్మములో నైక్యమును పొందుచున్నది. అట్టి జ్ఞానసమ్పన్నులు నిరుపాధిక పరమాత్మస్వరూపు లగుచున్నారు. ఎటులనగా నదు లన్నియు మహావేగముతో ప్రవహించుచు వచ్చి సముద్రములో కలిసి సాగరరూపము లగుచున్నవి. వానియొక్క రూపనామము లుండవు. అప్పుడవి సముద్రముగానే యగుచున్నవి. అట్లే జీవులు సంసారగతి ననుసరించి గమనముజేయుచున్నారు. అయినను తపోధ్యానాదులచే లక్ష్యమగు పరబ్రహ్మమును జేరినప్పు డాస్వరూపు లగుచున్నారు. వారియొక్క నామరూపములు పోవుచున్నవి. పరబ్రహ్మ మగుచున్నారు.

మఱియు జలము జలములో గలసి యేకత్వమును జెందుచున్నది. పాలు పాలలో నేకత్వమును జెందుచున్నది. ఆయాపదార్థములు నేకస్వరూపమై కలియుచున్నవి. పాలలో నీళ్ళు, నీళ్ళలో పాలు కలిసిన విభిన్నతయు నేర్పడుచునే

యున్నది. ఆలాగున పరిశుద్ధాత్మ పరిశుద్ధమగు పరబ్రహ్మములో గలియుచున్నది. కల్మష ముండిన కలియజాలదు. లక్ష్యార్థమగు, శుద్ధచైతన్యతత్వమగు నాత్మ పరబ్రహ్మముకన్న వేరుగాక నభేదముతో నున్నది.

కుమ్భము భిన్నము కాగా నందులో నున్న యాకాశము మహాకాశములో చేరుచున్నది. అంతకు ముందది ఘటాకాశము, జలాకాశము ననుపేక్షతో నుండెను. పరిచ్ఛిన్నమై బద్ధమైనట్లు కానుపించెను. ఇప్పుడది యపరిచ్ఛిన్నమై మహాకాశమై సర్వవ్యాపక మాయెను. అట్లే జీవోపాధి ఈశ్వరోపాధులు దొలంగినచో నొక చైతన్య మాత్ర మవశిష్టమై యున్నది. అదియే అఖండము, పరిపూర్ణము. ఈ ప్రకారము శుద్ధాత్మ నిరుపాధికమై పరబ్రహ్మ మగుచున్నాడు. ఘటాశ మహాకాశ దృష్టాంతములచే నుపాధులు కల్పితము లనియు, వానిచే భేదము భాసించు ననియు, ఆకాశ మెప్పుడు నన్నిచోట్ల నేకముగానే యున్నదనియు, దానికి బంధమోక్షములు లేవనియు తెలియునట్లు పరబ్రహ్మమునకు నీ యుపాధులును వ్యవహార కల్పితములే. ఉన్నది భాసించునది పరబ్రహ్మ మొకటి యనియే తెలియవలెను.

అవ: ముందుశ్లోకములో జెప్పిన విషయమునే దార్ద్యమునకై తిరుగా తెలుపుచున్నారు.

**తథైవ జ్ఞానవాన్: పరమాత్మని సర్వదా ।**

**ఐక్యేన రమతే జ్ఞానీ యత్ర కుత్ర దివానిశమ్ ॥**

251

తథా - ఏవ - జ్ఞానవాన్ - జీవ: - పరమాత్మని - సర్వదా - ఐక్యేన - రమతే - జ్ఞానీ - యత్ర - కుత్ర - దివానిశం.

తథా ఏవ = ముందు ప్రకారముగానే, జ్ఞానవాన్ = పరిశుద్ధజ్ఞానము గల, జీవ: = జీవుడు, సర్వదా = ఎప్పుడును, పరమాత్మని = పరమాత్మయందు, ఐక్యేన = అభేదముతో, రమతే = క్రీడించుచున్నాడు, కావున, జ్ఞానీ = ఆత్మజ్ఞాని యగు మహాత్ముడు, యత్ర కుత్ర = ఏ ప్రదేశమందైనను, దివానిశం = రాత్రింబవళ్లు, రమతే = పరమాత్మయందైక్యభావముతో నుంటున్నాడు.

పరిశుద్ధ జ్ఞానస్వరూపుడగు జీవుడు పరమాత్మలో నెప్పుడు నేకత్వమును పొందుచున్నాడు. ఉపాధిభేదములచే ఘటజలము, నదీజలము మొదలగు

వ్యవహారము లుంటున్నవి. అవన్నియు సాగరమునుండియే వచ్చినవి. తిరుగా సముద్రమునకే పోయి అయించుచున్నవి. ఆ ప్రకారము జీవశివ వ్యవహారము లుపాధినిబట్టియే గలుగుచున్నవి. ఒకే పరమాత్మనుండియే యేర్పడినవి. తిరుగా నా పరమాత్మను జేరుచున్నవి. ఇట్టి పరిపూర్ణ బ్రహ్మజ్ఞానము గలవాడు రాత్రింబవళ్లు ఏ ప్రదేశమందైనను పరబ్రహ్మముతో రమించుచున్నాడు. పండు తొడిమెయొక్క సమ్మస్తము పోవునప్పుడు కాలనియమము, దేశనియమము లేక పడిపోవుచున్నది. ఆ ప్రకారము జీవుడు పరిపక్వమునకు వచ్చినప్పుడు కర్మబంధము వీడి దేశ కాల జాత్యాది నియమములు లేక బ్రహ్మమందైక్యమును జెంది పరబ్రహ్మ మగు చున్నాడు. దీనికి ప్రమాణము-

న కాలనియమో యత్ర న దేశస్య స్థలస్య చ ।

యత్రాస్య రమతే చిత్తం తత్ర ద్యానేన కేవలమ్ ॥

ఎచ్చోట కాలనియమము లేదో, దేశనియమము లేదో, అట్టి పరబ్రహ్మము నందు జీవబ్రహ్మైక్యద్యానముచేత నిరంతరము క్రీడించుచున్నాడు. ఈ మహాత్ముడే ద్యానయోగి, ఆత్మజ్ఞాని, పరమగురుభక్తుడు. ఇట్లు పరమాత్మైక్యమును తెలియుడు.

ఏవం విధో మహాయుక్తో సర్వత్ర వర్తతే సదా ।

తస్మాత్సర్వప్రకారేణ గురుభక్తిం సమాచరేత్ ॥

252

ఏవంవిధః - మహాయుక్తః - సర్వత్ర - వర్తతే - సదా - తస్మాత్ - సర్వప్రకారేణ - గురుభక్తిం - సమాచరేత్.

ఏవంవిధః = ఇటువంటి జ్ఞానస్వరూపుడైన, మహాయుక్తః = గొప్పవాడైన, జీవబ్రహ్మైక్య యోగముతో కూడుకొన్నవాడైన అఖండజ్ఞాని, సదా = ఎప్పుడు సర్వత్ర = అన్నిచోట్లను, వర్తతే = పరబ్రహ్మస్వరూపియై యున్నాడు. తస్మాత్ = అందువలన, సర్వప్రకారేణ = సకలవిధముల చేతను, గురుభక్తిం = గురువునందలి భక్తిని, సమాచరేత్ = బాగుగా చేయవలెను.

పైన తెలిపిన జ్ఞానస్వరూపి యగు మహాత్ముడు జీవబ్రహ్మైక్య యోగముతో గూడుకొనినవాడై సర్వత్ర యెప్పుడును పరబ్రహ్మస్వరూపుడై ప్రకాశించుచున్నాడు, ఇదంతయు శ్రీ గురుదేవుని కటాక్షవీక్షణముచే గలుగుచున్నది. కాన అన్ని విధములుగా నిరంతరము శ్రీ గురుదేవునియందు పరమభక్తితో నుండవల యును.

అవః గుర్వనుగ్రహ ఫలము:

**గురుసంతోషణాదేవ ముక్తో భవతి పార్వతి! ।**

**అణిమాదిషు భోక్తృత్వం కృపయా దేవి! జాయతే ॥ 253**

గురుసంతోషణాత్ - ఏవ - ముక్తః - భవతి - పార్వతి - అణిమాదిషు - భోక్తృత్వం - కృపయా - దేవి - జాయతే.

గురుసంతోషణాదేవ = గురుదేవునియొక్క సంతోషమువల్లనే, ముక్తః = ముక్తుడుగా, హే పార్వతి! = ఓ పార్వతీదేవీ!, భవతి = అగుచున్నాడు, అణిమాదిషు = అణిమార్ద్య పైశ్చర్యములందు, భోక్తృత్వం = భోక్తయగుట, కృపయా = శ్రీ గురుకృపచేత, జాయతే = కలుగుచున్నది.

ఓ పార్వతీదేవీ! శిష్యుడు గురుదేవునకు సంతోషము కలుగునట్లు భక్తి జ్ఞాన వైరాగ్యాదులచే ప్రవర్తించుచుండిన వారి యనుగ్రహోతిశయముచే భవబంధ విముక్తుడై జీవన్ముక్తిని బొందుచున్నాడు. మరియు నణిమాది సిద్ధులను బడసి శ్రీ గురుకృపతో గూడివాడై విరాజిల్లుచున్నాడు.

అవః నిరుపాధిక పరబ్రహ్మస్వరూపమునే పదేపదే నిర్ణయించి చెప్పుచున్నారు.

**సామ్యేన రమతే జ్ఞానీ దివా వా యది వా నిశి ।**

**ఏవంవిధో మహామానీ త్రైలోక్యసమతాం వ్రజేత్ ॥ 254**

సామ్యేన - రమతే - జ్ఞానీ - దివా - వా - యది - వా - నిశి - ఏవం విధః - మహామానీ - త్రైలోక్యసమతాం - వ్రజేత్.

జ్ఞానీ = అత్యజ్ఞాని, దివా వా = పగటియందుగాని, నిశి వా = రాత్రియందు గాని, సామ్యేన = సమమగు పరబ్రహ్మమును పొందుటను సమత్వముతో, రమతే యది = క్రీడించుచున్నవా డైనట్లయితే, ఏవం విధః = ఇటువంటి మహామానీ మిక్కిలి మననశీలుడైన పరబ్రహ్మమందు విశ్రమించిన పరిపూర్ణజ్ఞునియై, త్రైలోక్యసమతాం = మూడులోకములయందు సమభావమును బ్రహ్మైక్యమును, వ్రజేత్ = పొందును.

ఆత్మవస్తు వన్నియెడల సమముగా పరిపూర్ణముగ వ్యాపించియున్నది. అట్టి యాత్మవస్తువును నెరింగిన బ్రహ్మజ్ఞుని రాత్రింబవళ్ళు సమముగ పరబ్రహ్మ

తత్త్వముతో క్రీడించు చున్నాడు. అట్టి విజ్ఞాని బ్రహ్మమును మననముచేసి యఖండ స్థితిని బొందినవాడై మూడులోకములందును పరిపూర్ణబ్రహ్మస్వరూపుడై యుంటున్నాడు.

అవ: ఈ గురుగీతాజపము గృహస్థు లందరికిని పరమరక్ష యని తెలుపుచున్నారు.

**ఆథ సంసారిణః సర్వే గురుగీతా జపేన తు ।**

**సర్వాన్ కామాంస్తు భుజ్జన్తి త్రిసత్యం మమ భాషితమ్ ॥ 255**

ఆథ - సంసారిణః - సర్వే - గురుగీతాజపేన - తు - సర్వాన్ - కామాన్ - తు - భుజ్జన్తి - త్రిసత్యం - మమ - భాషితమ్.

ఆథ = మరియు, సంసారిణః సర్వే = సంసారు లందరును, గురుగీతాజపేన తు = గురుగీతయొక్క జపముచేతనైతే, సర్వాన్ కామాంస్తు = సమస్త మనోరథములను, భుంజన్తి = అనుభవించుచున్నారు, మమభాషితమ్ = నాయొక్క వాక్యము, త్రిసత్యం = ముమ్మారు సత్యము.

గృహస్థు లందరు ధర్మార్థ కామములను గోరుచుందురు. తద్వారా మోక్షమును గూడ గావలయు నందురు. అట్టి గృహస్థులు పరమభక్తిశ్రద్ధలతో నీ గురుగీతాజపమును గావించినచో నేకొఱంతయు లేక సర్వసాధ్యములతో పూర్ణులై సుఖముగా నుంటున్నారు. వారెద్ది గోరినను నది ఫలించును. ఈ విషయము సత్యము, సత్యము, సత్యము.

అవ: గురుగీతాస్తోత్ర మాహాత్మ్యము:

**సత్యం సత్యం పునః సత్యం ధర్మసారం మయోదితం ।**

**గురుగీతాసమం స్తోత్రం నాస్తి తత్త్వం గురోః పరమ్ ॥ 256**

సత్యం - సత్యం - పునః - సత్యం - ధర్మసారం - మయా - ఉదితం - గురుగీతాసమం - స్తోత్రం - న - అస్తి - తత్త్వం - గురోః - పరం.

మయా = నాచేత, ఉదితం = చెప్పబడిన, ధర్మసారం = ధర్మరహస్యము, సత్యం = యథార్థము, సత్యం = నిజము, పునః = మరల, సత్యం = తథ్యము, గురుగీతాసమం = గురుగీతతో సమానమైన, స్తోత్రం = స్తోత్రము, నాస్తి = లేదు, గురోః = గురువుకంటె, పరం =

(శ్రేష్ఠమైన, తత్త్వం = యథార్థస్వరూపము, నాస్తి = లేదు.

ఓ దేవీ ! నేనిదివరకు జెప్పిన సకలవేదాంతసారమగు, ధర్మరహస్యమగు శ్రీగురుదేవునియొక్క తత్త్వము, వారియొక్క జ్ఞానసంపత్తి, మాహాత్మ్యము మొదలగు విషయజాత మంతయు సత్యము, సత్యము, మరియు సత్యము. విచారించినచో గురుగీతతో సమమగు స్తోత్రము లేదు. శ్రీ గురుపరబ్రహ్మ స్వరూపముకన్న యథార్థతత్త్వము మరియుకటి లేదు. జన్మ తరింప శ్రీగురువునే శరణుబొందవలయును.

అవ: గురువే సర్వస్వము, సర్వాధికము.

**గురుదేవో గురుర్దర్శో గురౌ నిష్ఠా పరం తప: ।**

**గురో: పరతరం నాస్తి త్రివారం కథయామి తే ॥**

257

గురు: - దేవ: - గురు: - ధర్మ: - గురౌ - నిష్ఠా - పరం - తప: - గురో: - పరతరం - న - అస్తి - త్రివారం - కథయామి - తే.

గురు: = గురుదేవుడు, దేవ: = నిరంతరము ప్రకాశించు దేవుడు, గురు: = గురువు, ధర్మ: = సంసారకూపమున వడువారిని నుద్ధరించు ధర్మము, గురౌ = గురువర బ్రహ్మస్వరూపమందు, నిష్ఠా = నిలకడ, పరం తప: = శ్రేష్ఠమగు తపస్సు, గురో: = గురువుకన్నను, పరతరం = శ్రేష్ఠమగు నితరమగు నదెద్దియు, నాస్తి = లేదు, త్రివారం = ముమ్మారు, తే = నీకు, కథయామి = చెప్పుచున్నాను.

శ్రీ గురుదేవుడే నిత్యము ప్రకాశించు దేవుడు, దైవము. శ్రీ గురుమూర్తియే సంసారకూపమునుండి యుద్ధరించు పరమధర్మము. శ్రీ గురుదేవునియొక్క స్వస్వరూప పరబ్రహ్మమందు స్థిరనిష్ఠయే శ్రేష్ఠమగు తపస్సు. గురువుకన్నను నుత్కృష్టమగు మరియుకవస్తువు లేదు. సకలము శ్రీ గురుస్వరూపము. ఈ విషయమును ఓ పార్వతీ ! నీకు ముమ్మారు చెప్పుచున్నాను. నమ్ముమని తాత్పర్యము. ఈ శ్లోకమున బ్రహ్మప్రాప్తికి సాధనమగు ధర్మనిష్ఠాదులు గురుస్వరూపములే, ప్రాప్యము గురుపరబ్రహ్మమే యని చెప్పుటచే గురువుకన్న మరియుకటి లేదని తెలియవలెను.

అవ: మరియు నీ గురుభక్తునియొక్క మహిమను నుడుపుచున్నారు.

**ధన్యా మాతా పితా ధన్యో గోత్రం ధన్యం కులోద్భవ: ।**

**ధన్యా చ వసుధా దేవి! యత్ర స్యాద్గురుభక్తతా ॥ 258**

ధన్యా - మాతా - పితా - ధన్య: - గోత్రం - ధన్యం - కులోద్భవ: - ధన్యా - చ - వసుధా - దేవి - యత్ర - స్యాత్ - గురుభక్తతా.

యత్ర = ఏ మహానుభావునియందు, గురుభక్తతా - గురు = శ్రీ గురువునందలి, భక్తతా = పరమభక్తి గలిగియుండుట, స్యాత్ = ఉంటున్నదో, తస్య = ఆ మహానుభావునియొక్క, మాతా = జనని, ధన్యా = ధన్యురాలు, పితా = తండ్రి, ధన్య: = కృతార్థుడు, గోత్రం = గోత్రము, ధన్యం = పవిత్రమైనది, కులోద్భవ: = ఆ మహాత్ముని కులములో బుట్టుటయు, ధన్య: = మహాపవిత్రము, హే దేవి! = ఓ పార్వతీ !; వసుధా = భూమియు, ధన్యా చ = పరమపవిత్ర మైనది.

ఓ పార్వతీ! గురువునందు పరమభక్తి ఏ మహాత్మున కున్నదో, అట్టి మహామహిమశాలియగు పరమభక్తునియొక్క తల్లిదండ్రులు ధన్యులగుచున్నారు. గోత్రము మహాపవిత్ర మగుచున్నది. వానికులములో పుట్టుకయు పుణ్యవంతమైనది. భూమికూడ శాంతివంత మగుటచే నెంతగనో పుణ్యముచేసి పరమపవిత్ర మగుచున్నది.

**నృత్యంతి పితరన్నర్హే సంతుష్టాస్తస్య వంశజా: ।**

**దేవాశ్చ ఋషయస్తప్తా: ప్రయాన్తి వరమం వదమ్ ॥**

భక్తుని జన్మమును జూచి దేవతలు సంతోషింతురు. ఋషులు తృప్తులగుదురు. ఆ వంశములో జన్మించిన సమస్త పితరులు నానందముతో నృత్యము జేతురు. వారికి సంబంధించిన వారందరు సుత్తమలోకమును పొందుచున్నారు అని వరాహ పురాణము.

అవ: శ్రీ గురుదేవునియొక్క సంతోషమే పరమకాష్టయని తెలుపుచున్నారు.

**అకల్పజన్మకోటీనాం యజ్ఞవ్రతతప: క్రియా: ।**

**తాస్ససర్వ: సఫలా దేవి! గురుసంతోషమాత్రత: ॥ 259**



ఆకల్పజన్మకోటీనాం - యజ్ఞవ్రత తపఃక్రియాః - తాః - సర్వాః - సఫలాః - దేవి - గురుసంతోషమాత్రతః.

హే దేవి ! = ఓ గౌరీ !, గురుసంతోషమాత్రతః = గురుదేవునియొక్క సంతోష మాత్రమువలన, ఆకల్పజన్మకోటీనాం - ఆకల్ప = ప్రళయమువరకు, జన్మకోటీనాం = అనేకకోట్ల జన్మలలోని, యజ్ఞవ్రత తపఃక్రియాః = యజ్ఞములు, వ్రతములు, తపస్సులు, దానాదిక్రియలు, (ఏవిగవో), తాః సర్వాః = అవి యన్నియు, సఫలాః = ప్రయోజనవంతము లైనవి.

ఓ సార్వభౌమీ ! కల్పపర్యవ్రతముగల యనేకకోట్ల జన్మములలో యజ్ఞములు, వ్రతములు, తపస్సులు, దానాది క్రియ లేవేవి చేయబడినచో అవన్నియు శ్రీగురుదేవుడు సంతోషించినంతమాత్రమున సఫలము లగుచున్నవి. శ్రీగురు పరమాత్మకు సంతృప్తి గలిగినచో మూలాజ్ఞానము నశించి అత్యైక్యజ్ఞానము కలుగుచున్నది. కఠోపనిషత్తు: “యమేవైష వృణుతే తస్మై ఆత్మా వృణుతే తనూం స్వాం” = భగవంతుని దయచే ఆత్మస్వరూపము తెలియబడుచున్నది.

అవః శ్రీగువే సర్వస్వము, మహిమ

శరీరమిన్ద్రియం ప్రాణమర్థం స్వజనబన్ధతా ।

మాత్మకులం పితృకులం గురురేవ న సంశయః ॥

260

శరీరం - ఇన్ద్రియం - ప్రాణం - అర్థం - స్వజనబన్ధతా - మాత్మకులం - పితృకులం - గురుః - ఏవ - న - సంశయః.

శరీరం = దేహము, ఇన్ద్రియం = ఇన్ద్రియములు, ప్రాణం = ప్రాణము, అర్థం = ధనము, స్వజనబన్ధతా = తనకు సంబంధించిన జనులు బన్ధువులయొక్క సమూహము, మాత్మకులం = తల్లియొక్కవంశము, పితృకులం = తండ్రియొక్క వంశమున్ను, పరం = శ్రేష్ఠుడైన, గురురేవ = శ్రీ సద్గురుదేవుడే, సంశయః న = సందేహము లేదు.

శరీరత్రయము, దశేన్ద్రియములు, దశవిధప్రాణవాయువులు, అంతఃకరణ చతుష్టయము, ధనము, సహోదరులు, బన్ధువులు, పితృవంశము, మాతృవంశము - అంతయు గురుదేవుడే. అనగా సమస్తము శ్రీ గురుదేవుడగు పరమాత్మయొక్క కైంకర్యమునకై వినియోగించవలయును. వానిలో నున్న ఆత్మయు గురుస్వరూపమే యని వారికి బోధ కలుగజేసి వారినిగూడ యథార్థ గురుస్వరూపముగ జేసి

సర్వాభిమానమును వదలి దృశ్యరహితుడై తాను శ్రీ గురుపరబ్రహ్మస్వరూపమని అఖండవిజ్ఞానముతో నుండవలయును. ఇందులో సందియము లేదు. ఇట్లు గురుమహిమ దెలియుడు.

అవ: గురుభక్తిలేనివారి గతిని తెలుపుచున్నారు.

**మన్దభాగ్యా హ్యశక్తాశ్చ యే జనా నానుమన్వతే ।**

**గురుసేవాను విముఖాః పచ్యన్తే నరకేఽశుచౌ ॥**

261

మన్దభాగ్యః - హి - అశక్తాః - చ - యే - జనాః - న - అనుమన్వతే - గురుసేవాను-  
విముఖాః - పచ్యన్తే - నరకే - అశుచౌ.

గురుసేవాను = శ్రీ గురుదేవుని శుశ్రూషలందు, విముఖాః = ఆసక్తి లేని, యే జనాః =  
ఏ అవివేకిజనులు, మన్దభాగ్యః = భాగ్యము లేనివారై, అశక్తాః చ = అలసత్వముచే సామర్థ్యము  
లేనివారై, ను అనుమన్వతే = శ్రీ గురుస్వరూపమును స్మరించరో, తే = అట్టి మూఢాత్ములు,  
అశుచౌ = శుచిలేని (అపరిశుద్ధమగు), నరకే = నరకమునందు, పచ్యన్తే = వండబడుచున్నారు.

శ్రీగురుసేవయందు తత్పరులుగాక యెవరు పరాజ్ఞుఖులై యుంటున్నారో  
అట్టి అవివేకులు భాగ్యహీనులు. సోమరితనము గలిగి దేహమును పెంచుకొని  
అసమర్థు లయిన పాపాత్ములు. శ్రీగురుస్వరూపమును తలంచువారు గారు. అట్టి  
మూఢాత్ము లందఱు అపరిశుద్ధమగు నరకమందు యమభటులచే పాకము చేయ  
బడుచున్నారు. గురుభక్తి లేనివారికి నరకప్రాప్తి తప్పదని భావము.

అవ: గురుకృపా మాహాత్మ్యమును వివరించుచున్నారు.

**విద్యా ధనం బలం చైవ తేషాం భాగ్యం నిరర్థకమ్ ।**

**యేషాం గురుకృపా నాస్తి ఆదో గచ్ఛన్తి పార్వతి! ॥**

262

**బ్రహ్మో విష్ణుశ్చ రుద్రశ్చ దేవాశ్చ పితృకిన్నరాః ।**

**సిద్ధచారణయక్షాశ్చ అన్యే చ మునయో జనాః ॥**

263

విద్యా - ధనం - బలం - చ - ఏవ - తేషాం - భాగ్యం - నిరర్థకం - యేషాం -  
గురుకృపా - న - అస్తి - అదః - గచ్ఛన్తి - పార్వతి - బ్రహ్మ - విష్ణుః - చ - రుద్రః - చ -

దేవాః - చ - పితృకిన్నరాః - సిద్ధచారణయక్షాః - చ - అన్యే - చ - మునయః - జనాః.

హే పార్వతీ = ఓ పార్వతీ, యేషాం = ఎవరికి, గురుకృపా = శ్రీగురుదేవుని  
యనుగ్రహము, నాస్తి = లేదో, తేషాం = అట్టి గురుకృపాదూరులయొక్కవిద్యా =  
వేదాధ్యయనాదులు, ధనం = సమృద్ధి, బలం చ = శక్తిగూడ, భాగ్యం = అదృష్టము, నిరర్థకం  
ఏవ = ప్రయోజనము లేనిదగుచున్నది, తే = అట్టివారు, అధః గచ్ఛన్తి = క్రింది లోకమును  
పొందుచున్నారు, బ్రహ్మ = బ్రహ్మదేవుడు, విష్ణుః చ = విష్ణుభగవంతుడును, రుద్రః చ =  
మహేశ్వరుడును, దేవాః చ = దేవతలును, పితృకిన్నరాః = పితృదేవతలును, కిన్నరులును,  
సిద్ధచారణయక్షాః చ = సిద్ధులును, చారణులును, యక్షులును, అన్యే చ మునయః = ఇతర  
మునులును (గురుకృపా దూరు లయినచో అధోగతిని పొందుచున్నారు. మఱియొక యర్థము:  
బ్రహ్మాదిదేవత లందరికి గురువై యున్నాడు. గురుకృప తప్పినచో వారందఱి కృపయు  
తప్పిపోవుచున్నదని యర్థము.)

ఎవరికి శ్రీగురుదేవుని కృప లేదో, వారియొక్క వేదాధ్యయనాదులు  
వ్యర్థములు. చదువు లన్నియు పరమాత్మజ్ఞానముకొఱకై యేర్పడి యున్నవి.  
గురుదయ లేక జ్ఞానము సిద్ధము గాదు. కావున నవి వ్యర్థములే. ధనము, బలము,  
అదృష్టము మొదలయినవి యాత్మజ్ఞానము గలుగజేయజాలవు. అందుచే నవి  
సుస్థిరసుఖమును గలిగింపవు. అవన్నియు నిరర్థకములు. అంత మాత్రమే గాదు,  
గురుభక్తి లేనివారు ఓ పార్వతీ! అధఃపతితు లగుచున్నారు. ఉన్నతమార్గమును  
పొందజాలరు. వీరు వారననేల, బ్రహ్మ విష్ణుమహేశులు, దేవతలు, పితృదేవతలు,  
కిన్నరులు, సిద్ధులు, చారణులు, యక్షులు, మునీశ్వరులును, గురుభక్తి లేనివారున్న  
శ్రీగురుపరమాత్మయొక్క యనుగ్రహము లేనివారైనచో వారి వారియొక్క  
పదవులనుండి భ్రష్టులై అధోగతికి పాలగుచున్నారు. లేక వారందఱును  
గురుస్వరూపులై యున్నారు. శ్రీ గురుదేవుని కృప లేకపోయినచో నెట్టి మనుజులును  
జ్ఞానమును పొందక నరకమునే పొందుచున్నారు.

అవః గురుస్వరూప ధ్యాన మాహత్యము:

గురుభావః పరం తీర్థమన్యతీర్థం నిరర్థకమ్ ।

సర్వతీర్థమయం దేవి! శ్రీగురోశ్చరణామ్బుజమ్ ॥

గురుభాష: - పరం - తీర్థం - అన్యతీర్థం - నిరర్థకం - సర్వతీర్థమయం - దేవి - శ్రీగురో: - చరణామ్బుజం.

గురుభాష: = శ్రీగురుస్వరూపము, పరం = శ్రేష్ఠమయిన, తీర్థం = తీర్థము, అన్యతీర్థం = ఇతర పుణ్యతీర్థములు, నిరర్థకం = వ్యర్థము లయినవి, హే దేవి ! = ఓ పార్వతీదేవీ, శ్రీగురో: = పరబ్రహ్మస్వరూపుడగు శ్రీగురుపరమాత్మయొక్క, చరణామ్బుజం = పాదారవిన్దము, సర్వతీర్థమయం = సకలతీర్థస్వరూప మగుచున్నది.

ఓ పార్వతీ ! శ్రీగురుపరమాత్మ స్వరూపచిన్తనమును గావించుచుండిన నితరతీర్థములు సేవింప నవసరము లేదు. అన్ని తీర్థములు శ్రీగురుస్వరూప ధ్యానముచేతనే లభించుచున్నవి. తీర్థములను సేవించినచో జ్ఞానము గలుగదు. కొంతపుణ్యముమాత్రము లభించును. సకలతీర్థమయమైన శ్రీగురుపరమాత్మ పాదారవిన్దమును సేవించినచో ననన్తసుకృతవిశేషము లభ్యమగుటయే గాక నాత్మజ్ఞానమును గలుగుచున్నది. కాన శ్రీగురుపాదారవిందములను సేవించు చుండిన మఱియొక యే పుణ్య క్షేత్రమునకును జన నవసరము లేదు. శ్రీగురుస్వరూపధ్యానమే పరమతీర్థము, సుఖప్రద మానందజనకము.

అవ: గురుతత్త్వమహత్త్వము:

**కన్యాభోగరతా మన్తా: స్వకాంతాయా: పరాజ్ముఖా: ।**

**అత: పరం మయా దేవి! కథితం న మమ ప్రియే ॥**

265

కన్యాభోగరతా: - మన్తా: - స్వకాంతాయా: - పరాజ్ముఖా: - అత: - పరం - మయా - దేవి - కథితం - న - మమ - ప్రియే.

కన్యాభోగరతా: = కన్యకలతో విషయభోగమం దాసక్తులయిన, మందా: = అవివేకులు, స్వకాంతాయా: = తనయొక్క భార్యనుండి పరాజ్ముఖా: = విముఖులైన వారును (పరస్మీ సంగమనాభిలాషులును), (యే భవన్తి = ఎవరు అగుచున్నారో అట్టివారికి), అత: = ఇందువలన, మమ = నాకు, ప్రియే = ప్రేమస్వరూపిణియగు, హే దేవి = ఓ పార్వతీ !, మయా = నాచేత, కథితం = చెప్పబడిన గురుతత్త్వము, పరం = ఇష్టమయినది శ్రేష్ఠమయినది, న = కాదు.

కన్యాభోగమందాసక్తి గలిగిన విషయలమ్ములును, పరస్మీగమనముచేయు మహాపాపులు నుంటున్నారు. అట్టివారికొరకు ఓ ప్రియమగు పార్వతీ! నే జెప్పిన

గురుతత్త్వము శ్రేష్ఠమయినది కాదు, ప్రేయమయినది గాదు. అట్టివారి కీ పరమరహస్య గురుతత్త్వము వచింపరాదు.

మఱియొక యర్థము: పైన తెల్పిన పాపాత్ములును శ్రీగురుదేవుని కరుణను సంపాదించినచో పవిత్రాత్ములగుచున్నారు. ఇంతకన్న నేనెక్కువ చెప్పనవసరము లేదు. గురుకరుణకు నందఱు నర్హులే యని తాత్పర్యము.

అవ: ఒక రహస్య విషయము-

**ఇదం రహస్యమస్పష్టం వక్తవ్యం చ వరాననే! ।**

**సుగోప్యం చ తవాగ్రే తు మమాత్మప్రీతయే సతి ॥ 266**

ఇదం - రహస్యం - అస్పష్టం - వక్తవ్యం - చ - వరాననే - సుగోప్యం - చ - తవ - అగ్రే - తు - మమ - ఆత్మప్రీతయే - సతి.

హే సతి = ఓ సతీదేవీ !, ఇదం = ఈ చెప్పబోవునట్టి, రహస్యం = రహస్యమయిన, అస్పష్టం = స్పష్టము గాని, సుగోప్యం చ = రక్షింపదగిన విషయము, తవ = నీయొక్క, అగ్రేతు = ముందఱును, మమ = నాయొక్క, ఆత్మప్రీతయే = ఆత్మ తృప్తికొఱకు, వరాననే = పద్మముఖీ, వక్తవ్యం చ = చెప్పదగినది యునై యున్నది.

పరమేశ్వరుడొక రహస్యవిషయమును పార్వతీదేవికి వచింపబోవుచున్నాడు ఓ పార్వతీ సతీ! నీ దగ్గఱ నా యాత్మప్రీతికొఱకు జెప్పదగిన విషయ మొకటి యున్నది. అది మిగుల రహస్య మయినది. స్పష్టము గాకయు నున్నది. సర్వదా ఆత్మలో నుంచదగినది. దానిని చెప్పబోవుచున్నాను; వినుము.

**స్వామిముఖ్యగణేశాద్యాన్ వైష్ణవాదీంశ్చ పార్వతి! ।**

**న వక్తవ్యం మహామాయే పాదస్పర్శం కురుష్వ మే ॥ 267**

స్వామిముఖ్య గణేశాద్యాన్ - వైష్ణవాదీన్ - చ - పార్వతి - న - వక్తవ్యం - మహామాయే - పాదస్పర్శం - కురుష్వ - మే

స్వామిముఖ్యగణేశాద్యాన్ - స్వామి = ఈశ్వరునకు, ముఖ్య = ప్రధానులయిన, గణేశ = గణపతి, ఆద్యా = మొదటివాడుగా గలిగిన నందికేశ్వరారులను గురించియు, వైష్ణవాదీ చ = విష్ణుదేవునే ప్రధానముగా గల విష్ణుభక్తులగు విష్ణుకేసర గరు డాదులను గూర్చియును, హే

పార్వతి = ఓ పార్వతీ (ఈ గురుతత్త్వము), న వక్తవ్యం = చెప్పదగినది గాదు, హే మహామాయే = శక్తిస్వరూపిణివగు నో దేవీ, మే = నాయుక్కు, పాదస్పర్శం = పాదములయొక్క తాకుటను, కురుష్వ = చేయుమా (నా పాదముల ఒట్లు పెట్టుకొనుమా).

ఈశ్వరుడు తనపాదములను తాకి శపథము చేయ నొక్కి వచించు చున్నాడు. ఓ పార్వతీదేవీ! ఈ గురుతత్త్వము మహేశ్వరునకు ముఖ్యులగు నందికేశ్వర గణపత్యాదులకును, విష్ణుదేవునకు, వ్రధానులగు విష్వక్సేన గరుత్మాంతులు మొదలయిన వారికిని జెప్పదగినది కాదు. నేను నిరంతర మట్టి శ్రీగురుతత్త్వముగు పరబ్రహ్మమునకే నమస్కరించుచున్నాను. ఇదియే నీవడిగిన నమస్కారమునకు కారణము. ఈ విషయ మొరులకు జెప్పనని నా పాదములను పట్టుకొని సాక్షిగా జేసికొని శపథము (ఒట్టుపెట్టుకొనుట) జేయమా ! అని పార్వతీదేవినిగూర్చి చెప్పెను. శ్రీ గురుతత్త్వ మట్టి పరమపవిత్ర మనియు, పరమరహస్య మనియు, సకలజన సంతారణహేతు వనియు తెలియవలెను. శ్రీగురుమూర్తియే సకల శరణ్యము.

అవ: గురుగీతా రహస్యము:

**అభక్తే వంచకే ధూర్తే పాషండే నాస్తికాదిషు ।**

**మనసాఽపి న వక్తవ్యా గురుగీతా కదాచన ॥**

**268**

అభక్తే - వంచకే - ధూర్తే - పాషండే - నాస్తికాదిషు - మనసా - అపి - న - వక్తవ్యా - గురుగీతా - కదా - చన.

అభక్తే = భక్తిలేనివాని విషయమందును, వంచకే = మోసముజేయువాని విషయములోను, ధూర్తే = దుర్మార్గుని విషయమునను, పాషండే = వేదబాహ్యుడగువాని విషయమునను, నాస్తికాదిషు = నాస్తికుడు, చార్వాకుడు మొదలగువారి విషయమునను, గురుగీతా = పరబ్రహ్మస్వరూప శ్రీగురుతత్త్వ ప్రకాశమగు నీ గురుగీత, మనసా అపి = మనస్సుచేతను, కదాచన = ప్రమాదము వలనను, న వక్తవ్యా = చెప్పదగినది గాదు.

గురుభక్తి లేక నిందించువారికిని, పరులను వంచించు స్వభావము గలవారి కిని, క్రూరకర్మల నాచరించు పరమదుర్మార్గులకును, వేదబాహ్యచారము లగు నిషిద్ధకర్మలను జేయుచున్న వేదనిందితులకును, నాస్తికులకును, చార్వాకుల కును

ఈ ప్రకార మయోగ్యులయిన గురుభక్తివర్జితులకు నెప్పుడును ప్రమాదవశమునను మనస్సులోగూడ కేవల నిర్గుణపరబ్రహ్మ శ్రీగురుతత్త్వ స్వరూపమగు నీ గురుగీతా తత్త్వమును చెప్పవలయునని తలంపవలదు. సంసార తరణమును గోరుచు నన్యశరణము లేక పరితపించునట్టి మహాపవిత్రులయిన గురుభక్తులకు మాత్రమే యీ గురుగీతా శాస్త్రాధికారము గలదని భావము.

అవ: యథార్థమగు గురువరేణ్యుడు మహాదుర్లభుడని తెలుపుచున్నారు.

**గురవో బహవస్సన్ని శిష్యవిత్తాపహరకాః ।**

**తమేకం దుర్లభం మన్యే శిష్యహృత్తాపహరకమ్ ॥ 269**

గురవః - బహవః - సన్ని - శిష్యవిత్తాపహరకాః - తం - ఏకం - దుర్లభం - మన్యే - శిష్యహృత్తాపహరకం.

(లోకములో) శిష్యవిత్తాపహరకాః = శిష్యుని ధనము నవహరించునట్టి, బహవః = అనేకులయిన, గురవః = గురువులు, సన్ని = ఉంటున్నార, శిష్యహృత్తాపహరకం - శిష్య = శిష్యులయొక్క, హృత్ = హృదయమునందలి, తాప = సంసార తాపముయొక్క, అపహరకం = అపహరకు డయిన, తం = అట్టి దయామయు డయిన, జ్ఞానస్వరూపి యయిన, ఏకం = ఒక్కగురుడేవుని, దుర్లభం = దుప్రాప్యనిగా, మన్యే = తలంచుచున్నాను.

‘వాసుదేవస్సర్వమితి స మహాత్మా సుదుర్లభః’ అను గీతావచనమున్ను పై విషయమునే దృఢీకరించుచున్నది. లోకములో గురువులని చెప్పుకొనుచు గురువేషమునుమాత్రము ధరించి వాచావేదాంతమును మాత్రము ప్రకటించుచు కేవలానుభవజ్ఞానము గలవారివలె నటించుచు వేనవేలు ప్రజలకు నుపదేశముల నొసగుచు పరులను వంచించి అదియే జీవనమని తలంచి శిష్యులయొక్క ధనమును గైకొను గురువు లనేకులుంటున్నారు. అమాయకప్రజలు కొందఱు వారిని విశ్వసించి దరిగానక యున్నారు. ఈ మోసమంతయు గురువులదే గనుక వారి పాపమంతయు నీ గురువుల నెత్తిమీదనే యున్నది. గురువు నన్వేషించి యన్వేషించి శ్రోత్రియబ్రహ్మనిష్ఠుని పొందవలయును. ఇదే విషయము -

**దుర్లభం త్రయమేవై తద్దైవానుగ్రహహేతుకమ్ ।**

**మనుష్యత్వం ముముక్షుత్వం మహాపురుషసంశ్రయః ॥**

అని వివేకచూడామణి తెలుపుచున్నది. పర్వతమునందు రాళ్లనేకము లున్నవి. రత్నములవలె నుండు పాషాణములున్న గలవు. కాని రత్నములు దొరకుట కడుదుర్లభము. వానిని తెలియు వారును దుర్లభులు. అట్లే లోకములో ననేకగురువు లుంటున్నారు. కాని వారిని కనుగొనుట మిగుల కష్టము. రత్నపరీక్షకులవలె తామును జ్ఞానరత్నవిషయమును తెలిసియుండిన మాత్రముననే యథార్థజ్ఞాన గురువులయొక్క మహిమను దెలియగలరు. శిష్యుల ననేకవిధములుగ శిక్షించి జ్ఞానోపదేశములను జేసి నిరంతరము శిష్యులయొక్క భవరోగములను పరీక్షించుచు వైద్యులవలె జ్ఞానోషధము నిచ్చి రక్షించు దయామూర్తులు కడుంగడు దుర్లభులు.

గురుశిష్యభావము సామాన్యమైనది గాదు. శిష్యునకు హృదయపారిశుద్ధ్యము, గురువునకు హృదయ నిష్కాపట్యము లెంతో యవసరములు. విగ్రహమును తయారుచేయువాడు సుత్తితో రాతిని కొట్టికొట్టి బాగుగా మలిచియు అంగములును చెడకుండగ తయారుచేయుచున్నాడు. పిమ్మట నాశిల దేవుడై నానావిధ భూషణములతో గూడుకొని పుష్పహారములతో పూజింపబడుచున్నది. ఆ ప్రకారము శ్రీ గురుదేవుని దగ్గఱ శుశ్రూష జేయుచు మానాభిమానములను వీడి నిరంతర తపోధ్యానాదులను గావించి దుర్జయములగు నింద్రియములను జయించి బాగుగా మలిచిన శిలవలె పరిశుద్ధాత్ముడై దేవుడగుచున్నాడు. అప్పుడందరు పూజింతురు.

మఱియు నట్లే కంచు, బంగారు మొదలగువానిని కరగించి మూసలో పోసి శ్రీ రామాది విగ్రహములను తయారుచేయుచున్నారు. ఆ ప్రకారము శ్రీ గురుదేవుడు శిష్యునియొక్క హృదయమును జ్ఞానాగ్నిలో కరిగించి, వేదాంతమను మూసగట్టి ఆత్మరూపమునగ జేయుచున్నాడు. అట్టి మహాత్ముడు జనులకు లభించుట కడుంగడు దుర్లభము, పూర్వజన్మ సుకృతవిశేషము. ఒకానొకడు నదిలో గొట్టుకొనిపోవుచున్నాడు. ప్రాణహాని గలుగుట నిశ్చయమై యున్నది. అట్టి సమయమున నీదునట్టివాడు దయతో వానిని సంరక్షించుచున్నాడు. అదేవిధముగ సంసారమను మహావైతరణియను నదిలో పడి కొట్టుకొనిపోవుచున్న జీవులను జ్ఞానమను నీదుటను తెలిసిన మహాపురుషు డాయనర్థమునుండి తత్త్వోపదేశముచే గాపాడుచున్నాడు. ఇట్లనేకదృష్టాంతములు గలవు.



**సారాంశము:** శిష్యుల విత్తాపహరణముకొరకు గురుస్వాములు చాలమంది కలరుగాని శిష్యుని హృత్తాపమును పోగొట్టి జ్ఞానానందము నిచ్చు గురువరుడు మిక్కిలి దుర్లభుడు. ప్రపంచమున గ్రీష్మకాలములో ననేకజీవు లెండచే తపించి దాహముచే పీడింపబడి సరస్సున్న వనమును జొచ్చి దాహము పోగొట్టుకొని విశ్రమించుచున్నవి. ఆ తీరున సంసారమున గ్రీష్మకాలములో తాపత్రయమును నెండచే పరితప్త హృదయులగు జీవులు శోకమోహములను నాకలిదప్పలచే బాధింపడి జ్ఞానమును ప్రాదముతో గూడుకొన్నట్టి ఆశ్రమములను ప్రవేశించి జ్ఞానామృతమును ద్రావి శ్రీగురుపాదారవిందమును ఛాయను ఆశ్రయించి పరబ్రహ్మమందు నిరంతరము విశ్రమించుచున్నారు. ఇందుకై “ఆశ్రమాః శ్రమనాశకా” అన్నట్లు ఆశ్రమము లేర్పడినవి. ఇచ్చట యోగాభ్యాసము నభ్యసించి పరమాత్మతత్త్వము నొందవలయును.

అవ: సంసారపతిత జనుల నుద్ధరించు సామర్థ్యము నెవనికి గలదో అట్టి మహనీయాత్ముడే గురువను విషయమును తేటపరచుచున్నారు.

**చాతుర్యవాన్ వివేకీ చ అధ్యాత్మజ్ఞానవాన్ శుచిః ।**

**మానసం నిర్మలం యస్య గురుత్వం తస్య శోభతే ॥ 270**

చాతుర్యవాన్ - వివేకీ - చ - అధ్యాత్మజ్ఞానవాన్ - శుచిః - మానసం - నిర్మలం - యస్య - గురుత్వం - తస్య - శోభతే.

చాతుర్యవాన్ = ఆత్మతత్త్వబోధయందు చాతుర్యము గలవాడును, వివేకీ = సూక్ష్మమగు బుద్ధిగలవాడును, అధ్యాత్మజ్ఞానవాన్ = పరమాత్మ జ్ఞానము గలవాడు, శుచిః = బాహ్యభ్యంతరములందు పరిశుద్ధుడును, యస్య = ఎవనియొక్క, మానసం = మనస్సు, నిర్మలం = కావల్యమును మాలిన్యముచేత రహితమై శుద్ధమైనదో, తస్య = అట్టి మహనీయాత్మునకు, గురుత్వం = గురుత్వము, శోభతే = ప్రకాశించుచున్నది.

శ్రీ సద్గురుమూర్తియొక్క లక్షణములు: తాను వేదాంతార్థముల జక్కగ జదివి, యనుష్ఠానము జేసి, భక్తులయొక్క తరతమభావమును గుర్తెఱింగి, ఆత్మతత్త్వమును బహుసూక్ష్మబుద్ధితో సులభమగు నటుల బోధించు సామర్థ్యము, సకల విషయములను స్పష్టముగ గ్రహముగ గ్రహించు వివేకజ్ఞానము, నిరంతరము

స్వస్వరూపనిష్ఠ గలిగి పరమార్థజ్ఞానమును గలిగి యుండుటయు, శుద్ధమగు ఆచారము, బాహ్యభ్యంతర శుచిత్వము, సర్వేంద్రియ ప్రసన్నత్వము, హృదయమున నిష్కాపట్యభావము, సకల జనులను తరింపజేయవలయునని పరమదయతో గూడుకొన్న దృఢసంకల్పము- ఈ మొదలగు శ్రీ సద్గురుదేవునియొక్క లక్షణములు గలవాడే లోకమునకు గురువగును. ఆమహాత్ము నెల్లరును స్వయముగ గురువునుగా చేసికొని పూజింతురు. జనులెల్లరు వారి పాదధూళిని చల్లుకొనుటకై నిరీక్షించుచుందురు. అట్టి గురువు భాస్కరునివలె భాస్వద్దీప్తుడై ప్రకాశించుచున్నాడు. అట్టి మహాత్మునకే గురుపదార్హత యున్నది.

అవ: గురువులయొక్క స్వభావమును నిర్ణయించుచున్నారు:

**గురవో నిర్మలాశ్చాంతా: సాధవో మితభాషిణా: ।**

**కామక్రోధవినిర్ముక్తా: సదాచారా జితేంద్రియా: ॥**

271

గురవ: - నిర్మలా: - శాంతా - సాధవ: - మితభాషిణా: - కామక్రోధ వినిర్ముక్తా: - సదాచారా: - జితేంద్రియా:.

గురవ: = గురువులు, నిర్మలా: = మాలిన్యము లేనివారును, శాంతా: = శాంతి నొందినవారును, సాధవ: = సాధుస్వభావము గలవారును, మితభాషిణా: = మితముగ సంభాషించువారును, కామక్రోధవినిర్ముక్తా: = కామక్రోధములచే విడువబడినవారును, సదాచారా: = మంచి ఆచారము గలవారును (సత్తగు పరమాత్మ యందంతటను చరించువారును), జితేంద్రియా: = జితేంద్రియులును, (భవన్తి = అగుచున్నారు).

గురువు లనగ అజ్ఞానతమమును బాపి జ్ఞానతేజస్సు నొసగువారను ముఖ్యార్థ మిదివరకే తెలుప బడెను. మూలాజ్ఞానము నిశ్శేషముగ నశించిన వారగుటచే నే మాలిన్యదోషము లేనివారును, సకలమనోవృత్తు లుపశమించుటచే పరబ్రహ్మమందు విశ్రమించి పరమశాంతిని పొందినవారును, సకలసాధనలను జేసి సాధుప్రవర్తన గలవారును, వాక్సంయమముగలిగి సర్వలోక హితముగను, మితముగను, సత్యముగను సంభాషించువారును, కామక్రోధాది దుర్గుణములు లేనివారును, జ్ఞానవైరాగ్యాది సద్గుణభూషితులై సదాచార సంపన్నులై సచ్చిదానంద పరబ్రహ్మమందు నిరంతరము రమించు ఆత్మారాములై యుండువారును,

సకలేంద్రియములను జయించినవారు నగుచున్నారు. అనగా, అజ్ఞాన నాశకత్వ, జ్ఞానప్రదాయకత్వ, మాలిన్యరహితత్వ, పరిశుద్ధత్వ, వృత్తిరహితత్వ, పరమశాంతిత్వ, సాధనాపరత్వ, హితమిత సత్యభాషితత్వ, కామక్రోధవర్జితత్వ, వైరాగ్యాది గురు భూయిష్టత్వ, సదాచారసంపన్నత్వ, జితేంద్రియత్వము-లు శ్రీగురుదేవుని లక్షణము లని తెలియవలెను.

అవ: సద్గురు భేదాలు:

**సూచకాదిప్రభేదేన గురవో బహుధా స్మృతాః ।**

**స్వయం సమ్యక్ పరీక్ష్యథ తత్త్వనిష్ఠం భజేత్సుధీః ॥ 272**

సూచకాదిప్రభేదేన - గురువః - బహుధా - స్మృతాః - స్వయం - సమ్యక్ - పరీక్ష్య - ఆథ - తత్త్వనిష్ఠ - భజేత్ - సుధీః.

సూచకాదిప్రభేదేన = సూచకుడు మొదలగు వారియొక్క భేదముచేత, గురువః = గురువులు, బహుధా = అనేకవిధములుగ, స్మృతాః = చెప్పబడిరి, స్వయం = స్వయముగా, సమ్యక్ = బాగుగా, పరీక్ష్య = పరీక్షించి, సుధీః = వివేక జ్ఞానము గలవాడు, తత్త్వనిష్ఠం = జ్ఞాననిష్ఠ గలవానిని, భజేత్ = పొందవలయును.

లోకములో గురువులు సూచక వాచకాది భేదములచే నేడువిధములుగ నున్నారు. భ్రమరము పరిమళగంధవిశిష్టమై మకరందప్రపూరిత పుష్పములనే ప్రవేశించునట్లు వివేకజ్ఞానము గల సాధకుడు తత్త్వజ్ఞానామృతముచే పూర్ణుడైన వేదాంతార్థ పరిమళ విశిష్టుడైన నిష్ఠాగరిష్ఠుని బాగుగా పరీక్షించి తాపశాంతికై శరణుపొందవలయును.

అవ: సూచకగురు లక్షణము:

**వర్ణజాలమిదం తద్వద్బాహ్యాశాస్త్రం లౌకికమ్ ।**

**యస్మిన్దేవి! సమభ్యస్తం స గురుస్సూచకస్మృతః ॥ 273**

వర్ణజాలం - ఇదం - తద్వత్ - బాహ్యాశాస్త్రం - తు - లౌకికం - యస్మిన్ - దేవి - సమభ్యస్తం - సః - గురుః - సూచకః - స్మృతః.

ఇదం = ఈ, వర్ణజాలం = అక్షరములయొక్క సమూహము, తద్వత్ = ఆ

ప్రకారముగనీ, లోకికిం = లోకమునకు సమ్మన్వించిన, బాహ్యశాస్త్రం తు = బాహ్యశాస్త్రములును, యస్మిన్ = ఏ గురువుదగ్గఱ, సమభ్యస్తం = లెస్సగ నభ్యసించబడినవో, సః = ఆ శాస్త్రాధ్యాపకుడు, హే దేవి = ఓ దేవీ, సూచకః గురుః = సూచక గురువుగ, స్పృతః = చెప్పబడిను.

ఓ న మాలు మొదలుకొని యక్షరములనెల్ల నేర్చి ఆత్మబాహ్యము లయిన తర్కవ్యాకరణాది శాస్త్రముల నధ్యయనమును లెస్సగా చేయించినట్టి యధ్యాపకుడు శాస్త్రోపాధ్యాయుడు సూచకగురువని యో పార్వతీ ! తెలియుము. “సూచయతీతి సూచకః” విద్యలను నేర్పువాడు గనుక సూచక గురువని చెప్పబడుచున్నాడు.

అవః వాచకగురు లక్షణము:

**వర్ణాశ్రమోచితాం విద్యాం ధర్మాధర్మవిధాయినీం ।**

**ప్రవక్తారం గురుం విద్ధి వాచకస్త్వీతి పార్వతి! ॥**

274

వర్ణాశ్రమోచితాం - విద్యాం - ధర్మాధర్మవిధాయినీమ్ - ప్రవక్తారం - గురుం - విద్ధి - వాచకం - తు - ఇతి - పార్వతి.

హే పార్వతి = ఓ పార్వతీ, కిం తు = మఱియును, ధర్మాధర్మవిధాయినీమ్ = ధర్మాధర్మములను తెలుపునట్టియు, వర్ణాశ్రమోచితాం = జాతికీ, బ్రహ్మచర్యాద్యాశ్రమములకు నుచితమయిన, విద్యాం = విద్యను, ప్రవక్తారం = చెప్పునట్టి, గురుం = గురువును, వాచకం = వాచకునిగ, విద్ధి = తెలియుము.

పార్వతీదేవీ! మఱియు వినుము. బ్రాహ్మణాది వర్ణములయొక్కయు, బ్రహ్మచర్యాద్యాశ్రమములయొక్కయు ధర్మములను, అధర్మములను తెలుపునట్టి విద్యను, అట్టి శాస్త్రములను ప్రవచించు గురువు (కులగురువు) వాచకగురువని తెలియము. ఇతడు ఉపనయనాది కార్యములను చేయువాడు నగుచున్నాడు. “వచతీతి వాచకః” కులాశ్రమోచిత విద్యలను చెప్పువాడు వాచకుడగును.

అవః ఇది మొదలుకొని జ్ఞానసాధన యోగములను తెలుపు గురువులను తెలుపుచున్నారు.

**పంచాక్షర్యాది మంత్రాణాముపదేశ్చ తు పార్వతి! ।**

**స గురుర్హృదకో భూయాదుభయోరయముత్రమః ॥**

275

పంచాక్షర్యాదిమంత్రాణాం - ఉపదేశ్వా - తు - పార్వతి - సః - గురుః - బోధకః - భూయాత్ - ఉభయోః - అయం - ఉత్తమః

హే పార్వతి = ఓ దేవీ, (యః = ఎవడు), పంచాక్షర్యాది మంత్రాణాం = పంచాక్షరీ, అష్టాక్షరీ మొదలగు మహాపవిత్ర మంత్రములయొక్క, ఉపదేశ్వా తు = ఉపదేశకు డయితే యగుచున్నాడో, సః గురుః = మంత్రయోగము నుపదేశించు ఆ గురువు, బోధకః = బోధకగురువుగ, భూయాత్ = అగును, ఉభయోః = ఆ సూచక వాచక గురువులలో, అయం = ఈ బోధక గురువు, ఉత్తమః = ఉత్తముడు.

ఓ గౌరీదేవీ! “బోధయతీతి బోధకః” అనుటచే పంచాక్షరీ, అష్టాక్షరీ, ద్విష్టాక్షరీ, ఏకాక్షరీ మొదలగు మహామంత్రముల నుపదేశించు గురువు బోధకగురుని తెలియుము. ముందు చెప్పబడిన సూచక వాచక గురువులలో నీ గురువు శ్రేష్ఠుడగుచున్నాడు. ఎందుకనగా జ్ఞానసిద్ధికి, అన్తఃకరణసిద్ధికి మంత్రయోగము ముఖ్యమైనది. అందుచే దైవానుగ్రహముచే త్వరలో నాత్మజ్ఞాన సమృద్ధుడగు చున్నాడు. పవిత్రములగు మంత్రగురువు ఉత్తము డగును.

అవః ముందు పవిత్రమంత్రోపదేశములను చేయు బోధకునికి విరుద్ధ స్వభావము గల దుర్మంత్రప్రయోగజ్ఞుడగు పైశాచిక వృత్తిగల గురువును దెలుపుచున్నాడు.

**మోహమారణవశ్యాదితుచ్ఛమన్రోపదేశినమ్ ।**

**నిషిద్ధగురురిత్యాహః పండితాస్తత్త్వదర్శినః ॥**

276

మోహమారణవశ్యాదితుచ్ఛమన్రోపదేశినమ్ - నిషిద్ధగురుః - ఇతి - ఆహః - పండితాః - తత్త్వదర్శినః.

తత్త్వదర్శినః = తత్త్వజ్ఞులైన, పండితాః = బుధులు, మోహమారణ ... .. దేశినమ్ - మోహమారణవశ్యాది = మోహనము, మారణము, వశ్యము, స్తంభనము మొదలగు, తుచ్ఛమంత్ర = నీచమంత్రములను, ఉపదేశినం = ఉపదేశించు వానిని, నిషిద్ధగురుః = నిషిద్ధగురుడు, ఇతి = అని, ఆహః = చెప్పుచున్నారు.

మోహనము, మారణము, వశీకరణము, స్తంభనము, (అగ్నిస్తంభన, జలస్తంభన, వాయు స్తంభనములును) ఉచ్చాటనము, విమోచనము వీనియొక్క ప్రయోగమునకు సంబంధించిన బద్ధాదరుడై ప్రత్యక్షరాక్షసునివలె నుండువాడు

‘నిషిద్ధానాం గురుః’ అనుటచే నిషిద్ధగురువని, కేవల పాపకారకుడని తత్త్వజ్ఞానులగు పండితులు చెప్పుచున్నారు.

అవః జ్ఞానమునకు సంబంధించిన గురువును జెప్పుచున్నారు.

**అనిత్యమితి నిర్దిశ్య సంసారం సంకటాలయమ్ ।**

**వైరాగ్యపదదర్శి యః స గురుర్విహితః ప్రియే ॥**

277

అనిత్యం - ఇతి - నిర్దిశ్య - సంసారం - సంకటాలయం - వైరాగ్యపదదర్శి - యః - సః - గురుః - విహితః - ప్రియే.

హే ప్రియే ! = ప్రియమగు నో పార్వతీ !, సంకటాలయమ్ = సుఖదుఃఖాది దృష్టతాపములను కష్టములకు నిలయమైన, సంసారం = సంసారమును, అనిత్యమితి = స్థిరము గాదని, నిర్దిశ్య = దృష్టాంత యుక్తులతో నిరూపించి, యః = ఏ విరక్తుడు, వైరాగ్యపదదర్శి = వైరాగ్యమార్గమును జూపువాడో, సః = అట్టి నిస్సృహుడు, విహితః గురుః = విహితగురువుగ (చెప్పబడెను).

ఆత్మజ్ఞానమునకు ముఖ్యకారణము పునాది వైరాగ్య మగుచున్నది. విరక్తి లేనిచో జ్ఞానము గలిగి స్థిరముగా నుండజాలదు.

**అసారమేవ సంసారం జ్ఞానీ సారదిదృక్షయా ।**

**వ్రవత్ప్రహేతుకం కర్మ జ్ఞానం నిర్వృత్తిహేతుకమ్ ॥**

ఇత్యాద్యమృత మయములగు మహోపదేశములజేసి దుర్గుణకంటకావృతమైన దుఃఖవితతి సమృద్ధజనిత సంకటసమూహ నిలయముగ సారము లేని సంసార మనిత్యమని చూచుచున్నారా! జగత్తులోని ప్రాణులు మడియుచున్నారు. సంసారము నీటిబుడగవంటిది. విషలిప్త అమృతలేశమువంటిది. మధుసిక్తఖడ్గధార వంటిది. మలినకర్తృమముతో గూడుకొని వరాహమునకువలె నజ్ఞానిజనులకు ప్రీతికరమైనది. సుఖలేశ మిందు గానబడదు. మరుమరీచికలవలె నాశగొల్పుచున్నది. ఇట్లనేక దృష్టాంతములను జూపి ఇహసుఖముల నుండియు, ‘పరలోకములును శాశ్వతములు గావు. దేవేంద్రుల దుఃస్థితులను గాంచితిరా ! వారును విషయ లంపటలయ్యే యున్నారు’ ఇట్లుపదేశించి పరలోక సుఖములనుండియు శిష్యులను

విముఖులనుగ జేసి పరాపరవైరాగ్యమార్గమును బోధించు మహానుభావుడే 'విశేషణ హితః యస్య సః' అనుటచే విహితగురువని పార్వతీదేవీ ! తెలియము. విహిత గురువనగా సాధన చతుష్టయ సంపత్తిని శిష్యునకు దృఢీకరించువాడు. ఇట్టివాడు తత్త్వజ్ఞానాధికారి యగును.

అవః జీవబ్రహ్మభేదతత్త్వము నుపదేశించునట్టి బ్రహ్మజ్ఞానగురువును తెలుపు చున్నారు.

**తత్త్వమస్యాది వాక్యానాముపదేశా తు పార్వతి**

**కారణాభ్యో గురుః ప్రోక్తో భవరోగనివారకః ॥**

278

తత్త్వమస్యాది వాక్యానాం - ఉపదేశా - తు - పార్వతి - కారణాభ్యః - గురుః - ప్రోక్తః - భవరోగనివారకః.

తత్త్వమస్యాది వాక్యానాం = తత్త్వమసి మొదలగు నాలుగు మహావాక్యములయొక్క. ఉపదేశా తు = బోధించునట్టి మహానుభావుడైతే, హే పార్వతి ! = ఓ పార్వతీదేవీ !, భవరోగనివారకః = సంసారవ్యాధిని పోగొట్టునట్టి, కారణాభ్యః గురుః = కారణ గురువుగ, ప్రోక్తః = చెప్పబడెను.

'తత్త్వమసి, అహంబ్రహ్మాస్మి, ప్రజ్ఞానం బ్రహ్మ, అయమాత్మా బ్రహ్మ' అను చతుర్విధ మహావాక్యములయొక్క లక్ష్యార్థమగు నీశ్వరచైతన్య రూపజీవ బ్రహ్మైక్యమును బోధించి యనాదిగా జీవబ్రహ్మభేదముచే వెనువెంటవచ్చుచు నానాజనన మరణముల నొసగు తీవ్రమహావ్యాధిని నిశ్చేషముగ నశింపజేయు మహాత్ముడు 'కారణస్య గురుః' బ్రహ్మజ్ఞాన కారకు డగుటచే కారణగురువని ఓ పార్వతీ! తెలియుమా.

అవః సర్వగురువులలో శ్రేష్ఠగురువును నిరూపించుచున్నారు.

**సర్వసందేహ సందోహ నిర్మూలన విచక్షణః ।**

**జన్మమృత్యుభయఘ్నో యః స గురుః పరమో మతః ॥**

279

సర్వసందేహ సందోహ నిర్మూలన విచక్షణః - జన్మమృత్యు భయఘ్నః - యః - సః - గురుః - పరమః - మతః.

సర్వ ... విచక్షణః-సర్వసందేహ = సకల సంశయములయొక్క, సందేహ = సమాహముయొక్క, నిర్మూలన = పూర్తిగా నశింపజేయుటయందు, విచక్షణః = సమర్థుడును, జన్మమృత్యుభయమ్నః = జనన మరణ భయమును హనన మొనర్చిన మహాజ్ఞాన సంపన్నుడైన, యః = యే దివ్యపురుషుడో, సః = ఆ మహనీయాత్ముడు, పరమః గురుః = పరమగురువని, మతః = ఇష్టము.

కేవల దివ్యజ్ఞాన స్వరూపుడు సాక్షాదీశ్వరుడు పరమగురువు. శాస్త్రముల చేతను, ననేకయుక్తులచేతను, దృష్టాంతములచేతను, అవాఙ్మానస గోచరమగు జీవబ్రహ్మైక్య తత్త్వము బోధపడునది కాదు. అటులనే తపోధ్యానాదుల చేతను నాతత్త్వము గోచరము కాదు. ఇట్లు దురవగాహమగు పరమతత్త్వమును సకల సందేహములు పరంపరగా వచ్చి పడుచున్నను వానినెల్ల క్షణములో జ్ఞానముద్ర యగు చిన్మూద్రచేత నశింపజేసి బోధించునట్టి మహానుభావుడును, అఖండ దివ్యజ్ఞానమూర్తియు, నిశ్శేషముగ జననమరణ భయనాశకుడైన తత్త్వజ్ఞాని యగు మహనీయాత్ముడు అనగా చిన్మూద్రచేత శిష్యులయొక్క జీవబ్రహ్మైక్య విషయములోగల సకల సందేహములను నిర్మూలన మొనరించి శిష్యుల నఖండపరిపూర్ణ జ్ఞాన సంపన్నులనుగా జేయువాడు 'పరమః గురుః' సర్వవిలక్షణ మహోత్కృష్ట పరమతత్త్వోపదేశికు డగుటచే పరమగురువని తత్త్వజ్ఞులయొక్క సమ్మతమగు మతమై యున్నది.

లోకమునం దిట్టి పరమగురువు గానుపించుట లేదు. ముందు తెలుప బడినట్టి యీ సప్తగురువులలో మహాపాపియగు నిషిద్ధగురువును విడనాడి మిగిలిన ఆరుగురు గురువులును స్వీకరింపదగినవారలే. వారిచేత శిష్యు లున్నస్థితికి వచ్చుచున్నారు. అందుచే వారియందు కృతజ్ఞతా బుద్ధిని జూపుచునే యుండ వలయును. అయినను నీ యార్గురు గురువులలో నొక్కరికన్న మరియొకడు శ్రేష్ఠు డగుచున్నారు. వారిలోను విహిత కారణగురువులు కోటిరెట్లధికులని తలంచవచ్చును.

పరమగురుడు మాత్రము సర్వజ్ఞుడు. సర్వేశ్వర స్వరూపుడు. ఈ పరమగురుస్థానము శ్రీ దక్షిణామూర్తి యొకరికి మాత్రమే గలదని వేదాంతశాస్త్రజ్ఞుల



నిర్ణయము. పైనదెల్పిన ప్రకారము గురువులను విచారించి తమయొక్క యజ్ఞానము నేగురువుచే క్షయ మొందునో యాతడే ప్రత్యక్ష పరమగురువు, సాక్షాదీశ్వరుడు, పరబ్రహ్మస్వరూపము. సత్యము; ముమ్మారు సత్యము.

అవ: సకల కర్మబంధములను ఛేదించి జ్ఞాన మొసంగు పరమగురుడు మహా దుర్లభుడని తెలుపుచున్నారు.

**బహుజన్మకృతాత్పుణ్యాల్లభ్యతేఽసౌ మహాగురుః ।**

**లబ్ధ్వాఽముం న పునర్యాతి శిష్యస్సంసారబన్ధనమ్ ॥ 280**

బహుజన్మకృతాత్ - పుణ్యాత్ - లభ్యతే - అసౌ - మహాగురుః - లబ్ధ్వా - అముం - న - పునః - యాతి - శిష్యః - సంసారబన్ధనమ్.

అసౌ = ఈ సత్యస్వరూపుడగు, మహాగురుః = పరమగురువు, బహుజన్మకృతాత్ = అనేక జన్మములం దాచరించబడిన, పుణ్యాత్ = సుకృత విశేషమువల్ల, లభ్యతే = పొందబడుచున్నాడు, అముం = ఈ పరమగురువును, లబ్ధ్వా = పొంది, శిష్యః = శిష్యుడు, పునః = మరల సంసారబన్ధనమ్ = సంసారమును బన్ధనమును, న యాతి = పొందడు (పునర్జన్మరహితు డగుచున్నాడని యర్థము)

పరమజ్ఞాన స్వరూపుడగు పరమగురు వనేకజన్మలనుంచి చేసినట్టి యనన్త పుణ్యరాశులచేతనే లభించుచున్నాడు. ఎందుకనగా ననేకజన్మలనుంచి వచ్చుచున్న యనేక వాసనా జాలములతో గూడుకొన్న ప్రబల సంసారబన్ధనము నేమహామహుని యపారకరుణా కటాక్షప్రీక్షణముచే శిష్యుడు తిరుగా పొందుట లేదో, శిష్యుడును కేవల పరబ్రహ్మ స్వరూపు డగుచున్నాడో, అట్టి పరమగురువును బడయుట మహాదుర్లభము. అట్టి మహాత్ముని శరణు పొందినచో త్రిలోకములందును భయము లేదు. అంతయు చైతన్యమాత్రుడై యుంటున్నాడు.

అవ: గురు పరిగణనము:

**ఏవం బహువిధా లోకే గురవస్సన్తి పార్వతి ।**

**తేషు సర్వప్రయత్నేన సేవ్యో హి పరమో గురుః ॥ 281**

ఏవం - బహువిధాః - లోకే - గురవః - సన్తి - పార్వతి - తేషు - సర్వప్రయత్నేన -

సేవ్యః - హి - పరమః - గురుః.

ఏవం = పైన తెల్పిన ప్రకారము, బహువిధాః = అనేకవిధములైన, గురవః = గురువులు, లోకే = లోకమునందు, సన్ని = ఉంటున్నారు, హే పార్వతీ = ఓ పార్వతీ !, తేషు = ఆ గురువులలో, పరమః గురుః = మహాశ్రేష్ఠుడగు సకల జన్మబంధములను సులభముగ వశింపజేయు గురువరుడు, సర్వప్రయత్నేన = అన్ని విధములచేత, హి = నిశ్చయముగా, సేవ్యః = సేవించదగినవాడు.

లోకములో ననేకవిధములైన గురువు లుంటున్నారు. ఓ పార్వతీ ! యందరిని సేవింప రాదు. సర్వశ్రేష్ఠు డయిన అజ్ఞానద్వంసకు డయిన పరమగురువే యన్నివిధముల సేవింపదగినవాడు.

అవః నిషిద్ధగురు సేవాఫలితమును తెలుపుచున్నారు.

**నిషిద్ధగురుశిష్యస్తు దుష్టసంకల్పదూషితః ।**

**బ్రహ్మప్రళయపర్యంతం న పునర్యాతి మర్త్యతామ్ ॥**

**282**

నిషిద్ధగురుశిష్యః - తు - దుష్టసంకల్పదూషితః - బ్రహ్మప్రళయపర్యంతం - న - పునః- యాతి - మర్త్యతాం.

కిం తు = మరేమనగా, నిషిద్ధగురుశిష్యః = మారణాది ప్రయోగములను జేయు నిషిద్ధగురువుయొక్క శిష్యుడు, దుష్టసంకల్పదూషితః = క్రూరములగు భావములతో కూడిన దోషయుక్త హృదయము గలవాడు గనుకనే, బ్రహ్మప్రళయపర్యంతం = బ్రహ్మదేవుని ప్రళయమువరకును, పునః = మరల, మర్త్యతాం = మనుష్యత్వమును, న యాతి = పొందడు.

ముందు పరమగురువుయొక్క సేవాఫలిత మేమనగా తిరుగా జన్మింప కుండుట, అఖండానందము నొందుటయు నగుచున్నది. దానికి విరుద్ధముగా మారణ వశీకరణాది మన్త ప్రయోగములను జేసి మహాక్రూరు డయిన నిషిద్ధ గురువు యొక్క శిష్యుడును మహా హింసాకర భావములతో మిగుల దూషిత హృదయము గలవాడు గనుకనే యిక నెన్నిటికిని మనుష్యజన్మమును పొందజాలడు. పరమగురుశిష్యునకు ముక్తియను నివృత్తిమార్గమును, నిషిద్ధగురుశిష్యునకు పాపభూయిష్టమగు నరకమను నివృత్తిమార్గములు లభించుచున్నవి. వీడు నఖండదుఃఖములను పొందుచున్నాడు. మనుష్యజన్మము వదలి భయంకర

పిశాచాదుల జన్మలను ధరించును. వానిచే తిరుగా పాపజన్మములనే పొందును. పవిత్ర మానవజన్మ మికరాదు. అదెంతవర కనగా బ్రహ్మదేవుడు మేలు కొన్నప్పుడును సృష్టి జరుగుచున్నది. నిద్రించునప్పుడు ప్రళయము సంభవించు చున్నది. ఇటుండగా నట్టి బ్రహ్మప్రళయమునకు నెన్నిప్రళయములు గావలయునో చెప్ప వీలుకాదు. అంతవరకును మనుష్యుడు కాడు. అనగా నిక మనుష్యజన్మము రాదని యర్థము.

**ఏవం శ్రుత్వా మహాదేవీ! మహాదేవవచస్తదా ।**

**అత్యంతవిహ్వలమనాశ్చంకరం పరిపృచ్ఛతి ॥**

283

ఏవం - శ్రుత్వా - మహాదేవీ - మహాదేవవచః - తదా - అత్యంతవిహ్వలమనాః - శంకరం - పరిపృచ్ఛతి.

మహాదేవీ = పార్వతీదేవి, ఏవం = ఈ ప్రకారము, మహాదేవవచః = మహేశ్వరుని వాక్యమును, శ్రుత్వా = విని, తదా = అప్పుడు, అత్యంతవిహ్వలమనాః = మిక్కిలి వ్యధను జెందిన మనస్సు గలదై, శంకరం = మహేశుని, పరిపృచ్ఛతి = అడుగుచున్నది.

మర్త్యుడు నిషిద్ధగురువును సేవించినచో తిరుగా మనుష్యజన్మమునకు రాడను మహాదేవుని వాక్యమును వినినదై పార్వతీదేవి మిక్కిలి దయాస్వరూపురాలగుటచే మిగుల మనోవ్యధతో గూడినదై మహేశ్వరుని ప్రశ్నించుచున్నది.

**పార్వత్యువాచ = పార్వతీదేవి పలికెను -**

**నమస్తే దేవదేవాత్ర శ్రోతవ్యం కిశ్చేదస్తి మే ।**

**శ్రుత్వా త్వద్వాక్యమధునా భృశం స్యాద్విహ్వలం మనః ॥**

284

నమః - తే - దేవదేవ - అత్ర - శ్రోతవ్యం - కిం - చిత్ - అస్తి - మే - శ్రుత్వా - త్వద్వాక్యం - అధునా - భృశం - స్యాత్ - విహ్వలం - మనః

హే దేవదేవ = ఓ దేవాదిదేవా !, తే = మీకు, నమః = నమస్కారము, అత్ర = తమరు చెప్పిన విషయములో, శ్రోతవ్యం = వినదగినది, కించిత్ = కొంచెము, మే = నాకు, అస్తి = కలదు, అధునా = ఇప్పుడు, త్వద్వాక్యం = మీ వాక్యమును, శ్రుత్వా = విని, భృశం = మిక్కిలి, మనః = నా మనస్సు, విహ్వలం = వివశమైనదిగ (భయముతో గూడినదిగ),

స్వాత్ = అగును.

ఓ దేవదేవా! ప్రభో! మీకొఱకు నమస్కారము. తమరానతిచ్చిన విషయములో నడుగదగినది కొంచెమున్నది. తమవాక్యమును విని నామనస్సు చాల భయగ్రస్తమై వ్యధను జెందుచున్నది.

అవ: పార్వతీదేవి ప్రశ్నను తెలుపుచున్నారు.

**స్వయం మూఢా మృత్యుభీతాస్సుకృతాద్విరతిం గతాః ।**

**దైవాన్నిషిద్దగురుగా యది తేషాం కౌ గతిః ॥**

285

స్వయం - మూఢాః - మృత్యుభీతాః - సుకృతాత్ - విరతిం - గతాః - దైవాత్ - నిషిద్దగురుగాః - యది - తేషాం - తు - కా - గతిః.

స్వయం మూఢాః = స్వయముగా నేమియు దెలియనివారును, మృత్యుభీతాః = మరణముచే భయముఁ జెందినవారును, సుకృతాత్ = పుణ్యమునుండి, విరతిం = విరక్తిని, గతాః = పొందినవారును, పాపాత్ములు నయినవారు, దైవాత్ = దైవయోగమువలన, నిషిద్దగురుగాః = నిషిద్దగురువును పొందినవారుగ, యది = అయినచో, తేషాం = వారియొక్క, గతిః తు = గతి యయితే, కా = ఏమి?

స్వయముగా మూఢాత్ములును, పుణ్యమినుమంతయు జేయనివారును, మరణభయమును పొందువారును, దైవవశాత్తుగా నిషిద్దగురువును పొందిన వారైనచో వారి గతియేమి? మనుష్యజన్మ రాదని తెలిపితిరి గదా? ఇంతవరకు పుణ్యముచేసి మనుష్యజన్మ మెత్తినందులకు లాభమేమి? వారు సహవాసదోషముచే మూఢాత్ములయిరి. వారిన్ని జన్మముల కయినను మానవజన్మను ధరించరనియు చెప్పుచున్నారు. వారికేదైనను గతిగలదా? అని పార్వతి ప్రశ్నించెను.

**శ్రీమహాదేవ ఉవాచ = జ్ఞానప్రకాశ స్వరూపుడగు మహేశ్వరుడు పలికెను:-**

అవ: శ్రీ పార్వతీదేవి నిషిద్దగురుదేవులను గురించి ప్రశ్నించెను గదా. అద్దానికి నీశ్వరుడు సమాధాన మొసగుచున్నాడు.

**శృణు తత్త్వమిదం దేవి యదా స్యాద్విరతో నరః ।**

**తదా సావధికారీతి ప్రోచ్యతే త్రివిమన్తకైః ॥**

286

శృణు - తత్త్వం - ఇదం - దేవి - యదా - స్యాత్ - విరతః - నరః - తదా - అసౌ - అధికారీ - ఇతి - ప్రోచ్యతే - శ్రుతిమస్తకైః.

హే దేవి = ఓ దేవి!, ఇదం తత్త్వం = ఈ యధార్థ తత్త్వమును, శృణు = వినుము, నరః = నిషిద్ధగురువును సేవించు మనుజుడు, యదా = ఎప్పుడు, విరతః = నిషిద్ధగురువును సేవించుటనుండి విరమించుచున్నాడో, తదా = అప్పుడు, అసౌ = ఈ నరుడు, అధికారీ ఇతి = బ్రహ్మవిద్యాధికారియని, శ్రుతిమస్తకైః = వేదశిరస్సులగు నుపనిషత్తులచేత, ప్రోచ్యతే = చెప్పబడుచున్నాడు.

దయామతియగు పార్వతీదేవి యందఱికిని గతి కల్పించినది కాన ఎట్టి పాపాత్ములయినను తరింపవచ్చును. ఉపాయము గలదు. భయపడ నవసరము లేదు. ఆ తరణోపాయమునే తెలుపుచున్నారు. విశాలభావముతోగూడిన శాస్త్రము లన్నియు నీలాగుననే వచించుచున్నవి. రోగగ్రహస్తులకు నౌషధాదులు, వైద్యు లేర్పడినట్లు భవరోగవ్యాపితు లందఱికిని శాస్త్రములు, గురువు లవసరము. భగవంతుని శరణు పొందినచో నెట్టి పాపాత్ముడైనను పునీతుడై జ్ఞానవంతు డగుచున్నాడు. ఇదే విషయమును:-

మాం హి పార్థ! వ్యపాశ్రిత్య యేఽపి స్యుః పాపయోనయః ।

స్త్రీయో వైశ్యాస్తథాశూద్రాస్తేఽపి యాన్తి పరాం గతిమ్ ॥

అను భగవద్గీతా వాక్యము స్పష్టపరచుచున్నది. అట్టి విషయమునే మహాదేవు డిచ్చోట నుపదేశించుచున్నాడు. ప్రకాశస్వరూపురాలగు నోదేవీ! యిక జెప్పబోవు యధార్థతత్త్వమగు విషయమును వినుము. నీవు ప్రశ్నించిన వారికిని తప్పక గతి కలదు. ఎట్లనగా, నిషిద్ధగురువును సేవించు వాడైనను వివేకము గలిగి ఆ గురువును వదలి ఆ నీచమస్త్రములను గంగపాలుచేసి సకల పాపకర్మలనుండి విరమించినవా డెప్పుడగునో, అప్పుడే బ్రహ్మవిద్యాధికారి యగును. మఱియొక ఆత్మజ్ఞుడగు గురువరుని సేవించి ధన్యాత్ముడు కావచ్చును. ఇట్లు ఉపనిషత్తులును చెప్పుచున్నవి. ఒకానొకడు బావిలో మలినములో బురదలో పడినప్పు డట్లే యుండవలయు ననియు, వానిగతియంతే యనియు నేశాస్త్రము వచింపదు. అట్టిశాస్త్రముండి నద్దానిని విసర్జించవలయును. అయితే యోగ్యతమాత్ర ముండవలయును.

పాపబుద్ధిని వదలవలయును. జితేంద్రియుడై శుద్ధాత్ముడౌ శ్రవణ మనన నిది ధ్యాసములచే క్రమముగ ముక్తాత్ము డగుచున్నాడు. కఠోపనిషత్తు-

నావిరతో దుశ్చరితాన్నాశాంతో నాసమాహితః ।

నాశాంతమానసో వాఽపి ప్రజ్ఞానేనైవ సమాప్నుయాత్ ॥

దుశ్చరిత్రనుండి విరమించనివాడును, రాగద్వేషాదులు నశించని వాడును, నిశ్చల మనస్సు లేనివాడును, శాంతించిన చిత్తము లేనివాడును నాయాత్మను పొంద జాలడు. మరెట్టివాడు పొందుననగా, సకలపాపకృత్యముల నుండియు విరమించిన వాడును, రాగద్వేషాదులు నశించినవాడును, సకలేంద్రియవృత్తుల నణచినవాడును, పరబ్రహ్మమందు మనస్సును సుస్థిరముగ నుంచినవాడును, పరమశాంతిని పొందినవాడును నయిన పవిత్రాత్ముడు “ప్రజ్ఞానం బ్రహ్మ” అను ప్రజ్ఞాచేతనే పరమాత్మను పొందుచున్నాడు. కావున హృదయ పారిశుద్ధ్యమును సంపాదించుడు. ఇందులకు మఱియొక ప్రమాణము-

ప్రక్షణాశేషాపానాం జ్ఞానే ధ్యానే భవేన్నతిః ।

పాపాపహతబుద్ధీనాం తద్వార్తాఽపి సుదుర్లభా ॥

జ్ఞానముత్పద్యతే పుంసాం క్షయాత్ పాపస్య కర్మణః ॥

పురుషులకు నమస్తపాపములు నశించినప్పుడు జ్ఞానముదయించునని శాస్త్రము చెప్పుచున్నది. పైన దెల్పినదియు నిదియే.

అవ: గురువనగా నెట్టివాడో వచించుచున్నారు.

అఖండైకరసం బ్రహ్మ నిత్యముక్తం నిరామయమ్ ।

స్వస్మిన్సద్వర్జితం యేన స భవేదస్య దేశికః ॥

287

అఖండైకరసం - బ్రహ్మ - నిత్యముక్తం - నిరామయం - స్వస్మిన్ - సద్వర్జితం - యేన - సః - భవేత్ - అస్య - దేశికః.

నిరామయం = ఏ మాలిన్యమును లేక భవరోగరహితమై పరిశుద్ధ మైనదియు, నిత్యముక్తం = సర్వదా బంధరహిత మైనదియు, అఖండైకరసం - అఖండ = పరిచ్ఛిన్నముగాని, పరిపూర్ణమయిన, ఏకరసం = అమృతైకరస స్వరూప మయినదియు నగు, బ్రహ్మ = పరబ్రహ్మ.

యేన = ఏ మహాపురుషునిచేత, అస్య = ఈ శిష్యునకు, స్వస్మిన్ = తన ఆత్మయందే, నందర్శితం = బాగుగా జూపింపబడెనో, సః = ఆ మహనీయాత్ముడే, దేశికః = గురువగుచున్నాడు.

నిత్యనిర్మలమును, భవరోగవర్జితమును, నిత్యసర్వబంధను, రహితమును, ముక్తమును, అపరిచ్ఛిన్నమును, పరిపూర్ణమును, కేవలామృతరసమునైన పరబ్రహ్మము తనలోనే నిత్యము ప్రకాశించుచున్నదని యే మహాత్ముడు శిష్యునకు సాక్షాత్కరింప జేసెనో ఆ మహనీయాత్ముడే దేశికేష్టస్వామి యని తెలియ వలయును. దేశికుడనగా, పరబ్రహ్మతత్త్వము నుపదేశించువాడని యర్థము. అట్టి నిర్గుణ తత్త్వమును శిష్యుడును పొంది నిత్యముక్తుడును, నిరామయుడును కేవలా ద్వైత తత్త్వామృతరస స్వరూపుడును నగు పరమాత్మయొక్క స్వరూపమును సాక్షాత్కరించుచు పరమానంద పరిపూర్ణు డగుచున్నాడు; సచ్చిత్పుణ స్వరూపు డగుచున్నాడు. గురూపదేశములేనప్పుడు తాను పరితపించుచుండెను.

ఒకానొక దరిద్రుడు తనయింటిలో నిధియున్నను తెలిసికొనక దారిద్ర్య బాధచే పీడితు డగుచుండెను. నిధిజ్ఞుడు వచ్చి నిధిని జూపి, యెత్తి యిచ్చెను. అప్పుడు వానికి గలుగు నాశ్చర్యమునకు నానందమునకు నంతు గలదా ! అట్లే తనహృదయములో నున్న పరబ్రహ్మమును శ్రీ గురుదేవుడు శిష్యునకు సాక్షాత్కరింపజేసెను. అప్పు డాశిష్యుడు శ్రీ గురుదేవుని జేయు స్తోత్రములకు, వానికి జనించిన పరమానందమునకు పరిమితి లేకపోయెను. అహో నా యజ్ఞాన మేమనవచ్చును! నాయందున్న పరమాత్మను జూడజాలకుంటిని గదా యని ఆశ్చర్యపడును. గురుదేవునియందు పరమకృతజ్ఞుడై యుండును. కాన పరమ తత్త్వోపదేశికుడే దేశికవరుడని తెలియవలెను.

అవః పరమప్రాప్యమగు గురువరేణ్యుని తెలుపుచున్నారు.

**జలానాం సాగరో రాజా యథా భవతి పార్వతి ।**

**గురూణాం తత్ర సర్వేషాం రాజాయం పరమో గురుః ॥ 288**

జలానాం - సాగరః - రాజా - యథా - భవతి - పార్వతి - గురూణాం - తత్ర - సర్వేషాం - రాజా - అయం - పరమః - గురుః.

హే పార్వతీ = ఓ భవానీ, సాగరః = సముద్రుడు, జలానాం = సలిలములకు, రాజా = రాజుగ, యథా = ఎట్లు, భవతి = అగుచున్నాడో, తథా = ఆప్రకారముగనే, తత్ర = ఆ సప్తవిధ గురువులలో, సర్వేషాం గురూణాం = సర్వగురువులకును, అయం పరమః గురుః = ఈ సకలసందేహ వివృత్తిపూర్వక చిన్మద్రాసందర్శిత బ్రహ్మతత్త్వము గల పరమగురువు, రాజా = రాజు.

ఓ పార్వతీ ! వినుము. జలము లన్నిటికిని ఆశ్రయమై రాజై సముద్రము న్నది. నదులలోనికిగాని, వేనికిగాని, యుదకము సముద్రముల ద్వారానే వచ్చుచున్నది, అచ్చటనే చేరుచున్నవి. అట్లే ప్రజలు సర్వదా సంతోషపెట్టు రాజు నాశ్రయించి యుంటున్నారు. ఆ ప్రకార మజ్ఞాననాశనము గావించి పరతత్త్వమును బోధించి పరమానందమును గావించు శ్రీగురుదేవుడే గురూణాం గురువై, పరమగురుడని చెప్పబడుచున్నారు. అట్టి మహాత్ముని గురువులెల్లరు నాశ్రయించి యున్నారు. అచ్చట నుండియే, పరమగురువుయొక్క అనుగ్రహము బడసియే పరతత్త్వము గైకొనుచున్నారు. కాన పరమగురువనగా సత్యపరబ్రహ్మాస్వరూపుడై గురువుల కెల్లను రాజై యున్నాడు.

అవః పరమగురు లక్షణము:

**మోహాదిరహితశ్చాన్త నిత్యత్వస్తో నిరాశ్రయః**

**త్యణీకృతబ్రహ్మవిష్ణువైభవః పరమో గురుః ॥**

289

మోహాదిరహితః - శాన్తః - నిత్యత్వస్తః - నిరాశ్రయః - త్యణీకృతబ్రహ్మవిష్ణువైభవః - పరమః - గురుః.

మోహాదిరహితః = మోహము శోకము మొదలగు దోషములు లేనివాడును, శాన్తః = శాంతుడును, నిత్యత్వస్తః = సర్వదా తృప్తుడును, నిరాశ్రయః = ఆశ్రయము లేనివాడును, త్యణీ .... వైభవః - త్యణీకృత = త్యణముగ జేయబడిన (తిరస్కరింపబడిన), (బ్రహ్మవిష్ణు = బ్రహ్మదేవ విష్ణుదేవులయొక్క, వైభవః = సమృద్ధి గలవాడును నగువాడు, పరమః గురుః = పరమగురువు.

మూలాజ్ఞానమునకు పరమకారణములగు శోకమోహదులను రహిత మొనర్చినవాడును, అనగా నిశ్శేషముగ మూలాజ్ఞానమగు తూలావిద్యనుగూడ



ధ్వంస మొనర్చినవాడును, విశుద్ధత త్వస్వరూపుడును, సకలచి త్తేన్ద్రియప్రవృత్తులను శమింపజేసినవా డగుటచే పరమశాంతుడును, సకలతృష్ణుల నిలయమైన పరమవిశ్రాంతిధామమైన పరబ్రహ్మమందు నిరంతరము రమించువా డగుటచే నిత్యతృప్తుడును, ఏ ఆశ్రయములేక సర్వాధారుడై, సర్వాధిస్థానమై యుండువాడును, త్రిగుణములను గూడ నతిక్రమించి నిర్గుణ నిరుపాధికవేదాంత త త్వవైభవములు గలవాడగచు కొంతకాలమునకు నశించునట్టి బ్రహ్మ, విష్ణు, మహేశ్వర స్థానములను గూడ తృణీకరించినవాడును, వేదాతీత కాలాతీతమగు నఖండజ్ఞాన వైభవో పేతుడును, కేవల దక్షిణామూర్తి స్వరూపుడునగు దివ్యతేజోమూర్తియే పరమగురు వనబడుచున్నాడు. అట్టి మహాత్ముని శరణ్యము లభించినచో పరబ్రహ్మపదవి మఱియొకటి లేదు. అదియే యనంతసుఖస్వరూప పరమానందపదవి.

అవః పరమగురుస్వరూపమునే నిర్ణయించుచున్నారు.

**సర్వకాలవిదేశేషు స్వతంత్రో నిశ్చలస్సుఖీ ।**

**అఖండైకరసాస్వాదత్వస్తో హి పరమో గురుః ॥**

290

సర్వకాలవిదేశేషు - స్వతంత్రః - నిశ్చలః - సుఖీ - అఖండైకరసాస్వాదత్వస్తః - హి - పరమః - గురుః.

సర్వకాలవిదేశేషు - సర్వ = సమస్తములైన, కాల = కాలములందును, విదేశేషు = దూరదేశములందును, స్వతంత్రః = స్వాతంత్ర్యము గలవాడును, నిశ్చలః = అచలుడును, సుఖీ = సుఖియును, అఖండైకర సాస్వాదత్వస్తః - అఖండః = పరిపూర్ణమైన, ఏకరస = బ్రహ్మమృతరసముయొక్క, ఆస్వాద = పానముచేత, త్వస్తః = తృప్తుడైన మహాత్ముడు, హి = నిశ్చయముగ, పరమః గురుః = పరమగురువని చెప్పబడుచున్నాడు.

సర్వకాల సర్వావస్థలయందు స్వాతంత్ర్యము గలవాడును అనగా సర్వ కాలము లకును, సర్వదేశములకును నతీతుడై స్వతంత్రుడై ప్రకాశించు వాడును, అచలుడును, నిత్యసుఖియును, కేవల పరబ్రహ్మానందామృత రసాస్వా దముచే తృప్తుడైన వాడును, పరతత్త్వమును నెరింగినవాడు నగు సర్వశ్రేష్ఠుడు పరమగురువని తత్త్వజ్ఞులు పలుకుచున్నారు. కరోపనిషత్ : “ఆనీనో వ్రజతి శయానో యాతి దూరః”

అవః పరమగురుని లక్షణము మరొకటి.

**ద్వైతాద్వైతవినిర్ముక్తః స్వానుభూతిప్రకాశవాన్**

**అజ్ఞానాంధమశ్చేత్తా సర్వజ్ఞః పరమో గురుః ॥**

291

ద్వైతాద్వైతవినిర్ముక్తః - స్వానుభూతి ప్రకాశవాన్ - అజ్ఞానాంధతమః - ఛేత్తా - సర్వజ్ఞః - పరమః - గురుః.

ద్వైతాద్వైతవినిర్ముక్తః = ద్వైత అద్వైత మతములచేత విడువబడినవాడును, స్వానుభూతిప్రకాశవాన్ = స్వానుభవముయొక్క ప్రకాశము గలవాడును, అజ్ఞానాంధతమశ్చేత్తా - అజ్ఞాన = అజ్ఞానమను, అంధతమః = గ్రుడ్డిని గలిగించు చీకటిని, ఛేత్తా = చేదించువాడును, సర్వజ్ఞః = సర్వజ్ఞుడును నగు నఖండజ్ఞుని, పరమః గురుః = పరమగురువు.

ఆ పరబ్రహ్మము ద్వంద్వవర్జిత మగుటచే తమః ప్రకాశములకును, సత్యాసత్యములకును విలక్షణమైనదను తత్త్వమును పొందించిన వాడును గనుక ద్వైతాద్వైత మతములు లేనివాడును, స్వానుభవజ్ఞాన తత్త్వప్రకాశముచే సకల మతములను ప్రకాశింప జేయుచు నేమతము లేనివాడును, అజ్ఞానరూప తమస్సునకు భాస్కరుడై జనుల యజ్ఞానమును ధ్వంస మొనరించు వాడును, సర్వము నెఱుంగు నిరతిశయ జ్ఞాననిధియు నగు పరమాత్మస్వరూపుడు పరమగురువని తెలియవలెను.

అవః పరమగురువును దర్శించినంతమాత్రముననే తెలియవచ్చునని చెప్పుచున్నారు.

**యస్య దర్శనమాత్రేణ మనసః స్యాత్ప్రసన్నతా ।**

**స్వయం భూయాత్ ధృతిశ్శాంతిః స భవేత్ పరమో గురుః ॥ 292**

యస్య - దర్శనమాత్రేణ - మనసః - స్యాత్ - ప్రసన్నతా - స్వయం - భూయాత్ - ధృతిః - శాంతిః - సః - భవేత్ - పరమః - గురుః.

యస్య = యే మహాత్మునియొక్క, దర్శనమాత్రేణ = దర్శించినంత మాత్రముచేతనే, మనసః = చిత్తమునకు, ప్రసన్నతా = నిర్మలత్వము, స్యాత్ = అగునో, స్వయం = స్వయముగ, ధృతిః = ధైర్యము, శాంతిః = వృత్తిభూస్వత్వము, భూయాత్ = కలుగునో, సః = అట్టి మహిమసంపన్నుడు, పరమః గురుః = పరమగురువుగ, భవేత్ = అగును.

పరమప్రసన్నుడై పరమశాంతిని నిర్భయస్థితికి జెందిన ఏ మహానుభావుని

యొక్క దర్శనముచేత సర్వేంద్రియములును ప్రసన్నములై, అప్రాకృతస్థితిలో ప్రవేశించినవాడై, నిర్భయత్వము, ప్రకృతిజయధైర్యము, చిత్తశాంతియును స్వయముగ గలుగుచున్నవో, అట్టి మహిమసంపన్నుడగు మహాత్ముడు అట్టిస్థితిని పొందిన వాడగుటచే నాప్రకార మాశ్రితులు శాంతులనుగ జేయు మహానీయుడు పరమగురువని చెప్పుచున్నారు.

అవ: పరమగురువుయొక్క వైరాగ్యాతిశయమును నిరూపించుచున్నారు.

**సిద్ధిజాలం సమాలోక్య యోగినాం మన్త్రవాదినామ్ ।**

**తుచ్ఛాకారమనోవృత్తి: యస్యాసౌ పరమో గురు: ॥ 293**

సిద్ధిజాలం - సమాలోక్య - యోగినాం - మన్త్రవాదినామ్ - తుచ్ఛాకారమనోవృత్తి: - యస్య - అసౌ - పరమ: - గురు:.

మన్త్రవాదినామ్ = మంత్రములను జపించునట్టి, యోగినాం = యోగులయొక్క, సిద్ధిజాలం = అణిమాది సిద్ధులయొక్క సమూహమును, సమాలోక్య = బాగుగా చూచి, యస్య = ఏ వీతరాగునకు, తుచ్ఛాకార మనోవృత్తి: = వానిపై నీచమగు మనోవ్యాపారము గలుగుచున్నదో, అసౌ = ఇట్టి పరిపూర్ణవైరాగ్య భాగ్యశాలి, పరమ: గురు: = పరమగురువు.

నానావిధములగు మహామంత్రములను వానియొక్క అష్టక్రియలను తెలిసికొని, ఆయా యధిష్ఠాన దేవతలను వశపరచుకొని మంత్రశక్తియే మహా గొప్పదని వాదించు మంత్రయోగులయొక్క అణిమాది సిద్ధులనుగాంచి, వాన నన్నింటిచే జ్ఞానముగాని, పరమశాంతిగాని, నిర్విషయస్థితిగాని గలుగలేమిచే, నా మహిమలపై తుచ్చబుద్ధి యేమహావైరాగ్యశాలికి గలుగచున్నదో అట్టి జ్ఞానసంపన్న వైరాగ్య ధురంధర యోగీశ్వరుడు పరమగురువని యెరుంగవలయును.

అవ: పరమగురులక్షణము మరొకటి.

**స్వశరీరం శవం పశ్యన్ తథా స్వాత్మానమద్వయమ్ ।**

**యస్మిన్ప్రకనకమోహఘ్న: స భవేత్పరమో గురు: ॥ 294**

స్వశరీరం - శవం - పశ్యన్ - తథా - స్వాత్మానం - అద్వయమ్ - య: - స్మిన్ప్రకనకమోహఘ్న: - స: - భవేత్ - పరమ: - గురు:.

యః = ఏ విరక్తుడు, స్త్రీ కనకమోహఘ్నః = కామినీ కాంచనములందలి భ్రాంతిని చంపినవాడై, తథా = అట్లు, స్వశరీరం = తనయొక్క దేహమును, శవం = పీనుగనుగా, పశ్యన్ = చూచుచున్నవాడై, అద్వయమ్ = అద్వితీయమైన, స్వాత్మానం = స్వస్వరూపమును, పశ్యన్ = చూచుచున్నవా డగుచున్నాడో, సః = అట్టి స్వస్వరూపమును గాంచు వీతరాగుడు, పరమః గురుః = పరమగురువుగ, భవేత్ = అగును.

పరమగురువు యొక్క వైరాగ్యమునే వర్ణించుచున్నారు. లోకములో “కామినీకాంచనాభ్యాం నిగళితో యం ప్రపంచ”, “వేదా భ్రమం చక్రే కాంతాసు కనకేషు చ” అన్నట్లు కామినీ కాంచనములు లోకములో వివేకజ్ఞానము లేని వారందరికిని మధురపదార్థములు. ఇవి అనుభవముచేతనైనను తృప్తిని గలిగించు నవిగావు. ఆశనే గొల్పునవి. ప్రాకృత్తమ భవార్థవముల వంటివి. వీనిలో మునింగిన వారు పైకి లేచుట దుస్తరము.

శ్రియం త్యక్త్వా జగ త్యక్తం జగత్ త్యక్త్వా సుఖీ భవేత్ ।

ప్రియం త్యక్త్వా జగత్త్యక్తం జగత్త్యక్త్వా సుఖీ భవేత్ ॥

అన్నట్లు స్త్రీని, శ్రీని పూర్తిగా జయించినవాడును,

“అహమివ జనయోగం సర్వదా వర్ణయేద్యః

కుణపమివ స నారీం త్యక్తామో విరాగీ”

“సమలోష్ఠాశ్మకాంచనః”- అను శ్రుతిస్మృతుల ప్రకారము, కామినీ కాంచన ములయందు నిశ్శేషముగ భ్రాంతిని చంపినవాడును, తన దేహమంతయు సప్తదా తువులలో గూడుకొని, అసహ్యమై చేతనారహితమై యున్నందున శవమునువలె గాంచుచు, ప్రపంచమును అనిత్యమని తలంచి స్వస్వరూపమునే శాశ్వతమని నిర్ణయించినవాడై, అద్వయమగు స్వస్వరూపమును సాక్షాత్కరించుచు, పరతత్త్వ ప్రపూర్ణుడైన మహనీయాత్ముడు పరమగురువని తెలియవలెను.

అవః తత్త్వజ్ఞుల భేదములు:

మానీ వాగ్మీతి తత్త్వజ్ఞో ద్విదాఽభూచ్ఛృణు పార్వతి! ।

న కశ్చిన్నానినాం లోభో లోకేఽస్మిన్భవతి ప్రియే ॥

మోనీ - వాగ్మీ - ఇతి - తత్త్వజ్ఞః - ద్విధా - అభూత్ - శృణు - పార్వతి - న - కః - చిత్ - మోనినాం - లోభః - లోకే - అస్మిన్ - భవతి - ప్రియే.

హే ప్రియే = ప్రియమగు నో పార్వతీ!, తత్త్వజ్ఞః = తత్త్వజ్ఞానము గలవాడు, మోనీ = మోని, వాగ్మీ = వాగ్మి, ఇతి = అని, ద్విధా = రెండువిధములుగ, అభూత్ = ఆయెను, శృణు = వినుము, అస్మిన్ = ఈ, లోకే = ప్రపంచమునందు, మోనినాం = ప్రపంచాతీతులయిన నిర్విషయ నిర్వృణహారము గల మహాత్ములకు, కశ్చన = ఒకానొక, లోభః = అసక్తి, న భవతి = లేదు.

బ్రహ్మతత్త్వజ్ఞానము గలవారు రెండువిధములుగ నున్నారు. ఓ పార్వతీ! వినుము. సర్వేంద్రియవృత్తులు పశమించి ప్రపంచప్రవృత్తి లేక యుండువారు మోనులనియును, కేవలము పరబ్రహ్మమందు రమించు వారైనను మహాప్రజ్ఞతో లోకమునకు బోధించువారు వాగ్మినియును తెలియము. మఱియు మోనులగు మునివరులకు నీ ప్రపంచముతోటి సమృద్ధము లేనందుచే నొకానొక ఆసక్తిగాని, సంకల్పముగాని ప్రపంచములో వారికి లేదు. ప్రపంచమును మరచి నివృత్తిస్థితిలోనే వారుండురు. వారు బోధించున దేమియు లేదు. వారి స్థితినిబట్టి మనమట్లు ప్రవర్తించవలసినదేగాని వేరుపాయము లేదు. అయితే వీరియొక్క దర్శనస్పర్శ నాదులచే ననేకులు తరింతురు. ఈ ద్వివిధ తత్త్వజ్ఞులకు స్వరూపభేద మేమియు లేదు. కాని మోనులు కేవల నివృత్తిలోనే నిర్వికల్ప సమాధిలోనే యుండురు. వాగ్మిలు ప్రజ్ఞతో బోధింతురు. వీరు దృశ్యము శాశ్వతము గాదని నమ్మి దాని నంటకనే యుండురు.

అవః మోనియను తత్త్వజ్ఞుని స్వరూపము నిరూపిత మాయెను. ఇక వాగ్మియను తత్త్వజ్ఞునియొక్క స్వరూపమును నిరూపించుచున్నారు.

**వాగ్మీ తూత్కటసంసారసాగరోత్తరణక్షమః ।**

**యతోఽసౌ సంశయచ్ఛేత్తా శాస్త్రయుక్త్యనుభూతిభిః ॥ 296**

వాగ్మీ - తు - ఉత్కట సంసార సాగరోత్తరణక్షమః - యతః - అసౌ - సంశయచ్ఛేత్తా - శాస్త్రయుక్త్యనుభూతిభిః.

యతః = ఎందువలన, ఉత్కటసంసార సాగరోత్తరణక్షమః - ఉత్కట = భయంకరమైన,

అధికమయిన, సంసారసాగర = సంసారసముద్రముయొక్క, ఉత్తరణ = తరింప జేయుటయందు, క్షమః = సమర్థుడై, శాస్త్రయుక్తనుభూతిభిః = శాస్త్రము, యుక్తి అనుభవము-  
వీనిచేత, సంశయచ్ఛేత్తా = సర్వసందేహములను చేదించువా డగుచున్నాడో, అసౌ తు = ఇట్టి  
మహాబోధకు డయితే, వాగ్మీ ఇతి = వాగ్మీ అని తెలియవలెను.

వాగ్మీ యనగా బోధకుడని యర్థము. మహాభయంకరమైన, అపారమయిన  
సంసారమను సముద్రమునుండి ఆర్తులను తరింపజేయుటయందు మహాసమర్థు  
డైనటువంటిన్ని, శాస్త్రప్రమాణములచేతను, యుక్తులచేతను, స్వానుభవముచేతను  
జీవబ్రహ్మైక్యము నందుగల సర్వసంశయములను దూరీకరించునట్టి మహానీ  
యాత్ముడు వాగ్మీ యని తెలియవలెను. పరోత్తరణమే వారి నైజమై యున్నది.  
అప్పుడు వారికి మహాసంతోషము. తామెంత కష్టము నయినను భరింతురుగాని  
యొకానొకజీవి తరించినచో నెంతగనో సంతోషింతురు. అనేకజన్మల నయినను  
ధరింతురు. అందులకై బద్ధకంకణులై యుందురు. అపారదయానిధులు, సర్వతాన్త్ర  
స్వతాన్త్రులు మాయను స్వాధీనము చేసికొని జన్మమైత్తి పరుల నుద్ధరింతురు.

“ఆత్మా క్షేత్రజ్ఞసంక్షో ఽయం సంయుక్తః ప్రాకృతైర్గుణైః ।

తై రేవ విగతశ్చుద్ధః పరమాత్మేత్యుదాహృతః ॥

జీవశ్చివశ్చివో జీవస్య జీవః కేవలశ్చివః ।

తుషేణ బద్ధో ప్రీహిస్సాత్ తుషాభావేన తండులః ॥

ఏవం బద్ధస్తథా జీవః పాశముక్తస్సదాశివః ।

పాశబద్ధస్తథా జీవః పాశముక్తస్సదాశివః ॥

“వాచారంభణం వికారో నామధేయం మృత్తికేత్యేన సత్యం” ఇత్యాది శాస్త్ర  
ప్రమాణములచేతను, మట్టికుండ మొదలగు దృష్టాన్తములగు యుక్తులచేతను,  
ఆత్మానుభవముచేతను గురువరుడు తమ శిష్యులయొక్క సందేహములను పూర్తి  
చేయుచున్నాడు.

ముఖ్యసారము: గురుదేవు డొనరించు బోధ ఆత్మానుభవమునకును, శాస్త్ర ప్రమాణ  
మునకును సరిపోవునదై యుక్తులతో గూడుకొనియుండవలయును. షడ్విధ  
ప్రమాణములతోను, షడ్విధలింగములతోనుగూడి నిశ్చయరూపమై యుండ

వలయును. శిష్యునకు గలుగు నపరోక్షజ్ఞానము నట్లే యుండవలయును. అప్పుడే సంశయములు నివృత్తములై అఖండజ్ఞానము నిశ్చయముగ దృఢముగ గలుగుచున్నది.

అవః శ్రీగురునామ జపమహిమః

**గురునామజపాదేవి! బహుజన్మార్జితాన్యపి ।**

**పాపాని విలయం యాన్తి నాన్తి సందేహమన్యపి ॥**

297

గురునామజపాత్ - దేవి - బహుజన్మార్జితాని - అపి - పాపాని - విలయం - యాన్తి - న - అస్తి - సందేహం - అణు - అపి.

హే దేవి = ఓ పార్వతిదేవి, గురునామజపాత్ = శ్రీ గురుదేవుని నామస్మరణవలననే, బహుజన్మార్జితాని అపి = అనేక జన్మలనుంచి సంపాదించబడిన వయినను, పాపాని = పాపములు, విలయం = నాశమును, యాన్తి = పొందుచున్నవి (ఈ విషయములో), సందేహం = సంశయము, అణుఅపి = అణుమాత్రముగూడ, నాన్తి = లేనేలేదు.

ఓ పార్వతీ ! శ్రీ గురుదేవుని నామజపమహిమను వినుము. 'గురు' అను నామమును జపించినంతమాత్రమున కొండలవలె నుండు పాపరాశు లన్నియు ననేకజన్మముల నుంచి యనుబంధము గలవైనను అగ్నిచే దూదియొక్క రాశులవలె దగ్ధము లగుచున్నవి. పాపమేఘములు గురునామజప రుఘంఝా మారుతముచే చిన్నాభిన్నములై నశించిపోవుచున్నవి. ఈ విషయమునందు సందేహ మేమాత్రము వలదు. శ్రీ గురునామజపము అనాదిసంసార బన్ధకురారము, అజ్ఞానతమో భాస్కరము, జ్ఞానామృతనిష్కన్ది ప్రవాహము, కేవల సుఖస్వరూప గమకము.

అవః శ్రీగురుదేవునియొక్క సర్వోత్కృష్టతను, సామర్థ్యమును నుడువుచున్నారు.

**శ్రీ గురోష్పద్యశం దైవం శ్రీ గురోష్పద్యశః పితా ।**

**గురుధ్యానసమం కర్మ నాన్తి నాన్తి మహీతలే ॥**

298

శ్రీగురోః - సద్యశం - దైవం - శ్రీగురోః - సద్యశః - పితా - గురుధ్యానసమం - కర్మ - న - అస్తి - న - అస్తి - మహీతలే.

మహీతలే = భూప్రదేశమందు, శ్రీ గురోః = జ్ఞానసమృద్ధి గల శ్రీ గురుదేవునకు,

సదృశం = సమానమైన, దైవం = దైవము, నాస్తి = లేదు, శ్రీ గురోః = ప్రకాశమాన స్వరూపుడగు శ్రీ గురుదేవునకు, సదృశః = సమానుడైన, పితా = రక్షకుడు, నాస్తి = లేడు, గురుధ్యానసమం = శ్రీ గురుపరబ్రహ్మ ధ్యానమునకు సదృశ మయిన, కర్మ = కార్యము, నాస్తి = లేదు.

దైవమే సకలమునకు నాదిభూతుడై యాధారమై యున్నాడు. అట్టి దైవమే ప్రత్యక్షమగు గురుదేవుడై యున్నాడు. సర్వలోక రక్షకుడు, పితయు శ్రీగురునాథుడై యున్నాడు గురుపరబ్రహ్మధ్యానముకన్న వేరు నిష్కామకర్మ యోగము లేదు. కావున శ్రీ గురుపరమాత్మ కేవిషయములోను సమానమైనది యీ భూలోకమున లేనే లేదు. అంతయు శ్రీగురుపరబ్రహ్మమై యున్నది. అన్యశరణ్యము లేదు. శ్రీగురుదేవపాదారవిన్దమే సర్వలోకశరణ్యము శాంతికరము.

అవ: గురువొక్కడే సంరక్షించువాడని తెలుపుచున్నారు.

**కులం ధనం బలం శాస్త్రం బాన్తవాసోదరా ఇమే ।**

**మరణే నోపయుజ్యన్తే గురురేకో హి తారకః ॥**

**299**

కులం - ధనం - బలం - శాస్త్రం - బాన్తవాః - సోదరాః - ఇమే - మరణే - న ఉపయుజ్యన్తే - గురుః - ఏక - హి - తారకః.

కులం = వంశము, ధనం = ధనము, బలం = దేహబలము, శాస్త్రం = శాస్త్రము, బాన్తవాః = బంధువులు, సోదరాః = సహోదరులు, ఇమే = ఇవన్నియు, మరణే = మరణమునందు, న ఉపయుజ్యన్తే = ఉపయోగపడుననిగావు, ఏకః గురుః = గురువొక్కడే, తారకః = ఆ సమయమున తరింపజేయువాడు, హి = నిశ్చయము.

తాను మహోన్నత కులములో పుట్టినను, ఆ మహోన్నత వంశమున, మహాధనము గొప్పబలము, వ్యాకరణాది శాస్త్రములు, బంధువులు, సోదరులు, మిత్రులు- మొదలయిన వారెవ్వరును మృత్యుకాలమునందు తోడై రారు. అందుచేతనే “న హి న హి రక్షతి దుకృష్ణోకరణే” అని భజగోవిందము చెప్పుచున్నది. కాన వారిచే నేయుపయోగము నా సమయమునందు లభించదు. శ్రీగురుదేవు డొక్కడే అట్టి మృత్యుభయమును బాపి సంరక్షించ సమర్థు డగుచున్నాడు. వేరుగతి లేదు. అనగా తాను మహోత్తమ వంశములో పుట్టినను, మహేశ్వర్య సమృద్ధు



డయినను, శారీరకబలము గలవాడైనను, వ్యాకరణాది శాస్త్రములఁజదివి పండితుడైనను, సకలబంధువులు మిత్రులు మొదలగు వారితో గూడియున్నను ఏమియు ప్రయోజనము లేదు. ప్రాణపటుత్వము గలిగి యున్నప్పుడు వీరితో నెంతో ప్రయోజన ముండచ్చును. ధనాదులు తన్ను రక్షించునను గర్వముతో గూడి మెలంగిన వాడైనను, మృత్యుకాల మాసన్న మైనప్పుడు వానియందలి యాశచే కొట్టుకొనుచున్నాడు. తప్పించువారు లేక యేడ్చుచున్నాడు. వానిచే ఆ సమయమున నే యుపయోగమును లేకపోయెను. ప్రాణమున్నంతవరకు శాశ్వతములని నమ్మిన వస్తుజాలము రక్షించకపోయెను. కావున “సర్వం వ్యర్థం మరణసమయే సాంబ ఏకస్సహాయః” అన్నట్లు జ్ఞానముతో గూడిన మహేశ్వరు డయిన శ్రీగురుదేవుడే యవసానకాలమందు రక్షించుచున్నాడు. శ్రీ గురుబ్రహ్మసూరణ మొక్కటియే సకల సంసారభయములను బాపి తరింపజేయుచున్నది. అదియే నిత్యము. జీవిత మున్నప్పుడే భగవంతుని స్మరింపవలయును.

**కృష్ణ త్వదీయపదపంకజపంజరాస్త్రః**

**అద్యైవ మే విశతు మానసరాజహంసః ।**

**ప్రాణప్రయాణసమయే కఫవాతపి తైః**

**కంఠావరోధనవిధౌ స్మరణం కుతస్తే ॥** - అని ముకుందమాల.

అవః శ్రీగురుదేవునియొక్క మహిమను జెప్పుచున్నారు.

**కులమేవ పవిత్రం స్యాత్ సత్యం స్వగురుసేవయా ।**

**తృప్తాస్సుస్సకలా దేవా బ్రహ్మద్వా గురుతర్పణాత్ ॥** 300

కులం - ఏవ - పవిత్రం - స్యాత్ - సత్యం - స్వగురుసేవయా - తృప్తాః -  
స్యః - సకలాః - దేవాః - బ్రహ్మద్వాః - గురుతర్పణాత్.

స్వగురుసేవయా - స్వగురు = ఆత్మ గురువుయొక్క, సేవయా = శుశ్రూషచే, కులం  
ఏవ = కుల మంతయును, పవిత్రం = పునీత మైనదిగ, స్యాత్ = అగును, సత్యం = సత్యము,  
గురుతర్పణాత్ = శ్రీ గురుదేవుని సంతృప్తివలన, బ్రహ్మద్వాః = బ్రహ్మదేవుడు మొదలుగా  
గల, సకలా దేవాః = సమస్త దేవతలును, తృప్తాః స్యః = తృప్తు లగుచున్నారు.

ఆత్మజ్ఞు డయిన తనకు నాత్మతత్త్వమును నిస్సందిగ్ధముగ బోధించినట్టి

ఆత్మగురువరునియొక్క నిరస్తర శుశ్రూషచేతనే పరమభక్తుని వంశమంతయు మహాపావనమై భక్తిభరితమై జ్ఞానచేతో విరాజిత మగుచున్నది. సందియము లేదు. ఇదెంతేని సత్యము.

**షష్ఠం కులాన్యతీతాని షష్టిమాగామికాని చ ।**

**కులాన్యధర్మతే ప్రాజ్ఞః ధన్యోఽసౌ గురుభక్తితః ॥**

“గురువును సేవించి పరమభక్తితో నుండుచు ప్రాజ్ఞుడయిన ధన్యాత్ముడు తత్క్షణముననే గడచిన 60 తరములవారిని, రాబోవు 60 తరములవారిని - అంతం 120 తరముల వంశీయుల నుద్ధరించుచున్నాడు” అని శాస్త్రప్రమాణము చెప్పుచున్నది. శ్రీగురుదేవుని శుశ్రూషజేసి శ్రీగురువును తృప్తిపరచినచో, శిష్యుని జ్ఞానవిశిష్టతను గాంచి గురువు సంతోషపడినచో, నట్టి శ్రీగురుదేవుని సంతర్పణ వలన, మూలమున జలసేచనము గావించిన వృక్షమంతయు సారముతో గూడినదై మొదలునుంచి శాఖాగ్రమువరకును చిగురించి కాయలుకాచి ఫలముల నొసంగు నట్లు, సకల బ్రహ్మాది దేవతలును సంతృప్తిని జెంది శ్రీగురుభక్తునకు సకలజ్ఞాన ఫలముల నొసంగుచున్నారు. ఇట్లు వచించుటచే వృక్షముకన్న చిగురుటాకులు, కొమ్మలు మొదలగున వేవిగాని వేరు గానట్లు శ్రీగురుదేవునికన్నను వేరుగా నే దేవతలును, బ్రహ్మ విష్ణు మహేశ్వరులును లేరు. అంతయు శ్రీ గురుస్వరూపమే. అట్టి శ్రీగురుపరమాత్మను సేవించిన, ధ్యానించిన, కీర్తించిన ధన్యులగుచున్నారు. ఇదంతయు సత్యము.

అవః శ్రీగురుదేవు డొక్కడే తత్త్వమార్గ దర్శకుడై జ్ఞాన మొసగుచున్నాడని తెలుపుచున్నారు.

**గురురేకో హి జానాతి స్వరూపం దైవమవ్యయమ్ ।**

**తద్జ్ఞానం యత్రసాదేన నాన్యథా శాస్త్రకోటిభిః ॥**

301

గురుః - ఏకః - హి - జానాతి - స్వరూపం - దైవం - అవ్యయం - తత్ - జ్ఞానం - యత్రసాదేన - న - అన్యథా - శాస్త్రకోటిభిః.

గురుః ఏకః = గురుదేవు డొక్కడే, అవ్యయం = నాశరహిత మయిన, దైవం స్వరూపం =

ప్రకాశమాన స్వస్వరూపమును (దైవ స్వరూపమును), హి = నిశ్చయముగ, జానాతి = తెలియుచున్నాడు, యత్రసాదేన - యత్ = ఏ గురుదేవునియొక్క, ప్రసాదేన = అనుగ్రహముచేత, తత్ జ్ఞానం = ఆ అవ్యయమయిన, స్వస్వరూప దైవరూప జ్ఞానము (గలుగుచున్నదో), అన్యథా = శ్రీగురువరుని కృప లేకయు, శాస్త్రకోటిభిః = అనేకశాస్త్రములచేత, న = అట్టి జ్ఞానము గలుగదు.

పరబ్రహ్మతత్త్వమును దెలియ తానును పరబ్రహ్మస్వరూపుడుగా వలయును. శ్రోత్రియబ్రహ్మనిష్ఠుడే బాగుగా స్వయంప్రకాశమాన స్వస్వరూపమైన అవ్యయమైన దైవస్వరూపమును నిశ్చయముగ ననుభవ పూర్వకముగ దెలిసి స్వానుభూతిభూమా స్వరూపు డగుచున్నాడు. లెస్సగా జదివిన వానిదగ్గఱ జదువ వలయును. తదితరుల సమీపమున పఠించినచో నేమిగల్గును? కాలమును వృథా చేయుచున్నారు. అట్లే ఆత్మజ్ఞాని దగ్గఱనే శుశ్రూష పొందవలయును, శరణు పొందవలయును.

తదితరుల సన్నిధానముచే నేమి ప్రయోజనము? తాపశాంతి గలుగదు. తనయొక్క దాహము తీర్చుకొను శక్తిలేనివా డితరుల దాహతాప మడంపలేడు. కావున శ్రీగురువరుడే పరబ్రహ్మస్వరూపు డగుటచే శ్రీగురుపరమాత్మతత్త్వమును దెలియుచున్నాడు. అట్టి మహాసీయాత్ముని యపారకరుణను సంపాదించుటచేతను అవ్యయమగు శాంతిరూపమగు స్వయంప్రకాశమాన స్వస్వరూపజ్ఞానము గలుగుచున్నది. అందుచే శాశ్వతానందము లభించుచున్నది. జడములగు శాస్త్రాధ్యయనములను కోట్లకొలదిగ జేసినను ఫలము లేదు. జ్ఞానవంతుడు గావలయుననిన శ్రీగురుదేవునే శరణుపొంది వారి దయను బడయవలయును. శ్రీగురుదేవుని స్వరూపము, వారి మహిమను వినుడు:

ఆశ్రమో ధ్యాననిరతః సంశయచ్ఛిత్ మబుద్ధిమాన్ ।

నిత్యానుష్ఠానసంయుక్తస్త్వాచార్యః పరికీర్తితః ॥

ఆచారాద్విచ్యుతో విప్రో న వేదఫలమశ్నుతే ।

ఆచారేణ తు సంయుక్తస్సంపూర్ణఫలభాగ్యవేత్ ॥

యేన నారాధితో దేవో యస్య నో గుర్వనుగ్రహః ।

న వశ్యం హృదయం యస్య తస్య శాస్త్రైర్న సిద్ధ్యతి ॥

శ్రీ గురుదేవుల యనుగ్రహము బడసి అన్తఃకరణశుద్ధి యయిన వానియొక్క హృదయములోనే ఆత్మజ్యోతి వెలిగి అజ్ఞానాంధకారము నశించి పరమశాంతి గలుగును. కనుక శ్రీగురుదేవుని యనుగ్రహమే పరతత్త్వమునకు గారణము.

ఆవ: తత్త్వజ్ఞానము లేకుండినచో నేమియు ప్రయోజనము లేదని తెలుపు చున్నారు.

**స్వరూపజ్ఞానశూన్యేన కృతమవ్యక్తతం భవేత్ ।**

**తపోజపాదికం దేవి సకలం బాలజల్పవత్ ॥**

302

స్వరూపజ్ఞానశూన్యేన - కృతం - అపి - అకృతం - భవేత్ - తపోజపాదికం - దేవి - సకలం - బాలజల్పవత్.

హే దేవి = ఓ గిరిజాదేవీ, స్వరూపజ్ఞాన శూన్యేన - స్వరూపజ్ఞాన = తనయొక్క రూపమగు పరబ్రహ్మముయొక్క, జ్ఞాన = జ్ఞానముచే, శూన్యేన = రహితు డయినవానిచేత, సకలం = సమస్తమైన, తపోజపాదికం = తపస్సు, జపము, ధ్యానము మొదలయినవి, కృతం అపి = బాగుగా ననుష్ఠింపబడినను, బాలజల్పవత్ = బాలునియొక్క భాషితమువలె, అకృతం భవేత్ = చేయబడనిదిగనే యగును.

ఒకానొకడు పరీక్షలం దుత్తీర్ణుడైనను ఉద్యోగము దొరకి తత్ఫలిత మను భవింపకున్న, ధనవ్యయము చేసిన దంతయు వ్యర్థముగు చున్నది గదా. ఒకడాకలిచే పరితప్తుడై సామగ్రి నంతయు సమకూర్చుకొని, పచనము జేసియును, తాను భుజింపకున్న ఆకలి తీరునా, శాంతినొందునా ! అట్లే తపస్సు, ధ్యానము, వ్రతము, సమాధివరకు గల అష్టాంగయోగములు, ఈ పారాయణలు, స్తోత్రములు మొదలయినవి బాగుగా ననుష్ఠించినను, తాను బ్రహ్మజ్ఞానమును, పరమశాంతిని పొందుటకై యవన్నియు నాచరించినను, వానికి నాత్మజ్ఞానము గలుగనందుచే నవన్నియు బాలుడు ఎన్నివిధములుగ నవశబ్దము లుచ్చరించినను, గణనకు రాని యట్లు, లెక్కకు రాక చేయబడిన విధముగనే యగుచున్నవి. కాన జ్ఞానమే పరాకాష్ఠ దానిచేతనే ముక్తి లభించుచున్నది.

శ్రోత్రియుండు వేదాధ్యయనము మాత్రము చేయుచున్నాడు. అట్లే వ్యాకరణాది శాస్త్రములను పఠించుచున్నాడు. అర్థము పూర్తిగా దెలియదు. దానిచే

ప్రయోజనము గలదా? ఏమి విషయ మనినచో తెలియదని సమాధాన మిచ్చుచున్నాడు. ఆతీరుననే స్వస్వరూప జ్ఞానము లేకుండిన అవివేకము మిగిలి అజ్ఞానము నశించదు. అయితే బాహ్యములగు తపోధ్యానాదులును బహిరంగసాధనలగు చున్నవి; చూడుడు. శబ్దము లేనిచో నర్థము వచ్చునా? తపోధ్యానాదులు లేనిచో, ప్రమిద నత్తి మొదలైనవి లేకున్న దీపజ్యోతి వెలుగనట్లు, ఆత్మజ్యోతి యగు జ్ఞానజ్యోతియు ప్రకాశించదు. ఈ విషయమును గూడ జ్ఞప్తియందుంచుకొనవలయును.

**సిద్ధార్థమేమనగా-** జ్ఞానము గలిగినప్పుడే, జలము పడినప్పుడే బావిత్రవ్వట సఫల మయినట్లు, సకలాభ్యాసములు వేదాధ్యయనాదులు శ్రీగురుశుశ్రూషాదులు ఫలవంతము లయినవని తెలియవలెను. తన గన్తవ్యమగు లక్ష్యమును జేరక గమనమునే చేయుచుండిన ప్రయోజనము లేదు. కావున లక్ష్యమగు పరబ్రహ్మ స్వరూపమును శ్రీ గురుదేవుని తత్త్వోపదేశముచే నిస్సందేహముగా దెలిసి ధ్యానాదులు గావింప వలయును. తప్పక జ్ఞానఫలము లభించును. దానియొక్క యనుభవముచే, నఖండామృత రసాస్వాదముచే సంతృప్తుడై అమరజీవి యగుచున్నాడు. శాశ్వతానందమును పొందుచున్నాడు. ఇందులకు భగవద్గీతా ప్రమాణము-

“యదా తే మోహకలిలం బుద్ధిర్వృత్తితరిష్యతి ।  
తదా గన్తాసి నిర్వృదం శ్రోతవ్యస్య శ్రుతస్య చ ॥  
యావాన్మర్థ ఉదపానే సర్వతస్సంఘతోదకే ।  
తావాన్ సర్వేషు వేదేషు బ్రాహ్మణస్య విజానతః ॥

ఈ మొదలగు వాక్యములు పై విషయమునే తెలుపుచున్నవి.

అవః శ్రీ గురుపరబ్రహ్మమే సర్వవ్యాపియనియు, నట్టి గురుపరమాత్మనే యుపాసింపవలయు ననియు వివరించుచున్నారు.

శివం కేచిద్దరిం కేచిత్ విధిం కేచిత్తు కేచన ।

శక్తిం దైవమితి జ్ఞాత్వా వివదన్తి వృథా నరాః ॥

శివం - కే - చిత్ - హరిం - కే - చిత్ - విధిం - కే - చిత్ - తు - కే - చన - శక్తిం -  
దైవం - ఇతి - జ్ఞాత్వా - వివదన్తి - వృధా - నరాః.

కేచిత్ = కొందఱు, శివం = మహేశ్వరుని, దైవం ఇతి = దైవమనియు, కేచిత్ = ఇక  
గొందఱు, హరిం = విష్ణుదేవుని, దైవం ఇతి = దైవమనియు, కేచిత్ తు = మఱికొందఱయితే,  
విధిం = బ్రహ్మదేవుని, దైవం ఇతి = దైవమనియు, కేచన = ఇతరులు కొందఱు, శక్తిం =  
పరాశక్తిని, దైవం ఇతి = దైవమనియు, జ్ఞాత్వా = అయా గురువుల ద్వారా తెలిసికొని ఉపాసించి,  
నరాః = మానవులు, వృధా = వ్యర్థముగా, వివదన్తి = వివాదమును జేసికొనుచున్నారు.

వైపులు శివునే దైవమునుగ నెంచి మా దేవుడే గొప్పవాడని చెప్పుచు నితర  
దేవతలను నిందించుచున్నారు. వైష్ణవులును విష్ణుదేవునే దైవమని తలంచి  
యుపాసించుచు వేరు దైవములను దూషించుచున్నారు. శాక్తీయులు మా పరాశక్తియే  
మహామహిమ గలదని ఆ శక్తిస్వరూపమునే దైవమని ఎంచి భిన్నదైవములందు  
పరాకుచేయుచున్నారు. ఈ ప్రకారము వారివారి దైవములు పెద్దవనియు,  
శ్రేష్ఠములనియు పలుకుచు సంకుచిత బుద్ధిగలవారై పరిచ్ఛిన్నులై వారిబుద్ధితో  
దేవుని నిర్ణయించుచు కొలుచుచు దేవునిగూడ పరిచ్ఛిన్నుని జేయుచు వాదించు  
చున్నారు. ఇదంతయు సర్వాస్తర్యామి యగు దేవుడొక్కడే యను జ్ఞానము  
లేకపోవుటచే గలుగునట్టి యనర్థములు; వేరుగాదు.

ఎవరికిని దేవుడొక్కడే. వారి బుద్ధితో నింతమాత్రమే యని గణించి  
అపరిచ్ఛిన్నునిగ, ప్రాకృత పురుషునిగ జేయుచున్నారు. ఇదియే గొప్పదగు దోషము.  
అందుచే వివాదములు పెరుగుచున్నవి. శివుని ఉపాసించువారు గాక, విష్ణువు  
నుపాసించువారు గాక, పరాశక్తిని ధ్యానించువారు గాక దోషము లేదు. వారివారి  
యిష్టదైవముల నుపాసించుచు దైవగుణములు గలిగి, భగవంతుడొక్కడే యన్ని  
రూపములుగ నున్నాడని తెలిసి, సమత్వబుద్ధితో మెలంగినచో అఖండజ్ఞానము  
గలుగుచున్నది. వాదములు నశించుచున్నవి. అట్టి అఖండజ్ఞానము నద్వైతము  
బోధించుచున్నది. అట్టి అద్వైతులందఱును శివవిష్ణ్వైదులకు నాధారభూతమగు  
పరబ్రహ్మమును నుపాసించి యథార్థతత్త్వమును పొందుచున్నారు; నామరూప  
రహిత శాశ్వతతత్త్వమును దెలిసి పరిపూర్ణులగు చున్నారు. అట్టి పరబ్రహ్మము  
యొక్క చైతన్యమే శివకేశవాదు లనియు తెలియవలెను.

**ముఖ్యార్థమేమనగా-** నేదేవు నుపాసించినను సర్వవ్యాపియనియు, పరిపూర్ణుడనియు, సచ్చిదానంద స్వరూపు డనియును బాగుగా తెలిసినచో అఖండా భేదజ్ఞానము గలుగుచున్నది. ఇట్టిదే గురుతత్త్వమని తెలియవలెను. అధ్వయస్వరూప శ్రీ గురుపరబ్రహ్మను నుపాసించిన వారు నేభేదమును లేక జీవబ్రహ్మైక్యముగూడ గలిగి జ్ఞానమూర్తు లగుచున్నారు. ఇట్లాత్మజ్ఞానమహిమనుగూర్చి తెలిపిరని యెఱుంగవలయును.

“యం శైవాస్సముపాసతే శివ ఇతి బ్రహ్మేతి వేదాంతినో  
బౌద్ధా బుద్ధ ఇతి ప్రమాణవటవః కర్తేతి నైయాయికాః ।  
అర్హన్నిత్యథ జై నశాసనరతాః కర్మేతి మీమాంసకాః  
సోఽయం వో విదధాతు వాఙ్మితఫలం త్రైలోక్యనాథో విభుః ॥”

ఈ ప్రకార మాచార్య పరబ్రహ్మగురుస్వరూప మొకటియై ప్రకాశించుచున్నది.

అవః బ్రహ్మజ్ఞానము లేనివాడు ద్విపాదపశు వనియే చెప్పవచ్చునని తెలుపుచున్నారు.

**న జానన్తి పరం తత్త్వం గురుదీక్షాపరాజ్ముఖాః ।**

**భ్రాన్తాః పశుసమా హ్యేతే స్వపరిజ్ఞానవర్జితాః ॥**

304

న - జానన్తి - పరం - తత్త్వం - గురుదీక్షాపరాజ్ముఖాః - భ్రాన్తాః - పశుసమాః - హి - ఏతే - స్వపరిజ్ఞానవర్జితాః.

యే = ఎవరు, గురుదీక్షాపరాజ్ముఖాః = శ్రీగురుదేవునియొక్క స్పృశి దీక్షా త్రయమందు విముఖు లయినవారై, పరంతత్త్వం = శ్రేష్ఠమగు గురుపరబ్రహ్మస్వరూపమును, న జానన్తి = తెలియక యుంటున్నారో, ఏతే = ఈ అవివేకులయిన, స్వపరిజ్ఞానవర్జితాః - స్వ = ఆత్మయొక్క, పరిజ్ఞాన = విశేషజ్ఞానముచేత, వర్జితాః = విడువబడినవారు, భ్రాన్తాః = భ్రాన్తిని జెంది సంసారారణ్యములో సంచరించుచున్నవారై, హి = నిశ్చయముగ, పశుసమాః = పశువులతో సమానులు (అగుచున్నారు).

స్పృశదీక్ష, ధ్యానదీక్ష, దృగ్దీక్ష, మంత్రదీక్ష- అను ఈదీక్షలలో నేదేని యొక దీక్షను శ్రీగురువుద్వారా గ్రహించక పరతత్త్వమును దెలియజాలడు. శ్రీ గురుదేవుని

భక్తిశ్రద్ధలతో సేవించి శ్రీగురుదీక్షను గైకొనవలయును. సూర్యోదయమునకు పూర్వమెట్లు అరుణోదయ ముంటున్నదో అట్లు శిష్యునకు జ్ఞానోదయమునకు ముందు గురుదీక్ష ముఖ్యవసరమైయున్నది. అరుణోదయము లేకుండిన భాస్కరోదయము గలుగనట్లును శ్రీగురుదీక్ష లేకుండిన జ్ఞానోత్పత్తి గాజాలదు. గురుదీక్షతో కూడనే జ్ఞానోదయము ప్రారంభ మగును. అయితే అరుణోదయ మగుచుండగా చీకటి నశించుచునే యున్నది, కాంతి ప్రసరించుచునే యున్నది. కట్టకడకు సూర్యుడు దేదీప్యమానుడై వెలుగుచున్నాడు. ఆ ప్రకారము శ్రీ గురుదేవుని పవిత్రసన్నిధానమున జేరి దీక్షను పొందినప్పుడే మూలాజ్ఞానము నశించును. క్రమముగా స్వస్వరూపజ్ఞాన ముదయించి మహాప్రవృద్ధిమై మధ్యందిన ప్రచండ మార్తాండునివలె సర్వవ్యాపకమై చిదాకాశమం దఖండతోజో రూపమై భాసిల్లును.

అట్లుగాక శ్రీగురుదీక్షను పొందక, శ్రీగురుదేవు నుపాసించక యుండువాడు బ్రహ్మస్వరూపమగు నాత్మజ్ఞానానుభవము లేనివా డగుటచే పశుసదృశుడు. పశువేలాగున కర్మబద్ధమై అస్వతంత్రమై భయనిద్రాదులతో గూడుకొని సంచరించుచుండునో, జ్ఞానహీనుడును కర్మవశుడై భయనిద్రా సుఖాదులతో జేరుకొని సంసారాలవిలో భ్రమించుచున్నాడు. తనయొక్క గమ్యస్థానమును తెలియుట లేదు. తానెవ్వడనియు నెఱుంగుట లేదు. కావున నాత్మజ్ఞానము లేనివాడొక వన్యపశువని తెలియవలెను. జ్ఞానము లేనిచో పశువునకును తనకును భేదము లేదని తెలియవలెను. ఇందులకు ప్రమాణము-

**“అవిజ్ఞాతః పశుస్సో హి స్పృష్టిధర్మసమాశ్రితః ।**

**విజ్ఞాతశ్చాత్మతచ్ఛుద్ధస్స శివో నాత్ర సంశయః ॥”**

జంతువుల స్పృష్టిధర్మము ననుసరించి జ్ఞానతత్త్వవిరోహితుడు పశువు. ఆత్మతత్త్వము దెలిసిన మహానుభావుడు పరిశుద్ధుడు, పశుపతియగు సాక్షాదీశ్వరుడు. సందియము లేదు. ఈప్రకారము జ్ఞానముయొక్క ముఖ్యత్వమును దెలియవలెను. ఇది అన్తరంగసాధనము.

అవ: గురువునుగూర్చియు, జ్ఞానమునుగూర్చియు తిరుగా జెప్పుచున్నారు.



తస్మాత్తైవల్యసిద్ధ్యర్థం గురుమేవ భజేత్ప్రియే! ।

గురుం వినా న జానన్తి మూఢాస్తత్పరమం పదమ్ ॥

305

తస్మాత్ - తైవల్యసిద్ధ్యర్థం - గురుం - ఏవ - భజేత్ - ప్రియే - గురుం - వినా - న-  
జానన్తి - మూఢాః - తత్ - పరమం - పదం.

తస్మాత్ = జ్ఞానమే ముఖ్యకారణము. ఆజ్ఞానము గురువుచేతనే లభించునను  
కారణమువలన, హే ప్రియే = ఓ పార్వతీ! గురుం ఏవ = శ్రీ సద్గురుమూర్తినే, భజేత్ =  
భజించవలయును, మూఢాః = మూఢులు, గురుం వినా = గురువు లేకపోయినచో, తత్ =  
ఆ దురవగాహనమగు, పరమం పదం = శ్రేష్ఠస్థానమైన పరబ్రహ్మతత్త్వమును, న జానన్తి =  
తెలియరు.

శ్రీగురువులేక ఆత్మజ్ఞానము గలుగదు. ఆ జ్ఞానము లేకుండిన మోక్షము  
లభించదు. కావున శ్రీ గురుదేవుని శరణుపొంది నిరంతరము భజించలయును.  
ఎంత పండితు లయినను బ్రహ్మజ్ఞానము లేకుండిన మూఢులనియు, అవి  
వేకులనియు, పామరులనియు వేదాంతశాస్త్రము చెప్పుచున్నది. పండితులనగా  
నాత్మతత్త్వజ్ఞానము గలవారని యర్థము. అందుచేతనే “పశ్యన్తి జ్ఞానచక్షుషః” “పశ్యన్తి  
సూరయః” అని ప్రయోగములు తత్త్వశాస్త్రములలో నున్నవి. పండితులే  
మూఢులనగా పామరుల విషయము జెప్పవలయునా? సామాన్య లోకకివిద్యులకే  
గురువవసరమై యుండగా నిక నత్యంతదురవగాహమగు బ్రహ్మజ్ఞానమందు  
శ్రీగురుదేవు డవసరము లేకుండినచో నేమి తెలియగలరు? కావున శ్రీగుర్వను  
గ్రహము లేకుండినచో నీ జ్ఞానవిద్య పట్టువడదు. గమ్యమగు నాపరమపదమగు  
బ్రహ్మమును తెలియజాలరు. శ్రీగురుదేవునిచే జ్ఞానతత్త్వము నెఱింగి శిష్యులు  
తరించ వలయును. సందియము లేదు. ఇందులకు ప్రమాణము-

సర్వర్మశాసకో నిత్యం సదాచారనియోజకః ।

సంప్రదాయా కృపాపూర్ణః విరాగీ గురురుచ్యతే ॥

ఉక్తలక్షణసమృన్నమాచార్యం సర్వవేదినమ్ ।

కర్మణా మనసా వాచా శివవత్పూజయేద్గురుమ్ ॥

పతిహీనా యథా వారీ మాత్యహీనో యథా శిశుః ।

గురుహీనస్తథా ప్రాణీ తస్య జన్మ నిరర్థకమ్ ॥

తం త్యక్త్వా తాదృశం దేవం యస్సేవ్యేతాన్యదేవతామ్ ।

స హి భాగీరథీం త్యక్త్వా కాంక్షతే మృగత్స్నక్తామ్ ॥

సంప్రదాయానుసారముగ వచ్చినవాడును, ధర్మమును శాసించువాడును, దయాపూర్ణుడగు శ్రీ గురుదేవుని శిష్యునివలె త్రికరణశుద్ధిగ పూజించవలెను. భర్త లేని స్త్రీలును, తల్లి లేని శిశువులును, గురువు లేని శిష్యులును శోభించరు. వారిజన్మ వ్యర్థము. మహామహిమనున్నదై జ్ఞానవంతుడగు గురువును వదలి యితర దేవతలను సేవించుట దగ్గఱనున్న పవిత్ర గంగానదిని విడచి దూరములో నున్న యెండమావులను సేవించి నట్లగును. భ్రాన్తియే మిగులును. కావున ఆత్మజ్ఞాని యగు గురువును సేవించిన సర్వము సులభముగా లభించును.

అవః శ్రీగురుదేవుని కరుణాదృష్టియొక్క మహిమను దెలుపుచున్నారు.

**భిద్యతే హృదయగ్రన్థిః చిద్యన్తే సర్వసంశయాః ।**

**క్షీయన్తే సర్వకర్మాణి గురోః కరుణయా శివే ॥**

306

భిద్యతే - హృదయగ్రన్థిః - చిద్యన్తే - సర్వసంశయాః - క్షీయన్తే - సర్వకర్మాణి - గురోః - కరుణయా - శివే.

హే శివే = ఓ మంగళస్వరూపిణీ !, గురోః = పరబ్రహ్మస్వరూపుడగు శ్రీ గురుదేవునియొక్క, కరుణయా = అమృతమయ మగు కరణాదృష్టిచేత, హృదయగ్రన్థిః = హృదయముయొక్క వాసనారూపగ్రన్థి, భిద్యతే = భేదింపబడుచున్నది, సర్వకర్మాణి = సమస్తకర్మలు, క్షీయన్తే = నశించుచున్నవి, సర్వసంశయాః = సకల సందేహములు, చిద్యన్తే = చేదింపబడుచున్నవి.

“తస్మిన్ప్రప్తే పరావరే” అను చతుర్థపాదము మాత్రము వేరుగా నున్నది. మిగత అంతయు ముండకోపనిషత్తు. దీనియర్థమును వచించుచున్నారు. బహుకాలము శ్రీగురుదేవుని సన్నిధానమున నివసించి శుశ్రూష గావించు చున్నందుచే నపారకరుణామయదృష్టి శిష్యునిమీద ప్రసరించుచున్నది. ఆ

దయామయదృష్టి కేవలామృతమయము, సర్వసంతాపనాశకము. వర్షముచే దావానలము క్షణములో చల్లారునట్లు సంసారదావానల ముపశమించుచున్నది. ఆత్మజ్ఞానమను బడబాగ్ని సంసార సముద్రమును నిశ్శేషముగ పానమును జేయుచున్నది.

భూమిలో నున్న బీజము వర్షసేచనముచే భూమిని భేదించి, యంకురించి, పల్లవించి, మహావృక్షమై, పుష్పఫలములతో నొప్పారునట్లు; హృదయములో నున్న జ్ఞానబీజము శ్రీగురుదేవుని యందలి పరమభక్తి యను జలసేచనముచే హృదయభూమి మెల్లగా భేదింపబడుచున్నది. తరువాత మహావాక్యార్థవిచారణ యను పోషకద్రవ్యముచే నాత్మజ్ఞానమను వృక్షమనంతార్థ శాఖోపశాఖలతో నొప్పుచు నంతటను వ్యాపించుచున్నది. ఆనందఫలములతోను భరిత మగుచున్నది.

అనాదినుంచి హృదయమునందజ్ఞానముచే నేర్పడినట్టి వాసనాగ్రంథి (ముడి) గురుకరుణచే భేదింపబడుచున్నది. సకల సంకల్పములు నశించుచున్నవి. జ్ఞానమను ఖడ్గముచే హృదయగ్రంథి నాశమగు చున్నదని భావము. తపోధ్యానాదుల చేత హృదయము లోని వృత్తులు నశించినందుచే, సూర్యోదయముచే పుండరీకము వికసించునట్లు, జ్ఞానోదయమై హృదయపుండరీకము వికసించుచున్నది. అందులో మాధుర్యము, పరిమళము, సుకుమారత్వము, మృదుత్వము, విశాలభావమను పరిమళము నేర్పడుచున్నవి. ఈ ప్రకారము జ్ఞానాగ్నిచే హృదయములోని పాపవాసన లన్నియు దగ్ధములై జ్ఞానతేజస్సు ప్రజ్వరిల్లుచున్నది.

ఆత్మతత్త్వ స్వరూపజ్ఞానమను హవిస్సుచే ప్రజ్ఞానమను హోమాగ్ని వృద్ధి నొందుచునే యుండును. ఇకను సకలసంశయములను నావరణములు భేదింప బడుచున్నవి. సూర్యుడు మేఘమండలముచే నావృత మైనను వాయువుచే చిన్నాభిన్నములుగ మేఘమండలము చేయబడి నప్పుడు సూర్యుడు ప్రకాశించు నట్లు, శ్రీగురుభగవంతుని కరుణాదృష్టియను వాతసంఘాతములచే సకలసంశయ వరణాలను మేఘము లన్నియు చిన్నాభిన్నములుగ చేయబడినవి. ప్రజ్ఞాన సూర్యోదయమైనది. సకల కర్మములను కట్టెలు జ్ఞానమను మహాగ్నిలో దగ్ధము లైనవి. ఈ ప్రకారము శ్రీ గురుదేవుని యపారమగు సర్వతేజోమయమగు

పరిపూర్ణమగు నానందస్వరూపమగు కరుణాదృష్టి హృదయగ్రంథి విచ్ఛేదకమై సర్వసంశయ నివర్తకమై సకలకర్మ ధ్వంసకమై అఖండజ్ఞానరూపమై ప్రకాశించు చున్నది. శ్రీ గురుదేవుని కరుణయను నొకటి లభించిన సమస్తాజ్ఞానపటలము ధ్వంసమైనదనియే, ఆనందప్రాప్తి గలిగినదనియే వచింపవలయును. గురు శబ్దార్థమును విచారించిన శ్రీ గురుదేవుని మహిమ విస్ఫుట మగును. చూడుడు; శ్రుతి:

**“అవిద్యాహృదయగ్రంథి బంధమోక్షో భవేద్యతః ।**

**తమేవ గురురిత్యాహుః గురుశబ్దార్థవేదినః ॥”**

దీనియర్థము స్పష్టము.

**“యదా సర్వే ప్రభిద్యంతే హృదయస్యేహ గ్రంథయః ।**

**అథ మర్త్యమృతో భవత్యేతావద్వసుశాసనమ్ ॥**

అను కఠోపనిషత్తు ప్రమాణము.

అవ: గురుభక్తుని విశేషము:

**కృతాయా గురుభక్తేస్తు వేదశాస్త్రానుసారతః ।**

**ముచ్యతే పాతకాద్ధోరాత్ గురుభక్తో విశేషతః ॥**

307

కృతాయా: - గురుభక్తే: - తు - వేదశాస్త్రానుసారతః - ముచ్యతే - పాతకాత్ - ధోరాత్ - గురుభక్తే: - విశేషతః.

గురుభక్త: = గురుభక్తుడు, వేదశాస్త్రానుసారతః = వేదశాస్త్రములయొక్క అనుసరణమువలన, కృతాయా: = ఆచరింపబడిన, ధోరాత్ = మహాభయంకరమగు, పాతకాత్ = అజ్ఞానమను మహాపాతకమునుండి (బ్రహ్మహత్యాది మహాపాతకముల నుండియు), విశేషతః = మిక్కిలి, ముచ్యతే = విడువబడుచున్నాడు.

తానెంతపాపబుద్ధి గలవాడైనను పుణ్యసంకల్పము గలిగినప్పుడు పాపము నకు వినాశమేర్పడుచున్నదని తెలియవలెను. ఆరణ్యములో నొక్కప్రక్కన దావాగ్ని ప్రజ్వరిల్లు చుండినచో నాయరణ్యము క్రమముగా దగ్ధమగునట్లు ఎంచవలెను. దూదిరాశికి నగ్నిసంబంధము గలిగిన వెంటనే యది దహింప బడుచున్నది. ఇట్లు

వారివారి యంతఃకరణము ననుసరించి పాపనాశము గలుగుచున్నదని యెంచవలెను. శ్రీ గురుదేవుడు ప్రత్యక్షదేవుడు గనుక వారిని శరణుజొచ్చినచో, తన పాపబుద్ధుల నన్నిటిని కనిపెట్టి శిక్షించి పరిశుద్ధునిగా జేయుచున్నాడు. ఆ ప్రకారమిష్టదైవ మైనను జేయునా! మనస్సులో నాలోచించు కొనుడు. గురువే దైవము. అట్టి గురువుదగ్గరకు శిష్యుడు పాపము నశించు చున్నందుచేతనే చేరుచున్నాడు. అంతమాత్రముచేతనే సకల భయంకర పాపములు నశించుచున్నవి.

హృదయక్షేత్రము పరిశుభ్రమైనది. విషయసంకల్పము లంకురింపవు. అయితే మిగిలినది జ్ఞానాంకురోద్భేదము. అజ్ఞాన భూమి విదారణము. అజ్ఞానమను నదియే సకల పాపబుద్ధికి మూలకారణము గనుక అదియే మహాఘోరపాతక మనబడుచున్నది. ఇట్టి యజ్ఞానమహాఘోర పాపము నుండి గురువుచే శిక్షితు డగుచున్నందుచే గురుభక్తుడు పరమభక్తియొక్క ప్రాబల్యమువలన వేదశాస్త్ర సారమైన శరణాగత రూపప్రపత్తివలన శీఘ్రముగా విడువబడుచున్నాడు. స్వస్వరూపజ్ఞానముచే ముక్తు డగుచున్నాడు. ఇదియే పరమభక్తి యొక్క పరమప్రయోజనమని యెరుంగవలెను.

అవ: గురుపదేశదీక్షకు నధికారిని నిరూపించుచున్నారు.

**దుస్సంగం చ పరిత్యజ్య పాపకర్మ పరిత్యజేత్ ।**

**చిత్తచిహ్నమిదం యస్య తస్య దీక్షా విధీయతే ॥308**

దుస్సంగం - చ - పరిత్యజ్య - పాపకర్మ - పరిత్యజేత్ - చిత్తచిహ్నం - ఇదం - యస్య- తస్య - దీక్షా - విధీయతే.

దుస్సంగం = దుష్టసాంగత్యమును, పరిత్యజ్య = వదలి, పాపకర్మ చ = పాపచరణము నుగూడ, పరిత్యజేత్ = విసర్జించవలయును (పాపబుద్ధిని పూర్తిగా నశింపజేయవలయును), ఇదం = ఈ, చిత్తచిహ్నం = పరిశుద్ధమనస్సుయొక్క గుఱుతు, యస్య = ఎవరికి గలుగునో, తస్య = వానికే, దీక్షా = గురుమంత్రదీక్ష, విధీయతే = విధింపబడుచున్నది.

మొదట మానవుడు దుష్టుల సాంగత్యముచేత దుర్విషయములలో ప్రవేశించుచున్నాడు. “సహవాసదోషేణ గుణా భవంతి” అను వాక్యానుసారముగా సహవాసముచే దుర్గుణములు గలుగుచున్నవి. అందుచే నేమియు తెలియక అట్లాచరించుటయే శుభమని యానందమని తలంచి హింసాకృత్యములను

జేయుచున్నాడు. “హాసతా క్రియతే కర్మ రుదతా చానుభూయతే ” అన్నట్లు నవ్వుచు నెట్టి పాపకర్మనైనను జేయుచున్నాడు. తరువాత నేడ్చుచు ననుభవించుచున్నాడు.

**“పుణ్యస్య ఫలమిచ్ఛన్తి పుణ్యం నేచ్ఛన్తి మానవాః ।**

**న పాప ఫలమిచ్ఛన్తి పాపం కుర్వన్తి మానవాః”**॥ అను విధముగ పుణ్య ఫలమగు సుఖమును గోరుచున్నారు కాని పుణ్యకర్మలను జేయురు. పాపముయొక్క ఫలమగు దుఃఖమును గోరరుకాని పాపమునుమాత్రము చేయుచునే యున్నారు.

ఇదంతయు దుష్టసంగమమువలననే సులభముగ పట్టుబడుచున్నది. సజ్జనసాంగత్యము సత్కర్మలు సులభములు గావు. మఱియొక యర్థమేమనగా, దుర్వృత్తులలో పడద్రోయ దుర్మానసేన్ద్రియాదులు జన్మజన్మలనుంచి వెనువెంటనే వచ్చుచున్నవి. జీవుని దుఃఖములపాలు చేయుచున్నవి. ఇది దుష్టసంగమమే యగును. సద్వృత్తులతో నున్న నిర్మలమానసేన్ద్రియాదుల సహవాసము దుర్లభము. కావున దుష్టుల సహవాసము మాని పాపపువనులనుగూడ పూర్తిగా వర్జింపవలయును. ఇదియే చిత్తముయొక్క పరిశుద్ధికి చిహ్న మగుచున్నది.

పాపబుద్ధినిగూడ నిశ్శేషముగా నశింపజేయవలయును. అట్లే దుష్టములగు మానసేంద్రియముల సంగమము మానివేయవలయును. సుప్రసన్నములగు దయాశాంత్యాదులతో గూడిన నిర్మల చిత్తేన్ద్రియములతో సహవాసము జేయవలయును. “ప్రక్షిణాశేషపాపానాం జ్ఞానే ధ్యానే భవేన్మతిః” అన్నట్లు పాపనాశ మగునప్పుడు జ్ఞానసంపాదనయందును, ధ్యానమందును బుద్ధి ప్రవర్తించును. అనగా దుష్టబుద్ధిని వదలుటయే చిత్తపారిశుద్ధ్యచిహ్న మగుచున్నది. ఇట్టి యస్త్రః కరణవృత్తుల నుపశమింపజేయ తలంపుగలవాడే గురూపదేశార్హుడు. శ్రీగురువు దగ్గల మన్త దీక్షను గైకొన నర్హు డగుచున్నాడు. అట్టి వానికే మంత్రదీక్ష నొసంగవలయును. ఆకలి గొన్నవానికి నాహార మమృతమువలె నుండును. భోజనము లేక జీవింప జాలడు. ఆ ప్రకారము పుణ్యబుద్ధి గలవాడు తరణో పాయమగు శ్రీగురుమన్త దీక్ష లేక యుండజాలడు. కావున పవిత్రబుద్ధి జనించిన వానికి

గురుమన్త్రోపదేశము తగినదని వేదాంతశాస్త్రములు వచించుచున్నవి. ఇదే విషయమును

సత్సంగత్వే నిస్సంగత్వం నిస్సంగత్వే నిర్మోహత్వమ్ ।  
నిర్మోహత్వే నిశ్చలతత్త్వం నిశ్చలతత్త్వే జీవన్ముక్తిః ॥

అని శ్రీశంకరభగవత్పాదాచార్యులు భజగోవిందములో తెలిపియున్నారు.

తపోభిః క్షీణపాపానాం శాంతానాం వీతరాగిణామ్ ।  
ముముక్షూణామపేక్ష్యోఽయమాత్మబోధో విధీయతే ॥  
ఈశ్వరానుగ్రహదేవ పుంసామద్వైతవాసనా ।  
మహాభయపరిత్రాణాత్ ద్విత్రాణాముపజాయతే ॥

ఇట్టివారికే శ్రీగురుపదేశార్హత యని తెలియవలెను.

అవః దీక్షాధికారిత్వమునే నిరూపించుచున్నారు.

చిత్తత్యాగనియుక్తశ్చ క్రోధగర్భవివర్జితః ।  
ద్వైతభావపరిత్యాగీ తస్య దీక్షా విధీయతే ॥

309

చిత్తత్యాగనియుక్తః - చ - క్రోధగర్భవివర్జితః - ద్వైతభావపరిత్యాగీ - తస్య - దీక్షా - విధీయతే.

యః = ఎవడు, చిత్తత్యాగనియుక్తః - చిత్తత్యాగ = చిత్తనాశనమునకై, నియుక్తః = మిక్కిలి యోగముతో కూడుకొన్నవాడును, క్రోధగర్భవివర్జితః = కోపదర్శములచే విడువబడిన వాడును, ద్వైతభావపరిత్యాగీ = భేదభావమును పరిత్యజించినవాడును (అగుచున్నాడో), తస్య = అట్టి పవిత్రాత్మునకు, దీక్షా = గురుమన్త్రదీక్ష, విధీయతే = విధింపబడుచున్నది.

ఏ ముముక్షువు మనోనాశనమును వాసనాత్యాగమును జేయదలంచినవాడై, కామక్రోధాదులు లేక పరమశాంతిని వహింప నిచ్చగించినవాడై, జీవేశ్వరుల యొక్కయు జగత్ పరబ్రహ్మలయొక్కయు భేదభావమును వర్జింపదలంచినవాడై, దృశ్యనాశనమును కోరి యఖండాద్వితీయ పరబ్రహ్మమునకై ఆత్మానుసంధానము వాంఛించుచున్నాడో, అనగా సాధనచతుష్టయ సంపత్తి గలవాడో అతడే మహామన్త్రోపదేశదీక్షకు ధగియున్నాడు. అట్టివానికే శ్రీగురుదేవునియొక్క జీవబ్రహ్మైక్య

ప్రతిపాదక మహావాక్యార్థోపదేశ రూపదీక్షను వేదాంతశాస్త్ర ముపదేశించుచున్నది. కావున ననాత్మభావనను దూరీకరింప దలంచినవాడు శ్రీగురు వాసంగిన దీక్ష యందు సుస్థిరుడు కావలయును. దీక్షయనగా తాను దలంచిన కార్యము పూర్తి యగువరకు నితరవిషయములలో మనస్సును పోనీయక తదేకనిష్ఠతో నుండుట యని తెలియవలెను. శిష్యులక్షణము శాస్త్రములలో వచించినది చూడుడు:

విద్యుక్తకర్మసంయుక్తః కామసంకల్పవర్జితః ।

యమైశ్చ నియమైర్ముక్తః సర్వసంగవివర్జితః ॥

కృతవిద్యో జితక్రోధః సత్యధర్మపరాయణః ।

గురుశుశ్రూషణరతః పితృమాతృపరాయణః ॥

స్వాశ్రమస్థస్సదాచారో విద్యుద్భిశ్చ నుశిక్షితః ॥ - ఇట్లు సూతసంహిత.

అవ: గురుమన్త్రోపదేశార్హత:

ఏతల్లక్షణయుక్తత్వం సర్వభూతహితే రతమ్ ।

నిర్మలం జీవితం యస్య తస్య దీక్షా విధీయతే ॥

310

ఏతల్లక్షణయుక్తత్వం - సర్వభూతహితే - రతం - నిర్మలం - జీవితం - యస్య - తస్య - దీక్షా - విధీయతే.

ఏతల్లక్షణయుక్తత్వం = ఈ ముందు చెప్పబడిన వైరాగ్యాదులతో కూడుకొని యుండుటయు, సర్వభూతహితే = సకల భూతములయొక్క హితమునందు, రతం = ఆసక్తమైన, నిర్మలం = నిర్మలమైన, జీవితం = ప్రవర్తనయున్న, యస్య = ఎవనికి (గలవో), తస్య = అట్టి ముఘ్నువునకు, దీక్షా = గురుమన్త్రదీక్ష, విధీయతే = విధింపబడుచున్నది.

ఎవడు సకల దుస్సంకల్పములను వదలి పాపకర్మలను చేయనివాడై, క్రోధాదిరహితుడై, ద్వైతభావమును వదలవలయునను తలంపుతో నున్నవాడై యుంటున్నాడో, మరియు పై లక్షణములతో గూడుకొని యేవనియొక్క జీవిత మంతయు సకల భూతహితముకొరకు వినియోగింపబడి నిర్మల మగు చున్నదో అట్టి పరిశుద్ధావ్వారంగము గలవానికి శ్రీ గురుమన్త్రోపదేశదీక్షను శాస్త్రములు విధించు చున్నవి. యోగ్యు డగువానికి నొసంగిన విద్యయే శోభించు చున్నది.



పరిపక్వం మనో యేషాం కేవలోఽయం చ సిద్ధిదః ।  
గురుదైవతభక్తానాం సర్వేషాం సులభో జవాత్ ॥

ఎట్టివారు జ్ఞానార్హులలో భగవద్గీతను చూడుడు-

వీతరాగభయక్రోధా మన్మయా మాముపాశ్రితాః ।  
బహవో జ్ఞానతపసా పూతా మద్భావమాగతాః ॥

తాని సర్వాణి సంయమ్య యుక్త ఆసీత మత్పరః ।  
వశే హి యస్యేష్వియాణి తస్య ప్రజ్ఞా ప్రతిష్ఠితా ॥

ఇంద్రియములను నిగ్రహించినవానికే శ్రీ గురుదీక్ష సుస్థిర మగును.

అవః ఇప్పుడు మన్తదీక్షను గురించిన విషయమును పూర్తిచేయుచున్నారు.

క్రియయా చాన్వితం పూర్వం దీక్షాజాలం నిరూపితమ్ ।  
మన్తదీక్షాభిధం సాంగోపాంగం సర్వం శివోదితమ్ ॥

311

క్రియయా - చ - అన్వితం - పూర్వం - దీక్షాజాలం - నిరూపితం - మన్త దీక్షాభిధం - సాంగోపాంగం - సర్వం - శివోదితం.

క్రియయా = అనుష్ఠానవిధానముతో, అన్వితం చ = కూడినదియున్న, సాంగోపాంగం = అంగ ఉపాంగములతో కూడినదియును, మన్తదీక్షాభిధం = మన్తదీక్షయను పేరు గలదియును, శివోదితం - శివ = శివుడగు నాచేత, ఉదితం = చెప్పబడినదియు నగు, దీక్షాజాలం = దీక్షయొక్క సముదాయము, నిరూపితం = నిరూపింపబడెను.

మన్తదీక్షయొక్క జపవిధానము, జపస్థానములు, ఆసనములు, అధిష్ఠాన దేవత, మన్తచైతన్యము - ఇవి మొదలుగా గల ప్రధానమగు అంగములతోను, ఉపాంగములతోను కూడిన మంత్రదీక్షకు సంబంధించిన విషయము లన్నియు ఓ పార్వతీ! నాచే చెప్పబడినవి. బాగుగా నిరూపితము లైనవి. ఈ మన్తదీక్షనే భ్రమరకీటక న్యాయము ననుసరించి సోఽహం భావమగు నజపాయత్రదీక్షనుగా శాస్త్రములు వచించుచున్నవి. ఇకను నీ జపవిధానము మువ్విధములుగ నున్నది; చూడుడు:

“ఉత్తమం మానసం జాప్యముపాంశుర్మధ్యమం స్మృతమ్ ।

అధమం వాచకం ప్రాచుస్పర్శమద్రేమ వై ద్విజాః ॥”

ఇది సామాన్యజపము. ఉత్తమోత్తమజపమును వినుడు:

క్షణం బ్రహ్మైహమస్మీతి యః కుర్యాదాత్మచింతనమ్ ।

స సర్వపాతకం హన్తి తమస్సూర్యోదయే యథా ॥

ఇట్లు మంత్రదీక్షావిషయమును దెలియవలెను.

అవః గురుదీక్ష లేకపోయిన గురుత్వము శోభించదనియు, అర్హుడు గాడనియు తెలుపుచున్నారు.

క్రియయా స్యాద్విరహితం గురుసాయుజ్యదాయినీమ్ ।

గురుదీక్షాం వినా కో వా గురుత్వాచారపాలకః ॥

312

క్రియయా - స్యాత్ - విరహితం - గురుసాయుజ్యదాయినీమ్ - గురుదీక్షాం - వినా-  
కః - వా - గురుత్వాచారపాలకః.

(క్రియయా = క్రియచేత, విరహితం = శూన్యమైనదియు (నైష్కర్మ్యరూప మైనదియు),  
గురుసాయుజ్యదాయినీమ్ = గురుదేవునియొక్క ఏకత్వరూపమగు ముక్తి నిచ్చునదియు నగు,  
గురుదీక్షాం వినా = గురుదీక్షను వదలి, కో వా = ఎవడు, గురుత్వాచారపాలకః స్యాత్ =  
గురుత్వమను ఆచారమును పాలించు వాడగును?)

గురుదీక్ష యనగా జీవబ్రహ్మైక్య రూపజ్ఞానదీక్ష నొసగుట యగును. అది క్రియారహిత మైనది. గురుపరబ్రహ్మ సాయుజ్యము నొసగునది. గురువుతో నైక్యము చేయునది. ఇట్టి గురుదీక్ష లేకుండిన గురుత్వమను ఆచారమును సంరక్షించువాడు కాజాలడు. ఇది సర్వదీక్షలకంటె శ్రేష్ఠమైన జ్ఞానదీక్ష యగును. ఇట్టివాడే యథార్థమగు పరమగురువు; శిష్యులకు జ్ఞానదీక్ష నొసగి రక్షంప సమర్థుడు.

శివోఽన్యస్త్వహమేవాన్యః పృథగ్భావం వివర్ణయేత్ ।

యశ్చివస్సోఽహమేవేతి ఆద్వైతం భావయేత్సదా ॥

ఇదియే యథార్థమగు గురువుచే నొసగబడు జ్ఞానదీక్ష యగును. ఇట్లు దీక్షా నిరూపణము సమాప్త మాయెను.

అవః గురుపాద సమాశ్రయణ మహిమః

**శక్తో న చాపి శక్తో వా దైశికాంఘ్రిం సమాశ్రయేత్ ।**

**తస్య జన్మాస్త్రీ సఫలం భోగమోక్షఫలప్రదమ్ ॥**

313

శక్తః - న - చ - అపి - శక్తః - వా - దైశికాంఘ్రిం - సమాశ్రయేత్ - తస్య - జన్మ - అస్త్రీ - సఫలం - భోగమోక్షఫలప్రదం.

భోగమోక్షఫలప్రదం = భుక్తి ముక్తి ఫలముల నొసంగు, దైశికాంఘ్రిం = శ్రీ గురుస్వామి పాదారవిష్టమును, శక్తః వా = శక్తుడయినను, న శక్తః అపి = శక్తుడు గాకపోయినను, సమాశ్రయేత్ = మిక్కిలి యాశ్రయించవలెను. భక్తిప్రపత్తులతో శరణు చొచ్చవలెను, తస్య = శరణాగతు డయిన పరమభక్తునియొక్క, జన్మ = జన్మము, సఫలం = ప్రయోజనముతో గూడినదిగ (సార్థక మయినదిగ), అస్త్రీ = అగుచున్నది.

పురుషుడు జన్మించినందులకు శక్తుడైనను, నశక్తుడైనను, సకల సుఖముల నొసంగు అనగా మహాదుఃఖమయమగు సంసారములో మిగుల సుఖమును గలుగజేయు, మరియు భుక్తిని ముక్తిని నొసంగు శ్రీ గురుచరణారవిష్టములను సమాశ్రయించవలెను. భక్తితో వినమ్రముడై శరణాగతుడు కావలయును. వేరు మార్గము లేదు. సాభిమాని యయినచో సంసారసముద్రమును దాటలేడు. ప్రమాణము:

**కర్ణధారం గురుం ప్రాప్య తద్వాక్యం ప్లవవర్షణమ్ ।**

**అభ్యాసవాసనాశక్త్యా తరంతి భవసాగరమ్ ॥**

శ్రీగురుదేవుడే నావను నడుపువాడు. వారి యుపదేశమే ఓడగా నున్నది. శరణాగతుడై శ్రీ గురువాక్యము నభ్యసించినచో సులభముగ భవతరణమును పొందుచున్నాడు. ఆ ప్రకారము గురువు నాశ్రయించిన వాని జన్మము జ్ఞానప్రాప్తిని బడసినందుచే సార్థక మగుచున్నది. కావున భవార్ణవతరణమును గోరువారికి శ్రీ గురుపాదారవిష్టము దృఢనౌకగా నున్నది. శ్రీ గురుసమాశ్రయణముచే గలుగు ప్రయోజనమును గాంచుడు:

**“సదాయురారోగ్యమపారమార్తిం విద్యాం యశస్వర్గసుఖం చ మోక్షమ్**

ఫలాని సర్వాణి నరస్సమాప్తుం కథం సమర్థో గురుణా విహీనః ॥”

అన్ని ఫలములును శ్రీ గురుకరుణచే గలుగుచున్నవి.

అవ: అధికారిని గురించియే చెప్పుచున్నారు.

**అత్యంతచిత్తపక్వస్య శ్రద్ధాభ క్రియుతస్య చ ।**

**ప్రవక్తవ్యమిదం దేవి! మమాత్మప్రీతయే సదా ॥**

314

అత్యంతచిత్తపక్వస్య - శ్రద్ధాభ క్రియుతస్య - చ - ప్రవక్తవ్యం - ఇదం - దేవి - మను -  
అత్మప్రీతయే - సదా.

హే దేవి = ఓ పార్వతీదేవి !, ఇదం = ఈ గురుగీతాశాస్త్రము, అత్యంత చిత్తపక్వస్య=మాలిన్యము నశించి పరిశుద్ధమై జ్ఞానయోగ్యమగు మనఃపక్వము గల, శ్రద్ధాభక్రియుతస్య=శ్రద్ధాభక్తులతో గూడినట్టి పవిత్రాత్మునకు, మమ = నాయొక్క, ప్రీతయే= సంతృప్తికొఱకు, సదా = ఎల్లప్పుడు, ప్రవక్తవ్యం = చెప్పదగినది.

ఓ పార్వతీ! మలినవృత్తులు నశించి పరిశుద్ధమగు మనఃపక్వము గలిగి శ్రద్ధాభక్తులతో గూడినవాని కీగురుగీతాతత్వము బాగుగా బోధించవలయును. క్షేత్రము రాళ్లు కంపలు మిట్టపల్లములు లేక శుద్ధమయినచో నందులో విత్తిన విత్తనము సఫల మగును. అట్లే వేదాంత జ్ఞానబీజము వీతరాగ హృదయక్షేత్రమందే ప్రయోజనవంత మగుచున్నది. అట్టివారికి బోధించినందుచే జ్ఞాన మభివృద్ధి యగును కాన అంతకన్న సంతోషము ప్రీతికరమైన కార్యము మఱియొకటి లేదు. భక్తులందఱు తాము తరించిన చాలదు. అనేక నిర్మలాత్ములకును గురుగీతా తత్వమును దెలిపినచో నేను నిత్యమానందభరితు డనదగును. ఈ విషయమునే భగవద్గీతయు చెప్పుచున్నది-

“య ఇమం పరమం గుహ్యం మద్భ క్తేష్వభిధాన్యతి ।

భక్తం మయి పరాం కృత్వా మామేషైవ్యత్యసంశయః ॥

న చ తస్మాన్మమప్యేషు కశ్చిన్నే ప్రియకృత్రమః ।

భవితా న చ మే తస్మాదన్యః ప్రియతరో భువి ॥

ఇట్టి విశాలభావముతో పరమభక్తు లుందురని తెలియవలెను.

అనః ఈ శ్రీగురుగీతా తత్త్వమును బోధించు విషయమును తెలుపుచున్నారు.

**రహస్యం సర్వశాస్త్రేషు గీతా శాస్త్రమిదం శివే ।**

**సమ్యక్ పరీక్ష్య వక్తవ్యం సాధకస్య మహాత్మనః ॥**

315

రహస్యం - సర్వశాస్త్రేషు - గీతాశాస్త్రం - ఇదం - శివే - సమ్యక్ - పరీక్ష్య -  
వక్తవ్యం - సాధకస్య - మహాత్మనః.

హే శివే = ఓ మంగళస్వరూపిణీ, సర్వశాస్త్రేషు = సకల జ్ఞానశాస్త్రములందును,  
రహస్యం = పారమయిన, ఇదం = ఈ, గీతాశాస్త్రం = గురుగీతాశాస్త్రము, మహాత్మనః =  
పవిత్రాత్ముడగు, సాధకస్య = ముముక్షువునకు, సమ్యక్ = బాగుగా, పరీక్ష్య = ఆలోచించి,  
వక్తవ్యం = చెప్పదగినది.

లోకములో ననేకములగు గీతాశాస్త్రము లున్నవి. అయినను నిది సద్యః  
జ్ఞానము నొసంగున దగుటచే వానినన్నిటిలోను సాగవత్తమ మైనది. కాన మిక్కిలి  
పరిశుద్ధాత్ముడై ఆర్తిని జెందిన జిజ్ఞాసునకును వాని యోగ్యతను బాగుగా  
పరీక్షించియే యొసంగవలయును. అపాత్రునికి నొసంగిన విద్య ప్రకాశించదని  
భావము. బురదలో పన్నీరు చల్లిన ప్రయోజనము లేనట్లు పాపపంకిలమగు  
హృదయమున జ్ఞానపరిమళద్రవ్యము చెడిపోవును. ఈ విషయమునకు  
ప్రమాణము:

**“అశిష్టాయావిరక్తాయ యత్కించ్చిదుపదిశ్యతే ।**

**తత్రాయాత్యపవిత్రత్వం గోక్షీరం శృద్ధతావివ ॥”**

పరిశుద్ధమగు మంత్రమయినను శుచి, ఆచారము లేనివారి కుపదేశించినచో, ఆ  
మంత్రము పవిత్ర గోక్షీరమును కుక్కయొక్క చర్మమందు పోసినచో నెట్లుపవిత్రమై  
పోవునో, నా ప్రకార మపవిత్రతను జెంది ప్రకాశించక పోవుచున్నది. అగ్ని ప్రజ్వలించు  
స్వభావము గలదయ్యును జలసేచనముచే చల్లారిపోవుచున్నది. ఆప్రకారము  
మంత్రము మహాపవిత్ర మైనదైనను, అపవిత్రత, ఆచారణశూన్యత యను సలిల  
స్పర్శముచే నిర్వీర్య మగుచున్నది. కాన పవిత్రాత్మునకు నొసంగవలయును.

అప్పుడు మంత్రశక్తి ప్రతిబంధరహిత మణివలె ప్రకాశించును.

అవ: గురుగీతా ప్రయత్న కారణము:

**సత్కర్మపరిపాచ్చ చిత్తశుద్ధిశ్చ ధీమతా ।**

**సాధకస్త్వైవ వక్ష్యామి గురుగీతా ప్రయత్నతః ॥**

316

సత్కర్మపరిపాచ్ - చ - చిత్తశుద్ధిః - చ - ధీమతా - సాధకస్య - ఏవ - వక్ష్యామి - గురుగీతా - ప్రయత్నతః.

ధీమతా = పరిశోధనా బుద్ధిగల గురువరునిచేత, సత్కర్మపరిపాచ్ = అనేక పుణ్యకర్మలయొక్క ఫలమువలన, చిత్తశుద్ధిః = అస్త్రకరణశుద్ధి (ఎవనికి గలుగుచున్నదో) అట్టి, సాధకస్త్వైవ = ముముక్షువునకే, ప్రయత్నతః = మిగుల నాదరముతో, గురుగీతా = గురుగీత, వక్ష్యామి = బోధించవలయును.

ఆత్మజ్ఞానోపదేశము చిత్తశుద్ధి గలవారికే యోగ్యమని వేదాంతశాస్త్ర నిర్ణయము. కనుక. ఈ గురుగీతా శాస్త్రము కేవలము జ్ఞానమునే ముఖ్యముగ బోధించు చున్నందున చిత్తముయొక్క పారిశుద్ధ్యము గలిగి పరమభక్తి గల ముముక్షువునకే యీ గురుగీతాతత్త్వ ముపదేశింప వలయును. అట్టివారికి తత్త్వమును దాచక మిగుల ఆదరముతో వచింప వలయును. ఇట్లనుటచే నిష్కామకర్మయోగముచే నస్త్రకరణశుద్ధిని, భక్తియోగముచే నిర్మల నిశ్చల చిత్తత్వమును సంపాదించి ఈ గురుగీతాశాస్త్ర తత్త్వమును (శ్రీ గురుపరబ్రహ్మ తత్త్వమును) గ్రహించవలయునని తాత్పర్యము. ప్రమాణశ్లోకము:

**గురుభక్తివిశుద్ధాస్త్రకరణాయ మహాత్మనే ।**

**సమ్యక్ పరీక్ష్య దాతవ్యం మానం ష్మాసవత్సరమ్ ॥**

శిష్యుని ఒకసంవత్సరముగాని, ఆరుమాసములుగాని, కట్టకడకొక మాసముగాని పరీక్షించి మంత్రోపదేశము చేయవలెనని శాస్త్రము విధించుచున్నది. శిష్యుడు ముందుగనే సకల సంకల్పములను నశింపజేసికొని ఆ గురుదేవుని శరణు పొంద వలయును.

అవ: గురుబోధ కనర్థులను నిరూపించుచున్నారు.

నాస్తికాయ కృతఘ్నాయ దామిక్కికాయ శరాయ చ  
అభక్తాయ విభక్తాయ న వాచ్యేయం కదాచన ॥

317

నాస్తికాయ - కృతఘ్నాయ - దామిక్కికాయ - శరాయ - చ - అభక్తాయ -  
విభక్తాయ - న - వాచ్యా - ఇయం - కదా - చన.

ఇయం = వేదాంతార్థప్రతిపాదకమగు నీ గురుగీత, నాస్తికాయ = నాస్తికునికొఱకు,  
కృతఘ్నాయ = చేసిన మేలు మరచిన దుష్టునికొఱకు, దామిక్కికాయ = దంభాచారముగలిగి  
అహంకృతు డయినవానికి, శరాయ చ = పరాపకార ధురీణునికొఱకును, అభక్తాయ =  
భక్తిలేనివానికొఱకును, విభక్తాయ = భేదభావము గలవానికొఱకును (జాతి మత భేదములచే  
నుపాధినే పెద్దగా దలంచు సంకుచిత మతికొఱకును), కదాచన = ఎప్పుడును (ప్రమాద  
వశముచేనైనను), న వాచ్యా = చెప్పదగదు.

నాస్తికులకు, కృతఘ్నులకు, దంభాచారముచే నహంకృతు లయిన వారికిని,  
పరహింసాకార్య ధురీణులకును, భక్తిశూన్యులకును, జాతిమతభేదములచే శరీరో  
పాధులనే గొప్పగా తలంచి సంకుచితభావముతో నొప్పుచు జీవపరమాత్ముల కును  
నానాత్వమును వచించు ప్రబలాజ్ఞానుకును కేవలము శ్రీగురుబ్రహ్మమును  
ప్రతిపాదించు సకల వేదాంతార్థసార మయినట్టి యీ శ్రీగురుగీతను ప్రమాదవశము  
చేనైన, నెప్పుడైనను వచింపరాదు. అట్లైనచో నీ శాస్త్రమహిమయే లేకపోవును.  
ప్రమాణము:

శాంకరీయం మహాశాస్త్రం న దేయం యస్య కస్యచిత్ ।

నాస్తికాయ కృతఘ్నాయ దుర్వుత్తాయ దురాత్మనే ॥

పరీక్షించి యోగ్యునకే తత్త్వోపదేశమును గురువరుడు చేయవలెను.

అవ: గురుగీతాబోధ కనర్హతలు

స్త్రీలోలుపాయ మూర్ఖాయ కామోపహతచేతసే: ।

నిష్ఠకాయ న వక్తవ్యా గురుగీతా స్వభావత: ॥

318

స్త్రీలోలుపాయ - మూర్ఖాయ - కామోపహతచేతస: - నిష్ఠకాయ - న - వక్తవ్యా -  
గురుగీతా - స్వభావత:.

స్త్రీలోలుపాయ = స్త్రీలయందాసక్తి గలవాడును, మూర్ఖాయ = మూఢమతి యయిన వాడును, కామోపహతచేతనః - కామ = విషయాభిలాషచే, ఉపహత = ఆక్రమింపబడిన, చేతనః = చిత్తము గలవాడును, నిష్టకాయ = పెద్దలను దూషించు వాడును నయిన వానికి, గురుగీతా = గురుగీత, స్వభావతః = స్వభావముగనే, న వక్తవ్యా = చెప్పగూడదు.

స్త్రీలమ్మటు లయిన వారికిని, పరమమూఢమతి గలవారికిని, విషయాభిలాషచే నాక్రమింపబడిన మనస్సు గలవారికిని, వేదములను సాధువులను దూషించువారికిని స్వభావముగనే యీ గురుగీతాశాస్త్రము వచింపదగదు. బోధించు స్వభావము గలిగి యుండకూడదని యర్థము. ప్రమాణశ్లేకములు:

**అజ్ఞస్య చార్థబద్ధస్య సర్వం బ్రహ్మేతి యో వదేత్ ।**

**మహానరకజాలేషు స తేన వినియోజితః ॥**

అజ్ఞుడై యింద్రియాదులందు తగుల్కొని విరక్తి లేనివానికి నీవే బ్రహ్మమని తల్వోపదేశము జేసినచో నట్టి గురువు శిష్యుని మహాపాతకములో పడద్రోసిన వాడగును.

**ఆదౌ శమదమప్రామైర్గుణైశ్శిష్యం విశోధయేత్ ।**

**వశ్చాత్సర్వగతం బ్రహ్మ శుద్ధస్థుమితి బోధయేత్ ॥**

మొట్టమొదట ముముక్షు వగువాడు గురువువద్దకు వచ్చునప్పుడు శమదమాది సాధనచతుష్టయ గుణములను శోధించి సర్వగుణ సమృన్నుడై యున్నయెడల సర్వాన్తర్యామి యయిన శుద్ధపరబ్రహ్మమే నీ వని మహావాక్యోపదేశము చేయవలెను. లేనిచో నన్తఃకరణశుద్ధికై సాధనలను జాపవలయును.

అవ: గురుగీతాశాస్త్ర మహాఫలము.

**సర్వపాపప్రశమనం సర్వోపద్రవవారకమ్ ।**

**జన్మమృత్యుహరం దేవి! గీతాశాస్త్రమిదం శివే! ॥**

319

సర్వపాపప్రశమనం - సర్వోపద్రవవారకమ్ - జన్మమృత్యుహరం -దేవి - గీతాశాస్త్రం - ఇదం - శివే.

హే శివే = ఓ పార్వతీదేవీ !, ఇదం = ఈ గీతాశాస్త్రం = గీతాశాస్త్రము, సర్వపాప



ప్రశమనం = సర్వపాపములను నశింపజేయునదియు, సర్వోపద్రవవారకమ్ = సకల కష్టములను నివారించు నదియు, హే దేవి ! = ఓ గౌరీ !, జన్మమృత్యుహరం = జననమరణములను హరించునదియు నగుచున్నది.

ఈ గీతాశాస్త్రము సకలపాపములను హరింప జేయుచున్నది. శ్రీ గురువు దగ్గరజేరి యీ గీతాశాస్త్రమును శ్రవణము కావించినంత మాత్రమున గంగా జలముచే సకల మలినములు నశించి పరిశుద్ధాత్ముడగు విధమున బహుజన్మముల నుండి సంచితరూపమై యున్న పాపపంకిలము ప్రక్షాళిత మగుచున్నది. సకలేన్ద్రియ ములును శుద్ధములై, అంతఃకరణ పరిశుద్ధతయు నేర్పడుచున్నది. సంసారములో తనకు సంభవించు లాభనష్టములు, సుఖదుఃఖములు నివారింప బడుచున్నవి. మరియు నీ గీతాశాస్త్ర తత్త్వమును మననము జేయుటచే సంసారవిషయములం దాసక్తి నశించి, నిదిధ్యాసముచే జననమరణ రహితమగు నజ్ఞానము నశించి జ్ఞానమృతమును పానము చేయుచున్నారు. అందుచే నమృతపరబ్రహ్మము తానగుచున్నాడు.

**అజ్ఞానసర్పదష్టస్య బ్రహ్మజ్ఞానోషధం వినా ।**

**కిము వేదైశ్చ శాస్త్రైశ్చ కిము మద్రైః కిమౌషధైః ॥**

అజ్ఞానమను సర్పముచే కరువబడినవానికి నీ గురుగీతా బ్రహ్మజ్ఞానా మృతము పరమౌషధ మగుచున్నది. కనుక తరింపదలచినవా డీగురు గీతా శాస్త్రమును శ్రవణ మనన నిదిధ్యాసము- లను గావించి గురుపరబ్రహ్మమును సాక్షాత్కరించవలయును.

అవః తాను చెప్పుచున్న గురుగీతాశాస్త్రము నుపసంహరించుచున్నారు.

**శ్రుతిసారమిదం దేవి! సర్వము క్తం సమానతః ।**

**నాన్యథా సర్గతిః పుంసాం వినా గురుపదం శివే ॥**

320

శ్రుతిసారం - ఇదం - దేవి - సర్వం - ఉక్తం - సమానతః - న - అన్యథా - సర్గతిః - పుంసాం - వినా - గురుపదం - శివే.

హే దేవి ! = ఓ గౌరీ!, ఇదం శ్రుతిసారం = వేదసారమైన యీ గురుగీతాశాస్త్రము

సమాసతః = సంగ్రహముగా, సర్వం = సంపూర్ణముగ, ఉక్తం = చెప్పబడెను, పుంసాం = జీవులకు, గురుపదం వినా = గురుస్థానమును వదలి (గురుపాదారవిష్టమును, గురుతత్త్వమును వదలి), అన్యథా = వేరు విధముగా, సర్గతిః = మోక్షమార్గము, హే శివే ! = ఓ మంగళరూపిణీ!, న = లేదు.

ఈ శాస్త్రము ఉపక్రమోపసంహారములతో గూడుకొని సమగ్రముగను సంగ్రహముగను నున్నది. ఇదేవిషయము నీశ్వరుడు పార్వతీదేవి కెరింగించు చున్నాడు. ఓ దేవీ ! యీ గురుగీతాశాస్త్రము సంగ్రహముగ, సామస్త్యముగ నాచే నీకు చెప్పబడెను. ఇది నిఖిలవేదసారమై యున్నది. ఈ గురుగీతాశాస్త్రముపదేశించు నట్టి ముఖ్యమగు సారాంశమేమనగా సంసారసాగరములో మునిగి లేక సంసారదావాగ్నిచే పరితపించుచున్న లేక అజ్ఞానమహోరగముచే సందష్టులై, యున్న లేక అజ్ఞానాంధకారముచే గ్రుడ్డివారైన, లేక భ్రాంతిచే మోహితులైన దీనజనులకు శ్రీ గురుచరణారవింద సేవనము, స్మరణము, ధ్యానము, ఏకత్వము మొదలగునవి మోక్షము నొసంగునవై యున్నవి. శ్రీ గురుచరణారవిందమును శరణుబొంది, శ్రీ గురుతత్త్వము నెరింగి తదేకనిష్ఠుడై యుండవలయును. ఇదియే యీ గీతాశాస్త్రముయొక్క రహస్యము. ఇకను సంగ్రహముగ జెప్పవలయు ననినచో అమృతమయ, విజ్ఞానమయ, ఆనందమయ మగు శ్రీ గురుదేవునియొక్క పాదారవిందమే సంతృప్తహృదయులకు పరమశరణ్యము.

**గురురాజపదం త్యక్తా నాయాత్మాత్మపదం శివమ్ ।**

**తదేవ శరణం పుంసాం భక్తానాం వీతరాగిణామ్ ॥**

దీని యర్థము పైన తెలిపినదే.

అవ: ఈ శ్లోకమున పాపాత్ములకు గతిని చూపించుచున్నారు.

**బహుజన్మకృత్యాపాదయమరోథ న రోచతే ।**

**జన్మబద్ధనివృత్త్యర్థం గురుమేవ భజేత్సదా ॥**

**321**

బహుజన్మకృత్యా - పాపాత్ - ఆయం - అర్థం: - న - రోచతే - జన్మబద్ధనివృత్త్యర్థం - గురుం - ఏవ - భజేత్ - సదా.

బహుజన్మకృతాత్ = అనేకజన్మలందు చేయబడిన, పాపాత్ = పాపమువలన, అయం = ఈ గురుగీతా శాస్త్రమందు వచింపబడిన, అర్థః = తత్త్వము, న రోచతే = పాపాత్ములకు రుచింపదు. (అయినను), జన్మబన్ధనిష్పత్త్యర్థం = పుట్టుట యను బంధముయొక్క నివారణకొరకై (ముక్తికొరకు), గురుమేవ = శ్రీ సద్గురుదేవునే, సదా = ఎల్లప్పుడు, భజేత్ = సేవించవలయును.

చాలాకాలమునుండి వ్యాధిచే పీడింపబడువానికి నౌషధముకూడ రుచింపదు. కాని బలాత్కరించి ఔషధమును సేవింపజేసినచో, తరువాత నాతడు మందును తిని స్వయముగ నారోగ్యవంతు డగుచున్నాడు. అట్లే అనేకజన్మముల నుంచి వచ్చుచున్న పాపాత్ములకు కామక్రోధాదులచే నంతఃకరణ మెంతగానో కలుషితమై యున్నను సత్సాంగత్యముచేత నిష్టము లేకపోయినను తత్త్వ మార్గమందు ప్రవర్తింప జేసినచో పిదప తనంతట తానే పరిశుద్ధాత్ముడై శ్రీగురుతత్త్వమును నెరుంగవలయునను సంకల్పము గలవాడై “స్వల్పమప్యస్య ధర్మస్య త్రాయతే మహాత్ భయాత్” అను గీతావచనము రీతి స్వయముగ శ్రీగురుదేవుని సేవించి జననమరణ రహితస్థితిని బొందుచున్నాడు. కావున శ్రీ సద్గురుమూర్తినే యెల్లప్పుడు భజించవలయును.

బహుకందర్పదర్పాంధాః న విదన్తి పరం శివమ్ ।

గురుతత్త్వాజ్ఞానయా సమ్యక్ జానన్తేవ న సంశయః ॥

అగతీనాం గతిస్సాక్షాత్ మాయాపహృతచేతసామ్ ।

గురుమన్త్రం భవత్సేవ తదర్థం యతతాం జనః ॥

వీని యర్థము పైన తెల్పినదే.

అవః శివుడే గురునమస్కారము చేయుచున్నాడటః

అహమేవ జగత్సర్వమహమేవ పరం పదమ్ ।

ఏతద్జ్ఞానం యతో భూయాత్తం గురుం ప్రణమామ్యహమ్ ॥ 322

అహం - ఏవ - జగత్ - సర్వం - అహం - ఏవ - పరం - పదం - ఏతత్ - జ్ఞానం - యతః - భూయాత్ - తం - గురుం - ప్రణమామి - అహం.

అహం ఏవ = గురుబ్రహ్మస్వరూపుడగు నేనే, సర్వం జగత్ = సమస్తలోకమై యున్నాను, అహం ఏవ = ఆత్మస్వరూపుడగు నేనే, పరం పదం = మహాత్మ్యష్టమగు కైవల్యస్థానము (అగుచున్నాను), యతః = ఏ శ్రీ గురుపరమాత్మవలన, ఏతత్ జ్ఞానం = ఈ అఖండజ్ఞానము, భూయాత్ = సిద్ధించునో, తం = అటువంటి జ్ఞానపురుషుడైన, గురుం = గురువునుగూర్చి, అహం = నేను, ప్రణమామి = నమస్కరించుచున్నాను.

ఈ జగత్తంతయును పరబ్రహ్మస్వరూపమే. నేనును పరిపూర్ణతత్త్వమగు గురుబ్రహ్మస్వరూపమునే. నాయొక్క అఖండజ్ఞాన తత్త్వమే కైవల్యము. ఇట్టి జీవబ్రహ్మభేద స్వరూపజ్ఞాన మే గురువరునివలన గలుగుచున్నదో అట్టి పరమ దయాళు వగు గురుమూర్తిని సర్వదా నమస్కరించుచున్నాను. మోక్షమునకు సాధనముగను సాధ్యముగ నుండు పరమలక్ష్యమైన బ్రహ్మమును శ్రీ గురుమూర్తి యయ్యే యున్నాడు. అట్లు సాధనసాధ్య కార్యకారణరూప పరబ్రహ్మస్వరూపమును నేను భజించు చున్నాడను. ఇకను విచారించిన నట్టి కార్యకారణభావమునుగూడ నతిక్రమించి శ్రీగురుపరబ్రహ్మస్వరూప మున్నది, శ్రీగురుమహిమను గాంచుడు:

**విజ్ఞాననావం పరిగృహ్య కశ్చిత్**

**తరేద్యదజ్ఞానభవాంబుధిం సదా ।**

**జ్ఞానాసినా యో హి విచిద్య తృప్తాం**

**పరం పదం యాతి స ఏవ ధన్యః ॥**

ఎవడైతే అనుభవజ్ఞాన మను నోడను పరిగ్రహించినవాడై అజ్ఞానమయ మగు సంసారసాగరమును దాటునో మరియు ఆజ్ఞానఖడ్గముచే విషవల్లీత్పష్టను చేదించి పరమతత్త్వమగు నమృతత్వమును బొందుచున్నాడో వాడే ధన్యుడు. ఇట్టి జ్ఞానము పరమగురువువలన లభించుచున్నది. కనుక నా దేవదేవుని నిరంతరము భజించుచున్నాను.

అనః శ్రీ గురుదేవుని యనుగ్రహముచేత స్వానుభవరూప దివ్యజ్ఞానము గలుగుచున్నదనియు, అట్టి మహాదేవ గురుస్వరూపమును విస్మరింపగూడదనియు చెప్పుచున్నారు.

అలం వికల్పైరహమేవ కేవలం

మయి స్థితం విశ్వమిదం చరాచరమ్

ఇదం రహస్యం మమ యేన దర్శితం

స వన్తనీయో గురురేవ కేవలమ్ ॥

323

అలం - వికల్పైః - అహం - ఏవ - కేవలం - మయి - స్థితం - విశ్వం - ఇదం - చరాచరం - ఇదం - రహస్యం - మమ - యేన - దర్శితం - సః - వన్తనీయః - గురుః ఏవ - కేవలం.

వికల్పైః = బహుభాషణములచేత ననేక సందేహములచేత, అలం = చాలును, మయి = నాయందు, కేవలం = పరబ్రహ్మస్వరూపమై, ఇదం = ఈ, చరాచరం = స్థావర జంగమాత్మకమైన, విశ్వం = ప్రపంచము, స్థితం = ఉంటున్నది, ఇదం రహస్యం = అంతయు భగవన్మయ మను రహస్యము, మమ = నాకు, యేన = ఏ గురుదేవునిచేత, దర్శితం = చూపింపబడెనో, సః = అట్లు సాక్షాత్కరింపజేసిన, గురురేవ = గురుదేవుడే, కేవలం = మిక్కిలి, వందనీయః = నమస్కరించ దగినవాడు.

అనేక శాస్త్రవచనములచేత ప్రయోజనము లేదు. బహుభాషణములచేతను సందేహములచేత నేలాంటి యుపయోగము లేదు. నే నింతవరకు ఆత్మ వేరు, జీవుడు వేరు, జగత్తు వేరు, బ్రహ్మ మన్యము, దేవుడెచ్చటనో యున్నాడను ఈలాంటి భేదభావములచే తరింపలేక యుంటిని. నాయొక్క పూర్వకృత బహుసుకృత విశేషముచే దయామయుడగు విజ్ఞానస్వరూపుడగు గురుదేవుని దర్శన మాయెను. వారియొక్క బోధాతిశయముచే నాలోనే శ్రీ గురుస్వరూప బ్రహ్మమును సాక్షాత్కరించితిని. ఇప్పుడు నాకన్న భిన్నముగా నేదియును కానుపించుట లేదు. అంతయు నాస్వరూపమే. ఇట్టి శాశ్వతమగు పరిపూతమగు జ్ఞానదృష్టి నేగురుదేవునిచే నొసగబడెనో అట్టి సాక్షాన్మహాదేవుడగు శ్రీ గురుదేవుడే నమస్కరించదగినవాడు; ధ్యానింపదగినవాడు. ఈ ప్రకారము శిష్యుడు తనకు గలిగినట్టి స్వానుభవా నందముచే శ్రీ గురుదేవుని స్తుతించుచున్నాడు.

ఆవః శ్రీ సద్గురుపరబ్రహ్మము సర్వప్రకృతిధర్మములచే విడువబడి సర్వప్రకృతికి విలక్షణమై యున్నదనుటను విశదపరచుచున్నారు.

యస్మాన్తం నాదిమధ్యం న హి కరచరణం నామగోత్రం న సూత్రం

నో జాతిర్నైవ వర్ణో న భవతి పురుషో నో నపుంసో న చ స్త్రీ ।

నాకారం నో వికారం న హి జనిమరణం నాస్తి పుణ్యం న పాపం

నో తత్త్వం తత్త్వమేకం సహజసమరసం సద్గురుం తన్నమామి ॥ 324

యస్య - అన్తం - న - ఆది - మధ్యం - న - హి - కరచరణం - నామ - గోత్రం -  
న - సూత్రం - నో - జాతిః - న - ఏవ - వర్ణః - న - భవతి - పురుషః - నో - నపుంసః -  
న - చ - స్త్రీ - న - ఆకారం - నో - వికారం - న - హి - జనిమరణం - న - అస్తి -  
పుణ్యం - న - పాపం - నో - అతత్త్వం - తత్త్వం - ఏకం - సహజసమరసం - సద్గురుం -  
తం - నమామి.

యస్య = ఏ గురుబ్రహ్మమునకు, అన్తం = అన్తము, ఆది = ఆది, మధ్యం = మధ్యము,  
న = లేదో, కరచరణం = కాళ్ళు చేతులు, న = లేవో, నామగోత్రం = పేరు గోత్రము,  
సూత్రం = సూత్రము, న = లేవో, జాతిః = జాతి, నో = లేదో, వర్ణః = వర్ణము, నైవ = లేదో,  
పురుషః = పురుషుడు, న భవతి = కాదో, నపుంసః = నపుంసకుడు, నో = కాదో, స్త్రీ చ = స్త్రీ  
యును, న = కాదో, ఆకారం = రూపము, న = లేదో, వికారం = పరిణామము, నో = లేదో,  
జనిమరణం = జననమరణములు, న = లేవో, పుణ్యం = పుణ్యము, నాస్తి = లేదో, పాపం =  
పాపము, న = లేదో, అతత్త్వం = ఒకే స్వరూపమైన, సహజసమరసం = స్వభావమైన సమమైన  
ఏకరసమైన, తం సద్గురుం = అట్టి సద్గురుమూర్తిని, నమామి = నమస్కరించుచున్నాను.

ఆ గురుపరబ్రహ్మమునకు ఆదిమధ్యాంతములు లేవు. ఇట్లనుటచే  
త్రికాలాతీత మైనదనియు, శాశ్వతమైనదనియు తెలియవలెను. కరచరణములు,  
గోత్ర సూత్ర నామధేయములు, బ్రాహ్మణాది జాతులు, ధవళపీతాదివర్ణములు  
గురుపరబ్రహ్మమునకు లేవు.

ఇట్లనుటచే స్థూలదేహధర్మములచే నా పరవస్తువు వర్జితమై యున్నదని  
తెలియవలెను. ఆ పరబ్రహ్మము పురుషుడును స్త్రీయును నపుంసకుడును కానిది.  
ఇట్లు వచించుటచే లింగవర్జితము, కేవల సచ్చిదానందమయము. ఇంకను నా  
వరతత్త్వపదార్థమునకు ఆకారములు, వికారములు, జననమరణములు,  
పుణ్యపాపములు లేవు.

ందుచే నా గురుపరబ్రహ్మము ద్వన్వతీతమై సదసద్విలక్షణమై యున్నదని సిద్ధించెను. కేవలము అది సత్యస్వరూపము; ఒకే స్వరూపము; అద్వితీయము; సహజము; సమము; ఏకామృతరసము. అట్టి పరబ్రహ్మముయొక్క స్వరూపమగు శ్రీసద్గురుమూర్తినిగూర్చి నేను నమస్కరించుచున్నాను. శ్రీగురుదేవునిద్వారా 'స్వానుభవ సాక్షాత్కారసిద్ధిని బడసిన శిష్యు డఖండానందముతో శ్రీగురువు నీలాగున స్తుతించుచున్నాడు. ఇట్లే వివేకచూడామణియు

**జాతినీతికులగోత్రదూరగం నామరూపగుణదోషవర్జితమ్ ।**

**దేశకాలవిషయాతివర్తి యత్ బ్రహ్మతత్త్వమసి భావయాత్మని ॥**

అని తెలుపుచున్నది. దీనియర్థము పైన దెలిపినదే.

అవ: శ్రీ గురుదేవునివలన నాత్మానుభవమును పొందిన శిష్యుడు శ్రీగురుదేవుని స్తుతించుచున్నాడు.

**నిత్యాయ సత్యాయ చిదాత్మకాయ**

**నవ్యాయ భవ్యాయ పరాత్పరాయ ।**

**శుద్ధాయ బుద్ధాయ నిరంజనాయ**

**నమోఽస్తు నిత్యం గురుశేఖరాయ ॥**

**325**

నిత్యాయ - సత్యాయ - చిదాత్మకాయ - నవ్యాయ - భవ్యాయ - పరాత్పరాయ - శుద్ధాయ - బుద్ధాయ - నిరంజనాయ - నమ: - అస్తు - నిత్యం - గురుశేఖరాయ.

నిత్యాయ = శాశ్వతుడును, సత్యాయ = సత్యస్వరూపుడును, చిదాత్మకాయ = జ్ఞానప్రకాశ కరూపుడును, నవ్యాయ = స్తుతింప దగినవాడును, భవ్యాయ = శుభస్వరూపుడును, పరాత్పరాయ = పరముకంటె పరమైన వాడును, శుద్ధాయ = పరిశుద్ధుడును, బుద్ధాయ = జ్ఞానస్వరూపుడును, నిరంజనాయ = మాయామాలిన్యము లేనివాడును నగు, గురుశేఖరాయ = శ్రేష్ఠుడైన శ్రీగురుదేవునికొరకు, నిత్యం = ఎల్లప్పుడు, నమ: = నమస్కారము, అస్తు = అగుగాక.

నిత్యుడును, సత్యస్వరూపుడును, ప్రకాశస్వరూపుడును, స్తుతింప దగినవాడును, సర్వదా నవోదయముతో కూడుకొన్నవాడును, మంగళస్వరూపియు, విష్ణుడై పరలోకములకంటె పరుడైనవాడును, పరిశుద్ధుడును, జ్ఞానైకస్వరూపియు, మాయారహితుడును నగు గురువులకు శిరోభూషణమైన అనగా సర్వగురుశ్రేష్ఠుడైన

నా గురుదేవునికొరకు నిత్యము నాయొక్క నమస్కార మగుగాక ! నిత్యము నమస్కరించుచున్నాను.

అవ: శివకృత గురుస్తోత్రము.

**సచ్చిదానందరూపాయ వ్యాపినే పరమాత్మనే ।**

**నమశ్రీగురునాథాయ ప్రకాశానందమూర్తియే ॥**

326

సచ్చిదానందరూపాయ - వ్యాపినే - పరమాత్మనే - నమః - శ్రీ గురునాథాయ - ప్రకాశానందమూర్తియే.

సచ్చిదానందరూపాయ = సత్ చిత్ ఆనందములే స్వరూపముగా గలవాడును, వ్యాపినే = వ్యాపించిన, పరమాత్మనే = పరమాత్మస్వరూపుడైన, ప్రకాశానందమూర్తియే = ప్రకాశానందముల నాకారములుగా గల, శ్రీ గురునాథాయ = శ్రీ గురుదేవునికొరకు, నమః = నమస్కారము.

సచ్చిదానందస్వరూపుడును, సర్వవ్యాపియు, పరమాత్మయు, ప్రకాశానందా కృతియైన శ్రీగురుదేవునికొరకు నమస్కారము. వేదాంతమున పరమాత్మయొక్క ముఖ్యలక్షణములు సత్తు చిత్తు ఆనందము వ్యాపకత్వము లగు చున్నవి. సత్తుచే అసత్యనిరాకరణము, చిత్తుచే జడత్వనిరాకరణము, ఆనందముచే దుఃఖత్వ దూరీకరణము, వ్యాపకత్వముచే పరిచ్ఛిన్నత్వ నిరాసము- ఇవి గలుగుచున్నవి. అనగా అన్యతజడదుఃఖ పరిచ్ఛిన్నాత్మక మగు జగత్తుకన్న సత్ చిత్ ఆనంద వ్యాపక స్వరూపమగు బ్రహ్మము విలక్షణముగా నున్నది. జగత్తు మృతస్వభావము గలది. బ్రహ్మము అమృతము. జగత్తు తమోరూపము. బ్రహ్మము జ్ఞానరూపము.

ఈ ప్రకారము వేదాంతశాస్త్రము ననుసరించి పరబ్రహ్మముయొక్క విశేషణములు ప్రకృతిధర్మములను నిరాకరించుచున్నవై యున్నవని తెలియవలెను. (అస్థూలమనణుమహ్రస్వం= బ్రహ్మము స్థూలము గానిది, అణువు గానిది, హ్రస్వము గానిది) ఇట్టి నిషేధలక్షణములచే ప్రకృతి వ్యక్తమై స్థూలమై యున్నది. అణురూపమున నున్నది హ్రస్వదీర్ఘములతోగూడియున్నది. పరబ్రహ్మమో అవ్యక్తమై మహాసూక్ష్మమై గగనముకంటెనుగూడ బృహత్తై దీర్ఘ హ్రస్వములు లేనిదై



యున్నది. ఈప్రకారము వేదాంతశాస్త్రము విచారించి విచారించి బ్రహ్మముయొక్క స్వరూపలక్షణము సచ్చిదానంద మనియు, వ్యాపకమనియు, పరిపూర్ణమనియు నిర్ణయించినది.

ఇకను విచారించిన లక్షణమనగా వ్యావర్తకధర్మ మగుచున్నది. గోవను నప్పుడు, గంగడోలు గలదని యర్థము చెప్పుచున్నారు. అందుచే నది సర్వవిలక్షణ ముగ తెలియబడుచున్నది. కాని అంతమాత్రముచే గోవుయొక్క స్వరూపము పూర్తియగుట లేదు. అట్లే సచ్చిదానంద స్వరూపలక్షణము గూడనున్నది. అందుచేతనే వ్యాపకత్వమును, పరిపూర్ణత్వమును గూడ జేర్చి స్వరూపలక్షణమనిరి. ఈ రెండులక్షణములును పరిచ్ఛిన్నత్వమును ఖండత్వమును నిరాకరించుచున్నవి. పరబ్రహ్మముయొక్క సామస్త్యస్వరూపమును తెలియబరచుటలేదు. ఇట్లు దృష్టాంతీకరించి వచించుట భావనార్థమనియు, నవిద్యానివృత్తి కొరకనియు తెలియవలెను.

ఈప్రకారమేలక్షణమును జూచినను నొకదానిని నిరాకరించు విషయములే తాత్పర్యము గలదై యున్నదిగాని యథార్థస్వరూప నిర్ణయమునకు జాలకనే యున్నది. గోస్వరూపమును నేత్రముతో గాంచినప్పుడే స్పష్టమగునట్లు తాను పరబ్రహ్మస్వరూపమును సాక్షాత్కరించునప్పుడే సర్వము విస్పష్టము. అప్పుడు పరబ్రహ్మముకన్న వేరు లేదు. ఈ విషయమునే “అవ్యవహర్యం” అని శ్రుతి చెప్పుచున్నది. అవాఙ్మానస గోచర మనునదియు నిదియే. అద్వయము, శివము, అలక్షణము, పరిపూర్ణము.

అవః శ్రీగురుస్తోత్రము:

సత్యానందస్వరూపాయ బోధైకసుఖకారిణే!

నమో వేదాంతవేద్యాయ గురవే బుద్ధిసాక్షిణే ॥

327

సత్యానందస్వరూపాయ - బోధైకసుఖకారిణే - నమః - వేదాంతవేద్యాయ - గురవే - బుద్ధిసాక్షిణే.

సత్యానందస్వరూపాయ = సత్యానంద స్వరూపుడును, బోధైకసుఖకారిణే - బోధైక=

ఆత్మజ్ఞానమే ముఖ్యముగా గలవాడును, సుఖకారిణి = నిత్యసుఖమును కలుగజేయువాడును, (బోధ = ఆత్మబోధచేత, ఏక = ముఖ్యమైన, సుఖ = సుఖమును, కారిణి = చేయువాడును), వేదాంతద్యాయ = ఉపనిషత్తులచే తెలియదగినవాడును, బుద్ధి సాక్షిణి = బుద్ధికి సాక్షియైన వాడును, గురవే = శ్రీగురుదేవునికొరకు, నమః = నమస్కారము.

సత్యానందస్వరూపుడును, “స బోధాత్ పరమం సుఖం” అన్నట్లు ఆత్మ బోధచే పరమసుఖమును జిజ్ఞాసువులకు గలుగజేయువాడును, జ్ఞానైకసుఖ స్వరూపుడును, వేదాంతములగు నుపనిషత్తులచే తెలియందగినవాడును, బుద్ధికి సాక్షియైన వాడును నగు శ్రీ గురుదేవునికొరకు నమస్కారము. అనగా బుద్ధికిని సాక్షియై సత్యజ్ఞానానంద స్వరూపుడగు శ్రీగురుపరమాత్మ కేవలము ఉపనిషద్విజ్ఞానము చేతనే తెలియదగినవాడు.

అవః శ్రీ గురుదేవుని లోకసంరక్షణకై నవతరించు భగవంతునిగ నెంచి శిష్యుడు సంబోధించుచున్నాడు.

**నమస్తే నాథ భగవన్! శివాయ గురురూపిణే ।**

**విద్యావతారసంసిద్ధ్యై స్వీకృతానేకవిగ్రహ ॥**

328

నమః - తే - నాథ - భగవన్ - శివాయ - గురురూపిణే - విద్యావతారసంసిద్ధ్యై - స్వీకృతానేకవిగ్రహ.

విద్యావతారసంసిద్ధ్యై - విద్యా = జ్ఞానముయొక్క, అవతార = అవతారముయొక్క (అవతరింపజేయుటయొక్క అనగా బోధించుటయొక్క), సంసిద్ధ్యై = సమ్యక్ సంసిద్ధికై స్వీకృతానేకవిగ్రహ, స్వీకృత = ధరింపబడిన, అనేకవిగ్రహ = అనేక దేహములు గల ఓ పరమాత్మ !, హే నాథ = ఓ స్వామీ!, భగవన్ = భగవంతా !, శివాయ = మంగళస్వరూపుడవైన, గురురూపిణే = గురుస్వరూపమును ధరించిన, తే = మీకొరకు, నమః = నమస్కారము.

లోకములో విజ్ఞానమును బోధింప నరుదెంచిన-

**పరిత్రాణాయ సాధూనాం వినాశాయ చ దుష్కృతామ్ ।**

**ధర్మసంస్థాపనార్థాయ సంభవామి యుగే యుగే ॥**

అను భగవద్గీతా ప్రమాణముగా నానావిధావతారముల నెత్తిన మహానుభావా! దశావతారములను ధరించిన నారాయణస్వరూపా! భగవంతా! మంగళ స్వరూపుడ

వైన, గురుస్వరూపుడవైన మీకొరకు నమస్కారము. భగవంతుడు లోకసంరక్షణకై అవతారములు ధరించుచున్నాడు గాన ఇప్పుడు శిథిలమైన జ్ఞానబోధకొరకై గురురూపముగ భగవంతు డవతరించెనని భావము.

**నవాయ నవరూపాయ పరమార్థైకరూపిణే ।**

**సర్వాజ్ఞానతమోభేదభావవే చిద్వనాయ తే॥**

329

నవాయ - నవరూపాయ - పరమార్థైకరూపిణే - సర్వాజ్ఞానతమో భేదభావవే-  
చిద్వనాయ - తే.

నవాయ = స్తుతిరూపు డైనవాడును, నవరూపాయ = సద్యోదితస్వరూపుడును (ఎల్లప్పుడు నూతనముగా నుండువాడును), పరమార్థైకరూపిణే = కేవల సత్యస్వరూపుడును, సర్వాజ్ఞాన తమోభేదభావవే - సర్వాజ్ఞానతమః = సకలాజ్ఞానమను చీకటియొక్క, భేద = భేదించుటయందు, భావవే = సూర్యుడైన వాడును, చిద్వనాయ = ప్రకాశముచే నధికు డైనవాడును, జ్ఞానఘనుడును నైన, తే = మీకొఱకు, నమః = నమస్కారము.

స్తుతిరూపుడై నవనవప్రకాశముచే నదా తేజరిల్లువాడును, సత్య స్వరూపుడును, సర్వాజ్ఞానాంధకార భాస్కరుడును, చిద్వనుడునైన పరమాత్మయొక్క స్వరూపమైన మీకొఱకు నమస్కారము.

**స్వతంత్రాయ దయాక్లేష్టవిగ్రహాయ శివాత్మనే ।**

**పరతంత్రాయ భక్తానాం భవ్యానాం భవ్యరూపిణే ॥**

330

స్వతంత్రాయ - దయాక్లేష్టవిగ్రహాయ - శివాత్మనే - పరతంత్రాయ -భక్తానాం -  
భవ్యానాం - భవ్యరూపిణే.

స్వతంత్రాయ = స్వతంత్రుడును, దయాక్లేష్టవిగ్రహాయ = దయచే సంగ్రహింపబడిన దేహము గలవాడును, శివాత్మనే = ఈశ్వర స్వరూపుడును, భక్తానాం = భక్తులకు, పరతంత్రాయ = స్వాధీన మైనవాడును, భవ్యానాం = మంగళస్వరూపులకు, భవ్యరూపిణే = మంగళస్వరూపుడును నైన, తే = నీకొఱకు , నమః = నమస్కారము.

సర్వతంత్ర స్వతంత్రుడవైన, దయాస్వరూపుడవైన, శివస్వరూపుడవైన, భక్తులకు స్వాధీనుడవైన, మంగళాత్ములకు శుభస్వరూపుడవైన నీకొఱకు

నమస్కారము.

అవ: శ్రీ గురుస్తోత్రము:

**వివేకినాం వివేకాయ విమర్శాయ విమర్శినామ్;  
ప్రకాశినాం ప్రకాశాయ జ్ఞానినాం జ్ఞానరూపిణే ॥**

**331**

వివేకినాం - వివేకాయ - విమర్శాయ - విమర్శినామ్- ప్రకాశినాం - ప్రకాశాయ - జ్ఞానినాం - జ్ఞానరూపిణే.

వివేకినాం = జ్ఞానవంతులకు, వివేకాయ = జ్ఞానస్వరూపులును, విమర్శినామ్ = ఆత్మవిచారణ గలవారికి, విమర్శాయ = విచారణారూపులును, ప్రకాశినాం = ప్రకాశము గలవారికి, ప్రకాశాయ = ప్రకాశమైనవారును, జ్ఞానినాం = ఆత్మజ్ఞానులకు, జ్ఞానరూపిణే = జ్ఞానస్వరూపులునునైన, తే = మీకొఱకు, నమః = నమస్కారము.

వివేకవంతులలో వివేకముగను, ఆత్మవిచారణ తత్పరులలో ఆత్మవిచారణ ముగను, ప్రకాశవంతులలో ప్రకాశముగను, బ్రహ్మజ్ఞానులో బ్రహ్మజ్ఞానముగను నైన మీ కొరకు నమస్కారము. అనగా ఆ గురుపరబ్రహ్మము శ్రేష్ఠపదార్థరూపమై యున్నదని యర్థము.

అవ: గురునమస్కార విధానము

**పురస్తాత్పర్యయోః పృష్ఠే నమస్కుర్యాదుపర్యధః ।**

**సదా మచ్ఛిత్తరూపేణ విధేహి భవదాసనమ్ ॥**

**332**

పురస్తాత్ - పాఞ్చయోః - పృష్ఠే - నమస్కుర్యాత్ - ఉపరి - అధః - సదా - మచ్ఛిత్తరూపేణ - విధేహి - భవదాసనమ్.

(అట్టి గురుదేవునికొక్క) పాఞ్చయోః = ప్రక్కలయందును, పురస్తాత్ = ముందు, పృష్ఠే = వెనుకభాగమందును, ఉపరి = పైభాగమందును, అధః = క్రిందిభాగమందును, నమస్కుర్యాత్ = నమస్కరించవలయును, సదా = ఎల్లప్పుడు, భవదాసనం = మీ యొక్క ఆసనము, మచ్ఛిత్తరూపేణ = నామనోరూపముతో, విధేహి = చేయుము.

స్వామీ! భగవంతా! మీ కొఱకు ప్రక్కభాగమునను, ముందుభాగమునను, వెనుకను, పైనను, క్రిందిభాగమునను ఇట్లు సర్వదిక్కులయందును నేప్రక్కనైనను

సదా నమస్కరించవలయును. నేను నమస్కరించుచున్నాను. స్వామీ! మీయొక్క ఆసనమును నామనస్సునుగా నిరంతరము చేసికొనుడు. అనగా నా మనస్సులో తమరెప్పుడును నివసించవలయును. తమరెప్పుడును మరుపులేక జ్ఞాపకమునకు వచ్చునట్లు చేయుడని యర్థము. ముఖ్యార్థ మేమనగా, భగవత్స్వరూపులగు మీ కొఱకు నమస్కారముజేయు ఫలిత మేమనగా నిరంతరమును శ్రీ గురుపర బ్రహ్మస్వరూపము విస్మృతిలేక సంస్మరించుచునే దృఢప్రజ్ఞ గలిగి యుండవలయును. ఇట్లు వీనియొక్క ప్రార్థన.

అవ: శ్రీ గురుబ్రహ్మ సన్నిధానమహిమను వచించుచున్నారు.

**శ్రీగురుం పరమానందం వందే హ్యనందవిగ్రహమ్ ।**

**యస్య సన్నిధిమాత్రేణ చిదానందాయతే మనః ॥**

333

శ్రీగురుం - పరమానందం - వందే - హి - ఆనందవిగ్రహం - యస్య - సన్నిధిమాత్రేణ - చిదానందాయతే - మనః.

యస్య = ఏ శ్రీగురుపరమాత్మయొక్క, సన్నిధిమాత్రేణ = సాన్నిధ్యముచేతనే, మనః = చిత్తము, చిదానందాయతే = చిదానందరూపముగ నాచరించుచున్నదో (నిర్మలపరబ్రహ్మకార మగుచున్నదో), తం = అటువంటి, పరమానందం = కేవలానందమును గలిగించునట్టి, ఆనందవిగ్రహం = ఆనందమూర్తి యయిన, శ్రీగురుం = జ్ఞానశ్రీతో నొప్పు శ్రీగురుపరమాత్మను, వందే హి = నమస్కరించుచున్నాను గదా.

శ్రీగురుమూర్తు లనగా ప్రసన్న స్వరూపులు, శాంతులు, దాంతులు, సకలేంద్రియ ములును పరిశుద్ధములై కేవలచైతన్యాత్మకములై పరిపూతములై యుండును. “నానాచ్ఛిద్రమటోదరస్థితమహాదీపప్రభాభాన్వరం” అన్నట్లు నానారంద్రములతో నున్న యీ దేహఘటమునం దాత్మజ్యోతి నిరావరణముగా వెలుగునట్టివారు. కలశములోని దీపము లోపల ప్రకాశించుచు బయటికిని రంద్రములగుండా ప్రకాశించుచున్నది. అట్లే వారి ఆత్మజ్యోతియును బహిర స్తరములందు ప్రకాశించు చున్నందుచే కేవల చైతన్యస్వరూపులు, లీలామానుష విగ్రహులు, కేవలానందస్వరూపులు. బ్రహ్మానందమే మూర్తిరూపముగ నున్నవారు, అమృత స్వరూపులు. కావున నట్టి మహనీయాత్ములను దర్శించి నంతమాత్రమున

మనస్సు శాంతమై, అప్రాకృతవిషయములో ప్రవేశించినదై, అమృతమయమై చిదానందరూప మగుచున్నది. దృశ్యవిస్మృతి గలుగుచున్నది. ఎంత తాపముండినను గంగానదీ తీరముయొక్క గాలి ప్రసరించగానే సర్వేస్త్రియములు చల్లబడుచున్నవి. సన్నిధానము నిరంతర బాహ్యోభ్యంతర సకలతాప నాశకమై యున్నది. ఎట్టివారి మనస్సునుగూడ నినుమును సూదంటురాయి లాగుకొనునట్లు శ్రీ సద్గురుదర్శన మాకర్షించుచున్నది.

శ్రీ రమణమహర్షి మొదలయిన మహాత్ముల దర్శన మిట్టిదని యందఱికిని విదితమై యున్నది. మహాగ్నిలో నుంచబడినట్టి లోహము మెల్లగా నగ్నిమయ మగుచున్నది. ఇకను బంగారు వెండి మొదలయినవి నీరుగా కరిగిపోవుచున్నవి. ఏవైనను నగ్నిసమ్మిదముచే మార్పును జెందవలసివై యున్నవి. కావున మహాదైర్యశాలురును, కఠినాత్ములును, భక్తులును, భక్తులు గానివారును శ్రీ గురుదేవునియొక్క ఆఖండ తేజోమయ సన్నిధానమందు మూకు లగుచున్నారు. వారి చిత్తము పరిణామ మొందవలసినదే. వేరుమార్గము లేదు. శ్రీగురుదేవులు తపోధ్యానాదులను గావించి స్ఫుటము వేయబడిన స్వర్ణమువలె నిర్దోషులై జీవత్వము నశించి పరబ్రహ్మకారులై యున్నందుచే వారి దర్శనమాత్రముచేత పవిత్రు లగుచున్నారు. ఇకను వారివారి చిత్తముయొక్క పరిపక్వము ననుసరించియు నానందస్థితి, పవిత్రత మొదలయిన వానిని పొందుచున్నారు. ఇదియే భగవచ్చక్రి తపోమహిమ, జ్ఞానమాహాత్మ్యము. ఇదంతయు మహర్షిదర్శనముచే గలుగు ప్రయోజనములు. కావుననే రాజాధిరాజులును శ్రీ సద్గురు సన్నిధానమును శిరస్సును వంచి మ్రొక్కుచున్నారు.

ఇంత విచారఫలిత మేమనగా- శ్రీ గురుదేవుని యొక్క సాన్నిధ్య మప్రాకృతము, జ్ఞానతేజోవిరాజితము, అమృతమయము. కాన దర్శించువారి నివసించువారి చిత్తముగూడ చిదానందాకార పరబ్రహ్మకార మగుచున్నది. పాపములు నశించి పవిత్రతను గాంచుచున్నది. పరిశుద్ధమై క్రమముగా జ్ఞానరూపమై పరమశాంతి నొందుచున్నది. ఈ విషయము ననుభవముచే గురైఠింగిన స్పష్టమగును. అట్టి సదానందమును గలిగించు శ్రీ గురుపరమాత్మను నేను

నిరంతరము జ్ఞానసిద్ధికై నమస్కరించుచున్నాను.

అవః శ్రీగురుస్తోత్రము

**నమోఽస్తు గురవే తుభ్యం సహజానందరూపిణే ।**

**యస్య వాగమృతం హన్తి విషం సంసారసంజ్ఞకమ్ ॥**

**334**

నమః - అస్తు - గురవే - తుభ్యం - సహజానందరూపిణే - యస్య - వాగమృతం - హన్తి - విషం - సంసారసంజ్ఞకం.

యస్య = ఏ మహనీయాత్మునియొక్క, వాగమృతం - వాక్పూధారసము, సంసారసంజ్ఞకం = సంసారమను పేరుగల, విషం = విషమును, హన్తి = చంపుచున్నదో, తస్మై = భవదుఃఖిధ్వంసమును జేయునట్టి, సహజానందరూపిణే = స్వభావసిద్ధమగు నానందమే స్వరూపముగా గల, గురవే = శ్రీ గురుమూర్తు లయిన,, తుభ్యం = మీకోటకు, నమః = ప్రణామము, అస్తు = అగుగాక.

శ్రీగురుదేవుని వాక్యసుధారసము సకల సంసారవిషయ కాలకూట విషమును పూర్తిగా చంపుచున్నది. కొందఱి మాన్త్రికులయొక్క నామధేయ శ్రవణము చేతనే కొన్నివిషములు హరించిపోవుచున్నవి. ఇట్లుండగా శ్రీగురుదేవ జ్ఞానమూర్తి యొక్క వాగమృతముచే సంసారమను విషయవిషము నశించుచున్నదని వేరుగా జెప్పవలయునా! అజ్ఞాన సర్పముచే సందష్టులై, సంసార విషయములను మహా విషముచే మోహమూర్ఛజెందినవారికి శ్రీగురుదేవుని వాగమృతము మహాషధమై యున్నదని యర్థము.. సముద్రములో మహాభయంకర కాలకూటవిషము పుట్టెను. తరువాత మహామధురమగు నమృత ప్రవాహముగూడ జనించెను. రెండు నొకేచోట జనించినవి.

దోషములును గుణములును ఏకాశ్రయములయ్యే యుంటున్నవి. అయితే, హాలాహల సంభవముచే సముద్ర మంతయు నల్లకల్లోల మాయెను. అందరును భయపడిరి. జగద్రక్షకుడగు నీశ్వరుడు దానిని మ్రింగెను. తిరుగా నమృత ముద్భవించినప్పుడు క్షీరసాగర మంతయు నవనీతామృతమయమై అందరును సంతోషించిరి. దేవతలు దాని ద్రాని సంతృప్తిని జెందిరి. ఆ ప్రకారము వారివారి అంతఃకరణమను సముద్రములో విషయాభిలాషలను మహావిషము గల్గుచున్నది.

అప్పుడు సంసార మంతయు విషమయముగ నుండును. అంతఃకరణ మంతయు శాంతిరహితమై యుంటున్నది. అద్వానిని శ్రీగురుమహేశుడు పానముజేసెను. (శ్రీగురుదేవుని స్మరణము విషయమును విషమును హరించెను.) తరువాత నస్తఃకరణసాగరములో జ్ఞానామృత ముద్భవిల్లెను. అప్పుడు అంతఃకరణ మంతయు బ్రహ్మానంద స్వరూప మాయెను. ఇదియే సంసారవిషయ విషజననము, నాశము. అమృతమయానందోద్భవములని తెలియవలెను. ఇట్లే క్షీరసాగరమథన రహస్యమును దీనికన్న విపులముగా వర్ణించెదరు.

ముఖ్యార్థ మేమనగా, అమృతోద్భవముచే విషము నాశమాయెను. శాస్త్రాది గుణవిశిష్ట గురుభక్తులు శ్రీగురుదేవుని జ్ఞానామృతమును ద్రావి జననమరణ రహితు లగుచున్నారు. వారియొక్క విషయవిషములు నశించుచున్నవి. “సంసారః కిమమృతమయో విషమయో వా” అని ప్రమోగించుచున్నారు. అజ్ఞానులకు నీప్రపంచ మంతయు సుఖదుఃఖమయముగ దోచును. జ్ఞానులకు కేవల మమృతపరబ్రహ్మమయముగ నుంటున్నది. “దృష్టిం బ్రహ్మమయీం కృత్వా సంవశ్యేత్” అని వచించుటకు కారణము విషామృతముల రెంటికిని వారి యస్తఃకరణమే కారణముగ నున్నది. కాన శ్రీగురుదేవుని వాగమృతము భక్తుల చిత్తము నమృతమయముగ, వీతరాగము, శాంతిధామముగ, జ్ఞానరూపముగ, ఆనందమయముగ జేయుచున్నది. అట్టి సహజానంద స్వరూపులగు శ్రీగురుదేవు లయిన మీకొఱకు నమస్కారము. మీమహిమ వచింపదరము గాదు. కేవలము నిర్గుణము, అనిర్వాచ్యము, సదసద్విలక్షణము, ఆనందప్రపూర్ణము, కేవలచైతన్యము. కనుక దాసుడగు నేను మిమ్ములను నిరంతరము నమస్కరించు చున్నాను.

**నానాయుక్తోపదేశేన తారితా శిష్యసంతతిః ।**

**తత్కృపాసారవేదేన గురుచిత్పదమచ్యుతమ్ ॥**

**335**

నానాయుక్తోపదేశేన - తారితా - శిష్యసంతతిః - తత్కృపాసారవేదేన - గురుచిత్పదం - అచ్యుతం.

నానాయుక్తోపదేశేన - నానా = అనేకవిధము లయిన, యుక్త = తగిన (యోగములో



గూడుకొనిన), ఉపదేశేన = ఉపదేశములు గల, తత్కృపాసార వేదేన - తత్ = ఆ గురుదేవునియొక్క, కృపా = దయయను, సారవేదేన = ఉపనిషద్విజ్ఞానముచేత (పరమదయతో ప్రసాదింపబడిన ఉపనిషద్రహస్వార్థ ప్రతిపాదక పరబ్రహ్మ జ్ఞానముచేత), శిష్యసంతతిః = శిష్యపరम्పర, తారితా = తరింపబడినదై (భవసాగరమును దాటినదై), అచ్యుతం = చ్యుతిలేని నాశరహిత మయిన, గురుచిత్పదం - గురు = గురువుయొక్క, చిత్ = జ్ఞానరూప, ప్రకాశరూప, పదం = స్థానమును (శ్రీగురుపరబ్రహ్మమును,) యాతి = పొందుచున్నది.

శ్రీగురుదేవుని శిష్యసంతరణ విషయమును విశదీకరించుచున్నారు. శ్రీగురు దేవులు తన్నాశ్రయించిన పరమభక్తులయిన శిష్యులయొక్క అజ్ఞాన పటలమును, జీవత్వనాశమును జేయుటకు నానాయోగములను, సాధనను నుపదేశించుచున్నారు. అనేక దృష్టాంతములతోను శాస్త్రప్రమాణములతోను 'జీవుడనగా పరబ్రహ్మమేను' అను తత్త్వమును నిస్సంశయముగ బోధించుచున్నారు. కట్టకడకు శ్రీపరమ కృపాసార మయిన, అభేదరూపమైన, జీవబ్రహ్మైక్యమును కేవల ఉపనిషత్తులయొక్క విజ్ఞానముచేత తెలిపి, లక్ష్యార్థమునే స్పష్టపరచి శిష్యులకు బోధించుచున్నారు. జీవుని శివుని జేయుచున్నారు. ఇంద్రుని పరమ గురువుల యొక్క యనుగ్రహ మాత్రమై యున్నది. శ్రీగురుదేవుని యనుగ్రహ ముండినచో ఉపనిషద్విజ్ఞానమును శిష్యుడు గ్రహించుచున్నారు. ఆతత్త్వమును పొందుచున్నాడు. శ్రీ గురుదేవుని దయాసారమే వేదసారము. దానిచేత పరమభక్తులు కొందఱు శాస్త్రజ్ఞానము లేనిశారైనను తరించుచున్నారు. ఇట్లు శ్రీగురుదేవుని యపార కరుణారసముచే సులభముగ భవసాగరమును దాటి శ్రీగురుపదమగు చిన్మయ పరబ్రహ్మమును నిరంతరమును పొందుచున్నారు. శ్రీగురువనగా శిష్యులను తరింపజేయవచ్చిన లీలామానుష విగ్రహుడగు పరమాత్మదేవుడు.

**శిష్యాణాం జ్ఞానదేహాయ లీలయా దేహధారిణే ।**

**నదేహాయ విదేహాయ తస్మై శ్రీగురవే నమః ॥**

వస్తుతః దేహము లేనివాడైనను భక్తులకొరకు దేహము ధరించినవాడు శ్రీగురువు.

అవః శ్రీగురుస్తుతిః

**అచ్యుతాయ నమస్తుభ్యం గురవే పరమాత్మనే ।**

**స్వారామోక్తపదేచ్ఛానాం దత్తం యేనాచ్యుతం పదమ్ ॥ 336**

అచ్యుతాయ - నమః - తుభ్యం - గురవే - పరమాత్మనే - స్వారామోక్తపదేచ్ఛానాం - దత్తం - యేన - అచ్యుతం - పదం.

యేన = ఏ మహాత్మునిచేత, స్వారామోక్తపదేచ్ఛానాం - స్వ = తనయందు (బ్రహ్మమందు), ఆరామ = లంతట క్రీడించువారిచేత (ఆత్మారామలచేత), ఉక్త = తెలుపబడిన, పద = పదమందు (ముక్తియందు), ఇచ్ఛానాం = ఇచ్ఛగలవారికి, అచ్యుతం = భ్రంశములేని శాశ్వతమయిన, పదం = ఆత్మజ్ఞానస్థానము (పరబ్రహ్మపదము), దత్తం = ఇవ్వబడెనో (బోధింపబడెనో), తస్మై = అటువంటి, అచ్యుతాయ = చ్యుతిరహితస్థానమును జెందిన, పరమాత్మనే = పరబ్రహ్మస్వరూపు లయిన, గురవే = గురువరులయిన, తుభ్యం = మీకొఱకు, నమః = ప్రణామము.

నిరంతర మాత్మయందు క్రీడించు జ్ఞానులకు ముక్తిపదవిని తెలుపు చున్నారు. అట్టి కైవల్యపదవిని వాంఛించుచున్న పరమభక్తులకు శాశ్వత మయిన భ్రంశములేని పరబ్రహ్మస్థానమును శ్రీగురువరులు బోధించి వారిని పొందునట్లు చేయుచున్నారు. అట్టి పరమదయాశాలురు అచ్యుతపదమును పొందిన వారలు పరమాత్మస్వరూపు లయిన శ్రీగురువులగు మీకొఱకు నిత్యము నమస్కారము. నాకును నట్టి పరమస్థానకైవల్య మనుగ్రహించుడు.

అవః శ్రీగురుస్తుతిః

**నమోఽచ్యుతాయ గురవేఽజ్ఞానధ్వనైకభానవే ।**

**శిష్యసన్మార్గపటవే కృపాపీయూషసిన్దవే ॥ 337**

నమః - అచ్యుతాయ - గురవే - అజ్ఞానధ్వనైకభానవే - శిష్యసన్మార్గపటవే -

అచ్యుతాయ = విష్ణుస్వరూపుడును, నాశరహితుడును, అజ్ఞానధ్వనైకభానవే - అజ్ఞాన = అజ్ఞానమను, ధ్వన్త = అంధకారమునకు, ఏక = ముఖ్యమగు, భానవే = సూర్యుడయిన వాడును, శిష్యసన్మార్గపటవే - శిష్య = శిష్యులయొక్క, సన్మార్గ = సత్తగు తత్త్వమార్గమందు, పటవే = సమర్థుడయినవాడును, కృపాపీయూషసిన్దవే = దరుమృతసాగరు డైన వాడునగు,

గురవే = శ్రీ గురుదేవునికొఱకు, నమః = నమస్కారము.

ఎప్పుడును చ్యుతిలేని వాడును, శాశ్వతుడును, కేవల జ్ఞానానంద స్వరూపుడును, సర్వాన్తర్యామి యగు విష్ణు స్వరూపుడును, అజ్ఞానాంధకారమునకు భాస్కరు డైనవాడును, శిష్యులను తత్త్వమార్గమందు ప్రవేశపెట్టుటకు సమర్థుడయినవాడును, కరుణామృతజలధి యయిన వాడును నగు శ్రీ గురుదేవుని కొఱకు నమస్కారము.

అవః ఈ శ్లోకము శ్రీగురుధ్యానమును పూర్తిజేయుచున్నారు.

**ఓమచ్యుతాయ గురవే శిష్యసంసారసేతవే ।**

**భక్తకార్త్యకసింహాయ నమస్తే చిత్సుఖాత్మనే ॥**

338

ఓం - అచ్యుతాయ - గురవే - శిష్యసంసారసేతవే - భక్తకార్త్యకసింహాయ - నమః - తే - చిత్సుఖాత్మనే.

శిష్యసంసారసేతవే = శిష్యులయొక్క సంసారమహా ప్రవాహమునకు వారధి (వంతెన) యయినవారును, భక్తకార్త్యకసింహాయ = భక్తులయొక్క కార్యమందు ముఖ్యసింహ మయిన వారును, చిత్సుఖాత్మనే = చిద్రూపముఖ స్వరూపులును, అచ్యుతాయ = కేవల బ్రహ్మలక్ష్మ్యమందు చ్యుతిలేక యుండువారును, ఓం = ఓంకార శబ్దవాచ్యులును, గురవే = మద్గురువులును నయిన, తే = మీకొఱకు, నమః = నమస్కారము.

శిష్యులు సదా సంసారమును సముద్రమును దాటుటకు వంతెనవంటి వారును (శ్రీగురుపాద సమాశ్రయణముచే సంసారభయముండదని యర్థము), భక్తులయొక్క మనోరథములను జ్ఞానమును ఫలింపజేయు కార్యములందు సింహమువలె శూరత్వము వహించియున్న వారును (సింహము మహాగజములను భేదించి తృప్తిపొందుచున్నది. అది దానియొక్క కార్యము. ఆవ్రకారము మోక్షమార్గమునగల ముముక్షువులయొక్క మహాప్రతిబంధములను నశింప జేయడమే శ్రీగురుకార్యమై యున్నది), చిదానందరూపులును, లక్ష్మ్యమునుండి జారనివారును, గురువులయిన తమకొరకు నమస్కారము.

గురునామసమం దైవం న పితా న చ బాంధవాః ।

గురునామసమస్వామి నేదృశం పరమం పదమ్ ॥

339

గురునామసమం - దైవం - న - పితా - న - చ - బాంధవాః - గురునామసమః - స్వామి - న - ఈదృశం - పరమం - పదం.

గురునామసమం = గురునామముతో సమానమగు, దైవం = దైవము, న = లేదు, పితా = తండ్రియు, న = లేదు, బాంధవాః = బంధువులు, న = లేరు, గురునామసమః = గురునామముతో సదృశమగు, స్వామి = ప్రభువు, న = లేదు, ఈదృశం = ఇటువంటి (శ్రీ గురునామముతో సమమగు), పరమం పదం = మోక్షస్థానము, న = లేదు.

శ్రీగురునామస్మరణమే దైవము, రక్షించు తండ్రి, హిత మొనరించు బాంధవులు అగుచున్నారు. శ్రీగురునామ స్మరణతో సమానమగు ప్రభువున్ను లేదు. శ్రీగురునామ స్మరణమే మోక్షస్థానము. శ్రీగురునామస్మరణమే యన్నిటికి మూలమని భావము.

అవః శ్రీగురుదేవుని విస్మరించిన వానిగతిని విశదపఱచుచున్నారు.

ఏకాక్షరప్రదాతారం యో గురుం నైవ మన్యతే ।

శ్వానయోనిశతం గత్వా చండాలేష్వపి జాయతే ॥

340

ఏకాక్షరప్రదాతారం - యః - గురుం - న - ఏవ - మన్యతే - శ్వానయోనిశతం - గత్వా - చండాలేషు - అపి - జాయతే.

యః = ఎవడు, ఏకాక్షరప్రదాతారం - ఏకాక్షర = ఒక యక్షరమగు నోంకారమును, ప్రదాతారం = ఇచ్చునటువంటి (ఏకమగు నాశరహితమైన పరబ్రహ్మమును బోధించునట్టి) మహాత్ముని, గురుం = గురువునుగ, నైవ మన్యతే = తలంచనే తలంచడో, (సః = అట్టి కృతఘ్నుడగు పాపాత్ముడు), శ్వానయోనిశతం = కుక్కలయొక్క జన్మశతమును, గత్వా = పొంది, (శునకజన్మ శతమును బడసి), చండాలేషు అపి = చండాలురయందును, జాయతే = పుట్టుచున్నాడు.

వేదములకును మంత్రములకును శిరస్సై, పరమసారమై, జపించినంత మాత్రమున ప్రాణమును నూర్చుముగ జేయునట్టియు, క్షణములో చిత్తలయమును పొందించు నట్టియు, దృశ్యరహిత మైనట్టియు నగు ప్రణవమును, ప్రణవార్థమగు

శాశ్వతమగు నద్వితీయపరబ్రహ్మము నుపదేశించునట్టి మహాత్మునిగూడ గురువని తలంచక నవజ్జజేసిన వాడెవడో, అట్టి కృతఘ్నుడు తనయొక్క పవిత్రమగు మానవజన్మమును చెడగొట్టుకొనిన వాడగుటయే గాక, మహానీచమగు నధమమగు, శునకయోనిలో నూరుసార్లు జన్మించుచున్నాడు. ఇట్లు కుక్కజన్మముల నూరింటిని ధరించియు, తుదకు చండాలురయందు పుట్టుచున్నాడు. ఇదంతయు కృతఘ్నత యొక్క ఫలితమని తెలియవలెను.

**మిత్రద్రోహీ కృతఘ్నశ్చ యశ్చ విశ్వాసమాతకః ।**

**త్రయస్తే నరకం యాన్తి యావత్ చంద్రదివాకరమ్ ॥**

అని సామాన్యశాస్త్రము పలుకుచుండగా పరంధాముడగు పరమదయాళువగు కేవలచైతన్య బ్రహ్మమును బోధించినట్టి పరమగురువును మరచిన వానినిగురించి చెప్పవలసిన దేమున్నది?

అవ: గురుకృతఘ్నతా ఫలితము.

**గురుత్యాగాద్భవేన్మృత్యుః మంత్రత్యాగాద్దరిద్రతా ।**

**గురుమంత్రపరిత్యాగీ రౌరవం నరకం వ్రజేత్ ॥**

341

గురుత్యాగాత్ - భవేత్ - మృత్యుః - మంత్రత్యాగాత్ - దరిద్రతా - గురుమంత్రపరిత్యాగీ - రౌరవం - నరకం - వ్రజేత్.

గురుత్యాగాత్ = గురువును మరచుటవలన, మృత్యుః = మరణభయము, భవేత్ = కలుగును, మంత్రత్యాగాత్ = మంత్రమును వదలుటవలన, దరిద్రతా = దారిద్ర్యము గలుగును, గురుమంత్రపరిత్యాగీ = గురువును మంత్రమును వదలినవాడు, రౌరవం నరకం = రౌరవమును నరకమును, వ్రజేత్ = పొందును.

ఓ మహాదేవీ! పరబ్రహ్మస్వరూపుడగు శ్రీగురుమూర్తిని మరచుటవలన నాత్మజ్ఞానము లేక మరణభయముచే భీతిల్లుచున్నాడు. మఱియు గురువుచే నుపదేశింపబడిన మంత్రమును త్యాగ మొనరించుటవలన దారిద్ర్యము సంభవించు చున్నది. ఇకను గురుదైవమందు భక్తిలేకను, మంత్రమునుగూడ విసర్జించినవాడు మహారౌరవ నరకమును పొందుచున్నాడు. ఏదో పూర్వపుణ్య వశముచే

గురువుత్రులైనవా రీయుపదేశమును సర్వదా జ్ఞప్తిలో నుంచుకొనవలెను.

అవ: గుర్వాజ్ఞా అనుల్లంఘనీయము:

**శివక్రోధాద్గురుప్రాతా గురుక్రోధాచ్చివో న హి ।**

**తస్మాత్సర్వప్రయత్నేన గురోరాజ్ఞాం న లంఘయేత్ ॥ 342**

శివక్రోధాత్ - గురు: - త్రాతా - గురుక్రోధాత్ - శివ: - న - హి - తస్మాత్ - సర్వప్రయత్నేన - గురో: - ఆజ్ఞాం - న - లంఘయేత్.

శివక్రోధాత్ = ఈశ్వరునియొక్క కోపమునుండి, గురు: = గురువు, త్రాతా = రక్షించువా డగుచున్నాడు, గురుక్రోధాత్ = గురువరుని కోపమునుండి, శివ: = మహేశ్వరుడు, న త్రాతా = రక్షించువాడు కాదు, హి = నిశ్చయము, తస్మాత్ = అందువలన, గురో: = గురువుయొక్క, ఆజ్ఞాం = ఆజ్ఞను, సర్వప్రయత్నేన = సమస్తప్రయత్నములచేతను, న లంఘయేత్ = దాటకూడదు.

ఒకవేళ మహేశ్వరునికి కోపము వచ్చి శాపగ్రస్తుడైన వానిని శ్రీ గురుదేవుడు ఆ శాపమునుండి రక్షించుచున్నాడు. వానికి తగు నుపాయములను బోధించి వానిని పవిత్రునిగ చేయుచున్నాడు. కాని శ్రీ గురుదేవునికి కోపము గలిగినేని యది యతిక్రమింప శివునకును సాధ్యము గాదు. అదెట్టిదనగా క్రిందునున్న కోర్టులలో రద్దుచేయబడిన ఫిర్యాదులను పై కోర్టువారు తిరుగ విచారణకు తీసుకొని రావచ్చును. అయితే పార్లమెంటునందు తీర్మానించబడిన విచారణనుగాని, మరి దేనినిగాని రద్దు చేయుట క్రిందికోర్టుకు సాధ్యము గాదు. మఱియు రాజద్రోహులను గూడ తప్పింపనలవి గాదు. అట్లే శ్రీ గురుదేవునియొక్క కోపము నుల్లంఘించి శాపమును త్రిప్పుటకు మరియొకరికిని సాధ్యము గాదు. గురుద్రోహము మహాబలిష్ఠ మైనది. సకలదేవతలును గురుద్రోహిని దూరీకరించుచున్నారు. అందువలన నెప్పుడును శ్రీగురుదేవునియొక్క ఆజ్ఞ నన్నివిధములుగ పాలింపవలయును. అందుచే పరమశ్రేయస్సు గలుగుచున్నది. ఇది నిక్కము.

అవ: “గురు” అను మంత్రముయొక్క స్వరూపమును తెలుపుచు దానిని స్మరించుచున్నారు.

సంసారసాగరసముద్ధరణైకమంత్రం

బ్రహ్మాది దేవమునిపూజితసిద్ధమంత్రమ్ ।

దారిద్ర్యదుఃఖభవరోగవినాశమంత్రం

వందే మహాభయహరం గురురాజమంత్రమ్ ॥

343

సంసారసాగరసముద్ధరణైకమంత్రం - బ్రహ్మాదిదేవమునిపూజిత సిద్ధమంత్రం - దారిద్ర్యదుఃఖ భవరోగవినాశమంత్రం - వందే - మహా భయహరం- గురురాజమంత్రం.

సంసార ... మంత్రం - సంసారసాగర = సంసారసముద్రమునుండి, సముద్ధరణ = బాగుగా నుద్ధరించుటకు, ఏకమంత్రం = ముఖ్యమైన మంత్రమైనదియు, బ్రహ్మ ... మంత్రం - బ్రహ్మాదిదేవ = బ్రహ్మమొదలగు దేవతలచేతను, ముని = మహర్షులచేతను, పూజిత = పూజింపబడిన, సిద్ధమంత్రం = సకల సిద్ధు లొసంగు మంత్ర మైనదియును, దారిద్ర్య ... మంత్రం - దారిద్ర్య = దారిద్ర్యదుఃఖమును, భవరోగ = సంసారవ్యాధిని, వినాశమంత్రం = నశింపజేయు మంత్రమైనదియును, మహాభయహరం = అజ్ఞానజన్యముగు మహాభయమును (మరణభయమును) హరింపజేయునదియు, గురురాజమంత్రం - గురు = 'గురు' అను, రాజమంత్రం = శ్రేష్ఠముగు మంత్రమును (మంత్రస్వరూపుడైన గురుపరమాత్మను) గూర్చి, వందే = నమస్కరించుచున్నాను.

సంసార సముద్రమునుండి దీనజనుల నుద్ధరించుటకు ముఖ్యముగు మంత్ర మైనదియు, బ్రహ్మాదేవుడు మొదలగు దేవాదిదేవతలచేతను మహర్షివరుల చేతను సతతము పూజింపబడుచున్నదై సకలసిద్ధుల నొసగు సిద్ధులయొక్క మంత్ర మైనదియు, దారిద్ర్యదుఃఖమును సంసారవ్యాధిని నశింపజేయునట్టి మంత్ర మైనదియు, నిత్యమజ్ఞానముచే జనించు మహాభయముగు మరణభీతిని క్షణములో దూరీకరించు నదియు, సకలమంత్రములలో శ్రేష్ఠమైనదియునగు గురు మంత్ర మును, తన్మంత్రస్వరూపుడగు గురుదేవుని సతతము ప్రణమిల్లుచున్నాను. అన్నివిధములుగ నది యెల్లవేళల రక్షించుగాక! జ్ఞానప్రదాయు యగుగాక! శ్రీగురు కృపచే పరమశాంతి గలుగుగాక!

అవః జనుల సులభముగ తరించు మహోత్తమ మంత్రమును నుడువుచున్నారు.

సప్తకోటిమహామంత్రాః చిత్తవిభ్రమకారకాః ।

ఏక ఏవ మహామంత్రో గురురిత్యక్షరద్యయమ్ ॥

344

సప్తకోటిమహామంత్రాః - చిత్త విభ్రమకారకాః - ఏకః - ఏవ - మహామంత్రః - గురుః - ఇతి - అక్షరద్వయం.

సప్తకోటిమహామంత్రాః = ఏడుకోట్లమహామంత్రములు, చిత్తవిభ్రమ కారకాః = మనోభ్రాంతిని గలిగించునవిగ అగుచున్నవి. గురుః ఇతి = గురువుఅని, అక్షరద్వయం = రెండక్షరములు గల, ఏక ఏవ = ఒక్కటియే, మహామంత్రః = చిత్తశాంతిని గలిగించు మహామంత్రముగ నున్నది.

ప్రత్యక్షముగ నన్నివిధములచే మార్జాలకిశోరన్యాయము ననుసరించి నిరంతరము సంరక్షించుచున్న శ్రీ గురుదేవుడే సాక్షాన్మహేశ్వరుడు. 'శివ' అను మహామంత్ర మువలె 'గురు' అను మహామంత్రము తారకమంత్రమై భక్తులను తనియింపజేయు చున్నది. సప్తకోటి మహామంత్రములుగూడ చిత్తమును జెఱచునవి గాక వానిచే జ్ఞానలేశము శాంతియు లభింపవు. 'గురు' అను ద్వ్యక్షరమంత్రము చిత్తశాంతిని గలిగించి జ్ఞానదాయిగ నున్నది. తరించువారికి నొకేమంత్రము, లక్ష్యార్థము ఒకటియే చాలును; అందుచే నిట్లు చెప్పిరి.

అవః మహాదేవుడు పార్వతీదేవికి గురుగీతాశాస్త్రమును చెప్పి పూర్తిచేయుచున్నాడు. మరియు విశ్వాసము గలుగుటకై యిట్లు వచించుచున్నాడు.

**ఏవముక్త్యా మహాదేవః పార్వతీం పునరబ్రవీత్ ।**

**ఇదమేవ పరం తత్త్వం శృణు దేవి! సుఖావహమ్ ॥**

**345**

ఏవం - ఉక్త్యా - మహాదేవః - పార్వతీం - పునః - అబ్రవీత్ - ఇదం - ఏవ - పరం - తత్త్వం - శృణు - దేవి - సుఖావహం.

మహాదేవః = ఈశ్వరుడు, ఏవం = ఈ ప్రకారము, ఉక్త్యా = చెప్పి, పార్వతీం = పార్వతీదేవిగూర్చి, పునః = మరల, అబ్రవీత్ = పలికెను, ఇదమేవ = ఈ గురుతత్త్వమే, సుఖావహం = బ్రహ్మానందమునొసగు, పరంతత్త్వం = శ్రేష్ఠమగుతత్త్వ మగుచున్నది, హే దేవి = ఓ మహాదేవీ!, శృణు = దీనిని వినుము.

లోకములో పరమానందము నొసంగునట్టి శ్రేష్ఠమగు తత్త్వము నీ గురుతత్త్వమే యగుచున్నది. ఓ మహాదేవీ!, దీనిని వినుము. అనగా శ్రీ గురుగీతాశ్రవణమును గావింపుము.



అవః గురుగీతా రహస్యము:

**గురుతత్త్వమిదం దేవి! సర్వముక్తం సమాసతః**

**రహస్యమిదమవ్యక్తం న వదేద్యస్య కస్యచిత్ ॥**

**346**

గురుతత్త్వం - ఇదం - సర్వం - ఉక్తం - సమాసతః - రహస్యం - ఇదం - అవ్యక్తం -  
న - వదేత్ - యస్య - కస్య - చిత్.

హే దేవి = ఓ మహాదేవి, ఇదం = ఈ, గురుతత్త్వం = గురుస్వరూపము, సర్వం =  
సమస్తము, సమాసతః = సంగ్రహముగ, ఉక్తం = చెప్పబడెను, అవ్యక్తం = ఏ శాస్త్రములోను  
స్పష్టముగా నుండని, ఇదం = ఈ, రహస్యం = గురుతత్త్వమును, యస్య కస్య చిత్ =  
ఎవనికిని, న వదేత్ = వచింపగూడదు.

ఓ పార్వతీదేవి! నే జెప్పవలసిన గురుతత్త్వ మంతయు సంగ్రహముగ  
వచించితినికాని, ఇది శాస్త్రములలో స్పష్టముగ లేదు. అట్టి రహస్యముగు గురు  
తత్త్వమును నీమ్రోల విశదపరచితిని. దీనిని భక్తిలేనివారి కెవరికిని బోధింప కూడదు.

అవః గురుగీతామహిమః

**న మృషా స్యాదియం దేవి! మదుక్తిః సత్యరూపిణీ ।**

**గురుగీతాసమం స్తోత్రం నాస్తి నాస్తి మహీతలే ॥**

**347**

న - మృషా - స్యాత్ - ఇయం - దేవి - మదుక్తిః - సత్యరూపిణీ - గురుగీతాసమం-  
స్తోత్రం - న - అస్తి - న - అస్తి - మహీతలే.

హే దేవి = ఓ గౌరీదేవి, ఇయం = ఈ, మదుక్తిః = నావాక్యము, సత్యస్వరూపిణీ =  
యథార్థస్వరూపము గలది, మృషా = అసత్యముగ, న స్యాత్ = కానేకాదు, మహీతలే =  
భూమియందు, గురుగీతాసమం = గురుగీతకు సమమగు, స్తోత్రం = స్తోత్రము, నాస్తి నాస్తి =  
లేదు లేదు.

శివస్వరూపుడనగు నాయొక్క సూక్తి సత్యస్వరూప మైనది. ఓ గౌరీ! నావాక్య  
మెప్పుడు నసత్యము గాదు. వేయి చెప్పినేల, సకలశాస్త్ర సారభూతమైన కైవల్య  
దాయియైన ఈ గురుగీతా స్తోత్రములో సమమగు, మహావిశ్రమగు, సద్యః  
ఫలదాయి అగు స్తోత్రము ముల్లోకములందు లేదు లేదు. శ్రీగురుతత్త్వమే

పరమశ్రేష్ఠము, శివము.

అవ: గురుగీతా ప్రయోజనము:

**గురుగీతామిమాం దేవి! భవదుఃఖవినాశినీమ్ ।**

**గురుదీక్షావిహీనస్య పురతో న పరేత్ క్వచిత్ ॥**

**348**

గురుగీతాం - ఇమాం - దేవి - భవదుఃఖ వినాశినీమ్ - గురుదీక్షా విహీనస్య - పురతః - న - పరేత్ - క్వ - చిత్.

హే దేవి = ఓ భవానీ, ఇమాం = ఈ, భవదుఃఖవినాశినీమ్ = సంసారదుఃఖములను నశింపజేయునట్టి, గురుగీతాం = శ్రీగురుగీతను, గురుదీక్షావిహీనస్య = గురుపదేశదీక్ష లేనివానియొక్క, పురతః = దగ్గర, క్వచిత్ = ఏ ఒకప్పుడైనను, న పరేత్ = పరించకూడదు.

ఓ గిరిజాదేవి! ఈ గురుగీత యనునది సంసారదుఃఖ పాశలవిత్రమై (కొడవలియై) యున్నది. అనగా సర్వదుఃఖములను నశింపజేయునది. ఇట్టి మహావిత్రమగు శ్రీగురుగీతాశాస్త్రమును గురుపుత్రుడై మంత్రోపదేశదీక్ష గైకొనని వాని సమీపమున వేమరుపాటు జెందిగాని పరించకూడదు. అట్టివారికి పారాయణక్రమమునుగూడ వచింపకూడదు.

**రహస్యమత్యంతరహస్యమేత న్న పాపినా లభ్యమిదం మహేశ్వరి! ।**

**అనేకజన్మార్జితపుణ్యపాకాద్గురోస్తు తత్త్వం లభతే మనుష్యః ॥**

**349**

రహస్యం - అత్యంతరహస్యం - ఏతత్ - న - పాపినా - లభ్యం - ఇదం - మహేశ్వరి- అనేకజన్మార్జితపుణ్యపాకాత్ - గురోః - తు - తత్త్వం - లభతే - మనుష్యః.

హే మహేశ్వరి = ఓ మహేశ్వరీ, ఏతత్ = ఈ గురుగీతాశాస్త్రము, రహస్యం = శాస్త్రములలోను గుప్తమైనది (సారమైనది), అత్యంతరహస్యం = వేదాంతశాస్త్రములలోను పరమగోప్యమైనది (పరమసార మైనది), ఇదం = ఇట్టి గురుగీతాతత్త్వము, పాపినా = పరమార్థతత్త్వ విముఖుడగు పాపాత్మునిచేత, న లభ్యం = పొందదగినది గాదు, అనేక జన్మార్జిత పుణ్యపాకాత్ = అనేకజన్మములనుంచి సంపాదించబడిన పుణ్యపరిపాకమువలన (అనంతపుణ్య ఫలమువలన), గురోః = శ్రీ సద్గురు పరబ్రహ్మముయొక్క, తత్త్వం తు = యధార్థము నగు జ్ఞానత తత్త్వము నైతే, మనుష్యః = మనుష్యుడు, లభతే = పొందుచున్నాడు.

ఓ మహేశ్వరీ! వినుము. ఈ గురుగీతాశాస్త్రము తత్త్వశాస్త్రములలోను గోప్యమై (స్పష్టము గానిదై) సారమై యున్నది. ఇకను వేదాంతశాస్త్రములలోను పరమగుప్తమై పరమసారమై యున్నది. అనగా సకలవేదాంతశాస్త్రములలోను నిది శ్రేష్ఠమైన జ్ఞానతత్త్వము. దీనిని పరబ్రహ్మతత్త్వమం దభిరుచిలేక మలి నాంతః కరణము గల పాపాత్ముడు తెలిసికొన జాలడు. వాని కిది లభ్యము గాదు. నానా జన్మలనుంచి పలువిధములగు సత్కర్మల నాచరించి, వానియొక్క ఫలితముచే నంతఃకరణశుద్ధి గలిగిన జిజ్ఞాసు వగువానికి నీ గురుపరబ్రహ్మతత్త్వము ప్రాప్త మగును. అందుచే నతడు ముక్తు డగును.

అవ: శ్రీగురుకృపాస్తోతామృతము:

**యస్య ప్రసాదాదహమేవ సర్వం**

**మయ్యేవ సర్వం పరికల్పితం చ ।**

**ఇత్థం విజానామి సదాత్మరూపం**

**తస్మాంఘ్రిపద్మం ప్రణతోఽస్మి నిత్యమ్ ॥**

**350**

యస్య - ప్రసాదాత్ - అహం - ఏవ - సర్వం - మయి - ఏవ - సర్వం - పరికల్పితం - చ - ఇత్థం - విజానామి - సదాత్మరూపం - తస్య - అంఘ్రిపద్మం - ప్రణతః - అస్మి - నిత్యం.

యస్య = ఏ గురుదేవునియొక్క, ప్రసాదాత్ = అనుగ్రహమువలన, సర్వం = ఈ సమస్తము, అహమేవ = పరబ్రహ్మస్వరూపుడగు నేనుగానే యున్నానో, కిం చ = మఱియు, మయ్యేవ = సర్వాధిష్ఠానమగు పరమాత్మస్వరూపుడగు నాయందే, సర్వం = సమస్తదృశ్యజాతము, పరికల్పితం = కల్పించబడినదో, ఇత్థం = ఇట్లభేదరూపముగ నేను, సదాత్మరూపం = సత్తగు ఆత్మస్వరూపునిగ (పరబ్రహ్మస్వరూపునిగ), విజానామి = తెలియుచున్నాడో, తస్య = అట్టి గురువరునియొక్క, అంఘ్రిపద్మం = పాదారవిందమునుగూర్చి, నిత్యం = నిరంతరము, ప్రణతః = సమస్కరించు వాడనుగ, అస్మి = అగుచున్నాను.

**మయ్యేవ సకలం జాతం మయి సర్వం ప్రతిష్ఠితమ్ ।**

**మయి సర్వం రయం యాతి తద్రహ్మాద్యయమన్వహమ్ ॥**

అను నఖండజ్ఞానమును కైవల్యోపనిషత్తు బోధించుచున్నది. అట్టి జ్ఞానతత్త్వ

మునే ఇందు నిరూపించుచున్నారు. శ్రీగురుదేవునియొక్క పరమకృపా సారామృత మేదియో దానిని దెలుపుచున్నారు. శ్రీపరమగురుదేవుని యొక్క యనుగ్రహము లేక నేదియు సిద్ధించదు. జ్ఞానతత్త్వము సిద్ధించువిషయములో వారి కృపాకటాక్ష వీక్షణపాతము లేక గలుగదని మఱిచెప్పవలయునా?

ఏ మహాత్మునియొక్క అనుగ్రహాతిశయముచే దృశ్యజాత మంతయు పరబ్రహ్మస్వరూపుడనగు నాయొక్క చైతన్యస్వరూప మైనదో, ఆ జగమంతయు సర్వాధిష్ఠాన పరమాత్మనగు నాయందు కల్పింపబడినదో, అనగా 'జగత్తంతయు మిథ్యాదృష్టిచే పరికల్పితము; అవశిష్టమైనది పరబ్రహ్మమే; జగత్తనునది లేదు; పరమాత్మ యొక్కడే; జీవుడనువాడు లేడు; నిరుపాధిక తత్త్వమగు శివుడొక్కడే యుంటున్నాడు' - ఇట్టి శ్రీగురుపరబ్రహ్మ పరతత్త్వము నేమహాత్మునిచే నాకు ప్రాప్త మాయెనో, అటువంటి కృపామయ, సుధామయ, జ్ఞానమయ, చైతన్యమయ, శాంతిమయ, నిర్వికార, నిష్కళంక, నిరుపమ, నీరూప, నిరంజన, పరిపూర్ణా నందమయుడు, పరబ్రహ్మస్వరూపుడనైన శ్రీగురుదేవునియొక్క విజ్ఞానమయ పాదారవిందమును నేను నిరంతరము నమస్కరించుచున్నాను; స్మరించుచున్నాను; ధ్యానించుచున్నాను.

శ్రీగురుపాదారవిందమే అనన్యశరణ్యమని నమ్మి సదా యుపాసించుచున్న నాకు వేరొండు భాగ్యము గలదా! శ్రీగురుతత్త్వమే నాకు పరమతత్త్వము, బ్రహ్మానందదాయకము. తత్ సన్నిధానమున నేను ధన్యుడను; కృతార్థుడను; అభయస్వరూడను; కృతకృత్యుడను. శ్రీగురుపదమే శివము; ఆనందము; అద్వయము; కైవల్యము.

**తస్మాత్పరతరం నాస్తి గురుమేవ సదా భజే ।**

**గురుం వినా న జీవామి గురుబ్రహ్మ నమామ్యహమ్ ॥**

అప: ఈ శ్రీగురుగీతయొక్క సారాంశమును దెలుపునట్టి యీ శ్లోకముచేత గ్రంథపూర్తి చేయుచున్నారు.

**అజ్ఞానతిమిరాన్తస్య విషయాక్రాన్తచేతస: ।**

**జ్ఞానప్రభాప్రదానేన ప్రసాదం కురు మే ప్రభో ॥**

అజ్ఞానతిమిరాద్వస్య - విషయాక్రాంతచేతనః - జ్ఞానప్రభాప్రదానేన - ప్రసాదం - కురు - మే - ప్రభో.

అజ్ఞానతిమిరాద్వస్య - అజ్ఞాన = ఆత్మస్వరూపమును తెలియక పోవుటను అజ్ఞానమనెడి, తిమిర = తిమిరవ్యాధిచేత (చీకటిచేత) అద్వస్య = కన్ను కనపడని, విషయాక్రాంతచేతనః - విషయ = శబ్దాదివిషయములచేత, ప్రక్ చందన వనితాది విషయములచేత, విషయాభిలాషచేత, ఆక్రాంత = ఆక్రమింపబడిన వ్యాపింపబడిన, చేతనః = అన్తఃకరణముగల, మే = నాకొఱకు, జ్ఞానప్రభాప్రదానేన - జ్ఞాన = స్వస్వరూపమగు నాత్మను దెలియటను బ్రహ్మజ్ఞానమనెడు, ప్రభా = ప్రకాశముయొక్క, ప్రదానేన = ఇచ్చుటచేత, హే ప్రభో = దయాళువగు నో స్వామీ! జగద్గురో, ప్రసాదం = అనుగ్రహమును, కురు = చేయుమా.

**శ్రీగురుగీతబోధయొక్క ముఖ్యాంశ మేమనగా -** శ్రీగురువుయొక్క అనుగ్రహమును సంపాదించ వలయును. అనుగ్రహము పూర్తిగా గల్గినచో, గురుతత్త్వ స్వరూపమునే పొందనవా డగుచున్నాడు. ఆత్మజ్ఞానముచే సంపూర్ణా ఖండానంద కైవల్యము నిచ్చేటనే పొందుచున్నాడు. కావున శ్రీగురుదేవుని కృపాకటాక్షమునే శిష్యుడు ప్రార్థించుచున్నాడు. ఓ స్వామీ! దయామయా! జ్ఞానస్వరూపా! అఖండతేజోనిధీ! నన్నుద్దరింపుము, నన్నుద్దరింపుము. నాయొక్క పరిస్థితిని గమనించుడు.

నేను సహజముగా నా స్వరూపమును మరచి అజ్ఞాననిద్రలో నున్నాను. నాకేమియు తెలియుట లేదు. కాచుకొని నెత్తిమీద తాండవమాడు చున్న మృత్యువునుగూడ తెలియను. నిద్రలో సమస్తమును మరచినట్లు నన్ను నేను మరచినాను. ఇంత ప్రమాదములో పడిపోయినాను. అందుచే నజ్ఞానమను తిమిరవ్యాధి ప్రబలమయి యున్నది. తిమిరవ్యాధిచే మానవుడు సమీపములో నున్న వస్తువును దెలియజాలడు. ఒకవేళ కానుపించినచో, ఒక్కవస్తువును రెండునుగా గాంచును. ద్విసూర్యులను ద్విచంద్రులను మనకతో గూడుకొని చూచుచున్నాడు. ఆప్రకారము అజ్ఞాన మనునదియు తనలోనున్న ఆత్మయొక్క దర్శనమును గలిగింపకున్నను విపరీతబుద్ధినిగూడ గలిగించుచున్నది. అందుచేతనే ఒకే పరమాత్మ జీవుడుగను, దేవుడుగను రెండువిధములుగా గానవచ్చుచున్నారు. జగత్తు వేరు, బ్రహ్మము వేరు అను భేదబుద్ధియు ప్రబల మగుచున్నది. తరువాత

ననేకమోహభ్రాన్తులు గలిగి బహువిధములగు ననర్థములకు కారణ మేర్పడుచున్నది. ఇదంతయు నజ్ఞానముయొక్క విలసితముగా నున్నది.

అజ్ఞాన మనగా మాయాన్తకారము; వేరుగాదు. చీకటియొక్క గుణములు మాలిన్యము అంతట వ్యాపించుట, దేనిని తెలియజేయకుండుట, స్థాణువును పిశాచముగ, దొంగగ; త్రాడును సర్పముగ - మొదలగు విధములుగ తోపింపజేయు నయథార్థ జ్ఞానరూప సకలానర్థకారక విపరీతబుద్ధిని గలిగించుట మొదలగునవి యగుచున్నవి. అట్లే అజ్ఞానాంధకారము అన్తఃకరణము నంతయు మాలిన్యద్రవ్య లిప్తముగ చేయుచున్నది. చిత్తమును సందులేకుండ వ్యాపించుచున్నది. తనలో నిరంతర ముంటున్న ఆత్మను జీవునిగ భ్రాన్తునిగ దుఃఖినిగ జేయుచున్నది. జగత్తు నిశ్చయముగ నుంటున్నది; పరమాత్మవిషయము సందేహము అను అయథార్థ జ్ఞానమును గలిగించి భేదబుద్ధినే స్థిరము జేయుచున్నది.

ఇట్టి యజ్ఞానముండుటచే నాలోనున్న ఆత్మనే తెలియక యున్నాను. దేవాలయములో గర్భగుడిలో దేవుడున్నాడు కాని ఒక చిన్న దీపము లేనందుచే దేవుని జూడజాలకున్నాను. అట్లే శరీరమను దేవాలయములో జ్ఞానమను దీపము లేనందుచే సోఽహంభావ స్వరూపదేవుని జూడలేకున్నాను. ఇట్టి దుర్గతిని పొందియున్నాను. ఇంతమాత్రమే గాదు. అజ్ఞానకార్యము లనేకములు గలవు. వానిలో విషయాభిలాష యనునది మహాతీవ్ర మయినది. నామనస్సు నంతయు దూషిత మొనరించి చలింపజేయుచున్నది. సంసార సముద్రములో బడబాగ్నివలె నున్నది. తీరని సంతాపమునే గలిగించుచున్నది. విషయము లనగా శబ్ద స్పర్శ రూప రస గంధములు స్రక్ చందన వనితాదులు- ఇవన్నియు అజ్ఞానజనితములు. వీనియందలి యాశ దృశ్యములోనికి నాకర్షించి సంసారసాగరములో ముంచి వేయుచున్నది. అన్తః కరణము శుద్ధము గానిచో దేనిని గాంచగలము? అద్దము మలిన మయిన విముఖ మయిన ప్రతిబింబముగాను గాంచగలమా? అట్లే అన్తఃకరణదర్పణము మలినమై ఆత్మవిముఖ మయినచో నాత్మను దర్శింపగలదా? అజ్ఞానకార్యమును, అందులో విషయాభిలాషయొక్క దౌష్ట్యమును భగవద్గీత వచించుచున్నది. చూడుడు:-

అవః ఆత్మజ్ఞానామృతావశ్యకము:

అజ్ఞానేనావృతం జ్ఞానం తేన ముహ్యన్తి జంతవః ।

ఆవృతం జ్ఞానమేతేన జ్ఞానినో నిత్యనైరిణా ॥

కామరూపేణ కౌన్తేయ దుష్పూరేణానలేన చ ।

పాపానం ప్రజహి హ్యేనం జ్ఞానవిజ్ఞాననాశనమ్ ॥

కావున అజ్ఞానముచే నన్ను తెలియక విషయబుద్ధిచే నాక్రమింపబడియున్న యీ దీనుని జ్ఞానప్రకాశము నొసగి నన్ననుగ్రహింపుడు, నన్ననుగ్రహింపుడు. మీకొఱకు నమస్కారము. మీకొఱకు నమస్కారము. అజ్ఞానమును చీకటి జ్ఞానప్రకాశము రాగానే నశించుచున్నది. ప్రకాశగుణ మేమనగా పారిశుద్ధ్యము, వస్తువుల నున్నవిధమున ప్రకాశింప జేయుట మొదలగునవి. అట్లే ఆత్మ జ్ఞాన ప్రకాశము. అన్తఃకరణమును పరిశుద్ధముగజేసి, అభిముఖముగను జేసి లోపలనున్న పరమాత్మను జూపుచున్నది. ఏలాంటి భేదభావము లేక జీవబ్రహ్మైక్యమును గలిగించుచున్నది. విపరీతమతులు మడియుచున్నవి. సర్వతోముఖముగ వ్యాపించిన పరిపూర్ణత్వము సిద్ధించుచున్నది. ఆత్మజ్ఞాన మమృతము, యథార్థము, పరిపూర్ణము, శివము, ఆనందము. ఇట్టి జ్ఞానముచేతనే అజ్ఞానతమము పూర్తిగా నశించుచున్న దనుటకు భగవద్గీతా ప్రమాణము:-

జ్ఞానేన తు తదజ్ఞానం యేషాం నాశితమాత్మనః ।

తేషామాదిత్యవద్జ్ఞానం ప్రకాశయతి తత్పరమ్ ॥

కావున జ్ఞానమావశ్యకమై యున్నది. అట్టిది శ్రీ గురుదేవుని కరుణచేతనే గలుగుచున్నది. వేరు గతిలేదు. ప్రమాణములు:-

అవః జ్ఞాన ప్రాధాన్యము:

సంసారార్థవమగ్నానాం జంతూనామవివేకినామ్ ।

అగతీనాం గతిస్సాక్షాత్ జ్ఞానమేవ హి కేవలమ్ ॥

సంసారమును సాగరములో మునిగిన వానికిని ఆత్మానాత్మ వివేకజ్ఞానము లేనివానికిని, ఏ సహాయము లేనివానికిని సాక్షాదాత్మజ్ఞాన మొక్కటియే సహాయ

పడును. వేరు సద్గతి మార్గము లేదు.

అవ: జ్ఞానామృత విశిష్టత

సంసారదుఃఖతప్తానామాత్మజ్ఞానామృతమృసా ।

తాపశాన్తిర్న చాన్యేన సత్యమేవ న సంశయః ॥

సంసారతాపత్రయముచే తపించెడి జీవకోట్లకు ఆత్మజ్ఞానామృత జలముచేతనే తాపత్రయ వమనము గలుగునుగాని వేరు శమనమార్గము లేదు. ఇది సత్యము. దీనియందు సందేహమే లేదు. ఇట్టి పరమప్రకాశ రూపజ్ఞానము కలుగవలె నన్నచో శ్రీగురుదేవుని ఆశ్రయించవలయును. శ్రీ గురుదేవుని చరణామ్బుజసేవను జేయుచు, పాదతీర్థమును పుచ్చుకొనుచు, మహాపవిత్రుడై శ్రీగురుదేవుని ఆజ్ఞాపరిపాలకుడై సకలాభిమానములను వదలి శ్రీగురువరుని యొక్క మూర్తిని ధ్యానించుచు, శ్రీగురుతత్త్వమును విచారించుచు శ్రీ గురు స్వరూపమగు నాత్మస్వరూపమును దెలిసి ముక్తుడు గావలయును. శ్రీగురుదేవుని చరణారవిందమునే అనన్యశరణమని విశ్వసించవలయును. సకలాత్మజ్ఞానసిద్ధికి శ్రీగురుదేవుని యనుగ్రహమును బడయవలయును. అదియే సంసారణ్య కుఠారము; జ్ఞానసింధు పీయూషవీచీపరమృర. అందుచే పరమశాంతి నొంది అఖండానంద పరిపూర్ణ పరబ్రహ్మమై, అద్వితీయమై, శివమై భాసిల్లుచున్నాడు.

అవ: గురుపరాకాష్ఠా నిరూపణము:

గురురేవ పరం బ్రహ్మ గురురేవ పరం ధనమ్ ।

గురురేవ పరా విద్యా గురురేవ పరాయణమ్ ॥

గురురేవ పరా కాష్ఠా గురురేవ పరం ధనమ్ ।

యస్మాత్తదుపదేష్ఠాఽసౌ తస్మాద్గురుతరో గురుః ॥

వరగురుకరుణాలేఖైః పరిణతవిద్యా పరాకృతతమసా ।

వరసచ్చిత్తుఖరూపవరమనంవిత్ స్వయం ప్రజాగర్తి ॥

శ్రీ సద్గురుపరమాత్మ నెట్లు ధ్యానించవలయునో ఈ భగవద్గీతా శ్లోకమును గాంచిన స్పష్ట మగును:



మన్మనా భవ మద్భక్తో మద్యాజీ మాం నమస్కురు ।

మామేనైష్యసి యుక్త్యైవమాత్మానం మత్పరాయణః ॥

శ్రీ సద్గురు పరమాత్మయందే మనస్సుంచవలయును. శ్రీ సద్గురు భగవంతుని భక్తుడు గావలయును. శ్రీ సద్గురువుయొక్క అజ్ఞానరూప సత్కర్మ యజ్ఞమునే చేయవలయును. శ్రీ సద్గురుదేవునికొకే నమస్కరించవలయును. అందుచే శ్రీ సద్గురుపరబ్రహ్మ తప్ప వేరు స్పృహము లేనివాడై స్వస్వరూప నిష్ఠాయోగముతో నిరంతర ముండుచు నాత్మను పరమాత్మనుగా దెలిసి ఏకమై అద్వితీయ బ్రహ్మమై శివమై యున్నాడు.

అవః శ్రీగురుమంగళము:

మంగళం గురుదేవాయ మహానీయగుణాత్మనే ।

సర్వలోకశరణ్యాయ సాధురూపాయ మంగళమ్ ॥

శ్రీ గురుప్రపత్తి:

నతతమహం భజామి గురువరపదపంకజం శివమ్ ।

మలయాళగురువరేణ్యం వినా కించిన్న మే విభాతి ॥

ఇతి శ్రీస్కాన్దోత్తరఖండే ఉమామహేశ్వరసంవాదే శ్రీ గురు గీతాయాం కామ్యజవస్తాన గురుశిష్యలక్షణ జ్ఞానప్రదాన ప్రశంసనో నామ తృతీయోఽధ్యాయస్సమాప్తః.

మహర్షి శ్రీసద్గురుమలయాళస్వామివర్యాణాం గురుపుత్రవర్గప్రవిష్టిన శివచరణ నామధేయేన విదుషా లిఖితపదచ్చేదనీకాతాత్పర్యసహితః తృతీయోఽధ్యాయః సమాప్తః.

ఓం తత్ సత్.



ఓమ్

## పరిశిష్టభాగము

అవ: శ్రీగురు శబ్దార్థ వివరణ.

**గుకారో సిద్ధసంజ్ఞస్సార్థ రేఫ: పాపస్య దాహక: ।**

**ఉకారో విష్ణురవ్యక్తస్త్రితయాత్మ గురుర్భవేత్ ॥ 1**

‘గురు’ అను మంత్రములో (1) గు, (2) ర, (3) ఉ అను మూడక్షరములుంటున్నవి. వానియొక్క యర్థమును దెలుపుచున్నారు. గుకారము సిద్ధులయొక్క పేరుగా నున్నది. రేఫ (రకార)ము పాపము దహింపజేయునది. ఉకారము అవ్యక్తమగు విష్ణువు. ఇట్లు మూడగు స్వరూపములతో గూడిన మహాత్ముడు గురుదేవు డగును. అనగా సిద్ధపురుషుడై భక్తులయొక్క సర్వపాపములను నశింపజేయుచు నిన్ద్రియములకును గోచరముగాని విష్ణుస్వరూపుడై (పరమాత్మ స్వరూపుడై) యుండు దేవుడే గురుదేవుడు. ఇదియే “గురు” అను మంత్రముయొక్క అర్థము.

అవ: గురుమంత్రార్థమునే వివరించుచున్నారు.

**గణేశో వాగ్నినా యుక్తో విష్ణునా చ నమన్విత: ।**

**వర్ణధ్వయాత్మకో మన్తశ్చతుర్ముక్తిప్రదాయక: ॥ 2**

గణేశబీజమగు గకారము, అగ్నిబీజమగు రకారముతో గూడినదై, విష్ణువాచకమగు ఉకారముతోను జేరినదై “గురు” అను రెండక్షరముల మన్త మగుచున్నది. ఈ మహామన్తము భక్తులయొక్క ఉపాసనాక్రమము ననుసరించి సాలోక్య, సామిష్య, సారూప్య, సాయుజ్యములను చతుర్విధ మోక్షముల నొసంగునదిగా నున్నది. లేక ధర్మార్థకామ మోక్షములను పురుషార్థ చతుష్టయమును గోరినవారి కిచ్చు చున్నది. (1) ‘గ’ ఇది విఘ్నేశ్వరబీజము,, (2) ‘ర’ ఇది అగ్ని బీజము, (3) ‘ఉ’ ఇది విష్ణుబీజము. కావున నీ మూడగు బీజాక్షరములును జేరి ‘గురు’ అను మన్త మేర్పడుచున్నది. ఫలితార్థము గణేశ, అగ్ని, విష్ణువులను

మువ్వురియొక్క స్వరూపము శ్రీ గురుదేవుడని యెరుంగవలయును.

అవ: శ్రీ సద్గురుమూర్తి యనుగ్రహము గలుగు విషయమును తేట పరచు చున్నారు.

**యదా మమ శివస్యాపి బ్రాహ్మణో బ్రాహ్మణస్య హి  
అనుగ్రహో భవేన్నాణాం సేవ్యతే సద్గురు స్తదా॥**

3

భక్తులపైన విష్ణువగు నాయొక్కయు, పరమశివునియొక్కయు, బ్రహ్మదేవునియొక్కయు, బ్రహ్మజ్ఞానియొక్కయు (మహర్షులయొక్కయు) అనుగ్రహ మెప్పుడు గలుగుచున్నదో, ఆ సమయమందే శ్రీ సద్గురుమూర్తి సేవింపబడుచున్నాడు.

అనగా శ్రీ సద్గురుసేవ పైన తెల్పిన వారియొక్క యనుగ్రహముచేతనే లభించుచున్నదని భావము. బ్రహ్మవిష్ణాదుల దయ గలిగి నప్పుడే భక్తునిపై శ్రీ గురుదేవుని కరుణ గలిగి, భక్తుడు గురుకరుణకు పాత్రుడగుచున్నాడు. జన్మను తరించు చున్నాడు.

సారాంశము: శ్రీ గురుమూర్తి త్రిమూర్తిస్వరూపుడై బ్రహ్మ జ్ఞానులయొక్క రూపుడై యుంటున్నాడు. కాన వారందఱి యనుగ్రహము లేక శ్రీ గురుదేవుని యనుగ్రహము గలుగదు. శ్రీగురుదేవుని కరుణను సంపాదించెనో సకల దేవతాను గ్రహము, మహర్షుల యనుగ్రహము, సర్వేశ్వరుని అపారమగు దయ - ఇవన్నియును గలిగిన వనియే తెలియవలెను. శ్రీసద్గురునిసేవ, శ్రీసద్గురూపదేశము, శ్రీసద్గురు కృప- ఇవన్నియు లభించుట బహుజన్మ సుకృతలభ్యమనియు సామాన్యము గాదనియు తెలియవలెను. భవతరణము శ్రీగురువువల్లనే గదా లభించు చున్నది?

అవ: శ్రీగురు ప్రసన్న మహిమ

**హరౌ ప్రసన్నేఽపి చ వైష్ణవా జనా:**

**సంప్రార్థయంతో గురుభక్తిమవ్యయామ్ ।**

**గురౌ ప్రసన్నే జగదీశ్వరస్సదా**

**జనార్దనస్తువ్యతి సర్వసిద్ధిద: ॥**

4

భగవంతుడగు శ్రీమన్నారాయణమూర్తి ప్రసన్నుడైనను, విష్ణుభక్తులక్షయమైన గురుభక్తినే కోరుచుందురు. గురువు ప్రసన్నుడాయెనేని జగదీశ్వరుడగు శ్రీవిష్ణుదేవుడు భక్తున కెల్లప్పుడును సర్వసిద్ధుల నొసగుచు పరమానందభరితుడగుచున్నాడు. ఇందువల్ల గురుభక్తియే సంపూర్ణ ఫలమును గలిగించు నదిగ నున్నదని ఫలించుచున్నది.

అవ: శ్రీగురువేసర్వస్వము :

**గురుస్సదా దర్శయితా ప్రవృత్తిం**

**తీర్థం వ్రతం యోగతపాదిధర్మాన్ ।**

**ఆచారవర్ణాదివివేక యజ్ఞాన్**

**జ్ఞానం చ భక్తిం చ వివేకయుక్తమ్ ॥**

5

గురుదేవుడు వేదాంతతత్త్వ మార్గమందలి ప్రవృత్తిని, తీర్థమును, వ్రతములును, యోగతపోధ్యానాదులను, సత్యశాంత్యాది ధర్మములను, సదాచార ములను, వర్ణాశ్రమాది ధర్మములను, జ్ఞానయజ్ఞములను, భక్తి ఆత్మానాత్మ విచారణలతో గూడుకొన్న శ్రేష్ఠజ్ఞానమును, మోక్షమునకు కావలసిన సకల ధర్మముల నెప్పుడును భక్తులకు బోధించుచున్నాడు. ఇవన్నియు శ్రీసద్గురు దేవుని పరమధర్మములని తెలియవలెను. జనులయొక్క జననమరణవ్యాధికి మహాషధ ములని యెఱుంగవలయును.

అవ: గురువువలన శాస్త్రజ్ఞానలాభము:

**గురోర్హినా న శ్రవణం భవేత్కస్యాపి కస్యచిత్ ।**

**వివా కర్ణేన శాస్త్రస్య శ్రవణం తత్కుతో భవేత్ ॥**

6

చెవిటివానికి శాస్త్రశ్రవణము జేయ నెట్లుల సాధ్యము? సాధ్యము గానియట్లు శ్రీగురుదేవుడు లేకుండిన వేదాంతశ్రవణ మెవనికైన నెట్లు సిద్ధించును? సర్వదా ఆసిద్ధ మగుచున్నది. అనగా శ్రీగురురహితుడు బధిరునితో సమానుడని యర్థము.

అవ: పరమగురువరుడే సేవింపదగి యున్నాడని తెలుపుచున్నారు.

న తీర్థయాత్రా న చ దేవయాత్రా  
న దేహయాత్రా న చ గేహయాత్రా ।

అహర్నిశం బ్రహ్మ హరిస్సుబుద్ధో  
గురుః ప్రసేవ్యో న హి సేవ్యమన్యత్ ॥

7

పరమగురువరుడే సేవింపదగియున్నాడని తెలుపుచున్నారు. మిగుల శ్రద్ధతో తీర్థములను సేవించుచున్నారు, దేవతలను దర్శించుచున్నారు, దేహసంరక్షణోపాయములను జేయుచున్నారు, కుటుంబయాత్రనుగూడ చక్కగా గడుపుచున్నారు. కాని తీర్థయాత్రలు, దేవయాత్రలు, దేహయాత్ర కుటుమ్మ యాత్రలు జ్ఞానమును గలిగింపజాలవు. కావున నాత్మజ్ఞానసిద్ధికై పరమశాశ్వత సుఖమునకై త్రిమూర్తి స్వరూపియు, సర్వపాపముల హరించు జ్ఞానమూర్తి, పరబ్రహ్మమును నయిన శ్రీగురుదేవుడే (రాత్రింబవళ్ళు) సదా సేవింపదగినవాడు, స్మరింపనయిన పను తగినవాడు. శ్రీ గురుపరమాత్మను సేవింపవలయును, స్మరింపవలయును, ధ్యానింపవలయును. అనిత్యములగు తీర్థయాత్ర లన్నియును ముఖ్యములు గావు.

అవ: గురుభక్తియే శివసాక్షాత్కారము.

యత్ర యత్ర దృఢా భక్తి : యదా కస్య మహాత్మనః ।

తత్ర తత్ర మహాదేవః ప్రకాశముపగచ్ఛతి ॥

8

ఒకానొక పరమపుణ్యాత్ముల కెప్పుడు, ఎక్కడెక్కడ శ్రీగురుభక్తి జనించునో, అప్పుడే, అక్కడక్కడే మహాదేవుడు మూర్తీభవించుచున్నాడు. అట్టి భక్తుని జ్ఞాన మొసగి రక్షించుచున్నాడు. గురుభక్తి గలవాడు సాక్షాచ్ఛివస్వరూపుడే యగు చున్నాడు.

అవ: గురు-శాస్త్రముల తారతమ్యము:

చక్షుర్గమ్యం గురుం త్యక్త్యా శాస్త్రగమ్యం తు యస్మరేత్ ।

హస్తస్థముదకం త్యక్త్యా ఘనస్థమభివాంచతి ॥

9

దృష్టికి పరమదేవుడై జ్ఞానస్వరూపియై సాక్షాత్తుగా గమపించెడు శ్రీగురుదేవుని

పరిత్యజించి (శ్రీ గురుమూర్తి నుపాసింపక) నేత్రముల కగోచరమగు శాస్త్రమును చదివి జ్ఞానమును సంపాదించి దలంచువాడు చేతిలోగల జలమును త్యజించి మేఘములోగల జలమును పానము జేయఁదలంచువానివలె నగుచున్నాడు. వీర్దిఱు నవివేకులే. జ్ఞానామృతమును పానముజేయలేక మొదటివాడును, జలపానములేక రెండవవాడును తాపదాహములతో శాంతి నొందకున్నారని తాత్పర్యము. ప్రత్యక్ష గురుదేవునే సేవించి జ్ఞానామృతమును ద్రావిశాంతి నొందవలయును.

అవ: గురు-ధనముల తారతమ్యము:

**సులభస్తు గురుం త్యక్తా దుర్లభం య ఉపాసతే ।**

**లబ్ధం త్యక్తా ధనం మూఢో గుప్తమన్వేషతే క్షితౌ ॥**

10

కన్నులకు గానబడు సాక్షాన్మహాదేవు డయిన శ్రీగురుమూర్తిని వదలి వారిమహిమను శ్రీగురుతత్త్వమును దెలిసికొనక, దుర్లభు డయిన దూరమున నున్న దేవతోపాసకు డయిన వానినిగాని, కేవల శాస్త్రజ్ఞానము గలవానినిగాని పొంది, దేవతోపాననుగాని, శాస్త్రమునందలి నిగూఢజ్ఞానమును గాని పొందదలంచినవా డెట్టివాడనగా దగ్గఱనుండు తన ప్రత్యక్షమగు ధననిధిని తిరస్కరించి దానిని తెలియక, దూరములో భూమిలో నిక్షేప మున్నదని తలంచి త్రవ్వవానివలె మూఢు డుగ నున్నాడు. వీడెట్లు ధననిక్షేపము లభింపక సర్వదా దరిద్రుడై యుండునో, అట్లే దుర్లభగురువునకై వెదుకువాడు జ్ఞాననిధిని పొందక జ్ఞానదరిద్రుడై యున్నాడు. ఫలితార్థ మేమనగా, వివేకజ్ఞానము గలిగి సమ్యక్దర్శన సమృన్నుడగు శ్రీగురుమూర్తినే సేవించి ధన్యాత్ముడు గావలయును.



ఓమ్

మహానారాయణోపనిషత్

అవ: అంతఃకరణ శుద్ధికారణము:

సకలవేదశాస్త్రసిద్ధాంత రహస్యజన్మజన్మాభ్యస్తాత్యంతో-  
త్కృష్టసుకృతపరిపాకవశాత్పద్భిస్సంగో జాయతే ।  
తస్మాద్విధినిషేధవివేకో భవతి।

సదాచారాదఖిలదురితక్షయో భవతి ।

తస్మాదంతఃకరణమతివిమలం భవతి ॥

1

అనేకములయిన వేదాదిశాస్త్రములయొక్క సిద్ధాంతతత్త్వములను జన్మ జన్మ మున నభ్యసించుటచేతను, మిక్కిలి ఉత్కృష్టములగు పుణ్యములయొక్క పరిపాక వశమువలనను సత్పురుషులతో సహవాసము గలుగుచున్నది. అట్టి సత్సహ వాసముచేత విధినిషేధములయొక్క జ్ఞానము గలుగుచున్నది. (ఈ కర్మ ఆచరించ వలయును, ఈ కర్మ ఆచరింపగూడదను విషయము స్పష్టమగు చున్నది). అందు వలన సదాచారములందు ప్రవృత్తి గలుగుచున్నది. సదాచారానుష్ఠానముల వలన సకల దురితములు నశించుచున్నవి. పాపక్షయముచే నంతఃకరణము పరిశుద్ధ మగు చున్నది.

అవ: శ్రీగురు కటాక్షవిశిష్టత:

తతస్సద్గురుకటాక్షమంతఃకరణమాకాంక్షతి।

తస్మాత్సద్గురు కటాక్షలేఖవిశేషేణ సర్వసిద్ధయస్సిద్ధ్యన్తి ।

సర్వబంధా ప్రవినశ్యన్తి । శ్రేయోవిఘ్నాస్సర్వే ప్రళయం యాన్తి।

సర్వాణి శ్రేయాంసి స్వయమేవాయాన్తి ॥

2

చిత్తము నిర్మల మగుటచేత నది శ్రీ సద్గురుదేవునియొక్క కటాక్ష పాత మును (అనుగ్రహమును) గోరుచున్నది. అట్లు కోరుటవలన శ్రీ సద్గురుదేవుని

యొక్క కటాక్షలేశ విశేషముచేత సకల సిద్ధులు సిద్ధించుచున్నవి. సకల ప్రతి బంధములు పూర్తిగా నశించుచున్నవి. మోక్షమునకున్న సర్వవిఘ్నములు నిశ్శేషముగ హరించుచున్నవి. సకల శ్రేయస్సులును స్వయముగ వచ్చిచేరుచున్నవి.

అవ: గురుకృపచే సద్యోజ్ఞానోపలబ్ధి

యథా జాత్యస్తస్య రూపజ్ఞానం న విద్యతే తథా గురూ

పదేశేన వినా కల్పకోటిభిస్తత్త్వజ్ఞానం న విద్యతే ।

తస్మాత్సద్గురుకటాక్షవిశేషేణ అచిరాదేవ తత్త్వజ్ఞానం భవతి ॥ 3

ఏప్రకారము పుట్టు (గుడ్డిగా నున్న) వానికి రూపజ్ఞానము గలుగదో, ఆ ప్రకారము శ్రీగురూపదేశము లేకపోయిన కోటి యుగములు గతించినను తత్త్వజ్ఞానము గలుగదు. అందువలన శ్రీ సద్గురుకటాక్షలేశ విశేషముచేత శీఘ్రకాలములోనే తత్త్వజ్ఞానము గలుగుచున్నది.

శ్రీసద్గురూపదేశము లేకపోయినచో నెన్ని ప్రయత్నములను జేసినను నంధునివలె జ్ఞాననేత్రము లేనివాడగుచు పరమాత్మ స్వరూపమును తెలియజాలడు. శ్రీసద్గురూపదేశముచే నేత్రములు గలవాడువలె పరబ్రహ్మతత్త్వమును నెఱింగి కృతార్థు డగుచున్నాడు.





ఓమ్

## బ్రహ్మవిద్యోపనిషత్

అవ: గురుసేవ నిర్వికల్పముగా చేయవలెను:

**తస్య దాస్యం సదా కుర్యాత్ప్రజ్ఞాయా పరయా సహ ।**

**శుభం వాఽశుభమన్యద్వా యదుక్తం గురుణా భువి ॥ 1**

మిగుల ప్రజ్ఞతో గూడుకొని శ్రీగురువరుని సర్వదా సేవించవలయును. శ్రీగురువులవా రాజ్ఞాపించినది తన మతికి నశుభముగ దోచినను, దాని నంతయు తాను విచారింపకయే చేయుచుండవలయును.

అవ: గురుసేవచే హంసవిద్యాలాభము:

**తత్కుర్యానవిచారేణ శిష్యస్సన్తోషసంయుతః ।**

**హంసవిద్యామిమాం లబ్ధ్వా గురుశుశ్రూషయా నరః ॥ 2**

శ్రీగురుదేవునికి ననేకవిధములుగ పరిచర్యనుజేసి హంసవిద్య యనబడు పరమాత్మతత్త్వమును తెలుపు బ్రహ్మవిద్యను పొందిన శిష్యుడు శ్రీగురుదేవుని యొక్క ఆజ్ఞను సంతోషభరితుడై చేయుచుండవలయును.

అవ: హంసస్వరూప జ్ఞానముచే దేహద్యభిమానాది త్యాగము

**ఆత్మానమాత్మనా సాక్షాద్ర్భహ్మమబుద్ధ్వా సునిశ్చలమ్ ।**

**దేహజాత్యాదిసమ్పన్నాన్ వర్ణాశ్రమసమన్వితాన్ ।**

**వేదశాస్త్రాణి చాన్యాని పాదప్రాంతామివ త్యజేత్ ॥ 3**

శ్రీగురుపదేశముచే హంసస్వరూపమును దెలిసి-తనను పరమాత్మనుగా సందేహము లేకుండ దెలిసికొని ఆత్మజ్ఞానసమ్పన్నుడై, వర్ణాశ్రమధర్మములు, దేహజాత్యాది అభిమానములు, ఆత్మబాహ్య విషయములను ప్రతిపాదించు వేదశాస్త్రములు- వీనన్నిటిని బ్రహ్మజ్ఞానమునకు ప్రతిబంధము లగుటచే పాదపరాగమునువలె వదలవలయును.

అవ: గురుభక్తి కలిగియుండవలసిన కారణము:

గురుభక్తిం సదా కుర్యాచ్చేయసే భూయసే నర: ।

గురురేవ హరిస్సాక్షాన్నాన్య ఇత్యబ్రవీచ్ఛుతి: ॥

4

మోక్షమును బడయుటకై శ్రీగురుదేవుని పరమాత్మనుగా భావించి సర్వదా సేవించుచుండవలయును. శ్రీ గురుదేవుడే సాక్షాత్ విష్ణుదేవుడు. ఈ ప్రకారము వేదమాత యుపదేశించుచున్నది.

### గ్రంథసమాప్తి శ్లోకా:

యద్యదృవేత్తచ్చ గురో: కృపైవ గురుర్మహేశస్సకలం హి విశ్వమ్ ।  
న మే ప్రయత్నోఽత్ర న మే చ వాణీ హృది స్థితే భాసతి దేశికేష్టే ॥

ప్రయత్నలేశభారో మే నైవ భాతి విచారత: ।

గురో: కృపా కాఽపి సిద్ధా సర్వకార్యవిధాయినీ ॥

గురురేవం పరం బ్రహ్మ గురురేవ దయానిధి: ।

తత్కృపాలేశమాత్రేణ సర్వం సిద్ధ్యతి నాన్యథా ॥

మలయాళస్వామిమూర్తే:ప్రజ్ఞానందఘనం శివమ్ ।

మధురోశ్చరణద్వన్ద్యం నమామ్యమృతసిద్ధయే ॥

రచయితా

సాహిత్యశిరోమణి (సుధాకర) శివచరణ:.



ఓమ్ శ్రీసద్గురుభ్యో నమః

## శ్రీసద్గురు పాదుకాస్తవమ్

నిత్యానందం పరమసుఖదం కేవలం జ్ఞానమూర్తిం  
విశ్వాతీతం గగనసదృశం తత్త్వమస్యాదిలక్ష్మమ్ ।  
ఏకం నిత్యం విమలమచలం సర్వధీసాక్షిభూతం  
భావాతీతం త్రిగుణరహితం సద్గురుం తన్నమామి ॥ 1

శ్రీసమంచితమవ్యయం పరమప్రకాశమగోచరం  
భేదవర్జితమప్రమేయమనంతమాద్యమకల్మషమ్ ।  
నిర్మలం నిగమాంతమద్వయమప్రతర్క్యమబోధకం  
ప్రాతరేవ హి మానసాంతర్భావయేద్గురుపాదుకామ్ ॥ 2

నాదబిందుకళాత్మకం దశశౌదవినోదభేదకం  
మంత్రరాజవిరాజితం నిజమండలాంతర్భాసితమ్ ।  
పంచవర్ణమఖండమద్భుతమాదికారణమచ్యుతం  
ప్రాతరేవ హి మానసాంతర్భావయేద్గురుపాదుకామ్ ॥ 3

వ్యోమవద్భూపారంతరస్థితమక్షరం నిఖిలాత్మకం  
కేవలం పరిశుద్ధమేకమజన్మ హి ప్రతిరూపకమ్ ।  
బ్రహ్మాతత్త్వవినిశ్చయం నిరతానుమోక్షసుబోధకం  
ప్రాతరేవ హి మానసాంతర్భావయేద్గురుపాదుకామ్ ॥ 4

బుద్ధిరూపమబుద్ధికం త్రితయైకకూటనివాసినం  
నిశ్చలం నిఖిలప్రకాశకనిర్మలం నిజమూలకమ్ ।  
పశ్చిమాంతరఖేలనం నిజశుద్ధసంయమిగోచరం  
ప్రాతరేవ హి మానసాంతర్భావయేద్గురుపాదుకామ్ ॥ 5

హృద్గతం విమలం మనోజ్ఞవిభాసితం పరమాణుకం

నీలమధ్యసునీలసన్నిభమాదిబిందునిజాంశుకమ్ ।

సూక్ష్మకర్ణికమధ్యమస్థితివిద్యుదాదివిభాసితం

ప్రాతరేవ హి మానసాంతర్భావయేద్గురుపాదుకామ్ ॥

6

పంచపంచహృషీకదేహమనశ్చతుష్కపరస్పరం

పంచభౌతికకామషట్కసమిరశబ్దముఖేతరమ్ ।

పంచకోశగుణత్రయాదినమస్తథర్మవిలక్షణం

ప్రాతరేవ హి మానసాంతర్భావయేద్గురుపాదుకామ్ ॥

7

పంచముద్రసులక్ష్మ్యదర్శనభావమాత్రనిరూపణం

విద్యుదాదిధగద్ధగిత్వరుచిర్విద్యోదవివర్తనమ్ ।

చిన్మూఖాంతరవర్తినం విలసద్విలాసమమాయకం

ప్రాతరేవ హి మానసాంతర్భావయేద్గురుపాదుకామ్ ॥

8

పంచవర్ణరుచిర్విచిత్రవిశుద్ధతత్త్వవిచారణం

చంద్రసూర్యచిదగ్నిమండలమండీతం ఘనచిన్మయమ్ ।

చిత్కళాపరిపూర్ణమంతరచిత్సమాధినిరీక్షణం

ప్రాతరేవ హి మానసాంతర్భావయేద్గురుపాదుకామ్ ॥

9

హంసచారమఖండనాదమనేకవర్ణమరూపకం

శబ్దజాలమయం చరాచరజంతుదేహనివాసినమ్ ।

చక్రరాజమనాహతోద్భవమేకవర్ణమతఃపరం

ప్రాతరేవ హి మానసాంతర్భావయేద్గురుపాదుకామ్ ॥

10

జన్మకర్మవిలీనకారణహేతుభూతమభూతకం

జన్మకర్మనివారకం రుచిపూరకం భవతారకమ్ ।

నామరూపవివర్జితం నిజనాయకం శుభదాయకం

ప్రాతరేవ హి మానసాంతర్భావయేద్గురుపాదుకామ్ ॥

11

తప్తకాంచనదీప్యమానమహోణుమాత్రమరూపకం  
 చంద్రికాంతరతారకైరవముజ్జ్వలం పరమాస్పదమ్ ।  
 నీలనీరదమధ్యమస్థితవిద్యుదాదివిభాసితం  
 ప్రాతరేవ హి మానసాంతర్భావయేద్గురుపాదుకామ్ ॥ 12

స్థూలసూక్ష్మసకారణాంతరఖేలనం పరిపాలనం  
 విశ్వతైజసప్రాజ్ఞచేతనమంతరాత్మనిజాంశుకమ్ ।  
 సర్వకారణమిశ్వరం నిటలాంతరాళవిహారకం  
 ప్రాతరేవ హి మానసాంతర్భావయేద్గురుపాదుకామ్ ॥ 13

ఇతి శ్రీమచ్చంకరాచార్యవిరచితం శ్రీసద్గురు పాదుకాస్తవం సంపూర్ణమ్.

ఓం తత్ సత్ .

## గురువు అవగా బ్రహ్మవేత్త లక్షణములు

పాట

1. అతడేరా గురుడు మనకందరి కతడేరా గురుడు - సతతాము  
తన హంసగతిపై మానసముంచి; వెతలేమి లేక ఈవిశ్వమె  
శివుడను ॥అతడేరా॥
2. కానున్నదంత దైవమువల్ల కాగలదంత నేను కర్తను గాను  
నిజమానె - నిలుకడ బోనీక అహమానె బుద్ధిలేక తిరుగు ॥అతడేరా॥
3. కోరిక లేక ప్రకృతికి లోనై జారుడు గాక క్రూరబుద్ధియు  
లేక - గురుముఖమున జగత్కారణము దెలిసియు కాయము రోసిన  
॥అతడేరా॥
4. వెనుకాయు ముందు ఈదేహము కనుపడదెందు పనిబూని  
ఈగుట్లు మనసున నిల్చి ఈతనువుగ నాది గాదని మోదమొందెడి  
॥అతడేరా॥
5. పెక్కుదేహముల వెలిగెడి కళయొక్కటె మిగుల నిక్కమింతె  
నని - నిశ్చయమున నుండి పెక్కుగలదనె చింత పెకలించి వేసిన  
॥అతడేరా॥
6. కాసులాశకును లోబడి పెద్దమోస మొందకను - దోసాల  
పోట్లకై దొడ్డవ్యవహారము లాసించకను దొరికినంతకె హర్షించు  
॥అతడేరా॥
7. ధ్యాసమె ముక్తి దాని మరచి పోనిదె భక్తి - ఏనాటికిని  
శివధ్యానము జేయని మానవులకు ముక్తి లేనె లేదని పలుకు  
॥అతడేరా॥
8. బొంకుల వీడి ఏవిధమైన శంకల నణచి మంకుబుద్ధుల  
ద్రుంచి - మమతాతో నను గావు శంకర యనుచును సర్వకాలము గడుపు  
॥అతడేరా॥



[www.mohanpublications.com](http://www.mohanpublications.com)

మోహన్ పబ్లికేషన్స్ లో లభించు

**పుస్తకముల పట్టిక**  
(Book List)

ఆధ్యాత్మిక, జ్యోతిష, వాస్తు, ఆయుర్వేద, మంత్రశాస్త్రాది  
అనేక విషయాలు తెలుసుకోండి...

ఫేస్బుక్ **మోహన్ పబ్లికేషన్స్** పేజ్ లైక్ చేయండి.



Like us to follow :

**MOHAN PUBLICATIONS**

Rajamahendravaram



అజంతా హోటల్ ఎదుట, కోటగుమ్మం, రాజమహేంద్రవరం - 533101.

WWW.MOHANPUBLICATIONS.COM

## మావద్ద లభించు గ్రంథములు

### 1. ప్రతకథలు - పూజలు

1. శ్రీ వినాయక వ్రతం	వెల రూ.10-00
2. శ్రీ విఘ్నేశ్వరపూజా-పుణ్యాహవాచనం	30-00
3. శ్రీ విఘ్నేశ్వరపూజ (కాణిపాకక్షేత్రమాహాత్మ్యంతో)	10-00
4. సంకష్టహరచతుర్థి శ్రీమహాగణపతి వ్రతం	30-00
5. వరలక్ష్మీ వ్రతం	10-00
6. కేదారేశ్వర వ్రతం	10-00
7. త్రినాథ వ్రతం(కలర్)	10-00
8. త్రినాథవ్రతం(సాదా)	5-00
9. క్షీరాబ్ధి వ్రతం	12-00
10. మంగళ గౌరీవ్రతం	10-00
11. వైభవలక్ష్మీ వ్రతం ఫోటో యంత్రంతో	25-00
12. శ్రీలక్ష్మీ కుబేర వ్రతం (ఫోటో యంత్రంతో)	25-00
13. కనకమహాలక్ష్మీ వ్రతం (కామేశ్వరీపాటంతో)	25-00
14. సంతోషీమాతా వ్రతం	25-00
15. ఏడు శనివారాల వ్రతం	25-00
16. సత్యనారాయణవ్రతం	25-00
17. శ్రీ సువర్చలాహనుమద్దీక్ష	30-00
18. శివదీక్ష	10-00
19. కాత్యాయనీ వ్రతం	20-00
20. సౌభాగ్య గౌరీవ్రతం	20-00
21. తిరుప్పావై (ధనుర్మాసవ్రతం)	36-00
22. స్త్రీల ప్రతకథలు	36-00
23. స్త్రీలప్రతకథలుస్థూలాక్షరి (నేడునూరిగంగాధరరావుగారి)	54-00
24. పెళ్ళి పాటలు - స్త్రీలపాటలు (కామేశ్వరీపాటంతో)	36-00
25. సర్వదేవతా పూజావిధానం	25-00
26. ఆరువ్రతాలు	30-00
27. రాహుకాలంలోదుర్గాదేవీపూజా	10-00



28. తులసి నిత్యపూజ, తులసీఉపయోగాలు	10-00
29. శ్రీ చక్ర రహస్య విజ్ఞానమ్	36-00
30. శ్రీచక్ర పూజావిధానం(పెద్దది)	36-00
31. లక్ష్మీ - గౌరీ నిత్యపూజ	10-00
32. శ్రీ సరస్వతీ నిత్యపూజ	10-00
33. శ్రీ దుర్గానిత్యపూజ	10-00
34. కాలభైరవ నిత్యపూజ	10-00
35. శివపూజ	10-00
36. వీరభద్ర పూజ	10-00
37. ఆంజనేయ నిత్యపూజ	10-00
38. నాగేంద్ర స్వామి పూజ	10-00
39. సుబ్రహ్మణ్య నిత్యపూజ	10-00
40. రామదేవుని కథ	10-00
41. శివదేవుని కథ	10-00
42. లక్ష్మీనరసింహపూజ	10-00
43. వేంకటేశ్వరపూజ	10-00
44. బ్రహ్మాంగారి నిత్యపూజ	10-00
45. సూర్య నిత్యపూజ	10-00
46. నవగ్రహ నిత్యపూజ	10-00
47. రుక్మిణీ కల్యాణం	25-00
48. ఉమామహేశ్వర వ్రతం	36-00
49. శ్రీ కామేశ్వరీ వ్రతం	36-00
50. 16 సోమవారముల వ్రతము	25-00
51. పార్వతీకల్యాణం	25-00
52. సహస్రకమలవర్తి వ్రతము	25-00
53. పంచముఖ ఆంజనేయ పూజావిధానము	36-00
54. అష్టనాగపూజ	36-00
55. పూజలు ఎందుకుచేయాలి ?	36-00
56. ఏ దేవునికి ఏపుష్పాలతో పూజించాలి?	36-00
57. ఏ దేవునికి ఏప్రసాదం నైవేద్యం పెట్టాలి?	36-00
58. ఏదేవునికి ఏవిధముగాబీపారాధనచెయ్యాలి?	36-00
59. ఏదేవునికి ఎన్ని ప్రదక్షిణలుచేయాలి ?	36-00
60. హనుమద్ వ్రతం	36-00
61. పంచాయతన పూజ	63-00
62. 28 వ్రతములు	120-00

63. కలశపూజలు (92కేసారి)	150-00
64. కలశపూజలు (విడివిడిగా) (ప్రింటులో)	....
65. ప్రాంకార మహాయజ్ఞం (ప్రింటులో)	....
66. గోమాత	40-00

## 2. స్తోత్రాలు-సుప్రభాతములు సహస్రనామములు

1. శ్రీ లలితా విష్ణు సహస్రనామస్తోత్రాలు పురాణపండ రాధాకృష్ణమూర్తిగారి సంకలనం	45-00
2. లలితావిష్ణు సహస్రనామస్తోత్రములు (హిందీ) ,,	50-00
3. లలితావిష్ణు సహస్రనామస్తోత్రములు (ఇంగ్లీషు) ,,	50-00
4. స్థూలాక్షరీలలితావిష్ణుసహస్రనామస్తోత్రములు(పత్రికసైజ్)	99-00
5. లలితావిష్ణు (కేస్ బైండ్) 1/8 డెమ్మి	63-00
6. స్థూలాక్షరీ లలితావిష్ణు (క్రాస్సైజు)కేస్బైండ్	108-00
7. సర్వదేవతా స్తోత్రమంజరి	120-00
8. సకలదేవతా అష్టోత్తరశతనామావళి: (63)	24-00
9. విష్ణుసహస్రనామస్తోత్రమ్ (క్రాస్)	25-00
10. లలితా సహస్రనామ స్తోత్రమ్ (క్రాస్)	36-00
11. లలితా సహస్రనామములు	24-00
12. లక్ష్మీ సహస్రనామములు	24-00
13. దుర్గా సహస్రనామములు	24-00
14. ఆంజనేయ సహస్రనామములు	24-00
15. శివ సహస్రనామములు	24-00
16. విష్ణు సహస్రనామములు	24-00
17. గణపతి సహస్రనామములు	24-00
18. సుబ్రహ్మణ్య సహస్రనామములు	24-00
19. గాయత్రి సహస్రనామములు	24-00
20. లలితావిష్ణు సహస్రనామస్తోత్రాలు	24-00
21. శ్రీరామా సహస్రనామములు	24-00
22. సరస్వతి సహస్రనామములు	24-00
23. సూర్యసహస్రనామములు & ఆదిత్యహృదయం	24-00
24. శ్రీవేంకటేశ్వరసహస్రనామములు	24-00
25. మణిభీషవపర్ణన (పెద్దది)	24-00
26. సంద్యావందనం	24-00
27. మంత్రపుష్పమ్	....
28. త్రిభాషా హనుమాన్ చాలీసా	15-00
29. హనుమాన్ చాలీసా	10-00

30. మణిబీష్టపవర్ణన (పాకెట్)	10-00
31. ఆరు చాలీసాలు	10-00
32. శివారాధన (శివస్తోత్రాలు)	10-00
33. వేంకటేశ్వర సుప్రభాతం (పాకెట్)	10-00
34. ఆరుదండకాలు	5-00
35. వేంకటేశ్వర గోవిందనామములు	5-00
36. అష్టలక్ష్మీ స్తోత్రమ్ కనకధారాస్తోత్రమ్	10-00
37. దేవీఖడ్గమాలాస్తోత్రమ్ (మహిషాసురమర్దినీస్తోత్రంతో)	10-00
38. సుందరకాండ (పాకెట్)	10-00
39. భగవద్గీత మూలం	27-00
40. రామరక్షాస్తోత్రమ్	15-00
41. స్తోత్ర రత్నావళి	36-00
42. పురాణపండ లలితా-విష్ణు సహస్రనామస్తోత్రమ్(మినీ)	10-00
43. పురాణపండ లలితాసహస్రనామస్తోత్రమ్(మినీ)	10-00
44. పురాణపండ విష్ణు సహస్రనామస్తోత్రమ్	10-00
45. పురాణపండ ఆదిత్య హృదయం	10-00
46. మంత్రపుష్పం (మినీ)	10-00
47. శివానందలహరి-సౌందర్యలహరి	36-00
48. కుజదోషం	10-00
49. కాలసర్ప దోషం	10-00
50. మీ అప్పులు తీరాలా?	10-00
51. దృష్టిదోషాలు నివారణ	10-00
52. పంచసూక్తములు	10-00
53. సంధ్యావందనం	10-00
54. రుద్రనమకమ్-చమకమ్	10-00
55. గాయత్రీమంత్రాలు	10-00
56. హయగ్రీవ స్తోత్రమాల	10-00
57. దక్షిణామూర్తి స్తోత్రమాల	10-00
58. ద్వాదశ జ్యోతిర్లింగాలు - పంచారామాలతో	10-00
59. శ్రీసూక్తం పురుష సూక్తం	10-00
60. నవగ్రహస్తోత్రమాల	36-00
61. మహాన్యాసమ్	36-00
62. సుందరకాండ గానామృతం	36-00
63. గోమాతపూజావిధానము	10-00
64. ఆనందసిద్ధి - 1 శ్రీదేవీ స్తోత్రమాల	108-00

65. ఆనందసిద్ధి - 2 ఏ సమస్యకు ఏ స్తోత్రమ్ పారాయణచేయాలి	108-00
66. ఆనందసిద్ధి-3 మానసదేవీ స్తోత్రమాల	108-00
67. శ్రీ కాలభైరవ రక్షా కవచమ్	63-00
68. అర్చన	40-00
69. నిత్యదేవతార్చన	40-00
70. సర్వదేవతా స్తోత్ర నిధి	99-00
71. శ్రీచక్ర నవవరణార్చన	63-00
72. చండీ సప్తశతి పారాయణ క్రమం	99-00
73. శ్రీదేవి స్తోత్ర రత్నావళి 32 దేవి స్తోత్రాలకు తాత్పర్యంతో	99-00
74. వనదుర్గా మంత్రానుష్ఠాన క్రమమ్	63-00
75. శ్రీ కాలభైరవ వ్రతము	63-00

### 3. శ్రీ సాయి దత్త గ్రంథములు

1. శ్రీ సాయిబాబా సచ్చరిత్ర	120-00
2. సంపూర్ణ శ్రీ గురు చరిత్ర	120-00
3. శ్రీ సాయిఆరాధన-షిర్డివైభవం	120-00
4. శ్రీ సాయిబాబా జీవిత చరిత్ర (క్రొన్)	63-00
5. శ్రీ గురుచరిత్ర (క్రొన్)	63-00
6. నవనాథ చరిత్ర	99-00
7. శ్రీసాయిచరిత్ర (భైండు) ప్రయాణపుపారాయణగ్రంథం	63-00
8. శ్రీగురుచరిత్ర (భైండు) ప్రయాణపుపారాయణగ్రంథం	63-00
9. సత్యదత్తవ్రతం దత్తాత్రేయపూజాకల్పం,సహస్రంతో	30-00
10. అనఘాదేవీ వ్రతం	30-00
11. భక్తుల ప్రశ్నలకు బాబా జవాబులు	30-00
12. శ్రీ సాయిపూజాకల్పం (సహస్రంతో)	25-00
13. శ్రీ సాయిభజనమాల	20-00
14. శ్రీ సాయి భజన్స్	20-00
15. శ్రీ సాయిభక్తి గీతాలు	20-00
16. శిరిడిహారతులు (భావంతో)	20-00
17. "శ్రీసాయి"కోటి	27-00
18. "శ్రీసాయిరామ్"కోటి	20-00
19. శ్రీ సాయినాథ స్తోత్రమంజరి	10-00
20. శ్రీ సాయివేయినామాలు	8-00
21. శ్రీ సాయి హారతులు (పాకెట్)	15-00
22. శ్రీ సాయి స్తవనమంజరి	10-00
23. హిందీ శ్రీ సాయి హారతులు	15-00

24. శని సింగణాపూర్ క్షేత్రమాహాత్మ్యం	63-00
25. ఇంగ్లీషు శ్రీ సాయిహారతులు	15-00
26. షిరిడి దర్శనం-శ్రీసాయి వైభవం	99-00
27. సాయిసత్యవ్రతం	30-00
28. సాయి అనుగ్రహమ్	120-00
29. నవగురువారాల వ్రతకల్పము	15-00
30. శ్రీదత్తలీలామృతము	99-00
31. హృదయంలో సాయి	15-00
32. శ్రీషిరిడిసాయి లీలామృతం(శ్రీసచ్చరిత్ర)	120-00
33. గజాననమహరాజ్ చరిత్ర	99-00

#### 4. జ్యోతిషాలు

1. 'కాలచక్రం' గంటలపంచాంగం (గార్గ్యేయ)	72-00
2. గ్రహభూమి పంచాంగము (గార్గ్యేయ)	108.00
3. ఆనందసిద్ధి పంచాంగం (వై.వి.శాస్త్రి)	63.00
4. ములుగు వారి రాశిఫలితాలు (12రాశులువారికి)	50.00
5. ములుగు వారి రాశిఫలితాలు విడివిడిగాఓక్కొక్కటి	12.00
6. కాలచక్రంజ్యోతిషక్యాలండర్	25.00
7. గ్రహబలం క్యాలండర్ (శ్రీనివాసగార్గ్యేయ-భక్తిటివి)	25.00
8. శుభమస్తు (పిడపల్లి) క్యాలండర్	25.00
9. సాదా క్యాలండర్	5.00
10. పాకెట్ క్యాలండర్	15.00
11. తాజకనీలకంఠీయమ్	100-00
12. కేరళ జ్యోతిష రహస్యాలు	180-00
13. జ్యోతిష బ్రహ్మ రహస్యాలు	180-00
14. మానసాగరి జాతకపద్ధతి	180-00
15. వరాహమిహిర జాతకపద్ధతి	180-00
16. వధూవర వివాహమైత్రిద్వాదశకూటములు	99-00
17. సింపుల్ రెమిడీస్	180-00
18. శంభు హోరప్రకాశిక	250-00
19. పూర్వ పరాశరి	100-00
20. పరాశర జ్యోతిషవిజ్ఞాన సర్వస్వం	200-00
21. ప్రశ్న సింధు	99-00
22. నక్షత్ర విశేష ఫలితాలు	63-00
23. సూర్యసిద్ధాంతపంచాంగగణితంచేయడంఎలా?	180-00
24. ధృక్సిద్ధాంతపంచాంగగణితం చేయడంఎలా?	180-00

25. ఆయుర్దాయ నిర్ణయం	63-00
26. జాతక గణిత ప్రవేశిక	63-00
27. జ్యోతిషమర్కబోధిని	63-00
28. జ్యోతిష ప్రశ్నోత్తరమాల	63-00
29. ముహూర్తం నిర్ణయించడంఎలా?	63-00
30. జాతక మకరందం	63-00
31. జ్యోతిష సరస్వతి	63-00
32. మీజననకాల విశేషాలు	63-00
33. ముహూర్త విజ్ఞాన భాస్కరం	63-00
34. జ్యోతిష స్వయంబోధిని	63-00
35. శుభముహూర్త శిరోమణి	63-00
36. నక్షత్ర ఫలమంజరి	36-00
37. పంచాంగం చూసే విధానం	36-00
38. సర్వార్థ జ్యోతిషం	36-00
39. ప్రాథమిక జ్యోతిషం	36-00
40. నవరత్నములు శుభయోగములు	36-00
41. శుభశకునాలు	30-00
42. హస్తరేఖాఫలితాలు	36-00
43. సంఖ్యల్లో భవిష్యత్	36-00
44. ముహూర్త దీపిక	99-00
45. పుట్టుమచ్చలు ఫలితాలు	30-00
46. కలలు ఫలితాలు	30-00
47. జాతక చక్రం వేయడం ఎలా?	36-00
48. మానసాగరి (ప్రాచీనజ్యోతిషగ్రంథం) -పుచ్చాశ్రీనివాసరావు	250-00
49. జ్యోతిషశాస్త్ర చిట్కాలు	120-00
50. గుప్తా శతాబ్ది పంచాంగం (1940-2050)	999-00
51. ప్రశ్నచండేశ్వరమ్	63-00
52. ద్వాదశభావ ఫలచంద్రిక	250-00
53. జ్యోతిష శతయోగరత్నావళి (సూర్యయోగాలఫలితాలు)	120-00
54. అంగసాముద్రికం	36-00
55. హస్త సాముద్రికం	63-00
56. లాల్ కితాబ్	99-00
57. శకునశాస్త్రం	63-00
58. ఆధునికప్రశ్నశాస్త్రం	120-00
59. పరాశరజ్యోతిష ప్రశ్నజ్యోతిషం	180-00

60. అష్టకవర్గ (కొండపల్లి)	63-00
61. బృహత్ జాతకం (ప్రాచీనప్రతికిపునర్ముద్రణ)	250-00
62. లగ్నరత్నాకరం	63-00
63. షట్పంచాశిక	120-00
64. 40 రోజుల్లో జ్యోతిషం నేర్చుకొనండి	270-00
65. 40 రోజుల్లో సాముద్రికం నేర్చుకొనండి	180-00
66. 40 రోజుల్లో సంఖ్యాశాస్త్రం	180-00
67. 40 రోజుల్లో నక్షత్ర (నాడీ) ఫలితములు	270-00
68. 40 రోజుల్లో వైద్యజ్యోతిషం నేర్చుకోండి	250-00
69. మీ పుట్టినతేదీ అద్భుతరహస్యాలు (సాయిగణపతిరెడ్డి)	270-00
70. కె.పి.జ్యోతిషం (పరిచయం)	63-00
71. ముహూర్తచింతామణి	99-00
72. సూర్యచంద్ర గ్రహణములు	63-00
73. ప్రసిద్ధవృక్షుల జాతకాలు (వేరేకొండప్ప)	180-00
74. అదృష్టరెమెడిస్	144-00
75. గ్రహసంచార ఫలనిర్ణయదీపిక	63-00
76. జ్యోతిష రెమిడిస్	300-00
77. జాతకమార్తాండం పాతప్రతికి యథాతథం (కొండపల్లి)	250-00
78. జ్యోతిషవిద్యాప్రకాశిక పాతప్రతికి యథాతథం (కొండపల్లి)	250-00
79. నాడీజ్యోతిషం	63-00
80. నక్షత్రపారిజాతం (గోరసవీరభద్రాచార్య)	63-00
81. లగ్నపారిజాతం (గోరసవీరభద్రాచార్య)	63-00
82. గౌతమసంహిత	63-00
83. హోరరత్నమాల	63-00
84. జాతకఫల మణిమంజరి	200-00
85. పుష్యర పంచాంగం (2013-14 నుండి 2024-25)	560-00
86. దశాభుక్తిఫల నిర్ణయం	250-00
87. వింత జ్యోష్యములు	63-00
88. షోడశవర్గులు	200-00
89. రవిగ్రహ సమస్త ప్రభావములు	99-00
90. చంద్ర గ్రహ సమస్త ప్రభావములు	99-00
91. కుజ గ్రహ సమస్త ప్రభావములు	99-00
92. బుధ గ్రహ సమస్త ప్రభావములు	99-00
93. గురు గ్రహ సమస్త ప్రభావములు	99-00
94. శుక్ర గ్రహ సమస్త ప్రభావములు	99-00

95. శని గ్రహ సమస్త ప్రభావములు	99-00
96. రాహు & కేతు గ్రహముల సమస్త ప్రభావములు	99-00
97. ఆధునిక గ్రహములు-ఉపగ్రహములు సమస్త ప్రభావములు	99-00
98. ముహూర్తమార్తాండం	63-00
99. లఘుజాతకం	63-00
100. జాతకాలంకారము	63-00
101. మేషలగ్న ఫలితములు	99-00
102. వృషభ లగ్న ఫలితములు	99-00
103. మిథున లగ్న ఫలితములు	99-00
104. కర్కాటక లగ్న ఫలితములు	99-00
105. సింహలగ్న ఫలితములు	99-00
106. కన్యలగ్న ఫలితములు	99-00
107. తుల లగ్న ఫలితములు	99-00
108. వృశ్చిక లగ్న ఫలితములు	99-00
109. ధనుస్సు లగ్న ఫలితములు	99-00
110. మకర లగ్న ఫలితములు	99-00
111. కుంభ లగ్న ఫలితములు	99-00
112. మీన లగ్న ఫలితములు	99-00
113. నారద సంహిత	200-00
114. పంచాంగపీఠికలేఖకాగణితం	250-00
115. తారాబలం - చంద్రబలం (వేరే కొండప్ప)	99-00
116. సులభలగ్న సాధన (చిత్రాలగురుమూర్తిగుప్తా)	200-00
117. రాహు కేతువుల యోగము	99-00
118. ఛాయాగ్రహములు	99-00
119. జ్యోతిషవిజ్ఞాన దీపిక	63-00

### జి.వి.రామన్ గారి గ్రంథములు

120. జ్యోతిష విద్యారంభం	50-00
121 గ్రహభావ బలములు	50-00
122. కాలచక్రదశ	50-00
123. అనుభవ ప్రశ్నాజ్యోతిషం	50-00
124. జ్యోతిషశాస్త్రంలో వాతావరణ భూకంపాలు	50-00
125. పురోగామి జాతకం	50-00
126. భావార్ధరత్నాకరం	75-00
127. భారతీయజ్యోతిష సర్వస్వం	75-00
128. అష్టకవర్గ పద్ధతి:	75-00



129. జ్యోతిషశాస్త్రంలో సందేహాలు,సమాధానాలు	75-00
130. ప్రశ్నతంత్ర	75-00
131. ముహూర్తం	75-00
132. విశిష్ట జాతకములు	125-00
133. భారతీయఫలితజ్యోతిషం	125-00
134. 300 ముఖ్యమైన యోగములు	125-00
135. జాతకంపరిశీలించడంఎలా ?	300-00

**రాష్ట్రపతి అవార్డుగ్రహీత, మహామహోపాధ్యాయ, వాచస్పతి  
శ్రీ మధురకృష్ణమూర్తిగారి గ్రంథములు**

136. బృహత్పరాశరహోరాశాస్త్రము-1	200-00
137. బృహత్పరాశరహోరాశాస్త్రము-2	200-00
138. బృహత్పరాశరహోరాశాస్త్రము-3	200-00
139. బృహత్పరాశరహోరాశాస్త్రము-4	200-00
140. భావార్థరత్నాకరము	100-00
141. ముహూర్త చింతామణి	100-00
142. ముహూర్త చింతామణి-పార్వ2	200-00
143. స్వప్న శాస్త్రము	36-00
144. శతయోగమంజరి	50-00
145. వ్రతనిర్ణయకల్పవల్లి	250-00
146. దైవజ్ఞవల్లభం	75-00
147. వసంతరాజశకునమ్ (బృహత్శకునశాస్త్రం)	250-00
148. వాస్తుశాస్త్రవివేకము-1	100-00
149. వాస్తుశాస్త్రవివేకము-2	200-00
150. వాస్తుశాస్త్రవివేకము-3	100-00
151. వాస్తుశాస్త్రవివేకము-4	200-00
152. అనుభవసులభవాస్తు - 1	50-00
153. అనుభవసులభవాస్తు - 2	100-00
154. పంచాంగ వివేకము	99-00
155. వశిష్ట సంహిత	360-00
156. పంచపక్షి శాస్త్రం (కేస్బైండి)	200-00

**5. వాస్తులు**

1. 40 రోజుల్లో “వాస్తువిద్య” నేర్చుకొనండి	180-00
2. వాస్తుశాస్త్ర రహస్యములు	200-00
3. వాస్తునుబట్టి మీ ఇల్లు	63-00
4. మీరూ మీ వాస్తు	63-00

5. గృహవాస్తు చిట్కాలు	63-00
6. వాస్తు పూజ	63-00
7. వాస్తు సూత్రములు	63-00
8. వాస్తుశాస్త్ర రహస్యాలు	63-00
9. గృహవాస్తు వర్ణులు	99-00
10. విశ్వకర్షవాస్తు శాస్త్రరీత్యా మీ ఇంటి ప్లానులు	63-00
11. విశ్వకర్ష వాస్తుశాస్త్రరీత్యా మీఇండ్లఆయములు	99-00
12. విశ్వకర్ష వాస్తు శాస్త్రం(చిత్రాలగురుమూర్తిగుప్తా)	180-00
13. ఆధునిక గృహవాస్తు	99-00
14. శుభవాస్తు	270-00
15. వాస్తుయంత్ర రత్నావళి	120-00
16. వాస్తుశాస్త్రం	120-00
17. హౌస్ ప్లాన్స్	63-00
18. గృహనిర్మాణ వాస్తు	63-00
19. వాస్తు రెమెడీస్	63-00
20. గృహవాస్తు దర్పణం	63-00
21. జ్యోతిష-గృహవాస్తుచంద్రిక	200-00
22. వాస్తురత్నాకరం (క్రిందపల్లి)	63-00
23. వాస్తుశిరోమణి	120-00
24. వాస్తుసంగ్రహమ్	63-00
25. పంచవాస్తు పారిజాతం	120-00
26. వాస్తుడిండిమమ్	63-00
27. వాస్తుదుందిభి	120-00
28. విశ్వకర్షవాస్తుప్రకాశిక (కేస్బైండి)	250-00
29. కృష్ణవాస్తుశాస్త్రము	63-00
30. జలివాస్తు,శల్యవాస్తు (దంతూరిపండరీనాథ్)	99-00
31. మయవాస్తు (గోరసపీఠభద్రాచార్య)	120-00
32. వాస్తు జ్యోతి	63-00
33. మన ఇల్లు-మనవాస్తు	99-00
34. వాస్తవ వాస్తుపూజావిధానము	108-00
35. వాస్తు దర్పణం	120-00

## 6. మంత్ర-శాస్త్రాలు

1. మంత్రసాధన	63-00
2. తంత్రజాలం	63-00
3. మంత్రశక్తి	63-00

4. దత్తాత్రేయ తంత్రవిద్య	63-00
5. దత్తాత్రేయ మూలికాతంత్రమ్	63-00
6. తాంత్రిక పంచాంగం	63-00
7. యక్షిణీ తంత్రం	63-00
8. మంత్రానుష్ఠాన చంద్రిక	63-00
9. సర్వదేవతా మంత్రకవచములు	63-00
10. మంత్రాక్షరాలరహస్యం (బీజాక్షరనిఘంటువు)	63-00
11. సర్వదేవతా మంత్రరత్నావళి	63-00
12. సదాచార దీపిక	63-00
13. యోగినీ-వామకేశ్వరతంత్రం	63-00
14. ప్రపంచసారతంత్రం	63-00
15. బదనిక తంత్రమ్	63-00
16. ఉచ్చిష్ట గణపతి తంత్రమ్	63-00
17. గుప్త సాధన తంత్రం	63-00
18. గంధర్వ తంత్రమ్	63-00
19. సౌందర్యలహరి (మంత్రయంత్రరత్నావళి)	63-00
20. యంత్ర మంత్ర తంత్ర	63-00
21. పాశుపత తంత్రం	99-00
22. పంచదశ మహాఘట్ట తంత్రం	99-00
23. రుద్రాష్టాధ్యాయః	99-00
24. మంత్రసిద్ధి	120-00
25. పరశురామతంత్రమ్	108-00
26. శ్రీలలితావిలోమ పంచదశీ	108-00
27. శ్రీ గురు తంత్రం	108-00
28. గాయత్రీ తంత్రమ్	108-00
29. మహాశక్తి మంత్ర తంత్ర రహస్యాలు	150-00
30. శ్రీ దుర్గ తంత్రమ్	200-00
31. మహామృత్యుంజయఅమృతపాశుపతమ్	200-00
32. సర్ప (నాగ)తంత్రం	250-00
33. హవన తంత్రం	250-00
34. షోడశనిత్యతంత్రం	250-00
35. శాక్తీయతంత్రం	250-00
36. రుద్రయామళతంత్రం	250-00
37. లక్ష్మీప్రత్యంగిరా తంత్రమ్	250-00
38. హిరణ్యకూలినీ తంత్రమ్	250-00

39. మాయాప్రత్యంగిరా తంత్రమ్	250-00
40. శ్రీ విశ్వరూప ప్రత్యంగిరా తంత్రమ్	250-00
41. స్వర్ణాకర్షణభైరవతంత్రం	250-00
42. కాశీవిశాలాక్షి తంత్రం	250-00
43. శాంతితంత్రమ్	250-00
44. యంత్రసిద్ధి	360-00
45. శ్రీ లక్ష్మీ తంత్రమ్	360-00
46. మంత్రమహోదధి (స్త్రీదేవతాఙ్కల్పమ్)	360-00
47. మంత్రమహోదధి (పురుషదేవతాఙ్కల్పమ్)	360-00
48. మంత్రశాస్త్రం (గ్రంథము)	360-00
49. ప్రత్యంగిరాకృత్యాతంత్రం	360-00
50. కామధేనువు తంత్రం	360-00
51. శూలినీదుర్గాతంత్రం	360-00
52. శ్రీవిద్య రహస్యం	290-00
53. కులార్ణవ తంత్రమ్	150-00
54. ఆచార్య సిద్ధ నాగార్జునతంత్రం (ఒరిజనల్)	390-00
55. సిద్ధమూలిక రహస్యం (మంత్ర,యంత్రసహితం)	63-00

## 7. గ్రంథాలు - ఆరాధనలు

1. భగవద్గీత శ్లోక తాత్పర్య సహితం	54-00
2. భగవద్గీత (వచనం)	99-00
3. భగవద్గీత శ్లోకతాత్పర్యం-కేసుబైండింగ్	72-00
2. గణేశ ఆరాధన 1	99-00
3. గణేశోపాసన 2	99-00
4. నవగ్రహవైభవం	99-00
5. నవగ్రహ రెమెడీస్	99-00
6. నవగ్రహ వేదం	99-00
7. శనిగ్రహారాధన	99-00
8. ఆదిత్యారాధన	99-00
9. సుబ్రహ్మణ్యారాధన	99-00
10. శ్రీ శివ ఆరాధన	99-00
11. లక్ష్మీ ఆరాధన	99-00
12. హనుమదారాధన	99-00
13. లలితారాధన	99-00
14. శ్రీ చక్రారాధన	99-00
15. గాయత్రీ ఆరాధన	99-00

16. వీరభద్రారాధన	99-00
17. కుజగ్రహారాధన	99-00
18. భైరవారాధన	99-00
19. దైవారాధన	99-00
20. గీతారాధన (భగవద్గీత శ్లోకతాత్పర్యసహిత)	99-00
21. శ్రీవేంకటేశ్వరాధన	99-00
22. హయగ్రీవారాధన	99-00
23. లక్ష్మీనరసింహారాధన	99-00
24. శ్రీ బాలాత్రిపురసుందరీ స్తోత్ర కదంబం	99-00
25. దేవీ లీలామృతం	99-00
26. పురాణపండ సుందరకాండ వచనం	99-00
27. పురాణపండ రామాయణం	99-00
28. పురాణపండ భారతం	99-00
29. పురాణపండ భాగవతం	99-00
30. (సూరి) వాల్మీకి రామాయణం	99-00
31. కాలసర్ప యోగం	99-00
32. నిత్య జీవితములో రుద్రాక్షలు	99-00
33. నిత్య జీవితములో నవరత్నాలు	99-00
34. వేదసూక్తములు	99-00
35. వేమన పద్యసారామృతం	99-00
36. పండగలు పర్వదినాలు	99-00
37. సూక్తిరత్నాలు	99-00
38. హనుమచ్ఛ్రిత్ర	99-00
39. నవగ్రహ దర్శనమ్	99-00
40. నిత్యజీవితంలో నవగ్రహాలు	99-00
41. సాలగ్రామములు	99-00
42. గురుశుక్ర ప్రభావము చంద్రకళానాడి	99-00
43. శనిగ్రహరెమిడిస్	99-00
44. జాతకసుధాసారము-జాతకమోక్షప్రదాయిని	99-00
45. వివాహజ్యోతిషమంజరి-మ్యారేజ్మ్యాచింగ్గైడ్ (సాయిగణపతిరెడ్డి)	99-00
46. మీపుట్టినతేదీనిబట్టి మీజీవితరహస్యాలు (న్యూమరాలజీ లైఫ్గైడ్) ..	99-00
47. మీఅదృష్టానికి (పేరు) నేమ్కరక్షన్ ..	99-00
48. న్యూమరాలజీ రెమిడిస్	99-00
49. మూకపంచశతీ	99-00
50. శ్రీరామకర్ణామృతం	99-00

51. రహస్యకుక్కుటశాస్త్రం	300-00
52. ఉపాసన విధానం	99-00
53. పంచమవేదం మహాభారతం	99-00
54. దేవుళ్ళు డాట్ కామ్	99-00
55. గణపతిభాష్యం	99-00
56. యజుర్వేద ఉపనయనవివాహప్రయోగమంజరి	99-00
57. నవయోగులు	99-00
58. ఆంధ్రప్రదేశ్లోనిదర్శించవలసిన ప్రముఖదర్గాలు	99-00
59. సకలదేవతాఅష్టోత్తరాలు(పెద్దది)-(180అష్టోత్తరశతనామావళులతో)	99-00
60. సకలదేవతా అష్టోత్తరశతనామావళులు (కేస్బైండింగ్)	216-00
61. సకలదేవతా సహస్రనామములు	99-00
62. ఆధ్యాత్మిక సూక్తి నిధి	99-00
63. బ్రాహ్మణులు గోత్రాలు,ప్రవరలు	99-00
64. సర్వదేవతాస్వరూపుడు శ్రీ వేంకటేశ్వరుడు	99-00
65. శ్రీ లక్ష్మీసన్నిధి	99-00
66. శ్రీలక్ష్మీగణపతి హోమకల్పం	99-00
67. మార్షల్ఆర్ట్స్ 9 (కరాటే,కుంగ్ఫూనేర్చుకోండి)	99-00
68. మ్యాజిక్గైడ్	99-00
69. చదరంగం	99-00
70. పంచముఖ హనుమత్ వైభవం	63-00
71. గరుడపురాణం	40-00
72. మాఘపురాణం	36-00
73. శివపురాణం	36-00
74. వైశాఖపురాణం	36-00
75. కార్తీక పురాణం	36-00
76. కార్తీక పురాణం (చిన్నది)	25-00
77. సర్వకార్యసిద్ధికి రామాయణపారాయణ	63-00
78. పెద్దబాలశిక్ష	50-00
79. గాయత్రీ మహిమ	36-00
80. వృక్షదేవతలు	63-00
81. యాజుష స్కార్త సంస్కార చంద్రిక	200-00
82. సనాతనవైదిక బ్రాహ్మణస్మార్తాగమకల్పమ్	150-00
83. చతుర్వేదములు	120-00
84. నవగ్రహారాధన	120-00
85. తాళపత్ర సమాహార గోపురం	120-00
86. మనుధర్మ శాస్త్రం (వచనంలో...) (కేస్బైండు)	250-00

87. మానవధర్మములు	120-00
88. వేదమంత్ర సంహిత	120-00
89. సహస్రలింగార్చన	120-00
90. శ్రీ శివగీత	120-00
91. ద్వాదశఉపనిషత్తులు	120-00
92. పురాణపండవారి సౌందర్యలహరి	(కేస్ బైండింగ్) 250-00
(శ్లోకతాత్పర్యసహిత విపులవ్యాఖ్యాతీ)	సాదా 120-00
93. బృహత్ శివ స్తోత్ర రత్నాకరము	200-00
94. బృహత్ దేవీ స్తోత్రరత్నాకరము	200-00
95. బృహత్ విష్ణు స్తోత్రరత్నాకరము	200-00
96. కేదారనాథ్ బదరీనాథ్ యాత్రాగైడు	63-00
97. దక్షిణావృత శంఖములు	63-00
98. 108 దివ్యదేశాల విష్ణుక్షేత్రదర్శని	36-00
99. ధర్మసింధువు(కేస్ బైండింగ్)	270-00
100. భారతీయ శైవక్షేత్రయాత్రాదర్శిని	99-00
101. చిలుకూరి బాలాజీచరిత్ర	36-00
102. భగవత్ స్తుతి	63-00
103. సూర్యోపాసన	36-00
104. కాశీఖండం	250-00
105. దేవీభాగవతం	360-00
106. శ్రీ ఆంజనేయం	216-00
107. ధర్మసందేహాలు	216-00
108. ఆధ్యాత్మిక దైవిక వస్తువులు	250-00
109. రామాయణం	600-00
110. పోతన భాగవతం	900-00
111. శివమంత్రములు	63-00

### 8. వైద్య గ్రంథాలు

1. ఆహారం ఆరోగ్యం	36-00
2. మూలికావైద్య చిట్కాలు	36-00
3. ఆయుర్వేద వైద్య చిట్కాలు	30-00
4. గృహవైద్య రహస్యాలు	36-00
5. గృహవైద్యసారం	36-00
6. హోమియోవైద్యం (ద్వాదశలవణచికిత్స)	63-00
7. ప్రకృతివైద్యం	36-00
8. ఆహారం-వైద్యం	99-00

9. సంపూర్ణ ఆయుర్వేద-చిట్కా వైద్యం	99-00
10. ఆయుర్వేదమ్	36-00
11. ఆయుర్వేద మూలికావైద్యబీపిక	99-00
12. దుంపకూరలు, ఆకుకూరలు, కాయగూరలు (వాడకం - ఉపయోగాలు)	99-00
13. ఏకమూలికావైద్యం	99-00
14. అష్టాంగ హృదయం (4భాగాలు)	1200-00
15. రహస్యసిద్ధయోగవైద్యసారమ్	99-00
16. ప్రాథమిక హోమియోవైద్యం	99-00
17. ఒబెసిటీ	99-00
18. హెల్త్గైడ్	99-00
19. ఆయుర్వేదం-జీవనవేదం	99-00
20. పుడ్థెరపి	63-00
21. న్యాయరల్థెరపి	99-00
22. సంపూర్ణఆరోగ్యానికి 20ని॥	63-00
23. కీళ్ళనొప్పులు మీ సమస్యలైతే...	99-00
24. యోగామంత్ర	63-00
25. యోగా మండే టు సండే	63-00
26. హెర్బల్ మెడిసిన్-హెల్త్టుడే	99-00
27. హెల్త్ఫైల్	108-00
28. వస్తుగుణపాఠం	250-00
29. రసాయన వాజీకరణ తంత్రం	150-00
30. వస్తుగుణ మకరందం	400-00
31. నాటువైద్యం -(కేస్బైండ్)	360-00
32. నాటువైద్యం (చిన్నది)	99-00
33. ప్రాణాయామము-యోగ	63-00

### 9. అయ్యుష్ష - భవానీ రకాలు

1. శ్రీ అయ్యుష్ష లీలామృతం	30-00
2. శ్రీ అయ్యుష్ష భజనపాటలు	63-00
3. శ్రీ అయ్యుష్ష పూజాకల్పం	20-00
4. శ్రీ అయ్యుష్ష భక్తి గీతాలు	20-00
5. హారతిగైకొనుమా	40-00
6. శ్రీ అయ్యుష్ష దీక్ష F	10-00
7. శ్రీ అయ్యుష్ష భజనమాల F	10-00
8. శ్రీ అయ్యుష్ష నిత్యపూజ P	10-00



9. శ్రీ అయ్యప్ప నిత్యనియమావళి P	10-00
10. భవానీదీక్ష (శ్రీ భవానీ లీలామృతం)	36-00
11. దేవీలీలామృతం	99-00
12. శ్రీ దేవీ పూజాకల్పం	20-00
13. దేవీ భక్తిగీతాలు	20-00
14. భవానీదీక్ష P	10-00
15. దేవీ భక్తిమాల F	10-00
16. శ్రీ అయ్యప్ప భజనావళి	120-00
17. అయ్యప్పపూజావిధి (జేసుదాసుసాంగ్స్‌తో)	24-00

### 10. భజనలు - కీర్తనలు

1. అన్నమయ్య కీర్తనలు	20-00
2. శ్రీరామదాసు కీర్తనలు	20-00
3. సర్వదేవతా మంగళహారతులు	20-00
4. వసుంధర మంగళ హారతులు	25-00
5. సాభాగ్య దేవతా మంగళహారతులు	36-00
6. సర్వదేవతా భజనలు	36-00
7. చిట్టి పొట్టి పాటలు	10-00
8. జాతీయ గీతాలు	10-00
9. దేశభక్తి గీతాలు	36-00
10. పండుగలు-పుణ్యక్షేత్రాలు భక్తిగీతాలు	36-00
11. గొజ్జిళ్ళపాటలు,లాలిపాటలు,కోలాటపాటలు	36-00
12. అన్నమయ్య సంకీర్తనలు	99-00
13. పెళ్ళిపాటలు-స్త్రీలపాటలు	36-00
14. భక్తానంద భజనకీర్తనలు(ఓల్డ్‌సినిస్టెల్)	36-00
15. సర్వదేవతాభక్తిమణిమాల	36-00
16. బతుకమ్మ ఉయ్యాల పాటలు	36-00
17. అన్నమయ్య సంకీర్తనావిధి(1000కీర్తనలు)	270-00

### 11. హిట్స్ సాంగ్స్

1. ఘంటసాల భక్తిగీతాలు-భగవద్గీత	36-00
2. ఎస్.పి.బాలు భక్తిగీతాలు	36-00
3. ఘంటసాల సుమధురగీతాలు	99-00
4. పి. సుశీల సుమధురగీతాలు	99-00

5. ఎస్.పి. బాలు సుమధురగీతాలు	99-00
6. ఎస్.జానకి సుమధురగీతాలు	99-00
7. వేటూరి సుందరరామమూర్తిహిట్స్	99-00
8. సర్వదేవతా సినీభక్తిగీతాలు	99-00

## 12. స్త్రీలకు ఉపయుక్త పుస్తకములు

1. శ్రీకాంతామణి వంటలు (వెజ్)	63-00
2. శ్రీకాంతామణి వంటలు (నాన్ వెజ్)	63-00
3. శాకాహార వంటలు	30-00
4. మాంసాహారవంటలు	30-00
5. చిట్టిచిట్కాలు	30-00
6. అందానికి చిట్కాలు	30-00
7. పిల్లల పేర్లు (పెద్దది)	30-00
8. పిల్లల పేర్లు (చిన్నది)	10-00
9. లేటెస్ట్ ఎంబ్రాయిడరీ శాలీబోర్డర్స్	36-00
10. లేటెస్ట్ ఎంబ్రాయిడరీ డిజైన్స్	36-00
11. చిన్నారులకు చిరుతిళ్ళు	30-00
12. పసందైన ఫాస్ట్ ఫుడ్ వంటలు	30-00
13. వలావ్లు, ఫ్లైడ్ రైస్లు, వెరైటీరైస్లు	30-00
14. వేపుళ్ళు-ఇగుర్లు	30-00
15. బ్రేక్ ఫాస్ట్ వంటలు	30-00
16. పండుగలలో చేసుకొనే పిండివంటలు	30-00
17. మైక్రోవేవ్ వంటలు	99-00
18. సర్వదేవతాభక్తిమాల	36-00
19. పిల్లలపేర్లు (బాబు)	36-00
20. పిల్లలపేర్లు (పాప)	36-00
21. మోడ్రన్ మెహంది (గోరింటాకు డిజైన్స్)	36-00
22. మోడ్రన్ పిల్లలపేర్లు	99-00
23. నోరూరించే నాన్ వెజ్ వంటలు	99-00
24. మోడ్రన్ టైలరింగ్ (లేడీస్ & జంట్స్)	99-00

## వివిధ రకాలు

ఎందరోమహానుభావులు	270-00
యోగాసనాలు	36-00
సూర్యనమస్కారములు	36-00
పొడుపు కథలు (చిన్నవి)	10-00

హిందీ-తెలుగు-స్వబోధిని	20-00
ఇంగ్లీషు-తెలుగు-స్వబోధిని	20-00
జనరల్ నాలెడ్జ్	20-00
నూరు ఎక్కాలు	10-00
1-100 టేబుల్ బుక్	10-00
1-100 టేబుల్ బుక్ (క్రాస్ సైజు)	4-50
శ్రీరామకోటి	27-00
శ్రీశివకోటి	27-00
మేజిక్	30-00
అంకెలతో గారడీ	30-00
హృదయస్పందన (కవితలు)	30-00
వాత్స్యయన కామసూత్రాలు	36-00
ఎ.పి.టూరిస్ట్ గైడు	36-00
ఇంద్రజాల రహస్యాలు	30-00
మహేంద్రజాల రహస్యాలు	30-00
శరీరభాష (బాడీ లాంగ్వేజ్)	99-00
క్రియాయోగం	36-00
ఆనందంగా జీవిద్దాం	99-00
హరిశ్చంద్ర నాటకం	50-00
వాత్సయనకామసూత్రాలు	99-00
పంచసాయకం	99-00
రతిరహస్యాలు	99-00
అనంగరంగం (కంభంపాటి స్వయంప్రకాష్)	99-00
శృంగారకేళి (కంభంపాటి స్వయంప్రకాష్)	99-00
గాయత్రీవిజ్ఞాన్	99-00
చింతామణి (నాటకం)	50-00
బాలనాగమ్మ	50-00
కాళహస్తి స్త్రీల వ్రతకథలు	36-00
కాళహస్తి రామాంజనేయ యుద్ధం(బదిరెడ్డి)	50-00
కాళహస్తి గోవింద నామాల భగవద్గీత	36-00
కాళహస్తి గృహవాస్తు చింతామణి	99-00
కాళహస్తి గృహవాస్తు మర్కాలు (భైండు)	63-00
రామరాయవాస్తుశాస్త్రం(ముద్దగడరామరావు)	90-00
ఎం.ఎస్.ఆర్.హనుమాన్ చాలీసా	10-00
ఎం.ఎస్.ఆర్.సుందరకాండ	80-00
బ్రహ్మంగారిజీవితచరిత్ర (జవంగుల)	125-00
శ్రీ ఆదిశంకరాచార్య దివ్యచరితామృతం	40-00

కాశీరామేశ్వర మజలీ కథలు	63-00
శ్రీలలితాసహస్రనామము(భాస్కరభాష్యం)	600-00
ప్రకృతిసిద్ధాంతములు-వేదవిజ్ఞానము-ఫలితజాతక సూత్రములు	595-00
ముదుండి విశ్వనాథరాజుగారి గ్రంథములు	
విశ్వకర్మ ప్రకాశము	80-00
ప్రాచీనవాస్తుశాస్త్రాలు-ఆధునికవాస్తుపరిశీలన	250-00
నారద సంహిత	150-00
వాస్తురాజవల్లభము-మూలానువాదము	60-00
మయమతము - వచనము	80-00
బృహత్సంహిత - వచనము	160-00
వాస్తువిజ్ఞానజ్యోతి	.....
పురోహిత దర్శని (గోరసవీరభద్రాచార్య)	....
విశ్వకర్మవాస్తువిద్యారహస్యములు	....
వాస్తు విజ్ఞాన చంద్రిక	....
మహాదశా పారిజాతం	....
వాస్తు నారాయణీయం	120-00
యోగావళీఖండం	120-00
ముహూర్తసింధువు	150-00
సర్వార్థచంద్రిక (4భాగాలు)	1208-00
మీరే న్యూమరాలజిస్ట్ (డావూడ్)	370-00
నిర్ణయసింధు (2భాగాలు)	590-00
సాయి...	45-00
శ్రీ దుర్గానందలహరి	200-00
ఆరతిసాయిబాబా	11-00
ప్రతిష్ఠకల్పః(సాగి నరసింహమూర్తి)	500-00
తాజుద్దీన్ బాబా సచ్చరిత్ర	100-00

**సుమారు 100 సం॥రాలునాటి ప్రాచీన ప్రతులు తిరిగి  
ఈ క్రింది గ్రంథములు ప్రచురించబడినవి.**

శ్రీరామ మంత్రానుష్ఠానము	300-00
శ్రీరామనవరాత్రోత్సవకల్పః	300-00
సీతారామ కథా సుధ అయోధ్యకాండ	200-00
సీతారామ కథా సుధ బాలకాండ	150-00
అరణ్యకాండ	100-00
శ్రాద్ధము ఎందుకు పెట్టాలి ? షోడశ సంస్కారములు	200-00
స్మార్త కాపర్ణి కారికలు	200-00
నవుంసక సంజీవనము, వైద్య శిరోమణి	200-00
విషవైద్య చింతామణి	200-00

హేమాద్రి సూరిణా ప్రాయశ్చిత్తాధ్యాయః	300-00
సర్వమూలికా గుణరత్నాకరం	300-00
ఆపస్తంబీయ ధర్మసూత్రాలు	300-00
సర్వశాంతి దర్పణం - అపర ప్రయోగ దర్పణం	200-00
గణకరంజని	200-00
సంతాన దీపిక	200-00
తిథినిర్ణయ కాణ్డః	250-00
ముహూర్త దర్పణం	200-00
జ్యోతిష శాస్త్ర రత్నము (శ్రీపతిజాతక పద్ధతి)	250-00
లఘుతాచకము	200-00
శ్రీ వైఖనస పైతృమేదిక ప్రయోగః	300-00
స్మృతి రత్నాకరము (ధర్మశాస్త్రం)	400-00
జాతకామృతతసారం	300-00
జాతక బోధిని	300-00
సంగీత విద్యాదర్పణం	300-00
సంగీత సర్వార్థసారసంగ్రహం	300-00
ముహూర్త మార్తాండం(టీకతాత్పర్యం)	450-00
జాతకరహస్యం	200-00
రాజమార్తాండం	200-00
ఆయుర్దాయదీపిక	200-00
వైద్యామృతం	200-00
అనుపానమంజరీ	200-00
నవగ్రహశాంతి విధానం-ఉదకశాంతి విధిః	200-00
చికిత్సరత్నము	200-00
స్వరచింతామణి	200-00
ద్వాదశలోహ భస్మవిధానం	200-00
దైవజ్ఞయశో విభూషణం	200-00
అనుపాన రత్నకరము	200-00
కాలామృతము	250-00
దైవజ్ఞకర్ణామృతము	300-00
రసేంద్ర చింతామణి	300-00
రసరత్న సముచ్చయం	300-00
వస్తుగుణరత్నాకరము	300-00
హోరానుభవదర్పణము	360-00
విశ్వకర్మ ప్రకాశిక వాస్తుశాస్త్రము	250-00
స్త్రీజన కల్పవల్లి	450-00
సంగీత సర్వార్థ సంగ్రహం	300-00
సంగీత సుధాసంగ్రహము	250-00
అర్క ప్రకాశము	200-00
సంగీత మార్తాండము	200-00
సంగీత ప్రథమబోధిని	200-00

వైద్యకల్పతరువు	200-00
రసప్రదీపిక	250-00
గణకానందము	250-00
శ్రీ లలితాసహస్రనామావళిః-వివరణాత్మక భావంతో	200-00
నవచండీ వేదోక్త శ్రీ దేవీ పూజాకల్పం	200-00
శ్రీ గాయత్రీ అనుష్ఠాన తత్త్వప్రకాశిక	360-00
సంగీతమార్తాండము	250-00
సారావళి	360-00
భేషజకల్పము	200-00
గురుశిష్య ఆయుర్వేద వైద్యచింతామణి	360-00
జాతకమణి	200-00
సర్వశకున ప్రకాశిక	200-00
యాజుష ప్రయోగ చంద్రిక	250-00
శిక్షావల్లీ-ఆనందవల్లీ-భృగువల్లీ	300-00
వసంతరాజ శకునము	250-00
తొట్టి వైద్యం	450-00
జ్యోతిష సిద్ధాంత సంగ్రహము (పంచాంగ గణితం)	300-00
సహస్ర యోగప్రకాశిక	300-00
శ్రీవిద్యారహస్యం	290-00
మహర్షుల చరిత్ర 1,3 300+300	
వేంకట సోమయాజీయం అను ధర్మశాస్త్రకాండము	250-00
శ్రీఆంజనేయం	216-00
రాశితుల్యవత్సర ఫలితం	200-00
నాడి జ్యోతిష విశ్లేషణ	400-00
రహస్యకుక్కుటశస్త్రం	300-00
స్త్రీ ధర్మరత్న బాండాగారము	200-00
శైవోత్సవరత్నాకరం	300-00
యాజుషప్రయోగ చింతామణి	300-00
సుస్వర ఋగ్వేద ప్రయోగదర్శిని	300-00
ఆయుర్వేద వైద్య సంగ్రహం	300-00
వశిష్ట సంహిత	360-00
హోమియోపతి గృహవైద్యం	200-00
వ్రతచూడామణి	300-00
వైశ్యధర్మప్రకాశిక	300-00
ఆలయ నిత్యార్చన పద్ధతి	200-00
స్త్రుతిముక్తాఫలం	300-00
ఆపస్తంబయల్లాజీయమ్	300-00
జ్యోతిషశాస్త్రసంగ్రహము	200-00
కర్మవిపాకాఖ్యయం	360-00
ముహూర్త రత్నావళి	250-00
సుదివిలోచనం	300-00
ఉత్తర కాలామృతం	200-00
సర్వవిషయ సర్వస్వసంగ్రహం	200-00

అరుదైన పాత పంచాంగములు, వ్రతకథలు,  
పురాణములు, ఆరాధన గ్రంథములు,  
సుప్రభాతములు, మహాత్మ్యములు, సహస్రనామములు,  
పూజావిధానములు, స్తోత్రాలు, ప్రామాణిక గ్రంథములు,  
కథలు, జ్యోతిష, వాస్తు, వైద్య, మంత్రశాస్త్రాది ఆధ్యాత్మిక  
గ్రంథములకు

**మోహన్ పబ్లికేషన్స్**

ఆధ్యాత్మిక గ్రంథనిలయం

కోటగుమ్మం, అజంతా హోటల్ ఎదుట,  
రాజమహేంద్రవరం.

[www.mohanpublications.com](http://www.mohanpublications.com)

From :

☎ : 0883-246 25 65

**MOHAN PUBLICATIONS**

Fort Gate, Opp : Ajanta Hotel

Rajahmundry-533 101 (a.p.)

**mohan**  
PUBLICATIONS

ఆధ్యాత్మిక గ్రంథనిలయం

ఉచిత Pdf బుక్స్ కై : - [www.granthanidhi.blogspot.in](http://www.granthanidhi.blogspot.in)



ఆధ్యాత్మిక, జ్యోతిష, వాస్తు, ఆయుర్వేద,  
మంత్రశాస్త్రాది అనేక విషయాలు  
తెలుసుకొండి... ఫ్రీబుక్స్  
**MOHAN PUBLICATIONS**  
పేజ్ లైక్ చేయండి.

**granthanidhi**  
THE TREASURE OF PAGES  
FIRST EVER TELUGU FREE E-BOOKS  
DOWNLOADING WEB PORTAL  
[www.granthanidhi.com](http://www.granthanidhi.com)

**Kinige.com**

మా ఇ-బుక్స్ కినిగె ద్వారా కానుకగాలు  
చేసుకొనే వచ్చును.

**dailyhunt**

మా ఇ-బుక్స్ డైలీహంట్ ద్వారా  
అత్యధిక డిస్కంట్ ఆఫర్లతో లభించును.